

అన్నమూచార్య సలకీర్తనామృతము

ప్రథమ ద్వితీయ భాగములు

డా॥ సముద్రాల లక్ష్మణయ్య, ఎం.ఎ.,



తిరుమల తిరుపతి దేవస్థానములు, తిరుపతి.



అస్సేమోచార్వే సోంఠీర్నామ్యేతేమో

ప్రథమ, ద్వితీయ భాగములు

వ్యాఖ్యాత

సాహిత్యశిరోమణి

సముద్రాల లక్ష్మణయ్య, ఎం.ఏ.



ప్రచురణ

తిరుమల తిరుపతి దేవస్థానములు, తిరుపతి.

2008

Annamacharya Sankirtanamrutamu

By

Samudrala Lakshmanaiah

T.T.D. Religious Publications Series No : 773

© All Rights Reserved

First Edition : 2008

Copies :2,000

Published by

Sri K.V. Ramanachary, I.A.S.,

Executive Officer,

Tirumala Tirupati Devasthanams,

Tirupati - 517 507

Printed at

Standard Press (India) Pvt. Ltd.,

Sivakasi - 626 123. Ph: (04562) 221108

www.sales@standardpressindia.com

మున్నుడి

వేదార్థాలను సంకీర్తనలుగా పాడి పండితులనే కాక పామరులను గూడా పరవశింపజేసిన మహానుభావుడు తాళ్లపాక అన్నమయ్య. జీవిత పరమార్థాన్ని తాను చవిచూచి ఇతరులకు గూడా దాని రుచి అందించాలన్న దృష్టితో ఆయన వేలకొలది పదాల ద్వారా భగవత్తత్వాన్ని ప్రచారం చేశాడు. సంగీత సాహిత్యాల పెన్నిదిగా పేరొందిన అన్నమయ్య సారస్వతం నేడు అనన్యసామాన్యమైన ప్రచారం పొందడం ముదావహం. తద్వారా ప్రజలలో శ్రీవేంకటేశ్వరస్వామిపై భక్తిప్రపత్తులు నానాటికీ పెరుగుతున్నాయి.

అధ్యాత్మ సంకీర్తనలు, శృంగార సంకీర్తనలు అన్న రెండు విభాగాలతో లభించిన ఈ సంకీర్తనరాశిని తిరుమల తిరుపతి దేవస్థానంవారు గాయకుల ద్వారా, ఆడియో కేసెట్లు, సి.డి.ల ద్వారా ప్రజాసామాన్యంలోకి తేవడానికి చేసిన కృషి ఫలప్రదమవుతున్నది.

అన్నమయ్య పాటలలోని ఆధ్యాత్మిక తత్వం వేదాంత విద్యలో నిష్ణాతులైన విద్వాంసులు వివరిస్తే గానీ సామాన్యులకు బోధపడదు. అలా వివరించడానికి కృషి చేసిన పండితుల సంఖ్య చాలా తక్కువనే చెప్పాలి.

రెండు దశాబ్దాలక్రితం శ్రీసముద్రాల లక్ష్మణయ్య 150 అధ్యాత్మ సంకీర్తనలను ఎన్నుకొని వాటికి విపులమైన వివరణ వ్రాశారు. అందులో చాలాభాగం తి.తి.దే. 'సప్తగిరి'లో ప్రకటించడమైనది. తరువాత 'అన్నమాచార్య సంకీర్తనామృతం' అనే పేరుతో వ్యాఖ్యాత ఈ గ్రంథాన్ని రెండు భాగాలుగా ప్రచురించారు. పూజ్యశ్రీ రామకృష్ణానందస్వామీజీ, శ్రీజంధ్యాల పాపయ్యశాస్త్రి, శ్రీ గౌరిపెద్ద రామసుబ్బశర్మ వంటి మహామహులు ఈ వ్యాఖ్యను ఎంతో ప్రశంసించారు.

ఇంతవరకు రెండు సార్లు ముద్రితమై విస్తృత వ్యాప్తి పొందిన ఈ గ్రంథం మూడవ ముద్రణ తి.తి.దేవస్థానం ప్రచురణగా ప్రకటించడం సముచితంగా ఉంటుందని మేము సూచించాము. వెంటనే సంతోషంగా అందుకు అంగీకరించిన శ్రీలక్ష్మణయ్యను మనసారా అభినందిస్తున్నాము.

అనల్పప్రచారం పొందే దేవస్థాన ప్రచురణలలో ఒకటిగా ఈ గ్రంథం రాణించగలదని ఆశిస్తున్నాము.

తిరుపతి

కార్యనిర్వహణాధికారి,

తిరుమల తిరుపతి దేవస్థానములు.

విషయ సూచిక

		పుట
1.	మున్నుడి	౧
2.	విషయ సూచిక	౨
3.	నీరాజనం	౩
4.	అభినందన గీతమాలిక	౫
5.	ప్రశంసా ప్రసూనాలు	౭
6.	పరితోషం	౯
7.	నివేదన	౧౧
8.	ప్రథమ భాగము	1
9.	ప్రస్తావన	207
10.	ద్వితీయ భాగము	215
11.	మరికొన్ని అన్నమయ్య పాటలు	413
12.	ఉదాహృత గ్రంథసూచిక	427
13.	సంకీర్తనల అకారాది సూచిక	429

సీరాజనం*

పూజ్యశ్రీ రామకృష్ణానందస్వాములవారు
గండిక్షేత్రం, కడపజిల్లా.

“మధురాక్షరములైన మామాటలు వినంగ
నమృతాంధసులె యోగ్యు లనుపమాంగి!”-

అని శృంగారనైషధంలో రాజహంస తన మాటలను వినుటకు అమృతాంధసులే అమృతభోజనులే - అమరులే అర్హులని సగర్వంగా చెప్పుకొనింది. తాళ్ళపాకవారి పరమహంస తన సంకీర్తనామృత నివేదనకు తిరుమలపతి శ్రీ వేంకటేశ్వరుని పాత్రముగ వరించాడు.

“భక్తిప్రియో మాధవః” - “భక్తిభిఖారీ భగవాన్”

అన్నమాచార్యులవారి అధ్యాత్మ కీర్తనలకు వ్యాఖ్యతో వెలువడిన ప్రథమ సంపుటి యీ గ్రంథము. తిరుపతి శ్రీవేంకటేశ్వరస్వామివారిని కొలిచి వారి సాక్షాత్కారాన్ని పొందిన రససిద్ధకవీశ్వరులు వీరు.

భక్తుడు గాన ప్రియుడు. భగవంతుడు గానలోలుడు. శివుడు సర్వభూషణుడై డమరుకం మ్రోగిస్తే శ్రీకృష్ణుడు పాము పడగపై నెక్కి వేణుగాన మాలపించాడు.

“శిశుర్వేత్తి పశుర్వేత్తి వేత్తి గానరసం ఫణి” - పశువుయొక్క చపలాన్ని, శిశువుయొక్క చపలాన్ని, ఫణియొక్క చపలాన్ని అరికట్టి ఆకట్టి ఆద్వైత రసానుభూతి సమాధికి చేర్చే విద్య గానవిద్య. పశువు నందీశ్వరుడు; శిశువు కుమారస్వామి; ఫణి ఆదిశేషుడు - అంతకు మించి శివుని, కేశవుని సైతం డోల లూగించే విద్య గానవిద్య. వేదములలో ఒక భాగమే గానరూపమై వెలసింది.

వీరి కీర్తనలలో తత్త్వము వుంది; తన్మయత వుంది; భక్తి వుంది; విరక్తి వుంది; నీతులున్నాయి; రీతులున్నాయి. దృష్టాంతాలు, ఉపమానాలు, లోకోక్తులు, నానుడులు పట్టుపట్టుకు గుప్పిళ్లు గుప్పిళ్లు. దాసరయ్యలు, శరణప్పలు, జానకవులు, గేయ కవులు, సాహిత్యకవులు, శతకకవులు, భగవద్గీత, భర్తృహరి, వేమన్న, పోతన్న, ధూర్జటి, నరసీమెహతా, పరమహంస, విశాలకవిలోకం, విస్తృతభక్తలోకం వీరి కీర్తనలలో గోచరిస్తారు. శ్రీలక్ష్మణయ్యగారు ఆపరిచయాన్ని యథాస్థానంలో దిగ్దర్శనం చేసివున్నారు.

*. ఇది ఈ గ్రంథములోని ప్రథమభాగాన్ని ఉద్దేశించి వ్రాసినది.

1. అవతారిక, 2. కీర్తన, 3. పదటీక, 4. భావము, 5. విశేషాంశములతో గ్రంథం స్వరాంగ సంపూర్ణమై విలసిల్లింది. మచ్చుకు కొన్ని ఉదాహరణలు.

(1) పందొమ్మిదవ పుటలోని ఆఆవ కీర్తనయొక్క ఆశ్చర్యాత్మకమైన వివరణం తప్పక చదవండి.

(2) ఏడవ కీర్తనలోని ఆనీతులు, ఆలోక విజ్ఞానము గమనార్హమై వున్నాయి.

(3) “కొనరో కొనరో మీరు” అనే యిరవై యొకటవ కీర్తన గోపన్న గారి కీర్తనకు, పురందర దాసుగారి కీర్తనకు పోలికగా వుంది.

(4) నలభై నాల్గవ పుటలో సన్న్యాసుల విషయకంగా ఇచ్చిన సమర్థనలో శ్రీసముద్రాల లక్ష్మణయ్యగారు తమ ప్రత్యేకతను నిరూపించుకొన్నారు. వీరు “ఆచార్యవాన్ పురుషులు”. ఈనాటి సన్న్యాస ద్వేషి యుగంలో సాంప్రదాయిక మర్యాదకు మన్నన నిచ్చారు. వారి సత్యదృష్టి చల్లగ వర్ధిల్లుగాక!

(5) “వలె ననువారిదె వైష్ణవము” అనే ముప్పైయేడవ కీర్తన నరసింహమోహతాగారి “వైష్ణవజనతో తేనే కహియే” అనే గేయాన్ని తలపిస్తుంది.

(6) యాభై రెండవ కీర్తన (మైనర్) ఉపనిషత్తులోని “పూర్ణస్యావాహనం కుతః” అనే బోధకు, నరసింహశతకంలోని ఒకానొక పద్యానికి పోలికగా వుంది.

(7) మాట యెనభై నాల్గవ పుటలోని “పుట్టు బ్రహ్మచారికి బుద్ధి చెడదు” అనే మాట పరమహంసగారి ఒకానొక సూక్తిని అందుకొంటుంది.

(8) డెబ్బై రెండవ కీర్తనలోని బోధ అత్యంతము హృద్యమైన బోధ. గ్రంథంలో పఠించండి.

శ్రీలక్ష్మణయ్యగారు నా ఆరోగ్యాన్నీ, అవకాశాభావాన్నీ గుర్తించి “రెండు మాటలు వ్రాసి యిచ్చినా సరే” అన్నారు. కాని మహాకవి భారవి చెప్పిన “గుణలుభ్యాస్వయమేవ సంపదః” అనే సూక్తి నన్ను చిక్కించుకొనింది.

సజ్జనుడైన లక్ష్మణయ్యకు నాచల్లని దీవనలు.

మకాం - తిరుపతి

- శ్రీ రామకృష్ణానందస్వామి

అభినందన గీతమాలిక

కరుణశ్రీ - శ్రీ జంధ్యాల పాపయ్యశాస్త్రిగారు

సంపాదకులు - పోతన భాగవతం

తి.తి. దేవస్థానములు, తిరుపతి



సమ్యగాధ్యాత్మికసమ్పత్తి సౌమ్యబుద్ధి
రమ్యవాక్శుద్ధి భక్తిపారమ్యసిద్ధి
వెలయువాడు గిరాందేవి కొలువుతీర్పు
లలితశయ్య సముద్రాల లక్ష్మణయ్య.

౨

వ్యాసభగవానునకు కాళిదాసునకును
శ్రీధరస్వామివలె మల్లినాథునివలె
అన్నమయ్యకు మంచి వ్యాఖ్యానకర్త
లభ్యమయ్యే సముద్రాల లక్ష్మణయ్య.

౩

తరువ దరువ సముద్ర మధ్యమున పొడమె
అన్నమాచార్య సంకీర్తనామృతమ్ము
అమృత మెపుడు "సముద్రాల" యందు గాక
పుట్టలను గుట్టలను సముద్భూత మగునె?

౪

తేటగీతుల నడకల తీరు, స్థైర్య
మునకు గాంభీర్యమునకు 'పెట్టినది పేరు'
దాన నిమిడిన నీప్రబంధమ్ము సౌరు
స్వామి వక్షాన వరలు 'వజ్రాల పేరు'.

౫

ఆంధ్రవాగ్గేయకారుల కందరకును
అన్నగా రయ్యెను గదయ్య అన్నమయ్య
అడుగు తడబాడు లేకుండ అనుగమించి
"అన్నపదములు గొలుచు లక్ష్మన్న" వీవు.

౬

శ్రుతి పురాణేతిహాస సంస్కృతుల తోడ
అతిమనోజ్ఞము లగు నుదాహృతులతోడ
సుందరమ్నో త్వదీయ వాఙ్మందిరమున
నర్తన మొనర్చినయ్య “సంకీర్తనములు”.

౭

క్షుధితులు బుభుక్షులగు ముముక్షులకు నెల్ల
అన్నమయ్య సాహితి ‘పరమాన్న’ మయ్యె
అమృత మయమైన తత్రసాదమును సాధు
జనుల కందించు ‘ఉత్తమార్చకుడ’ వీవు.

౮

అన్నమాచార్య సంకీర్తనామృతమ్ము
విబుధులకు పంచి పెట్ట నావిర్భవించె
నియ్యది వహించు ‘విశ్వమోహిని’ సమాఖ్య
తియ్యతియ్యని మన లక్షణయ్య వ్యాఖ్య.

౯

సద్గురుస్వామి ‘ఆశీః ప్రసన్నదృష్టి’
అన్నమయ్య ‘సాహిత్య సౌహార్ద పుష్టి’
శేషశైలేశు ‘కరుణా విశేష వృష్టి’
మిళితమైన ‘త్రివేణి’ ‘సౌమిత్ర’ వాణి.

౧౦

ఈ ‘సముద్రాల’ లో నింక నెన్ని మణులు
మేలి పగడాలు మంచి ముత్యాలు గలవో
అవి యలంకృతు లవుత శేషాచలేశు
శ్రీచరణ కంజ మంజు మంజీరములకు.

ఇతి శుభమ్.

ప్రశంసా ప్రసూనాలు

విద్యత్కవి

శ్రీమాన్ ముదివర్తి కొండమాచార్యులవారు
ప్రచురణ విభాగము, టి.టి. దేవస్థానములు, తిరుపతి.



భక్తి శృంగార రసధునుల్ పారమొరసి
పరవ తంబుర మీటుచు పాదయుగళి
గజ్జియలు మ్రోయ వృషశైలకాంతు మ్రోల
ఆడుచుం బాడు అన్నమయ్యకు నమోఽస్తు.

౨

ఆడినట్టి మాట అమృత ప్రబంధమ్ము
పాటినట్టి పాట పరమగాన
మగుచు నెగడ తిరుమలప్ప మెప్పులు గొన్న
అన్నమయ్యగారి కంజలింతు.

౩

తీయ తీయనైన తేట తేట తెనుంగు
నుడుల వినని కనని కడు బెడంగు
పదము లెవడు మూడు పదివేలు సెప్పెనా
తాళ్ళపాక కవివిధాత గొలుతు.

౪

జోలలు సువ్వాలు ని
వ్వాళులు జాజులు గొబ్బిపాటలు కొట్నాల్
లాలలు తందాన లహో!
మేలు కొలుపు లితడు శౌరిమీద రచించెన్.

౫

పణి రాజ పర్వతాధిపు
ప్రణుతించెన్ పదకవిత్య పరమేష్ఠి రస
ధ్వని గర్భ మృదుల కృతులన్
నీనిచి నిగమ సారభూత నిభృతార్థమ్ముల్.

౮

౬

కప్పురంపు చలువ కన్నెగేదగి తావి
పుట్టతేనె తీసి పుక్కిలించు
అన్నమయ్య కవిత లాస్వాద మొనరించి
తనివి నొందువారె ధన్యతములు.

౭

అన్నమయ్య పాట లాండ్రవేదమ్ములు
తరువ దరువ సుధలు దందడించు
విమలబుద్ధి జ్ఞాన విజ్ఞాన సంపన్ను
డొకడె చూఱ లిడగ యుక్తతముడు.

౮

అన్నమయ్య కీర్తనామృత మనుపేర
లక్ష్మీవర్దనుండు లక్ష్మణయ్య
వ్యాఖ్య సవదరించి వందనీయుండయ్యె
పరమహర్ష మంద భక్తకోటి.

౯

మలయాళ మౌని సేవా
ఫలమగు నధ్యాత్మవిద్య బరిణతుడు సము
జ్ఞుల బుద్ధిశాలి శుభగుణ
కలితుడు లక్ష్మణబుధుండు ఘనయశు డెన్నన్.

౧౦

చెలికాడని విద్యత్కవి
తిలకుండని వాగ్మి యనుచు తెలచుటయును గా
దిల మెచ్చెడి విష్ణు తులసి
మొలకని లక్ష్మణు గణింతు పుణ్యచరిత్రున్.

పచ్చి కస్తురి కుంకుమ ప్రసవరజము
పునుగు మేదించి వేంకట భూధరేంద్రు
నవకమగు మేని కలదిన నలుగుబాణి
సురభిళించు సముద్రాల సూరి వాణి.

తిరుపతి

2-10-83

- ముదివర్తి కొండమాచార్యులు

పరితోషం

డా॥ కె. సర్వోత్తమన్ గారు, ఎం.ఎ.

(తెలుగు, సంస్కృతం) పిహెచ్.డి.

విద్వాన్, రాష్ట్రభాషాప్రవీణ

రీడర్, (అన్నమాచార్యపీఠం) తెలుగుశాఖ

శ్రీ వేంకటేశ్వర విశ్వవిద్యాలయం, తిరుపతి.

ఆంధ్రవాగ్గేయకారుల్లో అగ్రగణ్యుడు తాళ్లపాక అన్నమయ్య. ఆయనను గురించి నేడు విస్తృతమయిన ఉపోద్ఘాతం వ్రాసి పరిచయం చేయవలసిన అవసరం లేదు. తిరుమల తిరుపతి దేవస్థానం వారి కృషి, ఆకాశవాణి కడప, విజయవాడ కేంద్రాలు తీసుకొంటున్న ప్రత్యేక శ్రద్ధ అందరికీ తెలిసిందే. అయితే కీర్తనలు వినడం వేరు. పాడడం వేరు. కీర్తనల్ని అర్థం చేసుకొని ఆనందించడం అంతకు మించిన అంశం.

తాళ్లపాక అన్నమయ్య సంకీర్తనల్లో ఎన్నో ప్రత్యేకాంశాలున్నాయి. మొదటిది అన్నమయ్య సంస్కృతాంధ్రాల్లో కీర్తనలు వ్రాయడం, రెండవది ఆయన రచనల్లో ప్రబంధకవులకు భిక్షపెట్టిన ఎన్నో ఊహాచిత్రాలు కనిపించడం, మూడవది సాహిత్యానికీ, సంగీతానికీ సమ ప్రాధాన్యమివ్వడం, నాల్గవది తనకాలంనాటి జానపద గేయ ఫణితుల్ని ఆసరాగా తీసుకొని మాండలిక భాషకు ఆస్కారం కలిగించడం, ఈలాంటి విశిష్టతలన్న అన్నమయ్య కీర్తనలకు వ్యాఖ్య వ్రాయడం సామాన్యమైన పని కాదు. ఇందుకు ఉభయభాషా పాండిత్యం, వేదపురాణేతిహాస పరిజ్ఞానం, సంగీతసాహిత్యాల్లో చొరవ అన్నీ అవసరం.

అన్నమయ్య పాటలకి వివరణ ఇవ్వడంలో మాన్యశ్రీ రాళ్లవల్లి అనంతకృష్ణశర్మగారు. శ్రీ కామిశెట్టి శ్రీనివాసులు శెట్టిగారు కొంత కృషి చేశారు. శ్రీ గౌరిపెద్ది రామసుబ్బశర్మగారు తమ అన్నమయ్య సంకీర్తనల పరిష్కరణ పీఠికల్లో స్థాలీపులాకన్యాయంగా కొంత వ్యాఖ్య వ్రాశారు. వీరే కాకుండా అన్నమయ్య జయంతి వర్ధంతి ఉత్సవాలలో పాల్గొంటున్న విద్వాంసులు తమ ఉపన్యాసాల్లో అన్నమయ్య సాహిత్యంలోని అందచందాలు వివరిస్తూ అనురక్తి పెంచుతున్నారు.

అన్నిటికీ మించి తలమానికంగా శ్రీ సముద్రాల లక్ష్మణయ్యగారు 'అన్నమాచార్య సంకీర్తనామృతం' అనే పుస్తకం వ్రాయడం ప్రశంసింపదగ్గ విషయం. అన్నమయ్య కీర్తనలకి వ్యాఖ్య వ్రాయడానికి తగిన అధికారం వారికి ఉంది.

శ్రీ లక్ష్మణయ్యగారు సంస్కృతాంధ్రభాషల్లో విద్వాంసులు. అమరవాణి, శ్రీమలయాళ సద్గురు శతకం, శ్రీ మలయాళస్వామి జీవితచరిత్ర లాంటి పుస్తకాలు వ్రాసి ఆంధ్రదేశంలో ప్రశస్తి గడించినవారు పైగా సద్గురు సేవవల్ల, సాధుసంసేవనం వల్ల, నిరంతర పఠనానుభవంవల్ల వేదాంతం ఆకళించుకొన్నవారు. యోగవాసిష్ఠం వైరాగ్య ప్రకరణానువాదం వీరికెంతో పేరు తెచ్చి పెట్టింది. ఇవే గాకుండా 'యథార్థభారతి', 'సద్గురువాణి' మొదలయిన పత్రికల్లో వీరి వ్యాసాలు ప్రచురింపబడుతునే వున్నాయి. అన్నిటినీ మించి అన్నమయ్య రేకుల్ని స్వయంగా పరీక్షిస్తూ సప్తగిరిపత్రికలో కీర్తనలకి వివరణ ఇస్తూ పాఠకుల్ని ఆకట్టుకొన్నవారు వీరు.

ప్రౌఢ ప్రబంధాలకు వ్యాఖ్య వ్రాయడం మనకు తెలుసు. బృహద్రంధాలకు గచ్చద్వ్యాఖ్య వెలువడడం కూడా కద్దు. అయితే కీర్తనలకి వివరణ వ్రాయడం ఇంచుమించు లేదనాలి. కాకపోతే శ్రీ కల్లూరి వీరభద్రశాస్త్రిగారి 'త్యాగరాజకీర్తనలు విశేషవివరణము' అనే పేరుతో రెండు సంపుటాలు కనిపిస్తున్నాయి. అటు తమిళంలోగాని, ఇటు కన్నడంలోగాని కీర్తనలకి విశేష వివరణ వ్రాయడం లేదనే చెప్పాలి. శ్రీ సముద్రాలవారు ఈదారిలో ముందడుగు వేసి కృతకృత్యులయ్యారని నా ఆభిప్రాయం.

ఈ వ్యాఖ్యలో కఠిన పదాలకు అర్థవివరణ ఇవ్వడం, తాత్పర్యం సంగ్రహంగా వ్రాయడం, కీర్తనలకు మూలభూతంగా ఉండే వేదపురాణోపనిషద్వ్యాఖ్యలను చూపడం, అలాగే కీర్తనలకి సరిదీటయిన పద్యాలు, శ్లోకాలు ఉదాహరించడం విశేషాంశాలు. సువారు డెబ్బైకి పైగా పుస్తకాలను సంప్రదించడంలో వ్యాఖ్య సమగ్రంగా ఉండాలనే సంకల్పం ఈ గ్రంథమంతటా అర్థం పట్టినట్లు కనిపిస్తుంది.

శ్రీ సముద్రాల లక్ష్మణయ్యగారి కృషిని కీర్తనల అర్థం తెలిస్తే చాలనుకొనే సామాన్యులు, అన్నమయ్య వేదాంతంవల్ల మొగ్గుచూపే ముముక్షువులు, అన్నమయ్య వదవ్రయోగ వివరణ తెలుసుకొన గోరే పరిశోధకులు మెచ్చుకొంటారనడంలో ఆశ్చర్యమేమీ లేదు.

తిరుపతి

- కె. సర్వోత్తమన్

నివేదన

సకలవేదములు - సంకీర్తనలు చేసి
 ప్రకటించి నిను బాడి - పావనుడైన,
 అకలంకుడు, తాళ్లపా - కన్నమాచార్యుల
 వెకలియె యేలిన శ్రీ - వేంకటనిలయ!

(అ.సం- 6-24)

ఇది అన్నమయ్య సంతతివారు శ్రీవేంకటేశ్వర స్వామి నుద్దేశించి పాడిన పాట. పదకవితాపితామహుడైన తాళ్లపాక అన్నమాచార్యులు పాడిన పదాలన్నీ వేదాలకు మారు రూపాలే అని దీని వల్ల తెల్లమవుతున్నది.

భగవదంశంతో అవతరించిన మహామహులు అప్పుడప్పుడూ ఈ లోకంలో సాక్షాత్కరిస్తూ వుంటారు. వారు చెప్పే మాటలు, చేసే పనులు దైవత్వాన్ని స్ఫురింపజేస్తాయి. వారి మూర్తి అదృశ్యం కావచ్చు, కాని కీర్తి అజరామరం. ఆకృతి ఆశాశ్చతమైనా కృతి శాశ్చతమే గదా!

అలాంటి మహాపురుషుల కోవకు చెందినవాడే అన్నమయ్య. చిన్ననాటనే జీవితపరమార్థాన్ని చేజిక్కించుకొన్న ధన్యాత్ముడాయన. సర్వపాప ప్రణాశనమైన భగవన్నామ సంకీర్తనమే ఆయనకు తరణోపాయ మయింది. ఆ సంకీర్తనాచార్యుడు వేంకటగిరినాథుని వైభవాన్ని ముప్పది రెండువేల కీర్తనలతో కీర్తించాడు. తన పాటలను ఆ స్వామి పాదాలకు చేసిన పూజలుగా పేర్కొన్నాడు. అందులో ఒక్క సంకీర్తనే తమ్ము రక్షించటానికి చాలన్నాడు. తన కవితల మీదా, తాను వలచిన పరమాత్ముని మీదా ఆయనకున్న విశ్వాసం అంత గాఢమైనది. అందుకే-

నిన్ను నమ్మి విశ్వాసము - నీపై నిలుపుకొని

ఉన్నవాడ నిక వేరే - ఉపాయ మేమిటికీ?

(అ.సం 2-202)

అని ఏడుకొండలయ్యతో చెప్పుకొన్నాడు. పరమపదప్రాప్తికి భగవద్విశ్వాసాన్ని మించిన ఉపాయం లేదని ఆయన సిద్ధాంతం. ఆ విశ్వాసాతిశయమే ఆయన్ను ఆడించింది; పాడించింది. అత్యద్భుతమైన పదకవితా వాఙ్మయాన్ని ఆయనచే సృష్టింపజేసింది. భక్తిభావంతో మైమఱచి ఆయన పాడిన పదాలు ఆయనకే కాక ఇతరులకు గూడా తారకమంత్ర లయ్యాయి.

కర్మ-భక్తి- జ్ఞానయోగాలనే మూడు మార్గాలు ఆధ్యాత్మికక్షేత్రంలో సుప్రసిద్ధాలు. అందులో భక్తి యోగమే ముఖ్యమైనదని భక్తివాదుల మతం. అందుననూ

భగవద్రామానుజులు ప్రపత్తి మార్గాన్నే ప్రముఖంగా ప్రజానీకానికి బోధించారు. అన్నమయ్య శ్రీరామానుజుల సిద్ధాంతాన్నే అనుసరించాడు. ఆయన సంకీర్తనలు శరణాగతిని విస్తృతంగా ప్రబోధిస్తున్నాయి. గీతలో శ్రీకృష్ణభగవానుడు చరమశ్లోకంలో ఉపదేశించిన తత్త్వం కూడా అదే.

ఈ పద కవితాపితామహుని సాహిత్య శిల్పం అమేయమైనది. రసవత్తరాలైన ఈ సంకీర్తనలు చెవి సోకగానే సహృదయులు పరవశించిపోతున్నారు. ఈయన చమత్కార పరిపూర్ణమైన వాగ్దోరణిలో ఎన్నో వింతపోకడలు పోయాడు. పదాల మేళవింపులో, అర్థాల పోహళింపులో అనన్య సామాన్యమైన ప్రతిభను ప్రదర్శించాడు.

వివరణ లేకున్నా సాధారణ పాఠక లోకానికి సుళువుగా అర్థమయ్యే పాటలు ఈ వాఙ్మయములో అనేకం ఉన్నాయి. అలాగే విపుల వివరణ లేకుండా ఏ మాత్రం బోధపడని కీర్తనలు కూడా ఎన్నో కనపడతాయి. తాళ్ళపాకవారి వాఙ్మయం అర్థభావ ప్రధానమైనదనీ, త్యాగరాజాదుల కృతులవలె నాదరచనాప్రధానం కాదనీ శ్రీరాళ్ళపల్లి వారు తెలిపియున్నారు. తాము స్వరపరచిన కొన్ని కీర్తనలకు వారు లఘుటీక కూడా వ్రాసియున్నారు.

అన్నమయ్యది నేటి కడపమండలంలోని రాజంపేట తాలూకాకు చెందిన తాళ్ళపాకగ్రామం. లక్కమాంబా నారాయణ సూరులనే పుణ్యదంపతులకు ఆయన శ్రీవేంకటేశ్వరస్వామి వరప్రసాదంగా క్రీ.శ. 1408లో జన్మించాడు. 1424 లో ఆయన జన్మమని కొందరంటారు.

నారాయణుని నందకాంశంలో అన్నమయ్య ప్రభవించాడని ప్రతీతి. ఆయన అవతరించిన పదునారేండ్లకు తిరువేంగళనాథుడు ప్రత్యక్షమైనాడట.

అన్నమయ్య పసిబిడ్డగా వున్న తరుణంలోనే తిరుమలప్ప ప్రసాదమని చెప్పకుంటే ఉగ్గు త్రాగేవాడు కాడట! స్వామిపై జోలలు పాడకుంటే నిదురించేవాడు కాడట!

ఐదేండ్ల ప్రాయంలో అన్నమయ్యకు ఉపనయనం జరిగింది. విద్యలన్నీ కరతలామలక మయ్యాయి. ఆడిన మాటెల్లా అమృతకావ్యంగా, పాడిన పాటెల్లా పరమగానంగా భాసించాయి. వింత వింతలుగా వేంకటపతిమీద ఆయన ఎన్నో సంకీర్తనలు పాడినాడు.

ఎనిమిదేండ్ల వయస్సులో అన్నమయ్య ఇంటి పెద్దల ఆదేశానుసారం ఒకరోజు కొడవలి చేతబట్టి గడ్డి కోయడానికి వెళ్ళాడు. చేతివ్రేలు తెగింది. వెంటనే 'హరి! హరి' అంటూ భగవంతుని స్మరించాడు. విరక్తుడై తిరుమలకు వెళుతున్న కొందరు యాత్రికుల వెంట బయలుదేరాడు. తిరుపతి చేరాడు. గ్రామ దేవతకు మోకరిల్లాడు. కొండ నదిరోహించాడు. మోకాళ్ళ పర్వతం చేరే సరికి ఆకలితో అలసి పోయాడు. ఒక వెదురుపాద క్రింద కాలి చెప్పులతో అలాగే పడి నిదురించాడు.

అలమేలుమంగ అతని అలసట గుర్తించింది. ఆ పెద్ద ముత్తైదువ దగ్గరకు వచ్చి "నాయనా! ఎందుకిక్కడ వున్నావు? లేచిర"మ్మన్నది. ఆమె కృపామృతధారతో అన్నమయ్య అలసట తీరింది. "ఇది సాలగ్రామ పర్వతం. చెప్పుకాళ్ళతో ఎక్కరాదు సుమా" అని ఆ తల్లి హెచ్చరించింది.

అన్నమయ్య చెప్పులు తీసి నలుదిక్కులా తేరిపార జూచాడు. పర్వతం భగవత్స్వరూపంగా గోచరించింది. ప్రసాదాన్నంతో మహాదేవి అతని ఆకలి తీర్చి భగవత్సందర్శనానికి వెళ్ళమని చెప్పింది. అతని నోట ఆశువుగా అప్పుడే అలమేలుమంగమ్మ మీద ఒక శతకం వెలువడింది.

అన్నమయ్య కొండమీదికి చేరాడు. పుష్కరిణిలో స్నానం చేశాడు. ఆది వరాహస్వామిని సేవించాడు. కొంగులో ముడిచివున్న కాసును కానుకగా స్వామికి సమర్పించాడు. జగన్మంగళ విగ్రహుడైన శ్రీనివాసుని సందర్శించి పలువిధాల ప్రస్తుతించాడు. పర్వతం మీది పావన తీర్థాలలో మునిగాడు. పిడిచిన గుడ్డ ఆరే లోపల వేంకటపతిమీద ఒక శతకం చెప్పాడు.

ఆపై అతడు గుడికి వచ్చాడు. తలుపులు మూసివున్నాయి. భగవంతునికి శతకం విన్నవించే సరికి తాళాలు వూడిపడ్డాయి. కవాటాలు తెరచుకున్నాయి. అర్చకుడు అన్నమయ్య మహిమకు అబ్బురపడి చందన తీర్థప్రసాదాలు ఇచ్చాడు.

ఆ రాత్రి స్వప్నంలో దర్శనమిచ్చి స్వామి ఆదేశించిన విధంగానే మరునాడు ఘన విష్ణువు అనే ముని అన్నమయ్యను పంచసంస్కార సంపన్నుణ్ణి చేశాడు.

పిమ్మట భగవదాదేశానుసారం అన్నమయ్య తాళ్ళపాకకు తరలివచ్చాడు. ఆయనకు పెళ్ళీడు వచ్చింది. తిరుమలమ్మ, అక్కలమ్మ అనే ఇరువురు కన్యలతో అతనికి వివాహం జరిగింది. సంసారం సాగిస్తూనే ఆ మహాభక్తుడు భక్తిరసభరితాలైన సంకీర్తనలతో భగవంతుణ్ణి ఎనుతిస్తూ కాలం గడపుతున్నాడు. ప్రజల అతణ్ణి నారదుడో,

తుంబురుడో అని భావించారు. ఆయన యశం దిశదిశలా గుబాళించింది.

ఆ కాలంలో టంగుటూరు పట్టణం పరిపాలిస్తున్న సాళువ నరసింగరాయలు అన్నమయ్యను తన ఆస్థానానికి పిలుచుకొని పోయి సత్కరించాడు. సంకీర్తనాచార్యుని ఆశీస్సులతో ఆరాజు రాజ్యం విస్తరిల్లింది. రాయలు పెనుగొండ సింహాసనం అధిష్టించి అన్నమయ్యను అక్కడికి రప్పించుకొన్నాడు. వెన్నునిపై విన్నవించిన సంకీర్తనలు తనకు వినిపించమని అర్థించాడు. పదకవితా పితామహుడు-

“ఏమొక చిగురుటధరమున - నెడనెడ కస్తురి నిండెను
భామివి విభునకు వ్రాసిన - పత్రిక కాదు గదా !” (శృం. సం. 5- 82)

అనే శృంగార సంకీర్తనను మధురంగా గానం చేశాడు.

“కవిత్వమంటే ఇది గదా!” అని తేడు పులకించిపోయాడు. తన మీద గూడ అలాంటి పదం చెప్పమని అడిగినాడు.

ఆమాట వింటూనే అన్నమయ్య “హరి హరీ” అని రెండు చెవులూ మూసుకొన్నాడు. “హరిని కొనియాడిన నోట నిన్ను కీర్తించడమా? నీ పాండు నేనొల్ల”నంటూ లేచి వెళ్ళాడు.

రాజు ఆగ్రహోదగ్రుడయ్యాడు. సంకెళ్ళు తగిలించి అన్నమయ్యను మొగసాలలో త్రోయమన్నాడు. భటులు రాజాజ్ఞను వెంటనే నెరవేర్చారు. అప్పుడు అన్నమయ్య -

“సంకెల బెట్టినవేళ - బింప బలిచిన వేళ
అంకిలిగా నప్పలవా - రాగిన వేళ,
వేంకటేశు నామమే - విడిపించ గతిగాక
మంకుబుద్ధి పారలిన - మరిలేదు తెరగు.” (అ.సం. 1-158)

అంటూ స్వామిని శరణు జొచ్చాడు. సంకెళ్ళు విడిపోయాయి. భటులు సంభ్రమంతో పరుగిడి వెళ్ళి రాజుకు విషయం నివేదించారు.

నరసింగరాయలు అక్కడికి వచ్చి మళ్ళీ సంకెల వేయించి - “ఏదీ నీ సంకీర్తన ప్రభావం ఇప్పుడు చూప” మన్నాడు. అన్నమయ్య అదే పాట పాడాడు. తత్క్షణం శృంఖలలు ఊడిపడ్డాయి.

ప్రభువు భయభ్రాంతు డయ్యాడు. సంకీర్తనాచార్యుని చరణ సరోజాలకు సాగిలి మ్రొక్కి చేసిన తప్పు మన్నించమన్నాడు. అన్నమయ్య రాజు ననుగ్రహించాడు.

లోకమంతా ఆయన మహిమలను వేనోళ్ళ కీర్తించింది. భక్తాగ్రేసరుడైన పురందరదాసు అన్నమయ్యను సందర్శించాడు. భక్తాగ్రగణ్యు లిరువురూ పరస్పరం సంభావించుకొన్నారు.

ముప్పదిరెండు వేల సంకీర్తనలే కాక ద్విపదరామాయణం, వేంకటాద్రి మాహాత్మ్యం, శృంగారమంజరి, అనేక శతకాలు అన్నమయ్య చెప్పినట్లు ఆయన చరిత్ర చెబుతున్నది.

అన్నమయ్యపాటలు అధ్యాత్మ సంకీర్తనలు, శృంగార సంకీర్తనలు అని రెండు రకాలు. వాటిని తరువాతి వారు రాగిరేకుల్లో చెక్కించారు. ఇప్పుడు ఆ పాటలలో సగానికి తక్కువగానే మనకు లభిస్తున్నాయి.

తిరుమల తిరుపతి దేవస్థానంవారు అన్నమయ్య కీర్తనల నన్నింటినీ గ్రంథరూపంగా ముద్రించారు. ఉపలబ్ధమైన మొత్తం అన్నమాచార్యుని అధ్యాత్మ సంకీర్తనలు 2211. ఇందులో 150 కీర్తనలను ఎన్నుకొని నేను వ్యాఖ్య వ్రాశాను. మొదటి 75 కీర్తనల వ్యాఖ్య ప్రథమ సంపుటంగానూ, తరువాతి 75 పాటల వ్యాఖ్య రెండవ సంపుటంగానూ 1983 లో ముద్రించడమైనది. ఇప్పుడు పై రెండు సంపుటాలను కలిపి ఒకే గ్రంథంగా ప్రకటించడం జరిగింది.

నేను 1976 ఆగస్టులో ఈ వ్యాఖ్యారచన కుపక్రమించాను. అప్పట్లో శ్రీ వేంకటేశ్వర ప్రాచ్యకళాశాలకు అధ్యక్షులుగా ఉండిన ప్రొఫెసర్ యస్. నాగయ్యగారు నన్నీరచనకు పురికొల్పారు. ఆనాటి దేవస్థానాధికారులు నన్ను ప్రోత్సహించారు. 1978 జూన్ నాటికి వ్యాఖ్య పూర్తిచేశాను.

తాళ్ళపాక వాఙ్మయాన్ని వెలుగులోకి తెచ్చిన మాన్య చరిత్రులలో శ్రీ వేటూరి ప్రభాకరశాస్త్రిగారు, శ్రీరాళ్లపల్లి అనంతకృష్ణశర్మగారు చిరస్మరణీయులు. వారి రచనలు నాకీ పనిలో ఎంతగానో ఉపకరించాయి. వ్యాఖ్య కొనసాగించేటప్పుడు ఎడనెడా నాసంశయాలు నివారిస్తూ శ్రీ గౌరిపెద్ది రామసుబ్బశర్మగారు తోడ్పడ్డారు. ఈ పెద్దలందరికీ నాప్రణామాలు.

నేను వివరించిన 150 కీర్తనల్లో 84 కీర్తనల వివరణ 'అన్నమాచార్య సంకీర్తనామృతం' అన్న పేరుతో టి.తి. దేవస్థానంవారి సప్తగిరి మాసపత్రికలో 1976 నవంబరు నుండి 1980 సెప్టెంబరు వరకు అవిచ్ఛిన్నంగా ప్రచురితమయింది.

ఈ గ్రంథం ప్రథమభాగానికి 'నీరాజన' మనుగ్రహించిన పూజ్యపాదులు శ్రీరామకృష్ణానందస్వాములవారికి నా నమోవాకాలు. "పరితోషం" ప్రకటించిన డా॥ కె. సర్వోత్తమన్ గారికి నా ధన్యవాదాలు.

'అభినందన గీతమాలిక'తో ఈకృతినలంకరించి నన్ననుగ్రహించిన పూజ్యులు మహాకవులు శ్రీ జంధ్యాల పాపయ్యశాస్త్రిగారికి నా ప్రణామాలు. ఈ రచనను సమగ్రంగా పరిశీలించి తగు సలహాలిచ్చి ప్రశంసా ప్రసూనాలు వర్షించిన విద్వత్కవులు శ్రీ ముదివర్తి కొండమాచార్యుల వారికి నా వందనాలు. ఇందలి ద్వితీయ భాగానికి సమగ్రసుందరమైన ప్రస్తావన ప్రసాదించి నన్నాశీర్వదించిన పెద్దలు శ్రీ గౌరిపెద్ది రామసుబ్బశర్మగారికి నా నమస్కృతులు.

అన్నమయ్య మాటలు అనల్పార్థాల మూటలు. వాటిని విప్పి చెప్పడం ఎంతో కష్టమని తెలిసికూడా ఇందుకు సాహసించాను. నావివరణలో దొరలిన దొసగులను పెద్దలు దయతో తెలియజేస్తే కృతజ్ఞుడనై మరుముద్రణలో సవరించుకొంటాను.

శ్రీవ్యాసాశ్రమ స్థాపకులు మహర్షి శ్రీసద్గురు మలయాళస్వాములవారి కృపాకటాక్షం వల్ల ఆధ్యాత్మిక వాఙ్మయంతో నాకు పరిచయ మేర్పడింది. సద్గురు దేవులవద్ద గురుకులవాసం చేసి వుండకపోతే ఈ భాగ్యం నాకు లభించేది కాదు. అందుకే ఈ గ్రంథాన్ని శ్రీ సద్గురు స్వాములవారి చరణారవిందాలకు పూజాసుమంగా సమర్పించుకొంటున్నాను.

తిరుపతి

- సముద్రాల లక్ష్మణయ్య

5-9-2000

కృతజ్ఞతాంజలి

ఈ గ్రంథం మూడవ ముద్రణను తిరుమల తిరుపతి దేవస్థానం ప్రచురణగా ప్రకటించుటకు సహృదయతతో సమ్మతించిన ధర్మనిరతులు, టి.టి.దే. శ్రీకార్యనిర్వహణాధికారి శ్రీ ఎ.పి.వి.ఎన్. శర్మ, ఐ.వి.ఎస్. గారికి హృదయపూర్వక కృతజ్ఞతాంజలి.

తిరుపతి,

- సముద్రాల లక్ష్మణయ్య

2-2-2007.

శ్రీ వేంకటేశ్వర పర బ్రహ్మణే నమః

అన్నమాచార్య సంకీర్తనామృతము

ప్రథమ భాగము

శ్రీమత్పద్మావతీనాథం శేషశైల నికేతనమ్ ।
కలికల్మష హర్తారం వందే శ్రీవేంకటేశ్వరమ్ ॥

సకల వేదములను సంకీర్తనములుగా
సంఘటించి హరిని సన్నుతించి,
ముక్తిఁ జూఱగొన్న మునివర్య నన్నమా
చార్య భక్తి తోడ సంస్మరింతు.

తెలుఁగు పాల మ్ముపవనమై
వెలయగఁ ననవద్య వేదవిద్యా బీజ
మ్ములు సల్లినట్టి సద్గురు
మలయాళస్వామి నెపుడు మదిలోఁ దలఁతున్.

1

అవతారిక : - సంకీర్తనాద్యుపాసనలతో భగవంతుని భజించుటే వేదసమ్మతమైన సంసార తరణోపాయ మనుచున్నాడు.

సామంతం

ఏవం శ్రుతిమత - మిద మేవ త -
ద్భావయితు¹ మతః - పరం నాస్తి.

॥ పల్లవి ॥

(1) 'భావైతుం' అను రేకులోని పాఠము గానానుకూలమైన వికృతరూపము. మూడవ చరణములోని 'ప్రశంసైవా' కూడ ఇట్టిదే.

1. అతులజన్మ భో - గాసక్తానాం
హితవైభవ సుఖ - మిద మేవ,
సతతం శ్రీహరి - సంకీర్తనం త -
ద్వ్యతిరిక్త సుఖం - వక్తుం నాస్తి. ॥ ఏవం ॥
2. బహుళ మరణ పరి - భవచిత్తానా -
మిహపరసాధన - మిద మేవ,
అహిశయన మనో - హర సేవా త -
ద్విహరణం వినా - విధిరపి నాస్తి. ॥ ఏవం ॥
3. సంసార దురిత జాడ్య పరాణాం
హింసావిరహిత - మిద మేవ,
కంసాంతక వేం - కటగిరిపతేః ప్ర -
శంసైవా ప - శ్చా దిహ నాస్తి. ॥ ఏవం ॥

ప॥ ఏవం = ఈ చెప్ప బోవు రీతిగా, తత్ = ప్రసిద్ధమైన, శ్రుతిమతం = వేదమతము, ఇదం ఏవం = ఇదియే, భావయితుం = భావించుటకు, అతః పరం = దీనికంటె వేఱైనది (శ్రేష్ఠమైనది), నాస్తి = లేదు.

1. అతుల జన్మభోగాసక్తానాం = సాటిలేని జన్మభోగములయందు ఆసక్తులైన వారికి, హితవైభవసుఖం = మేలుగూర్చు చిశ్చర్యసుఖము, ఇదం ఏవం = ఇదియే, (అది), సతతం = ఎల్లప్పుడు, శ్రీహరిసంకీర్తనం - శ్రీమన్నారాయణుని సంకీర్తనయే, తద్వ్యతిరిక్తసుఖం = దానికంటె వేఱైన సుఖము, వక్తుం = చెప్పుటకు, నాస్తి = లేదు.
2. బహుళమరణపరిభవచిత్తానాం = అనేకములైన మరణావమానములతో గూడిన మనస్సుగలవారికి, ఇహపరసాధనం = ఇహలోకమందును, పరలోకమందును (ఉత్తమగతికి) సాధనమైనది, ఇదం ఏవం = ఇదియే, అహిశయన మనోహరసేవా = శేషశయనుడైన శ్రీహరియొక్క మనోహరమైన సేవయే, తద్విహరణం వినా = ఆ సేవా విహారము దప్ప, విధిరపి = (మరొక) విధానము గూడ, నాస్తి = లేదు.
3. సంసార దురితజాడ్యపరాణాం = సంసారపాపమనెడు రోగమునకు వశులైన వారికి,

(1) పల్లవిలోని కఠిన పదముల కర్ధములు “ప ॥” అను గుర్తుతోను, తక్కిన చరణములలోని కఠినపదముల కర్ధములు “1; 2; 3;” ఇత్యాది చరణముల సంఖ్యతోను సూచింపబడినవి.

హింసావిరూపం = హింసలేనిది, ఇదం ఏవ = ఇదియే, (అది), కంసాంతకవేంకటగిరి పతేః = కంసనాశకుడైన శ్రీవేంకటాచలపతి యొక్క, ప్రశంసా ఏవ = గుణకీర్తనమే, ఇహ = ఈ విషయమునందు, పశ్యాత్ = దీని వెనుక (దీనికంటె), నాస్తి = (మరొకమేల్చు త్రోవ) లేదు.

భావము :- జనులారా ! ఇదిగో నేనిప్పుడు ప్రకటించునదే వేదమతము. ఆలోచించి నిర్ణయించుట కింతకంటె శ్రేష్ఠమైన మతము మరొకటి లేదు.

మాటిమాటికి సాటిలేని పుట్టుకలయందును, వాటికి సంబంధించిన సుఖాను భవముల యందును ఆసక్తులైనవారికి మేలైన ఐశ్వర్య సుఖమిది యొక్కటే. అనవరతము శ్రీమన్నారాయణుని గుణకర్మనామముల సంకీర్తనమే ఆ సుఖము. దానిని మించిన సుఖము చూపి చెప్పుట కేమియు లేదు.

చీటికి మాటికి చావునకు గుఱి యగుట అను పరాభవముతో నిండిన హృదయము గలవారికి ఐహికాముష్మికములలో ఉత్తమగతికి సాధనమైనది ఇది యొక్కటే. అది శేషశాయియైన శ్రీమన్నారాయణుని రమ్యమైన సేవయే. ఆ సేవా వినోదమునకన్న మరొక వేదసమ్మతమైన విధానము లేదు.

సంసార కాలుష్యమనెడు రోగమునకు జిక్కి చీకాకైన వారికి హింసావిహీనమైన మార్గమిది యొక్కటే. అది కంసాంతకుడైన శ్రీ వేంకటేశ్వరుని మహిమలను ప్రశంసించుటయే. దానికంటె మరొక మేలైన త్రోవ లేనే లేదు.

విశేషాంశములు : - చావుపుట్టుక లనెడి క్లేశములతో నిండినది సంసారము. దానినుండి విడివడుటే వివేకవంతుల ముఖ్యకర్తవ్యము.

తం హ దేవ మాతృబుద్ధి ప్రకాశం

ముముక్షుర్వై శరణ మహం ప్రపద్యే' ॥

అని శ్రుతి చెప్పినట్లు మోక్షాపేక్ష గలవారెల్లరు భక్తియుక్తులై మనోబుద్ధులను ప్రకాశింపజేయు ఆ పరమాత్మనే శరణు పొందవలెను.

భగవన్నామసంకీర్తనము, భగవత్సేవ, భగవద్గుణప్రశంస అనునవియే సంసార క్లేశమునుండి ముక్తులై భగవంతుని జేరుటకు ముఖ్యోపాయములని అన్నమయ్య ఈ సంకీర్తనమందు ప్రబోధించుచున్నాడు. తాను ఏ మార్గము ననుసరించి బ్రహ్మానందము నొందెనో, ఆ మార్గమునే అనుసరింపుడని ఆ మహాభాగవతుడు తోడి మానవుల నుద్బోధించుట సమంజసమే కదా !

ద్వాపరయుగాంతమున నారదుడు బ్రహ్మచైత కరిగి కలిని తరించు ఉపాయమును బోధింపుమని అడిగెను. ఆదిపురుషుడైన నారాయణుని నామోచ్చారణ మాత్రమునే కలి తొలగునని బ్రహ్మ చెప్పెను. ఆ భగవన్నామ మేదో సెల విమ్మని మరల నారదు డడిగెను. బ్రహ్మ 'హరే రామ' అను షోడశనామ మంత్రము నుపదేశించి కలికల్మషమును పోగొట్టుకొనుటకు దానిని మించిన ఉపాయము మరొకటి సర్వవేదములయందును లేనేలేదని బోధించెను. ఈ వృత్తాంతము కలిసంతరణోపనిషత్తున గలదు --

ద్వాపరాన్తే నారదో బ్రహ్మణం జగామ. కథం భగవః ! గాం పర్యట్య కలిం సంతరేయమితి. సహోవాచ బ్రహ్మ సాధు పృష్టోఽస్మి. సర్వశ్రుతి రహస్యం గోప్యం తచ్చృణు యేన కలిసంసారం తరిష్యసి. భగవత ఆదిపురుషస్య నారాయణస్య నామోచ్చరణ మాత్రేణ నిర్దుతకలిర్భవతి. నారదః పునః పప్రచ్చ - తన్నామ కిమితి? సహోవాచ హిరణ్యగర్భః --

హరే రామ హరే రామ రామ రామ హరే హరే ।

హరే కృష్ణ హరే కృష్ణ కృష్ణ కృష్ణ హరే హరే ॥

ఇతి షోడశకం నామ్నాం కలికల్మషనాశనమ్ ।

నాతః పరతరోపాయః సర్వవేదేషు దృశ్యతే ॥¹

అనన్య మనస్కుడై యెవడు తన్ను నిరంతరము స్మరించునో, అట్టి నిత్య సమాహితచిత్తుడైన యోగికి తాను సులభుడ నని గీతలో శ్రీకృష్ణుడు నుడివెను --

అనన్యచేతాస్పతతం యో మాం స్మరతి నిత్యశః ।

తస్యాహం సులభః పార్థ ! నిత్యయుక్తస్య యోగినః ॥²

భగవంతుని గుణకర్మ నామములను కీర్తించుటయే పాపములను దొలగించుకొనుటకు ఉపాయమని భాగవతమున వ్యాసుడు వచించెను --

ఏతావతాఽల మఘన్ద్విర్ధరణాయ పుంసాం

సంకీర్తనం భగవతో గుణకర్మ నామ్నామ్³

నామసంకీర్తనం యస్య సర్వపాప ప్రణాశనమ్⁴ ।

(1) కలిసం. (ఈశాద్యష్టోత్తరశలోపనిషదః - P. 546) (3) భాగ., 6 - 3 - 24.

(2) గీత, 8 - 14.

(4) భాగ., 12 - 13 - 28.

నారదాదులు భగవంతుని సంకీర్తనాదులచే భజించి ముక్తులైరి. ఇతర చింతలు మాని ఎల్లవేళల అన్ని విధముల భగవంతునే సేవించవలె ననియు, భక్తులచే కీర్తింపబడువాడై ఆ దేవుడు వెంటనే ప్రత్యక్షమై వారిని స్వస్వరూపానుభవము గలవారినిగా జేయుననియు నారదభక్తి సూత్రములు చెప్పుచున్నవి --

సర్వదా సర్వభావేన నిశ్చింతితైర్భగవానేన భజనీయః ¹।
 సంకీర్త్యమానః శీఘ్రమేవావిర్భవత్యనుభావయతి భక్తా ²।

అవతారిక :- దీనుల కాపాడుటేదేవుని కర్తవ్యముగాని ధీరుల కాపాడుటకాదను చున్నాడు-

గుండక్రియ

తెలియఁ జీఁకటికి - దీపమెత్తక పెద్ద

వెలుగు లోపలికి - వెలుగేలా ? ॥ పల్లవి ॥

1. అరయ నాపన్నుని - కభయ మీవలెగాక
 ఇరవైన సుఖిగావ - నేలా ?
 వఱతఁ బోయెడివాని - వడిఁదీయవలెగాక
 దరివానిఁ దివియఁగఁ - దానేలా ? ॥ తెలి ॥

2. ఘనకర్మారంభుని - కల్లు విడవలె గాక
 యెనసి ముక్తునిగావ - నేలా ?
 అనయము దుర్బలుని - కన్నమిడవలె గాక
 తనిసిన వానికిఁ - దానేలా ? ॥ తెలి ॥

3. మితిలేని పాపక - ర్మికిఁ దావలె గాక
 హిత వెఱుగు పుణ్యుని - కేలా ?

ధృతి హీనుఁ గృపఁజూచి - తిరువేంకటేశ్వరుఁడు

తతిఁ గావకుండినఁ - దానేలా ?

॥ తెలి ॥

1. ఇరవైన = స్థిరమైన; వఱఱ = వెల్లువయందు; తివియఁగఱ = తీయుటకు.
2. ఘనకర్మారంభుని కట్లు = దొడ్డ కర్మములలో పూనికగలవాని బంధనములు; అనయము = అత్యంతము, ఎల్లప్పుడు; తనిసినవానికి = తృప్తినొందినవానికి.
3. ధృతిహీనుఁ = ధైర్యములేనివానిని; తతిఁ = అదనులో.

భావము : - చీకటి నలుదెసల క్రమ్ముకొన్నప్పుడు వస్తుపరిజ్ఞానమునకై దీపము చేబూనవలెను. అంతే కాని గొప్ప ప్రకాశములోనికి దీపము జూపవలసిన పనిలేదు గదా !

ఆపదపాలై దుఃఖించువానికి అభయమిచ్చి రక్షింపవలెను. గాని ఎట్టి చీకు చింతలు లేక హాయిగా సుఖించువానిని కాపాడవలసిన పనిలేదు. వెల్లువలో కొట్టుకొని పోవువానిని వడిగా గట్టుకు దీయవలెను గాని గట్టుననే ఉన్నవానిని తీయవలసిన పని తనకు లేదుగదా !

పెద్ద పెద్ద కర్మలలో పూనిక వహించి అందు తగులుకొన్నవాని బంధనములు ఊడదీయవలెను గాని ఏ బంధము లేక ముక్తుడైయున్నవానిని రక్షింప నవసరము లేదు. స్వయముగా అన్నము సంపాదించుకొన జాలని దుర్బలుని కెల్లవేళల అన్నము బెట్టి పోషింపవలెను గాని తృప్తిగా దిని త్రేపినవానికి తాను పెట్టవలసిన దేమియు లేదు గదా !

అంతులేని పాపము లాచరించి హీనుడైనవానిని నుద్దరించుటకు తాను కావలెను గాని హితము దెలిసి పుణ్యకర్మము లొనర్చి సుకృతాత్మునికి తనతో (భగవంతునితో) పనిలేదు. ధైర్యము గోల్పోయిన దీనునిపై కృపబూని సమయమునకు రక్షింపకుండినచో శ్రీవేంకటేశ్వరు డుండి ప్రయోజనమేమి ?

విశేషాంశములు : - దీనులను, అనాథులను, ఆర్తులను రక్షించుటే భగవంతుని ముఖ్య కర్తవ్యము. అందువలననే ఆపద్బంధవుడుగా, అనాథ రక్షకుడుగా భగవంతుడు ప్రసిద్ధి వహించినాడు. మార్జాల కేశోరన్యాయము ననుసరించి అనన్యగతికులై ప్రపన్నులైన దీనజీవులనెల్ల దేవుడు అభయమిచ్చి రక్షించవలసి యున్నాడు.

ఇరుప్రక్కల రత్నములు దాపిన బంగారు తలుపుల కాంతులు చూచితిని. గొప్పవైన అనేక దీపములు చూచితిని, సాటిలేని మణులతో నిర్మింపబడిన దేవుని కిరీటమును చూచితిని, ఆ దేవుడు దాల్చిన కాంచన వస్త్రమును చూచితిని, ఆ క్షణముననే మేల్కొంటిని.

ఆ దేవున కిరువైపుల అరుదైన శంఖ చక్రదులను చూచితిని. తులలేని ఆభయ హస్తమును చూచితిని. శ్రీ వేంకటాచలాధీశ్వరుని జూచు భాగ్యమునకు వోచితిని. శ్రీహరిని గంటిని. ఆచార్యుని¹ గనుగొంటిని. వెను వెంటనే మేల్కొంటిని.

విశేషాంశములు : - అన్నమయ్యకు పదునారవ యేట స్వామి ప్రత్యక్ష మయ్యెనని “తాళ్లపాక అన్నమాచార్యులు అవతరించిన పదారు యేండ్లకు తిరువేంగళనాథుండు ప్రత్యక్షమైతేను” అను తొలి రాగిరేకు మీది వ్రాతను బట్టి తెలియుచున్నది. అది మొదలు ఆయన భగవంతునిపై అంకితముగా సంకీర్తనములు పాడినట్లు గూడ ఆ రేకుమీదనే వ్రాయబడియున్నది. తనకు స్వామి బాల్యమున దర్శనమిచ్చుటనే ప్రకృత సంకీర్తనములో ఆయన చెప్పుకొన్నాడని శ్రీ వేటూరి ప్రభాకర శాస్త్రిగారు వ్రాసిరి².

శ్రీ వేంకటేశ్వర విగ్రహము చెంత మన కిప్పుడు చతుర్ముఖ బ్రహ్మకావరారు. ఐనను ఇది అన్నమయ్యకు కలలో దోచిన రూపు కనుక ఇట్టివిశేషము లాయనకు కనిపించుట వింతగాదు.

4

అవతారిక : - శ్రుతి స్మృత్యాదులలో వర్ణింపబడిన పరమాత్ముడే శ్రీవేంకటేశ్వరుడని చెప్పుచున్నాడు --

శ్రీరాగం

నిత్యాత్ముడై యుండి - నిత్యుడై వెలుగొందు

సత్యాత్ముడై యుండి - సత్యమై తానుండు,

ప్రత్యక్షమై యుండి - బ్రహ్మమై యుండు సం

స్తుత్యుడీ తిరువేంక - లాద్రివిభుండు. || పల్లవి ||

(1) ఆయన చూచిన ఆచార్యుడెవ్వరో తెలియదు. “తన కాచార్యుడై ముక్తి ననుభవించుచున్న శ్రీశంకారయతి” యని శ్రీరాళ్ళపల్లివారు వివరించిరి. (మాడు - తా. పా. II. P. 29.)

(2) అ. చ. పీ. P. 4

1. ఏమూర్తి లోకంబు - లెల్ల నేలెడు నాతఁ
 డేమూర్తి బ్రహ్మాదు - లెల్ల వెదకెడు నాతఁ
 డేమూర్తి నిజమోక్ష - మియ్యఁజాలెడు నాతఁ
 డేమూర్తి లోకైక - హితుడు,
 ఏమూర్తి నిజమూర్తి - యేమూర్తియునుఁ గాఁడు
 యేమూర్తి త్రైమూర్తు - లేకమైన యాతఁ
 డేమూర్తి సర్వాత్ముఁ - డేమూర్తి పరమాత్ముఁ
 డామూర్తి తిరువేంక - లాద్రి విభుఁడు. || నిత్యా ||
2. ఏ దేవు దేహమున - నిన్నియును జన్మించె
 నే దేవు దేహమున¹ - నిన్నియు నణంగె మరి
 యే దేవు విగ్రహం - బీనకల మింతయును
 ఏ దేవు నేత్రంబు - లిన చంద్రులు,
 ఏ దేవుఁ డీజీవు - లిన్నింటిలో నుండు
 నేదేవు చైతన్య - మిన్నిటికి నాధార
 మేదేవుఁ డవ్యక్తు - డే దేవుఁ డద్వంద్యుఁ
 డా దేవుఁడీ వేంక - లాద్రి విభుఁడు. || నిత్యా ||
3. ఏ వేల్పు పాదయుగ - మిలయు నాకాశంబు
 ఏ వేల్పు పాదకే - శాంతం బనంతంబు
 ఏ వేల్పు నిశ్వాస - మీ మహామారుతము
 ఏ వేల్పు నిజదాసు - లీ పుణ్యులు
 ఏ వేల్పు సర్వేశుఁ - డే వేల్పు పరమేశుఁ
 డే వేల్పు భువనైక - హితమనోభావకుఁడు
 ఏ వేల్పు కడు సూక్ష్మ - మేవేల్పు కడు ఘనము
 ఆ వేల్పు తిరువేంక - లాద్రి విభుఁడు. || నిత్యా ||

1. త్రైమూర్తులు = బ్రహ్మవిష్ణుమహేశ్వరు లనబడు త్రైమూర్తులు.

2. విగ్రహంబు = శరీరము ; ఇన చంద్రులు = సూర్యచంద్రులు ; అవ్యక్తుడు = ప్రకాశము గానివాడు ; అద్యంద్యుడు = ద్యంద్యములేనివాడు, అద్వితీయుడు.
3. భువనైకహితమనోభావకుఁడు = లోకమునకు ముఖ్యహితమునే మనస్సునభావించువాడు.

భావము : - ఈ శ్రీవేంకటేశ్వరుడు నిత్యస్వరూపుడై యుండుట వలననే 'నిత్యుడు' అనబడి ప్రకాశించుచున్నాడు. సత్యస్వరూపు డగుటవలననే తాను 'సత్యుడు' అనబడుచున్నాడు. లోకములో ఎల్లవారికి ప్రత్యక్షమై యుండి పరబ్రహ్మముగా నున్నాడు గావుననే భక్తులచే స్తుతింపదగి యున్నాడు.

ఏ దివ్యమూర్తి లోకములనెల్ల పాలించుచున్నాడో, ఎవనిని బ్రహ్మాది దేవతలెల్ల అన్వేషింతురో, ఎవడు ప్రపన్నులకు తనదైన (నిక్కమైన) మోక్షము నొసంగ జాలియున్నాడో, ఎవడు లోకమునకు ముఖ్యహితము గూర్చువాడో, ఎవడు ఏ యాకారమును తన యాకారముగా గలిగియుండుట లేదో (నిరాకారుడో), ఎవడు బ్రహ్మ విష్ణు మహేశ్వరు లనబడు త్రిమూర్తులు ఏకమైన మూర్తిగా నున్నాడో, ఎవడు సర్వాత్ముడో, ఎవడు పరమాత్ముడో ఆ దివ్యమూర్తియే శ్రీవేంకటగిరినాథుడు.

ఏ దేవుని శరీరమున ఈ సమస్తభువనములు పుట్టినవో, ఎవని శరీరమున ఇవన్నియు లయమగుచున్నవో, ఈ చరాచరమైన సృష్టియంతయు ఎవ్వని శరీరమో, సూర్యచంద్రు లెవ్వని నేత్రములో, ఎవడు ఈ సర్వజీవులలో అంతరాత్ముడై యున్నాడో, ఎవని చైతన్య మీచేతనములకెల్ల నాధారమో, ఎవడు ప్రకాశము గానివాడో, ఎవడు అద్వితీయుడో, ఆ దేవుడే ఈ వేంకటాచలనాథుడు.

భూమి, ఆకాశము ఏ వేల్పు పాదయుగ్మమో, ఎవని పాదముల తుదియు, కేశముల తుదియు అంతము లేనివో. ఈ మహావాయు వెవ్వని నిట్టూర్చో, పరమభాగవతులైన ఈ పుణ్యాత్ము లెవ్వనికి నిక్కమైన దాసులో, ఎవడు సర్వేశ్వరుడో, ఎవడు పరమేశ్వరుడో, ఎవడు ప్రపంచమునకు ముఖ్య హితమునే మనస్సున భావించువాడో, ఎవడు మిక్కిలి సూక్ష్మమైనవాడో, ఎవడు మిక్కిలి స్థూలమైనవాడో, ఆ దేవుడే శ్రీ వేంకటేశ్వరుడు.

విశేషాంశములు : - చరాచరాత్మకమైన ఈ విశాల విశ్వము యొక్క సృష్టి స్థితిలయములకు హేతువైన పరబ్రహ్మమును శ్రుతులు, స్మృతులు, పురాణములు మున్నగునవి అనేక విధముల వర్ణించుచున్నవి. ఆ పద్ధతిలో ఆ పరతత్త్వమును వర్ణించుచు నిత్యసత్య స్వరూపుడైన ఆ దేవుడే భక్తానుగ్రహకాండతో శ్రీ

వేంకటేశ్వరుడుగా రూపొందియున్నాడని సంకీర్తనాచార్యు డీ సంకీర్తనములో వర్ణించినాడు.

‘నిత్యో నిత్యానాం¹’ అని శ్రుతిమాత పరమాత్ముని నిత్యములలో నెల్ల నిత్యునిగా వర్ణించినది. ‘సత్యం జ్ఞాన మనన్తం బ్రహ్మ²’ అని సత్యస్వరూపునిగా గూడ పేర్కొన్నది. మరియు కృష్ణుడు సత్యమున ప్రతిష్ఠితుడు. సత్యమతనిలో ప్రతిష్ఠితమైయున్నది. సదసత్తులు అతడే, కాన సజ్జను లతనిని ‘సత్యుడు’ అని భావించుట భారతము చెప్పుచున్నది --

సత్యే ప్రతిష్ఠితః కృష్ణః సత్యమస్మిన్ ప్రతిష్ఠితమ్ ।

సత్తాసతే చ గోవింద స్తస్మాత్సత్యః సతాం మతః³॥

అట్టి పరబ్రహ్మము సామాన్య నేత్రములకు గోచరము గానిదైనను వేంకటాద్రిపై అర్చామూర్తిరూపమున ప్రత్యక్షమై స్తుతింపదగియున్నదని పల్లవిలోని తాత్పర్యము.

‘స ఏవ కాలే భువనస్య గోప్తా విశ్వాధిపః⁴’ అను శ్రుతివచనము చొప్పున లోకముల రక్షించు లోకపాలకు డతడే. ‘త్రీన్ లోకాః పాలయామ్యహమ్⁵’ అని వరాహపురాణమున తానే పేర్కొన్నాడు గదా! ‘న హి పాలన సామర్థ్యమృతే సర్వేశ్వరం హరిమ్⁶’ అని పరాశరుడు గూడ జగత్పరిపాలన సామర్థ్యము విష్ణుని కొక్కనికే కలదని నుడివెను.

బలగర్వితులైన రక్కసులచే బాధింపబడిన బ్రహ్మాండ్రాది దేవతలు దుష్టనిగ్రహమున నేర్పరియైన ఆభగవంతునే అన్వేషించుచుందురు. జీవులకు మోక్ష మిచ్చుట కతడే సమర్థుడు. అందువలననే అతడు ముకుందుడు (ముకుం=మోక్ష భూమిం దదాతీతి) అని కీర్తింప బడుచున్నాడు. ‘ధర్మసంస్థాపనార్థాయ సంభవామి యుగే యుగే⁷’ అని ఆ దేవుడే చెప్పినట్లు ఎన్నో అవతారములెత్తి ధర్మమును స్థాపించుచున్నాడు గాన లోకమునకు హితము చేకూర్చువాడు అతడే.

నిర్గుణ తత్త్వ దృష్టితో చూడగా ఆ పరమాత్ముడు నిరాకారుడు. ఐనను

(1) శ్వేతాశ్వ., 6 - 13. (2) తైత్తి. ఆనం., 1. (3) భార. ఉ., 69 - 13.

(4) శ్వేతాశ్వ., 4 - 15. (5) గీ. మా., 7. (6) వి. పు., 1 - 22 - 21.

(7) గీత., 4-8

బ్రహ్మవిష్ణు శివమూర్తులకు కూలస్థమైన మూర్తియు అతడే. కావుననే విష్ణు సహస్రనామము 'అమూర్తిమాన్' 'అనేకమూర్తిః' అని ఆ దేవుని పేర్కొన్నది.

స బ్రహ్మో స శివః సేత్రః సోఽక్షరః పరమః స్వరాట్ ।

స ఏవ విష్ణుః స ప్రాణః స కాలోఽగ్ని స్స చంద్రమాః ॥

అని కైవల్యోపనిషత్తు పేర్కొన్నట్లు సకల దేవతామూర్తియు అతడే. అన్నమయ్య మరొకచో త్రిమూర్తుల ఏకమూర్తిత్వమును ప్రకటించుటకే 'భవకమలభవ మాధవరూప !' అని దేవుని సంబోధించినాడు. ఆ దేవుడు సర్వాత్ముడు మరియు 'మత్తః పరతరం నాన్యత్కించిదస్తి' । అను గీతోక్తి ననుసరించి అయనకంటె పరతరమైన దెద్దియు లేనందున ఆయన పరమాత్ముడనబడుచున్నాడు.

ఆ పరమాత్ముని దేహమునుండియే సమస్తము జన్మించినది. సృష్టిక్రమమును వర్ణించుచు శ్రుతి యిట్లు చెప్పినది --

“తస్మాద్వా ఏతస్మాదాత్మన ఆకాశః సంభూతః ఆకాశాద్వాయుః వాయోరగ్నిః, అగ్నేరాపః, అద్యభ్యః పృథివీ, పృథివ్యా ఓషధయః, ఓషధీభ్యోఽన్నమ్, అన్నాత్పురుషః”

అనగా ఆత్మనుండి ఆకాశము, దానినుండి వాయువు, దానినుండి అగ్ని, దానినుండి జలము, దానినుండి పృథివి, దానినుండి ఓషధులు, వాటినుండి అన్నము, దానినుండి పురుషుడు - జన్మించిరని యర్థము.

కావున ఈ సకలసృష్టియు అతని శరీరమే. ఇది అంతయు కడకు లయమగునది గూడ ఆ దేవునియందే. సృష్టి స్థితి లయములకు కారణమై ఆత్మభవుడైన పరమాత్మును భాగవత మిట్లు వర్ణించినది --

యస్మిన్నిదం యతశ్చేదం యేనేదం య ఇదం స్వయమ్ ।

యోఽస్మాత్పరస్సాచ్చ పరస్తం ప్రపద్యే స్వయం భువమ్ ॥

మరియు 'చక్షుషీ చంద్ర సూర్యా' అని శ్రుతి సూర్యచంద్రులను ఆ

(1) వి. స. నా., 77. (2) కైవల్య., 1 - 7. (3) అ. సం., 4 అను- 37.

(4) గీత., 7 - 7. (5) తైత్తి. ఆనం., 1. (6) భాగ., 8-3-3.

(7) అగ్ని రూర్తా చక్షుషీచంద్ర సూర్యా దిశః శ్రోత్రే వాగ్విపుత్రాశ్చ వేదాః ।

వాయుః ప్రాణో హృదయం విశ్వమస్య పద్భ్యాం పృథివీ హ్యేష సర్వభూతా వ్తరాత్మా ॥

పరమాత్ముని నేత్రములుగా వర్ణించినది.

‘అంగుష్ఠమాత్రః పురుషః మధ్య ఆత్మని తిష్ఠతి¹’ - ‘అంగుష్ఠమాత్రుడైన పురుషుడు ఆత్మ మధ్యలో నున్నాడు, - అను శ్రుతి ననుసరించియు, ‘ఈశ్వరః సర్వభూతానాం హృద్దేశేఽర్జున తిష్ఠతి²’ సర్వభూతముల హృదయదేశమున ఈశ్వరుడున్నాడు అను స్మృతి ననుసరించియు జీవు లందరిలో ఆ దేవు డంతర్యామిగా నున్నాడని తెలియుచున్నది. ‘చేతనశ్చేతనానాం³’ అని శ్రుతి చెప్పినట్లు చేతనులకాధారమైన చైతన్య మతడే.

‘నాహం ప్రకాశః సర్వస్య యోగమాయాసమావృతః⁴’ - యోగమాయచే ఆవరింపబడిన నేను అందరికి ప్రకాశమైనవాడను గాను - అను గీతావచనము ననుసరించి భగవంతుని నిజరూపము జీవులకు వ్యక్త మగుట లేదు.

‘ఏకమేవాద్వితీయం బ్రహ్మ⁵’ అను శ్రుతిననుసరించి ఆ పరబ్రహ్మ అద్వితీయమైనది. అనగా దానికి సాటియైనది మరొకటి లేదు.

‘పద్భ్యాం పృథివీ⁶’ అని భూమినే పరమాత్ముని పాదములుగా శ్రుతి పేర్కొనుచున్నది. ఇచ్చట భూమ్యాకాశములు రెండును పాద యుగ మనుటచే వామనావతారములో రెండుపాదములతో భూమ్యాకాశముల నాక్రమించిన దేవుని స్వరూపమును భావింప వలసియున్నది. అతడు సర్వవ్యాపిగాన పాదాంతము కేశాంతము అంతరహితమై యున్నవి.

‘వాయుః ప్రాణః⁷’, అనుటచే ఆ పరమాత్ముని నిశ్వాసమే వాయువని తెలియుచున్నది. పుణ్యాత్ములైన భాగవతోత్తములు ఆయనకు దాస్యము చేయుదురు. ‘సర్వస్య ప్రభుమీశానం తమీశ్వరాణాం పరమం మహేశ్వరం⁸’, అను శ్రుతి వచనముల ననుసరించి సర్వేశ్వరుడు, పరమేశ్వడును ఆ దేవుడే.

అణోరణీయాన్ మహాత్ మహీయాన్⁹;

అణోరణీయా నహమేవ తద్వన్నహా నహమ్¹⁰;

యస్మాన్నాణీయో న జ్యాయోఽస్తి కశ్చిత్¹¹ ॥

(1) కఠ, 4 - 12. (2) గీత.; 18 - 61. (3) శ్వేతాశ్వ., 6 - 13.

(4) గీత., 7 - 25. (5) ఛాందోగ్య., 6 - 2 - 1. (6) ముండక., 2 - 1 - 4.

(7) ముండక., 2 - 1 - 4. (8) శ్వేతాశ్వ., 6 - 7. (9) కఠ., 2 - 20.

(10) కైవల్య., 20. (11) శ్వేతాశ్వ., 3 - 9.

3. ఎన్నడును జేటులే - నీజీవుఁడు - వెనక

కెన్ని తనువులు మోవఁ - డీజీవుడు ?

ఎన్నఁగల తిరువేంక - టేశు మాయలఁ దగిలి

యెన్ని పదవులఁ బొందఁ - డీజీవుఁడు ?

॥ ఎవ్వ ॥

భావము : - ఈ జీవుడు ఎన్నో జన్మములలో ఎందరికో జన్మించుచున్నాడు. జనన మరణాత్మకమైన సంసారచక్రములో పరిభ్రమించుచున్నాడు. ఇట్టి జీవుడు ఏ యే జన్మలలో ఎవ్వరెవ్వరికి ఏయే వావివరుసలలో సంబంధపడియున్నాడో నిర్ణయించుట కెవరి తరము ? విచారించగా జీవులలో ఒకరితో నొకరి కెట్టి సంబంధమును లేదు.

ఈ జీవుడెన్నో జన్మములలో ఎందరికో కొడుకై జన్మించినాడు. పూర్వము తానెందరికో తోబుట్టువుగా బుట్టినాడు. ఎందరినో ఎన్నో విధముల పుత్రమిత్ర కళత్రాది సంబంధములతో భ్రమింపజేసినాడు. ఎందరినో ఎన్నో రీతుల దుఃఖముల పాలు చేసినాడు.

ఈ జీవుడు తిరుగని చోటే లేదు. ముందటి జన్మలలో ఎన్నో చోట్ల పలు రూపులతో జన్మించి తిరిగి యున్నాడు. తానున్న జన్మములో ఇత డెక్కడ పుట్ట నున్నాడో ? ఈ జన్మములో మాత్రము తనకీజీవు డేవిధముగా అనుగు చుట్టము కాగలడు ? ఇత డెప్పు డెక్కడికి పోవునో తెలియదుగదా !

ఇన్ని జన్మలు దాల్చుచున్నను, ఇన్నిసార్లు మరణించు చున్నను నిజముగా ఈ జీవునకు మాత్రము ఎట్టి చేటును లేదు. పూర్వ మిత డెన్నో తనువులు దాల్చినాడు. తాను దాల్చిన శరీరములే చేటొందుచున్నవి గాని సనాతనుడైన జీవాత్మన కేమాత్రము చేటు లేదు. శ్రీవేంకటేశ్వరుని మహా మాయా ప్రభావమునకు లోబడి ఈ జీవు డెన్నో పదవులు పొందుచున్నాడు.

విశేషాంశములు : - సంసార భ్రాంతికి లోనైవెత జెందు జీవులస్థితి ఈ సంకీర్తనములో వర్ణింపబడినది. జీవులు అనాదిగా కర్మకు వశులై సంసార ప్రవాహములో దిరుగు

- (1) 'ఎక్కడ చుట్టము తనకు నీ జీవుడు ?' అనుటకు శ్రీరాజ్లపల్లి వారు తమ లఘుటీకలో ఇచ్చిన వివరణమిది - "తాను ఈ జీవునికంటె వేఱుగాడు. కాని ఈ జీవితదశలో తన్ను ఇది వరకున్న, ఇకముందు రాబోవు జీవావస్థల కంటె ఎక్కువ ప్రీతితో చూచుట ప్రాణిస్వభావము కనుక భూత భవిష్యత్తులలో లేని క్రొత్త యనురాగము తన యందు తానిప్పుడేల చూపవలయునని తాత్పర్యము." (తా. పా. II, P. 18.)

చున్నారు. వర్తమాన జన్మమునే వారు నిక్కముగా దలంతురుగాని అతీతములు, అనాగతములు అయిన జన్మలనుగూర్చి భావింపలేరు. ఇది మాయా ప్రభావము.

జీవునకు వేలకొలది తల్లిదండ్రులు, వందలకొలది భార్యలు, బిడ్డలు గతించినారు. ఇందులో ఎవరితో ఎవరికి సంబంధము నేమని నిర్ణయింప గలము ? సంసారమున మనకు లభించిన మనలను విడిపోయిన బంధువు లెందరున్నారో, అన్ని యిసుక రేణువులు గంగలో గూడ లేవని పెద్దల సూక్తి -

మాతాపితృ సహస్రాణి పుత్రదార శతాని చ ।

తవానన్తాని యాతాని కస్య తే కస్య వా భవాన్? ¹॥

లబ్ధా స్త్యక్తాశ్చ సంసారే యావన్తో బాంధవాస్త్యయా ।

న సన్ని ఖలు తావన్తో గంగాయామపి వాలుకాః ² ॥

పూర్వాపర జన్మలను గూర్చిన భావన గల తత్త్వవేత్తలు మాత్రము సామాన్య జీవులవలె శోకమోహములకు లొంగరు. ఇట్టి విజ్ఞానమును మనకు గలుగ జేయుటకే అన్నమయ్య ఈ పాటలో జీవుని పరిస్థితి నిట్లు వర్ణించినాడు.

శ్రీకృష్ణుడు గీతలో జన్మములను గూర్చి వివరించుచు తనకును, అర్జునునకును ఎన్నో జన్మలు గడచినవనియు, ఆ జన్మలన్నియు తనకు తెలియును గాని, అర్జునకు తెలియ వనియు చెప్పినాడు --

బహూని మే వ్యతీతాని జన్మాని తవ చార్జున !

తాన్యహం వేద సర్వాణి నత్వం వేత్త పరంతప !³

ఇందుచే మాయ కధీనులైన జీవుల జ్ఞానశక్తి మరుగుపడి యుండుటవలన వారు తమ జన్మ వృత్తాంతముల నెరుంగజాల కున్నారని స్పష్టమగుచున్నది.

శరీరము నశించిన పిమ్మట జీవు డున్నాడా ? లేడా ? అను విషయము మిక్కిలి ముఖ్యమైనది. కఠోపనిషత్తులో ఈ విషయమును గూర్చి నచికేతుడు ప్రశ్నింపగా యమధర్మరాజు దేవతలు గూడ ఈ విషయమున సంశయాత్ములై యున్నారనియు, అది మిగుల సూక్ష్మమైన విషయము గాన తెలిసికొనుట కష్టమనియు వచించెను -

దేవై రత్రాపి విచికిత్సితం పురా న హి సుజ్ఞేయ మణురేష ధర్మః ¹।

ఉపనిషత్తులు మున్నగు బ్రహ్మ విద్యా ప్రబోధకములైన గ్రంథములన్నియు ముఖ్యముగా ఈ ఆత్మతత్వమును వివరించుటకే వెలువడినవి.

గీతలో ద్వితీయాధ్యాయమున జననమరణములు ఆత్మకు లేవు. అది ఎల్లవేళల పుట్టుక లేనిదై, నిత్యమై, శాశ్వతమై యున్నది. శరీరము హతమైనను, అది హతముగాదు - ఇత్యాదిగా ఆత్మ స్వరూపము విపులముగా నిరూపింపబడినది-

న జాయతే మ్రియతే వా కదాచిత్ నాయం భూత్వా భవితా వా న భూయః॥

అజో నిత్య శ్శాశ్వతోఽయం పురాణో న హన్యతే హన్యమానే శరీరే ²॥

కఠోపనిషత్తులో గూడ ఈ విషయమే ఇట్లు చెప్పబడియున్నది -

న జాయతే మ్రియతే వా విపశ్చిత్ నాయం కుతశ్చి న్న బభూవ కశ్చిత్ ।

అజో నిత్య శ్శాశ్వతోఽయం పురాణో న హన్యతే హన్యమానే శరీరే ³॥

కాబట్టి జీవుడు తన నిత్యత్వమును గుర్తించినప్పుడే సుఖదుఃఖాదుల కతీతమైన స్థితి నొందగలడు.

సకల వేదార్థములను సంకీర్తనములుగా పాడదలంచినవాడు గాన అన్నమయ్య ఎడనెడ ఇట్టి ఆత్మతత్వ ప్రబోధకములైన విషయములను లలిత లలితములైన పదములుగా వెలయించినాడు.

అవతారిక : - ఒక పెద్దభూతమును వర్ణించు వ్యాజమున భగవంతుని దశావతారములను కీర్తించుచున్నాడు -

వరాళి

పుడమి నిందరిఁ బల్లె - భూతము కడు

బొడవైన నల్లని - భూతము

॥ పల్లవి ॥

1. కినిసి వోడ మిం - గెడి భూతము

పునుక వీఁపు పెద్ద - భూతము

కనలి కవియు చీఁ - కటి భూతము

పానుగు సోమపు - మోము భూతము

॥ పుడమి ॥

2. చేటకాళ్ల మిం - చిన భూతము
 పోటుదా రల పెద్ద - భూతము,
 గాటపు జడల బిం - కపు భూతము
 జూటరి నల్లము - సుగు భూతము. ॥ పుడమి ॥

3. కెలసి బిత్తలే తిరి - గేటి భూతము
 పాలుపు దాంట్ల పెద్ద - భూతము,
 బలుపు వేంకటగిరి - పయి భూతము
 పులుగు మీఁది మహా - భూతము. ॥ పుడమి ॥

1. కినిసి = కోపించి, సవీపించి; పునుక = పుణ్ణి, ఎముకచిప్ప; కనలి = కోపించి, కవియు = వ్యాపించు; పొనుగు సోమపు మోము భూతము = ఉజ్జ్ఞంభించు పరాక్రమముతోడి ముఖముగల భూతము.

2. పోటుదారు = యుద్ధ నిపుణుడు, పరాక్రమశాలి; జూటరి = మోసగాడు.

3. కెలసి = విజృంభించి; బిత్తలే = నగ్నముగనే, పులుగు = పక్షి.

భావము : - ఇది ఒక పెద్ద ఎత్తైన నల్లని భూతము, భువిలో వారు, వీరు అను భేదము లేక ఇది అందరిని పట్టినది.

కోపముతో పైబడి పెద్ద ఓడనే అమాంతముగా (మింగివేయు భూతమిది. వీపున ఈ పెనుభూతమున కొక యెముక చిప్ప గలదు. చీకటివలె నల్లనైన (తామసికమైన) ఈ భూతము కోపముతో పైకొను స్వభావము గలిగియున్నది. విజృంభించు విక్రమముతో నిండిన ముఖముగల భూతమిది.

ఈ భూతము చేటలవలె వెడల్పైన కాళ్లతో అతిశయించి యున్నది. ఇది పెద్ద బీరము గల పోటుదారు. దట్టమైన జడలుగల పొగరైన భూత మిది. ఈ మాయదారి భూతము నల్లని ముసుగు వేసికొని యున్నది.

ఈ భూతము దిన మొలతో అడ్డమాక లేక తిరుగుచుండును. అవలీలగా ఇటునటు లంఘించు వడిగల భూతమిది. ఇది సమున్నతమైన వేంకటాచలముపై నుండును. ఈ మహాభూతము పక్షిపై నుండును.

విశేషాంశములు : - ఈ పాటలో ఒక పెద్దభూతము యొక్క స్వభావము వర్ణింపబడినది. పొడవుగా నల్లగా నుండుట; ఓడల వంటి పెద్ద పెద్ద వస్తువులు (మింగుట; పుణ్ణులు మోసికొని తిరుగుట; కోపముతో పై కొనుట; భయంకరమైన ముఖము, చేటలవంటి కాళ్ళు బిరుసైన జడలు, నల్లని ముసుగు గల్గియుండుట; దినమొలతో సంచరించుట; వడివడిగా దాటిపోవుట; కొండలపై నుండుట;

బోరువలవంటి కొన్ని పక్షులనావేశించి వాటిపై పయనించుట - మున్నగునవి మహాభూతముల స్వభావము లనుట లోక ప్రసిద్ధము.

ఇట్లు పైకి భూతము యొక్క స్వరూప స్వభావములు వర్ణించుచున్న ఈ సంకీర్తనమున పల్లవి తరువాత రెండున్నర చరణములలోని పది పంక్తులలో వరుసగా దశావతారములు పేర్కొనబడినవి.

సముద్రములో తిమింగిలము లనబడు పెద్ద పెద్ద చేపలు ఓడలనే మ్రింగివేయగలవని వినుచుందుము. కాన 'ఓడ మింగెడి భూతము' అనుటచే మత్స్యావతారము నిర్దేశింపబడినది. సోమకుని నిగ్రహించి వేదముల నుద్ధరించుటకు దేవుడు మత్స్యావతారము ధరించెను.

'పునుక వీరపు భూతము' అనగా కూర్మము. క్షీరసాగర మధన సమయమున మందర పర్వతమును ధరించుటకై భగవంతుడు కూర్మావతారము దాల్చెను.

'కవియు చీకటి భూతము' అనగా నల్లని రూపుగల, లేదా, తామసిక ప్రవృత్తిగల వరాహము అని భావము. హిరణ్యాక్షుని సంహరించుటకై పరమాత్ముడు వరాహావతారము ధరించెను'.

ప్రబల పరాక్రమము గల సింహము యొక్క ముఖముతో నవతరించి హిరణ్యకశిపుని గూల్చిన నరసింహుడు 'సోమపు మోము భూతము' అను పదముచే నిర్దేశింపబడెను.

త్రివిక్రముడై దేవుడు మిక్కిలి వెడలైన అడుగులతో భూమ్యాకాశముల నాక్రమించెను. కాన 'చేట కాళ్ళ భూతము' అనగా వామనుడని యర్థము.

'పోటుదారు భూతము' అనుటచే ఇరువదొక్క పర్యాయములు క్షత్రియులను రణరంగమున నురుమాడిన వీరుడగు పరశురాముడు పేర్కొనబడెను.

'జడల బింకపు భూతము' అనగా తండ్రి యానతి ననుసరించి అరణ్యవాసమున జడలు దాల్చి చరించిన వీరుడైన శ్రీరాముడని గ్రహింపనగును.

(1)
కలదు -

దివలె నల్లగా నుండెనని ఘ్నన

తతః సముక్షిప్య ధరాం స్వదంష్ట్రయామహావరాహః స్ఫుటపద్మలోచనః ।

రసాతలాదుత్పలపత్ర సన్నిభః సముత్తితో నీల ఇవాచలో మహాన్ ॥ (పద్మ - 1-3-41.)

భాగవతమునందు గూడ ఇట్టి వర్ణనయే కలదు.

నీలాంబర ధారి యైన బలరాముడు 'నల్లని ముసుగు భూతము' అను పదముచే నిర్దేశింపబడినాడు.

నన్నుడై పోయి త్రిపురాసుర స్త్రీల మానము దూలపుచ్చిన బుద్ధుడు, 'బిత్తలే తిరిగేటి భూతము' అని చెప్పబడెను.

'పాలుపు దాంట్ల పెద్దభూతము' అను మాట కల్పవృక్షతారమున తురగము నధిరోహించి దుష్టుల జెండివైచుచు కడు వేగమున దాటి పోయెడు భగవంతుని తెలియ జేయుచున్నది. ఇట్లు -

మత్స్యః కూర్మో వరాహాశ్చ నారసింహాశ్చ వామనః ।

రామో రామశ్చ రామశ్చ బుద్ధః కల్కిశ్చ తే దశ ॥

అను దశావతారములు వరుసగా ఇటు కీర్తింపబడినవి. పరమాత్ముడు వేంకటాద్రి నివాసి, గరుడవాహనుడు అనుటను సంకీర్తనమునందలి చివరి రెండు పంక్తులు చెప్పుచున్నవి.

అసలు భూతము ఏ కొందరినో పట్టును. ఈ పొడవైన నల్లని భూతము పుడమిగల వారందరిని పట్టెనని పల్లవిలో చెప్పబడినది. దీనిచే నీలమేఘశ్యాముడు సర్వోన్నతుడు అయిన భగవంతుని విశ్వవ్యాపకత్వము సూచింపబడినది -

యచ్చ కించిజ్జగత్సర్వం దృశ్యతే శ్రూయతేఽథవా ।

అన్తర్బహిశ్చ తత్సర్వం వ్యాప్య నారాయణః స్థితః! ॥

అన్నట్లు నారాయణుడు వినబడు, కనబడు జగమెల్ల వ్యాపించియున్నాడు గదా !

7

అవతారిక : - దోషభూయిష్ఠమైన ఆలోపపు జీవితముకంటె నిర్దుష్టమైన సామాన్య జీవితమే మేలనుచున్నాడు -

గుజ్జరి

అప్పులేని సంసార - మైనపాటే చాలు

తప్పులేని జీత మొక్క - తారమైనఁ జాలు

॥ పల్లవి ॥

1. కంతలేని గుడిసొక్క - గంపంతయినఁ జాలు
చింతలేని యంబలోక్క - చేరెడే చాలు,
జంతగాని తరుణి యే - జాతైన నదే చాలు
వింతలేని సంపదొక్క - వీసమే చాలు || అప్పు ||
2. తిట్టులేని బ్రదుకొక్క - దినమైన నదె చాలు
ముట్టులేని కూడొక్క - ముద్దెడే చాలు,
గుట్టుచెడి మనుకంటె - కొంచెపు మేలైనఁ జాలు
వట్టి జాలిఁబడుకంటె - వచ్చినంతే చాలు | అప్పు ||
3. లంపటపడని మేలు - లవలేశమే చాలు
రొంపికంబమౌకంటె - రోయుటే చాలు,
రంపపుఁ గోరికకంటె - రతి వేంకటపతి
పంపున నాతనిఁజేరే - భవమే చాలు || అప్పు ||

ప:- తారము = నాలుగు కాసుల నాణెము

(1) జంత = ధూర్జురాలు, వీసము = ఒకట పదునారవ భాగము.

(2) రొంపికంబము = బురదలోని స్తంభము. రంపపుగోరిక = రంపపు కోతవలె బాధించు ఆశ.

భావము : - అప్పుచేసి ఆచోపముగా సంసారము జరుపుటకంటె అప్పులేని కాపురము జరిగినంతవరకే చాలును. అదే సుఖప్రదము. అట్లే తప్పు త్రోవలో ఆర్జించిన అధిక ధనముకంటె తప్పులేని జీతము నాలుగు కాసులైనను చాలును.

ఎండవానలవలని బాధ తప్పని పెద్ద గృహముకంటె చక్కగా కప్పబడిన యిల్లు చిన్నదైనను మేలు. నానా చింతలకు లోనై తిను పంచ భక్ష్య పరమాన్నములకంటె చీకుచింత లేని యంబలి చేరెడైనను సుఖకరమే. ధూర్జురాలైన కులస్త్రీకంటె గుణవతి యయిన వనిత తక్కువ జాతిదైనను మేలు. “స్త్రీరత్నం దుష్కులాదపి” అని పెద్దల వచనము. అన్యాయముగా క్షణములో ఆర్జింపబడి పదిమందికి వింతగాల్పు దొడ్డ సంపదకంటె న్యాయార్జితమైన విత్తము మిక్కిలి కొద్దిదైనను చాలును.

(1) మను., 2-238.

ఇతరుల దూషణకులోనై శత సంవత్సరములు జీవించుటకంటె ఎట్టి దూషణ లేక ఒక్క-దినము జీవించినను మేలే. అపరిశుద్ధమైన అన్నము కడుపునిండ దినుట కంటె పరిశుద్ధమైన అన్నమొక్క కబళమైనను సుఖావహము. పెద్ద పెద్ద ఆశలతో ప్రాకులాడి పదివందిలో గుట్టుచెడి బ్రతుకుటకంటె ఏ కొంచెపు మేలుగలిగినను దానితో తృప్తి నొందుట మేలు. లేనిపోని ప్రయాసలకు గురియై జాలిబడుటకంటె వచ్చినదానితో తనివి పొందుట మేలు.

పలు తగులములకు గురియై బాధపడుటకంటె ఏ లంపటము లేక వచ్చు మేలుకొద్ది పాటిదైనను చాలును. బురదలోని స్తంభమువలె నిలకడలేని జీవితముకంటె ఐహికసుఖములపై రోతపడి నిశ్చలముగా నుండుట మేలు. రంపము వలె బాధావహమైన కోరికలకు లోనగుటకంటె 'మామేకం శరణం వ్రజ 1' అను భగవదేశము ననుసరించి ఆ దేవుని సన్నిధి జేరుటకు ప్రయత్నించు మానవుని పుట్టుకే శ్రేష్ఠమైనది.

8

అవతారిక : - భగవంతుని మాయా విలాసమును వర్ణించుచున్నాడు -

కేదార గాళ

- పరమాత్ముని నోరఁ - బాడుచును ఇరు
దరులు గూడఁగ దోసి - దంచీ మాయ.² | పల్లవి |
1. కొలది బ్రహ్మాండపుఁ - గుందెనలోన
కులికి జీవులను - కొలుచు నించి,
కలికి దుర్మోహపు రో - కలి వేసి
తలఁచి తనువులను - దంచీ మాయ. || పర ||
2. తొంగలి రెప్పల రా - త్రులుఁ బగలును
సంగడి కన్నులుగా - సరిఁడిప్పుచు

(1) గీత., 18-66

(2) సా.రే., ని. రే. లలో ఈ పాటకు పెక్కు పాఠభేదము లున్నవి. శ్రీరాళ్ళపల్లివారి సవరణ ఇవట అనుసరింపబడినది. (చూ. తా. పా. II P. 114)

చెంగలించి దిక్కులనే - చేతు లూచుచు
దంగుడు బియ్యాలూగా - దంచీ మాయ || పర ||

3. అనయముఁ దిరువేంక - టాధీశ్వరుని
పనుపడి తనలోఁ - బాడుచును,
వొసరి విన్నాణి జీ - వు లనెడి బియ్యము
తనర నాతనికియ్య - దంచీ మాయ. || పర ||

పః :- ఇరుదరులు = రెండు ప్రక్కలు, సుఖదుఃఖాది ద్వంద్వములు,

(1) కులికి = అల్లాడించి; కొలుచు = ధాన్యము; కలికి దుర్మోహపు = నేర్పరియైన దుష్టమోహమనెడు.

(2) తొంగలి రెప్పల = వాలురెప్పల, సంగడికన్నులు = జతగూడిన కన్నులు, చెంగలించి = విజృంభించి; దంగుడు = మెదుగుడు.

(3) పనుపడి = అలవాటుపడి, విన్నాణి = విజ్ఞాని.

భావము :- మాయ యనునది ఒక ఇల్లాలు. ఆమె పరమాత్ముడు విషయముగాగల దంపుడుపాట నోరార బాడుచు జీవులు అను ధాన్యమును రోటవేసి దంచుచున్నది. సుఖదుఃఖములు, పుణ్యపాపములు అను ద్వంద్వములే ఆ రోటిమీది ధాన్యమునకు ఇరు దరులుగా నున్నవి. వాటిని కూడ ద్రోసికొనుచు మాయ తన దంపుడు పని కొనసాగించుచున్నది.

మాయ స్వల్పవైన బ్రహ్మాండము అను కుందెనలో జీవులు అను ధాన్యమును అల్లాడించి నింపుచున్నది. ఆ పైన జీవులను లొంగదీయుటలో నేర్పరియైన వ్యామోహము అను రోకలి వేసి బుద్ధి పూర్వకముగా వారి శరీరము లనెడు పొట్టు ఊడిపోవునట్లు దంచుచున్నది.

వాలు రెప్పలు గల (రెప్పల బోలు రెండు సంధ్యలు గల) రేయుంబవళ్ళు అను జంట కన్నులను సరిగా (దిప్పుచు విజృంభించి దిక్కులనెడు చేతులు ఇటునటు ఊపుచు మాయ జీవులను మెదుగుడు బియ్య మగునట్లుగా దంచుచున్నది.

విల్లప్పుడు శ్రీవేంకటేశ్వరుని తనలో తాను అలవాటు చొప్పున పాడుకొనుచు జ్ఞాన స్వరూపులైన జీవులనెడు బియ్యమును ఆ దేవున కర్పించుటకై మాయ పై విధముగా దంచుచున్నది.

విశేషాంశములు :- ధాన్యము దంచువారు దంపుడుపాట పాడుచుందురు. కుందెన కిరువైపుల బడు ధాన్యమును కాళ్ళతో కూడద్రోయుచుందురు. చేతులు విసరుచు రోకలి వేయుచుందురు. పొట్టుడునట్లు దంచి బాగుగా మెదిగిన బియ్యమును యజమాని కప్పగింతురు. ఈ లోక వృత్తముతో మాయావిలాస మిట పోల్చబడినది. అవిద్యకు లోబడి ద్వంద్వములకు జిక్కి వ్యామోహమునకు వశమై నలిగిపోయిన జీవులు తుదకు విద్యాప్రభావముచే విజ్ఞులై భగవంతుని జేరుచున్నారనుట ఇందలి పరమార్థము. 'మాయాం తు ప్రకృతిం విద్ధి మాయినం తు మహేశ్వరమ్' అని శ్రుతి వచనము. మాయయే ప్రకృతి. దానిని ప్రవర్తింపజేయువాడు పరమాత్ముడే. తన వినోదమునకై ఆయన ప్రకృతి నట్లు వినియోగించినాడు.

అనంతకోటి బ్రహ్మాండములతో నిండిన ఈ విశాల విశ్వములో మనము నివసించు బ్రహ్మాండము మిక్కిలి స్వల్పమైనది. అందుచేతనే ఇక్కడ అది చిన్న కుందెనగా రూపింపబడినది. సుఖదుఃఖములు, పుణ్యపాపములు మొదలైన ద్వంద్వముల మధ్య జీవు లిటునటు కొట్టుమిట్టాడుచున్నారు. కాంతా కనకాదులపై వారికి గల వ్యామోహమే వారిన్ని బాధలకు లోనై జన్మజరామరణాత్మకమైన సంసార చక్రములో బడి నలిగిపోవుటకు కారణమగుచున్నది. దుర్మోహ మిట రోకలిగా పేర్కొనబడుటకు హేతువిదే.

మాయా పరిమోహితుడైన జీవుడు శరీరము దాల్చి స్త్రీలు, అన్నపానములు మున్నగు విచిత్రభోగములనుభవించుచున్నాడని కైవల్యోపనిషత్తు చెప్పుచున్నది -

స ఏవ మాయా పరిమోహితాత్మా శరీర మస్థాయ కరోతి సర్వమ్ ।
స్త్రీయన్నపానాది విచిత్రభోగైః స ఏవ జాగ్ర త్పురిత్యస్తి మేతి ² ॥

ప్రకృతిచే ఇట్లు బహుకాలము నానా బాధలకు గురి కావింపబడిన జీవులు చివరకు తమ అజ్ఞానమును గుర్తించి పశ్చాత్తాపము నొందుచున్నారు. భగవంతుని చేరుటకై పరితపించుచున్నారు. భగవత్ప్రాప్తి కవసరమైన విజ్ఞానమును పొందుచున్నారు. అట్లు విజ్ఞానస్వరూపులైన వారిని ప్రకృతియే తుదకు పరమాత్ముని సన్నిధికి జేర్చుచున్నది. 'ఆతని కియ్య దంచీ' అనుటలో సారార్థ మిదే.

భగవత్పురమైన అనన్యభక్తితోనే ఈ మాయ దాటవలసి యున్నది. ఎవరు

(1) శ్వేతాశ్వ., 4-10. (2) కైవల్య., 1-12.

2. ఆఅడి = నింద

3. అంకిలి = అడ్డగింత; ఆఁగిన = నిలబెట్టిన; మంకుబుర్ది = మూర్ఖత్వముతో.

భావము :- ఆకలి గలిగినప్పుడు, శ్రమకు లోనైనప్పుడు, ధైర్యము చేకూర్చి రక్షించునది శ్రీహరినామ మొక్కటే. అది తప్ప మరొక దిక్క లేదు.

తాను ఎందుకు కొఱగాని దుఃస్థితి ఏర్పడినప్పుడు, కులము చెడినప్పుడు, ఇతరులచే చెఱలో బంధింపబడి కృశించునప్పుడు, ప్రకాశమానమైన (దృఢమైన) హరినామ మొక్కటే గతి, దానిని మరచినచో మఱొక గతి లేదు.

ఆపద గలిగినప్పుడు, నిందకు లోనైనప్పుడు, పాపము పైకొన్నప్పుడు, భయపడినప్పుడు చాలినంతగా స్మరింపబడిన హరినామ మొక్కటే గతి. దానిని విడిచి కడవరకు ప్రయత్నించినను ఆ దుర్లశలనుండి కాపాడుటకు మరొక మార్గము లేదు.

శత్రువులు సంకెళ్ళతో బంధించినప్పుడు, చంపుటకు బిలిచినప్పుడు, అప్పులవారు అడ్డగించి నిలదీసినప్పుడు విడిపించుటకు శ్రీవేంకటేశ్వరుని నామ మొక్కటే ఉపాయము. దానిని వదలి మూర్ఖత్వముతో ఎంత ప్రయత్నించినను మరొకదారి లేనే లేదు.

విశేషాంశములు :- అన్నమయ్య కవితావైభవము నలుదిక్కుల వ్యాపించి ఆయనకు ఎనలేని కీర్తి ఘటించెను. ఆ కాలమున పెనుగొండ రాజధానిగా రాజ్యమేలుచుండిన సాళువ నరసింగరాయలు అన్నమయ్యను పిలిపించి సంకీర్తనలు పాడించి విని సంతసించి ఘనముగా సత్కరించెను. రాజు కోరికపై ఈ పదకవితా పితామహుడు కొంతకాలమతని యాస్థానమున నుండి తన రచనలు వినిపించుచుండెను. ఒకనాడు-

ఏమొకొ చిగురు బధరమున ఎడనెడఁగస్తురినిండెను

భామిని విభునకు వ్రాసిన పత్రిక కాదుగదా !

పల్లవి

కలికి చకోరాక్షికి గడకన్నులు గెంపై తోచిన

చెలువం బిప్పు డిదేమో చింతింపరె చెలులు;

నలువునఁ బ్రాణేశ్వరుపై నాటిన యా కొనమాపులు

నిలువునఁ బెరుకఁగ నంటిన నెత్తురు కాదుగదా ! ॥ ఏమొ ॥

పడతికి చనుగవ మెఱుగులు పైపైఁబయ్యద వెలుపల

కడు మించిన విధమేమో కనుగొనరే చెలులు,

ఉడుగని వేడుకతో బ్రియుండొత్తిన నఖశశిరేఖలు

వెడలగ వేసవికాలపు వెన్నెల కాదుగదా !

॥ ఏమొ ॥

ముద్దియ చెక్కుల కెలకుల ముత్యపు జల్లుల చేర్చుల

వొద్దిక లాగులివేమో వూహింపరె చెలులు,

గద్దరి తిరువేంకటపతి కౌఁగిటి యధరామృతముల

అద్దిన సురతపువేళల అందము కాదుగదా !

॥ ఏమొ ॥

అను రసవత్తరమైన శృంగారసంకీర్తన పాడగా విని రాజు ఆనందపరవశుడై “నాపై నిట్టి కీర్తన మొకటి రచింపుము” అని అడిగెను. “ముకుందు గొనియాడు నాజిహ్వా నిను గొనియాడ నేరదు” అని సంకీర్తనాచార్యుడు తిరస్కరించెను. అంతట నరసాుడు కోపించి “మూరురాయరగండ” అను సంకెల వేయించి ఆయనను చెరలో బెట్టించెను.

అప్పుడా భక్తశిరోమణి ‘ఆఁకటివేళల’ అను ప్రకృత కీర్తనము పాడి భగవంతుని ప్రార్థింపగా సంకెళ్ళు తమకు తామే వీడిపోయెనట ! రాజీ సంగతి విని ఇది యతడు పన్నిన మాయ కాబోలు నని మఱల సంకెళ్ళు వేయించగా అవియు ఆ రాజు చూచుచుండగానే ఊడి పడిపోయెనట ! అంతట రాజు పశ్చాత్తాపము నొంది అన్నమయ్యకు సాష్టాంగ నమస్కృతి యొనర్చి తప్పు మన్నింపుమని వేడుకొనగా ఆయన “నిన్ను శ్రీహరి రక్షించుగాక” ! అని అతనిని దీవించెనట ! ఈ విషయము అన్నమయ్య మనుమడు చిన్నన్న వ్రాసిన అన్నమాచార్య చరిత్రలో కలదు.

“సంకెల లిడువేళ- జంపెడువేళ- నంకిలి ఋణదాత లాఁగెడు వేళ
వదలక వేంకటేశ్వరుని నామంబె- విదలింప గతి గాని వేఱొండు లేదు
వనమాలి యతఁడె నావగ పెల్లనుడుపు- నను నర్థములతోడ నలవడియుండ
సంకలితాత్ముడై సరగున నొక్క- సంకీర్తనముఁ జెప్పి శరణు సొచ్చుటయు
ఘల్లున వీడి శృంఖల లూడి గుండె- ఝల్లుని చూచి యచ్చటి వారు బొగడి
యా విధం బంతయు నారాజుతోడ- వేవేగ బఱతెంచి విన్నవించుటయు
నగి వడి సింహాసనము డిగ్గనుఱికి- పగొన్న బెబ్బులి పగిది నే తెంచి
అన్నయార్యుని జూచి యయ్యరో వద్ద- మన్న వారలకెల్ల నొగిలించి మించి

వేయ నీ సంకెళ్ళు వీడె నటంచు-మాయురె నీవెంత మాయ వన్నినను
 నేనేల పోనిత్తు నిది నిక్కమైన-నేనుండి తిరుగ వేయించెద నిపుడు
 కిడుకక నీదు సంకీర్తనంబునకు-నది వీడెనా నిజంబని యొన్నవచ్చు
 నీ పాలిదైవంబు నిన్ను నీ మహిమ-బాపురె ! యని మెచ్చి పాటింపఁదగును
 ననుచు నొద్దనె యుండి యానిగళంబు-తనికి చేనెత్తి యిద్దఱు దేర మగుడ
 నెక సక్ష్మామునకు వేయించిన గురుఁడు-నగి తొంటి సంకీర్తనము

సేయుటయును

కాలి సంకెల చిటికన వ్రేలిపలుము-చీలలు వీడి చెచ్చెర నూడివడిన ¹.''

పూర్వముగజేంద్రుడు గూడ మొసలిచే పట్టువడి పెక్కుదినములు పోరాడి
 విఫలుడై కడకు లావు సెడి ధైర్యము గోల్పడి -

నీవే తప్ప నితః పరం బెఱుఁగ మన్నింపఁ దగుఁ దీనునిఁ

రావే యీశ్వర ! కావే వరద ! సంరక్షించు భద్రాత్మకా ²!

అని ప్రార్థింపగా భగవంతు డతనిని రక్షించెను. ప్రహ్లాదుడు హిరణ్యకశిపునిచే
 పెక్కువిధముల బాధింపబడియు -

ఓ పన్నగశాయి ! యోదనుజభంజన ! యో జగదీశ !

యో మహాపన్న శరణ్య ! యో నిఖిలపావన ³

అని హరిని స్మరించి భయ విరహితు డయ్యెను. ఇంకను ద్రౌపది మున్నగు వారనేకులు
 హరిస్మరణచే ఆపదలు తొలగి సుఖించిరి. అందవలననే భగవద్దూతలు భగవన్నామ
 స్మరణ ప్రశస్తి నిట్లు పేర్కొనిరి -

కూలినచోటఁ గొట్టువడి కుందినచోట మహాభ్యురారులం

వ్రేలినచోట సర్పముఖ పీడల నందినచోట నార్తులై

తూలినచోట విష్ణు భవదూరునిఁ బేర్కొనిరేని మీఁద న

క్కాలుని యాతనావితతిఁ గానరు పూనరు దుఃఖభారముల్ ⁴.

మరియు ఆర్తులు, విషణ్ణులు, భీకరవ్యాధి పీడితులు మున్నగువారు
 నారాయణ శబ్ద సంకీర్తన మాత్రమున దుఃఖము బాసి సుఖింతురని విష్ణు సహస్రనామ
 స్తోత్రము చెప్పుచున్నది -

(1) అ. చ., PP 38-39. (2) భాగ., 8-90. (3) భాగ., 7-193. (4) భాగ., 6-123.

ఆర్తా విషణ్ణాశ్శిథిలాశ్చ భీతా ఘోరేషు చ వ్యాధిషు వర్తమానాః ।
సంకీర్త్య నారాయణ శబ్ద మాత్రం విముక్తదుఃఖాస్సుఖిన్ భవన్తి ¹ ॥

10

అవతారిక :- అధ్యాత్మ శృంగార భావములను మేళవించుచు జగత్ప్రభువును వర్ణించుచున్నాడు -

శ్రీరాగం

ఏత దఖిలంబునకు - నీశ్వరుండై సకల
భూతములలోనఁ దాఁ - బొదలు వాఁడితఁడు ॥ పల్లవి ।

1. గోపాంగనల మెఱుఁగు - గుబ్బుచన్నులమీఁద
చూపట్టు కమ్మ క - స్తురి పూఁత యితఁడు,
తాపసోత్తముల చిం - తా సౌధముల లోన
దీపించు సుజ్ఞాన - దీప మితఁడు । ఏత ॥
2. జలధి కన్యాపాంగ - లలితేక్షణములలో
కలసి వెలుగుచు నున్న - కజ్జలం బితఁడు,
జలజాసనుని వదన - జలధి మధ్యమునందు
అలర వెలువడిన పర - మామృతం బితఁడు. ॥ ఏత ।
3. పరివోని సురతసం - పదల నింపులచేత
వర వధూ తతికి పర - వశమైన దితఁడు,
తిరువెంకటాచలా - ధిపుఁడు దానై యుండి
పరిపాలనము సేయ - భారకుండితఁడు. ॥ ఏత ।

ప ॥ :- ఏత దఖిలంబునకు = ఈ సమస్తమునకు.

1. చింతాసౌధములలోన = ధ్యానమును భవనములయందు.
2. జలధికన్యాపాంగలలితేక్షణములలో = సముద్రుని పుత్రికయైన లక్ష్మీదేవియొక్క కడగంటి విలాసపు చూపులలో; కజ్జలంబు = కాటుక; జలజాసనుని వదనజలధి మధ్యమునందు = బ్రహ్మముఖము లనెడు సముద్రముయొక్క మధ్యలో
3. పరివోని = కొఱత వడని; భారకుండు = బరువు మోయువాడు.

భావము :- ఈ సమస్త విశ్వమునకు ప్రభువై సర్వప్రాణికోట్ల అంతరంగములలో వర్తిల్లు వాడీ పరమాత్ముడు.

ఇతడు మెఱుగు లీను గోపికల గుండ్రని చన్నులపై కనిపించు పరిమళము గల కస్తూరి పూత. ఇతడు మునిశ్రేష్ఠుల ధ్యానములను మేడలలో ప్రకాశించు సుజ్ఞానమనెడు దీపము.

ఇతడు సముద్రుని బిడ్డయైన లక్ష్మీదేవియొక్క కడగంటి విలాసపు చూపులలో కలిసి వెలుగుచున్న కాలుక. ఇతడు చతుర్ముఖుని ముఖములనెడు సముద్ర మధ్యమునుండి పైకి దేలిన పరమామృతము. అనగా బ్రహ్మవదనములనుండి పుట్టిన వేదములలో సారము పరమాత్ము డనుట.

ఇతడు కొఱతలేని సురతసంపదల సమృద్ధులతో కాంతారత్నముల కధీనమైనవాడు. మరియు నితడు తాను శ్రీవేంకటాచల ప్రభుడై యుండి సమస్త లోక పరిపాలన భారము వహించినవాడు.

విశేషాంశములు :- భగవంతుని అన్నమయ్య అధ్యాత్మ యోగ సాధ్యునిగానే కాక పరమ శృంగారమూర్తిగా గూడ భావించి భావించి వేలకొలది సంకీర్తలను రచించినాడు. ప్రకృత సంకీర్తనములో పై రెండు భావములను మేళవించినాడు. పాటలోని మూడు చరణములలోను పూర్వార్థములు శృంగారపరముగను, తక్కిన భాగము అధ్యాత్మపరముగను సాగినవి. కామముతో గోపికలు, ధ్యానముతో పరమర్షులు ఆ పరమాత్ముని జేరినారను తత్త్వమును ఈ పాట ప్రకట మొనర్చుచున్నది.

సమస్త ప్రపంచమునకు కర్తయై భరించువాడు పాలించువాడు ఆ పరమాత్ముడే యనుటకు 'భువనస్య గోప్తా విశ్వాధిపః' 1 ఇత్యాది శ్రుతివచనములు ప్రమాణములు.

సర్వేశ్వరుడైన శ్రీహరికి దప్ప జగత్పాలన సామర్థ్యము మరి యెవ్వనికిని లేదని విష్ణుపురాణము చెప్పుచున్నది -

న హి పాలన సామర్థ్య మృతే సర్వేశ్వరం హరిమ్ ।

స్థితం స్థితౌ మహాప్రాజ్ఞ ! భవత్యన్యస్య కన్యచిత్ ॥²

(1) శ్లోకాశ్చ, 4-15.

(2) వి.పు., 1-22-21.

ఏకో దేవః సర్వభూతేషు గూఢః సర్వవ్యాపీ సర్వభూతాంతరాత్మా ।¹

ఇత్యాది శ్రుతులు,

‘ఈశ్వరః సర్వభూతానాం పృథ్విశోఽర్జున తిష్ఠతి ।²

ఇత్యాది స్మృతులు భగవంతుడు సమస్త ప్రాణులలో పొదలుచున్నాడని ఘోషించుచున్నవి.

కృష్ణుడు నల్లనివాడు గాన గోపికలు ఎదల నంటిన కస్తూరిపూతగా, లక్ష్మీ కడగంటి చూపులలోని కాటుకగా వర్ణింపబడినాడు. ఇందుచే కాంతలకు కృష్ణుడొసంగు సతతాలింగన సౌఖ్యము, లక్ష్మీ కతనిపై గల యభిలాషాతిశయము వ్యక్తమగుచున్నవి. ఆ దేవుడే అధ్యాత్మ దృష్టితో పరమర్షుల ధ్యానమను సాధములోని దీపముగా, బ్రహ్మనోట వెలువడిన పరమామృతముగా రూపింపబడినాడు. దీపము వలె తేజోమూర్తి యనియు, అమృతమువలె మృత్యురహిత స్థితి నొసంగు వాడనియు దీనిచే గ్రహింపవలెను.

ఋషులు ధ్యానయోగముచే పరమాత్మను దర్శింతురు. ఈ విషయమునే కృష్ణుడు -

‘ధ్యానేనాత్మని పశ్యన్తి కేచిదాత్మాన మాత్మనా’³

అని చెప్పెను. మరియు వేదములలోని సారము పరమాత్ముడనుటకు ‘వేదేశ్చ సర్వై రహమేవ వేద్యః’⁴ అను భగవద్వచనమే ప్రమాణము.

11

అవతారిక:- సంపదలపై మోహము నొందక చలము, కోపము, పరినింద మున్నగు దుర్గుణములు వీడి భావతేవలో జీవనము గడపవలెనని ప్రబోధించు చున్నాడు -

ధన్యాసి

ఎంత విభవము గలిగె - నంతయును నాపదని

చింతించినది గదా - చెడని జీవనము.

॥ పల్లవి ॥

1. చలముఁ గోపంబుఁ దనుఁ - జంపేటి పగతులని

తెలిసినది యదిగదా - తెలివి,

(1) శ్వేతాశ్వ., 6-11.

(2) గీత., 18-61.

(3) గీత., 13-25.

(4) గీత., 15-15

సాటి లేని శ్రీవేంకటేశ్వరుడే దైవమని పెద్దలవలన విన్నదియే నిజమైన వినికి. ఎల్లప్పుడు ఆ దేవుని సేవించుచు ఆనందముతో బ్రదుకువారిదే నిజమైన బ్రదుకు.

విశేషాంశములు :- సంపద లున్నవని గర్వపడరాదు. మాతృర్యము, కోపము, పరనింద మున్నగు దుర్గుణములు విడనాడవలెను. విషయములకు, ఆశకు లోబడరాదు. సర్వదా శ్రీవేంకటేశ్వరుడే దైవమని నమ్మి ఆ పరమాత్ముని సేవించుచు జీవితము గడపవలెనని భావము.

తత్త్వజ్ఞుల దృష్టికి సంపదలు ఆపదలుగానే గోచరించును. సంపదల నార్జించుట యందును, రక్షించుటయందును, వాటి ఆయ వ్యయములయందును, దుఃఖమే లోకములో అనుభవమున నున్నది. కాన అవి విపత్తులుగానే భావింపబడవలసి యున్నవి. అందువలననే పెద్ద లిట్లనిరి -

అర్థానా మార్జనే దుఃఖ మార్జితానాం చ రక్షణే ।

ఆయే దుఃఖం వ్యయే దుఃఖం ధిగర్థాః క్షుప్తసంశ్రయాః¹ ॥

మఱియు పూర్వ పుణ్యములకు ఫలములైన సంపదలు ఆ పుణ్యములను నశింపజేయుచున్నవి గాన ఆపదలే యగుచున్నవి -

“పూర్వపుణ్య విభవవ్యయ లబ్ధాః సంపదో విపద ఏవ విమృష్టాః²”

అని శ్రీహర్షుని వచనము.

మాతృర్యకోపాదులు తుదకు తనకే హాని చేయును గాన తన పాలిటి శత్రువు లగుచున్నవి. 'తన కోపమే తన శత్రువు³' అని సమతి శతకము. అందువలననే కామక్రోధాదులు అరిషడ్వర్గములుగా పేర్కొనబడినవి.

పరుల యశస్సు నోర్వజాలనివారే పరనింద కొడిగట్టుదురు. వారి కీర్తికి హేతువులైన సద్గుణముల నలవరచుకొను శక్తి వీరికి లేదు. కాన పరనిందకులు తమ నైవ్యమును తామే ప్రకటించుకొనుచున్నారని ఈ క్రింది శ్లోకముచే తెలియుచున్నది-

దహ్యామానా స్సుతీవ్రేణ నీచాః పరయశోఽగ్నినా ।

అశక్తా స్తత్పదం గన్తుం తతో నిందాం ప్రకుర్యతే⁴ ॥

విషయ త్యాగము మిక్కిలి కష్టసాధ్యము. ముముక్షువైనవానికి

విషయసుఖములు మిక్కిలి అపాయకరములు. అందుచే ప్రయత్నపూర్వకముగానైనను విషయములను విషమువలె పరిత్యజింపనగును.

‘ముక్తి మిచ్చసి చేతాత ! విషయా విషవత్త్యజ !’

అని అష్టావక్ర మునీంద్రుడు జనకున కుపదేశించెను. మనస్సు యొక్క నిర్విషయ స్థితియే మోక్షము. కాన సదా మనస్సును విషయరహిత మొనర్చవలె నని అమృతబిందూపనిషత్తు బోధించుచున్నది -

యతో నిర్విషయస్యాస్య మనసో ముక్తిరిష్యతే ।

తస్మాన్నిర్విషయం నిత్యం మనః కార్యం ముముక్షుణాః ²॥

ఆశకు వశులైన మానవులు అనర్థపరంపరల ననుభవించుచున్నారు -

ఆశైవ రాక్షసీ పుంసా మ్నాశైవ విషమంజరీ ।

ఆశైవ జీర్ణమదిరా ధిగాశా సర్వదోషభూః ³॥

అని సర్వదోషములకు ఉత్పత్తిస్థానమైన ఆశ రాక్షసిగా, విషయమంజరిగా, పులిసినకల్లుగా వర్ణింపబడినది.

ఆశను వీడుటచే గల్గు సుఖములో పదునారవ కళకు గూడ కామసుఖము స్వర్గసుఖము సరిపోలవని వ్యాసమునీంద్రుడు నుడివెను -

యచ్చ కామసుఖం లోకే యచ్చ దివ్యం మహాత్పుణమ్ ।

తృప్త్యాక్షయ సుఖస్యైతే కలాం న్నార్హన్తి షోడశీమ్ ॥ ⁴

12

అవతారిక :- భగవంతుని పాదమును స్తుతించుచున్నాడు -

ముఖారి

[బ్రహ్మ గడిగిన - పాదము

[బ్రహ్మము దానె నీ - పాదము.

॥ పల్లవి ॥

1. చెలఁగి వసుధ గొలి - చిన నీ పాదము

బలితల మోపిన - పాదము,

తలఁకక గగనము - దన్నిన పాదము

బలరిపుఁ గాచిన - పాదము.

।బ్రహ్మ।

2. కామిని పాపము - గడిగిన పాదము

పాము తలనిడిన - పాదము,

ప్రేమపు శ్రీసతి - పిసికెడి పాదము

పామిడి తురగపుఁ - బాదము.

।బ్రహ్మ॥

3. పరమ యోగులకుఁ - బరిపరి విధముల

పర మొసఁగెడి నీ - పాదము,

తిరువేంకటగిరి - తిరమని చూపిన

పరమ పదము నీ - పాదము

॥బ్రహ్మ॥

1. వసుధ = భూమి; తలఁకక = జంకులేక; బలరిపుఁ = ఇంద్రుని

2. కామినిపాపము = కాముకురాలైన అహల్యయొక్క పాపము; పామిడి తురగపుఁ బాదము = అడ్డమాక లేక ఉద్దండముగా సంచరించు గుఱ్ఱముగల పాదము. (పామిడి = ప్రామిడి. 'పామిడి కోరికలకు బండ్లైనవారలు' (7-27) అను మరొక ప్రయోగమునగూడ 'పామిడి' శబ్దమునకు 'ఉద్దండమైన' అను అర్థము సరిపోవుచున్నది.)

3. పరము = మోక్షము; తిరము = స్థిరము; పరమపదము = ఉత్కృష్టస్థానము.

భావము :- శ్రీవేంకటేశ్వరా ! నీ పాదము బ్రహ్మవే కడుగబడినది. మరియు తానే బ్రహ్మమైనది. వేంకటేశ్వరుడే పరబ్రహ్మముగాన తదేకదేశమైన పాదముగూడ బ్రహ్మమే అని భావము.

నీ పాదము భూమిని గొలిచినది. బలిచక్రవర్తి తలపై మోపబడినది. జంకు గొంకు లేక ఆకసమును తన్నినది. ఇంద్రుని రక్షించినది.

మరియు నీ పాదము కాముకురాలైన అహల్యపాపమును జ్ఞానమొనర్చినది. కాళియుని పడగలపై నుంచబడినది. ప్రేమవూర్తియగు శ్రీలక్ష్మీదేవిచే ఒత్తబడుచున్నది. అడ్డమాక లేక స్వచ్ఛందముగా ఉద్దతమై సంచరించు తురగము నధిష్ఠించినది.

మరియు శ్రేష్ఠులైన యోగులకు నానావిధముల నీ పాదము ముక్తి నిచ్చుచున్నది. శ్రీవేంకటాద్రియే శాశ్వతమైనదని భక్తులకు చూపుచున్నది. కాన నీ పాదమే మాకు పరమ పదము (కైవల్యము) అని భావము.

విశేషాంశములు :- ఈ పాటలో వామన - శ్రీరామ - శ్రీకృష్ణ - కల్యణతారముల లోని సంఘటనలు పేర్కొనబడినవి. వామనావతారములో బలిని మూడడుగుల చోటడిగిన విష్ణుడు ఒక పాదముతో భూమిని, మరొక పాదముతో ఆకాశమును ఆక్రమించి మూడవపాదమును బలితలపై మోపి అతనిని పాతాళమున కణగద్రొక్కి ఇంద్రుని రక్షించిన కథ భాగవతమున గనదగును.

భగవంతుడు పాదముతో ఆకాశము నాక్రమించినప్పుడు బ్రహ్మ ఆ పాదమును తన కమండలములోని జలముతో గడిగెననియు, అట్లు కడుగగా ప్రవించిన జలమే ఆకాశ గంగా ప్రవహించినదనియు భాగవతమున జెప్పబడినది.

అథాక్షయే ప్రోస్తమితాయ విష్ణో రుషాహరత్ సద్యభవోఽర్హణోదకమ్ ।
 సమర్చ్య భక్త్యాఽభ్యగృణాచ్చుచిశ్రవా యన్నాభి పంకేరుహ సంభవః స్వయమ్ ॥
 ధాతుః కమండలుజలం తదురుక్రమస్య పాదావనే జనపవిత్రతయా నరేంద్ర ! ।
 స్వర్తన్యభూ స్నభసి సా పతతీ నిమార్క్షి తోకత్రయం భగవతో విశదేవ కీర్తిః ॥ 1

రామావతారములో భగవంతుని ఆశ్రమప్రవేశముచే అహల్య శాపవిముక్తి నొందెనను కథ, కృష్ణావతారములో కాళియుని పడగలపై ఆయన ఎక్కిత్రొక్కెనను వృత్తాంతము, కలియుగాంతమున తురగమునెక్కి దుర్జనుల సంహరించుటకై నలు వైపుల పరమాత్ముడు సంచరించునను పురాణవచనములును ఇచ్చుట అనుసంధింపదగి యున్నవి.

పరమాత్ముని పాదమును మరొక సంకీర్తనమున అన్నమయ్య ఇట్లు వినుతించినాడు -

ఈ పాదమేకదా యిల యెల్లఁ గొలిచినది
 యీ పాదమే కదా యిందిరా హస్తముల కిత్తవైనది. ॥ పల్లవి ॥

ఈ పాదమే కదా యిందరును మ్రొక్కెడిది
 యీ పాదమే కదా యీ గ గన గంగ పుట్టినది
 యీ పాదమే కదా యెలమిఁ బెంపొందినది
 యీ పాదమే కదా యిన్నిటికి నెక్కుడైనది. ॥ ఈ పా ॥

ఈ పాదమే కదా యిభరాజు దలఁచినది
 యీ పాదమే కదా యింద్రాదులెల్ల వెదకినది
 ఈ పాదమే కదా యీ బ్రహ్మ గడిగినది
 ఈ పాదమే గదా యొగసి బ్రహ్మాండ మంటినది. || ఈ పా ||

ఈ పాదమే కదా యిహపరము లొనొడిది
 యీ పాదమే కదా యిల నహల్యకుఁ గోరకైనది
 యీ పాదమే కదా యీక్షింప దుర్లభము
 ఈ పాదమే కదా యీ వేంకటాద్రిపై నిరవైనది. || ఈ పా ||

13

అవతారిక :- వ్యర్థముగుచున్న కాలమును భగవచ్చింతనతో సార్థకము జేసికొనవలెనని
 ప్రబోధించుచున్నాడు -

కన్నడగౌళ

పోయఁ గాలం బడవికి - గాయువెన్నెల కరణిని,
 శ్రీయుతుఁ దలఁచుఁడీ నరులు - మాయఁబడి చెడక. || పల్లవి ||

1. చిత్తము చేకూరుచుకొని - చిత్తైకాగ్రతను,
 చిత్తజగురునిఁ దలఁచుఁడీ - చిత్తజుఁజొరనీక. || పోయ ||

2. బూరుగు మాఁకునఁ జెందిన - కీరము చందమున,
 ఆరయ నిష్పలమగు మరి - యన్యులఁ జేరినను. || పోయ ||

3. కూరిమి మా తిరువేంకటగిరి - గురు శ్రీపాదములు,
 చేరిన వారికి భవములు - చెందవెప్పుడు నలుగాన. || పోయ ||

1. చిత్తైకాగ్రతను = మనసు నొక్కటిగ నిలుపుటతో, చిత్తజగురుని = మన్మథుని
 తండ్రియగు మాధవుని.

2. కీరము = చిలుక.

3. భవములు = జన్మములు, సంసారములు.

భావము :- నరులారా ! అడవి గాసిన వెన్నెలవలె అమూల్యమైన కాలము వ్యర్థముగా పోవుచున్నది. కాన మాయకు వశులై చెడిపోక లక్ష్మీనాథుని స్మరింపుడు.

చంచలమైన చిత్తమును నిగ్రహించు కొనుడు. నిశ్చలభావమును పొందుడు. మనసులోనికి మన్మథుని (కామప్రవృత్తిని) ప్రవేశింపనీయక మాధవునే భావింపుడు.

మాధవుని కాక అన్యుల నాశ్రయించినచో బూరుగు చెట్టు నాశ్రయించిన చిలుకవలె మీ జన్మము విఫలమగును.

తిరువేంకటగిరినాథుని శ్రీచరణము లాశ్రయించిన వారి నెప్పటికిని భవబంధము లంటజాలవు.

విశేషాంశములు :- చిత్తము కోతివలె చంచలమైనది. దానిని నిగ్రహించుట మిక్కిలి కష్టము. ఐనను అభ్యాసవైరాగ్యములతో దానిని నిగ్రహింపవచ్చును.

‘అభ్యాసవైరాగ్యాభ్యాం తన్నిరోధః’

అని పతంజలి యోగసూత్రము. చంచలమైన చిత్తము నెట్లు నిగ్రహింపవలెనో చెప్పుమని అర్జును డడుగగా ‘అభ్యాసేన చ కౌన్తేయ ! వైరాగ్యేణావ గృహ్యతే’ అని గీతలో శ్రీకృష్ణుడు సుడివెను.

బూరుగుచెట్టు పూలు చూచుటకు రమ్యముగా నుండును. అవి చూచి ఒక చిలుక “ఈ చెట్టు పూలే ఇంత అందముగా నున్నవే ! ఇంక దీని పండ్లెంత వధురవముగా ఉండవనో !” అని ఆశించి ఆ పూలు పిందెల్లై ముదిరి పండ్లగునంతవరకు కాచుకొని యుండెను. కాని కడకు దాని ఆశ వమ్మైనది. అది చూచుచుండగనే ఆ బూరుగు పండ్లు పగిలి అందలి దూది గాలికి కొట్టుకొనిపోయినది. ఈ విషయమునే భల్లటు డీట్లు వర్ణించెను -

విశాలం శాల్యల్యా నయనసుభగం వీక్ష్య కుసుమం

శుకస్యాసీద్బుద్ధిః ఫలమపి భవేదస్య సదృశమ్ ।

ఇతి ధ్యాత్వోపాస్తం ఫలమపి చ దైవాత్పరిణతం.

విపాకే తూలోఽస్త సృవది మరుతా సోఽప్యపహృతః³

అప:- ఎంత చదివినను మనోనిగ్రహములేని అవివేకిని ఆశ వదలదనుచున్నాడు -

(1) యో. సూ., 1-12.

(2) గీత. 6-35.

(3) భల్లట., 107.

నాట

తనకేడ చదువులు - తనకేడ శాస్త్రాలు

మనసు చంచల బుద్ధి మానీనా ?

॥ పల్లవి ॥

1. జడ్డు మానవుఁడు - చదువఁ జదువ నాస

వడ్డి వారుఁ గాక - వద లీనా ?

గుడ్డి కుక్క- సంత - కుఁబోయి తిరిగిన

దుడ్డు పెట్టేకాక - దొరకీనా ?

॥ తన ॥

2. దేవదూషకుఁడై - తిరిగేటి వానికి

దేవతాంతరము - తెలిసీనా ?

శ్రీవేంకటేశ్వరు - సేవా పరుఁడు గాక

పావనమతియై - పరగీనా ?

॥ తన ॥

1. జడ్డుమానవుఁడు = జడమతియైన మనుజుడు; వడ్డివారు = వృద్ధి నొందును.

2. దేవతాంతరము = దేవతలలోని భేదము (తారతమ్యము).

భావము :- మనోనిగ్రహము లేనివానికి చదువు లెందుకు ? శాస్త్రము లెందుకు ? ఎంత చదివినను వాని మనస్సు చాంచల్యమును విడువదు గదా !

జడుడైన మనుజుడు చదువగా చదువగా ఆశ పెంపొందునే గాని వదలి పోవునా ? గుడ్డికుక్క ఏదైన దొరికినవో తినవలెనని సంతకు వెళ్ళి తిరిగినను దానికి దుడ్డు దెబ్బలే కాని తిండి దొరకదు గదా !

ఈ దేవత ఆ దేవత అను భేదములేకుండ దేవతలనెల్ల దూషించుటే స్వభావముగా గలవాడు వివిధ దేవతలలోని తారతమ్యము గుర్తింపలేడు. దేవతలలో నెల్ల మేటియైన శ్రీవేంకటేశ్వరుని సేవయందాసక్తుడు కానివాడు పవిత్రబుద్ధి కాజాలడు.

విశేషాంశములు :- శాస్త్రాదివిద్యల ముఖ్యప్రయోజనము మనోనిగ్రహము గలిగి ఆశాపాశము నుండి విడివడుటే. బంధమోక్షములకు హేతువు మనస్సే అని శ్రుతి చెప్పుచున్నది -

“మన ఏవ మనుష్యాణాం కారణం బంధమోక్షయోః!”

కాన మనస్సును నిగ్రహింపగల వివేకికి మాత్రమే చదువు ప్రయోజనకరమగును గాని జడబుద్ధికి విద్యచే ప్రయోజనము సున్న. సంతలో ఎన్నో పదార్థములున్నవి. గ్రుడ్డికుక్క కవి లభ్యము గాకపోవుటేగాక పైపెచ్చు దుడ్డుదెబ్బలు తప్పవు. అట్లే శాస్త్రములలో ఆత్మోన్నతికరములైన విషయము లెన్నో కలవు. వివేకహీనుడు వాటిని గ్రహింపలేక పోవుటే కాక దినదినము పెరుగుచున్న ఆశకు వశమై సంసారబాధలకు లోనగుచుండును. కాన మనోనిగ్రహము లేనివారికి, దురాశాపరులకు చదువులచే ఇసుమంతయు ప్రయోజనము లేదని తాత్పర్యము.

“ఆశాపాశము తా గడున్ నిడుపు లేదంతంబు”²

అని చెప్పినట్లు ఆశ మేర లేనిది. ఆశకు దాసులైనవారు లోకమునకంతటికి దాసులగుదురనియు, ఆశనే దాసిగా గొన్నవారికి లోకము దాస్యము చేయుననియు మహనీయులు వచించిరి -

ఆశాయా దాసా యే తే దాసాస్పర్షలోకస్య ।

ఆశా దాసీ యేషాం తేషాం దాసాయతే లోకః ॥³

15

అవతారిక :- సంసారముయొక్క నిస్సారతను నిరూపించుచు భగవద్భక్తులకు సంసారక్షేమము లేదనుచున్నాడు -

భైరవి

సడిఁబెట్టె గటకటా - సంసారము - చూడ

జడధిలోపలి యీత - సంసారము.

॥ పల్లవి ॥

1. జమునోరిలో బ్రదుకు - సంసారము - చూడ

చమురు దీసిన దివ్వె - సంసారము,

సమయించుఁ బెనుదెవులు - సంసారము - చూడ

సమరంబులో నునికి - సంసారము.

॥ సడి ॥

మరియు సంసారము రెక్కలక్రింద గట్టిన త్రాటివంటిది. వక్షస్థలమున త్రాటివే బందింపబడినవాడు కట్టినవాని కధీనుడై ముందుకు పోజాలడు. అట్లే సంసారగతుడు ముక్తిమార్గమున స్వేచ్ఛగా పయనింపలేడు. సంసారము సందికంతల త్రోవ వంటిది. ఇరుకైన గొండులతో గూడియున్నచో పయనము మిక్కిలి ప్రయాసకరము. అట్లే సంసారమార్గమున నడచుట క్షేశావహము. సంసారము చంద్రుని జీవనము వంటిది. చంద్రుని బ్రదుకు వృద్ధిక్షయములతో గూడి నిలకడ లేకుండును. అట్లే సంసారులు గూడ నానావిధములైన ఆయవ్యయ - సుఖదుఃఖాది - వృద్ధిక్షయములకు లోనై కుదురుపాటు లేక కష్టపడుచుందురు, కాని పైకి చూచుటకు మాత్రము సంసారము మిక్కిలి చక్కగా నున్నట్లుండును.

సంసారము పచ్చకర్పూరమువలె చలువలోపల వేడితో గూడినది. పైకది చల్లగా సుఖాస్పదముగా కన్పించినను నిజముగా దుఃఖాకరమైనదని భావము. మరియు నది పైపూత బంగారువంటిది. పైకి మెరుగుగా గన్పించినను లోపల విలువలేనిదని గ్రహింపదగినది.

ఇట్టైనను శ్రీవేంకటేశ్వరుని దాసులకు మాత్రము సంసారము చలువలకు చలువయై సుఖాస్పద మగుచున్నది. అనగా భగవంతుని భజించి తదనుగ్రహమునకు పాత్రులైనవారు సంసారములో నున్నను క్షేశము నొందరని తాత్పర్యము.

విశేషాంశములు :- సంసారముయొక్క క్షేశ కరమగు స్వరూప మిచట నిరూపింపబడినది. సంసారము దుఃఖమునకు పరమావధియనియు, దానిలో తగుల్కొన్న జీవులకు సుఖము లేదనియు ఆధ్యాత్మిక గ్రంథము లన్నియు ఏకగ్రీవముగ ప్రతిపాదించుచున్నవి.

సంసార ఏవ దుఃఖానాం సీమాంత ఇతి కథ్యతే ।

తస్మద్ధ్యవతితే దేహీ సుఖ మాసాద్యతే కథమ్ ॥¹

అని యోగవాసిష్టము.

సన్న్యాసులు మాత్రము క్షేశముల నొందరా ? మృత్యువుపాలు గారా ? అని యడుగవచ్చును. కాని వారు భగవదర్పిత చిత్తులు, దేహోభిమానరహితులు, ఆత్మజ్ఞాన సంపన్నులు అగుచున్నారు గాన మృత్యురహితులే. సంసారులై యుండియు

(1) వ.గీ., P. 707.

3. ఉండనీయక జీవ - నోపాయమున మమ్ము
కొండలను గొబల తతి - గొని త్రిప్పుఫలము,
కొండలను నెలకొన్న - కోనేటి పతి వనగ
నుండవలసెను నీకు - నోపలేననక.

॥ సామా ॥

ప॥:- పూర్వసంగ్రహంబు = మున్ను చేసిన కర్మచే సమకూర్చుకొన్నది; నేమమునక = నియమముతో.

1. మగుడ = మఱల; మగువక = స్త్రీని, అలమేలుమంగను; తెగి = సాహించి.

2. గొబలక = గుహలందు; తతిగొని = అదను చూచి.

భావము:- దేవా ! తొల్లి తాను చేసిన కర్మమునకు కలుగు ఫలము సామాన్యమైనది కాదు సుమా ! దానిని తప్పించుకొనుట కెవ్వరికిని శక్యము గాదు. అది నియమము తప్పక దేవాధిదేవుడవైన నిన్నుగూడ లెక్కగొనక పట్టి పీడించుచున్నది.

నీవు లోకములోని ప్రాణులకందరికి సంసారము అను బంధమును తగుల గట్టితివి. ఆ పాపకర్మము నిన్ను వదలలేదు. దానికి ఫలముగా నీవు దేవుడవన్న భావముతోనైన నిన్ను వదలిపెట్టక ఎవ్వరో సాహించి నీ యెదపై సంసారకారణమైన ఒక కాంతను తగుల గట్టిరి.

నీవు మరొక ప్రయోజనవంతమైన పని యేమియు లేక భవసముద్రములో ఊరక జీవులను మంచుట, తేల్చుటయే పనిగా పెట్టుకొన్నావు. ఆమోహదోషము నిన్ను వీడిపోలేదు. దానికి ఫలముగా పూర్వ మెవరో అందుకని పూని ఆదిదేవుడని యైన తలంపక నిన్ను సమద్రములో పండబెట్టినారు.

మరియు నీవు మమ్మొకచోట కుదురుగా ఉండనీయక జీవనోపాయమునకై కొండలలో, గుహలలో అదేపనిగా తిరుగులాడునట్లు చేసితివి. దాని ఫలము నిన్ను వెన్నంటినది. అందువలననే నాచేతగాదని తప్పించుకొని పారిపోవుటకు వీలులేనట్లుగా కోనేటిపతి వన్న పేరుతో కొండలలోనే (తిరుమలలోనే) నీవు నెలకొని యుండక తప్పలేదు.

విశేషాంశములు:- 'అవశ్య మనుభోక్తవ్యం కృతం కర్మ శుభాశుభమ్' అన్నట్లు చేసిన కర్మకు ఫలమును జీవులందరు అనుభవించి తీరవలసినదే. దేవునికి గూడ ఈ కర్మ ఫల మనుభవింపక తీరుటలేదని అన్నమయ్య పరిహాసధోరణిలో ఈ పాట పాడినాడు.

భక్తుడు తన్ను భగవంతునికి దాసునిగా సమర్పించుకొన్నట్లే భక్తి తీవ్రతవేత ఆ పరమాత్ముని సామాన్యునిగా నెంచి ఎకసక్కై మాడుటయు గలదు. ఇందు మొదటిది ప్రత్యక్షదైన్యమునకు నిదర్శనము కాగా, రెండవది పరోక్షదైన్యమునకు నిదర్శనముగుచున్నది. తన సరిహాసమునకు సాత్రుడైన ఒక మిత్రునిగా భగవంతుని భానింపగలుగుటవే అన్ననుయ్య పరమాత్మునితో ఎంతగా ఆత్మీయతను పెంచుకొన్నాడో దీనివలన స్పష్టమగుచున్నది.

ఈ ధోరణిలో రచింపబడిన పాట లింకను కొన్ని కానవచ్చుచున్నవి —

సామంతం

ఎన్నగలుగు భూతకోటి నెల్ల జేసినట్టి చేత
నిన్ను జేసుకొనుట గాక నీకుఁ దొలగ వచ్చునా ?

గుట్టుదెఱిచి లోకమెల్ల ఘోర సంసార మందు

కట్టివేసినట్టి పాపకర్మ మేల తీరును ?

పట్టి తెచ్చి నిన్ను రోలఁ గట్టివేసి లోకమెఱుగ

రట్టు సేసుగాక నిన్ను రాజనన్న విడుచునా ?

॥ ఎన్న ॥

మిట్టు పల్లములకుఁ దెచ్చి మెఱిసి భూతజాలములకుఁ

దొట్టు పెనలు గొలచినట్టి దోస మేల పాయును ?

అట్టుసాచి గోపసతుల నలమి వెంటవెంట దిరుగ

వెట్టి జేయుగాక నీవు విభుడనన్న విడుచునా ?

॥ ఎన్న ॥

పరులయింటేకేఁగి సతుల పరుల వేడఁ జేసినట్టి

యెఱుకమాలినట్టి చేత లేల నిన్ను విడుచును ?

వెరపు మిగిలి వేంకటాద్రి విభుడ ననుచు జనులచేత

నరులు గొనగఁ జేయుగాక ఆస నిన్ను విడుచునా ?¹

॥ ఎన్న ॥

సాళంగవాట

ఎట్టి వారికి నెల్ల నిట్టికర్మములు మా

యిట్టి వారికి నింక నేది త్రోవయ్య !

॥ పల్లవి ॥

పాముఁ జంపిన యట్టి పాతకమునఁ బెద్ద
పాము మీద నీకు బవళించ వలసె
కోమలిఁ జంపిన కొఱతవల్ల నొక్క
కోమలి నెదఁ బెట్టుకొని యుండవలసె.

॥ ఎట్టి ॥

బండి విఱచినట్టి పాతకమునఁ బెద్ద
బండి బోయిఁడవై పనిసేయ వలసె
కొండ వెఱికినట్టి గుణమునఁ దిరుమల
కొండమీద నీకు గూఁచుండవలసె.¹

॥ ఎట్టి ॥

17

అవతారిక :- ఆశ వీడి పరతత్వముపై దృష్టి లగ్నము చేయువరకు ఈ సంసారపు లంపటమే
సుఖముగా దోచు ననుచున్నాడు -

ఆహిరి

ఆసమీద విసు - వౌ దాఁక² - యీ
గాసీఁ బరచు తన - కపటమే సుఖము.

॥ పల్లవి ॥

1. తిరమగు కర్మము - తెగుదాఁక, తన
గరిమ సుఖము పొడ - గను దాఁక,³
పరమార్గం బగ - పడుదాఁక, తన
పరితాపపు లం - పటమే సుఖము

॥ ఆస ॥

2. కాయము గడవల - గనుదాఁక, యీ
మాయ తన్నుఁ బెడ - మరుదాఁక,
రాయడి మదము క - రఁగుదాఁక యీ
రోయఁదగిన తన - రూపమే సుఖము.

॥ ఆస ॥

3. లంకెలఁ బొరలి న - లఁగుదాఁక, యీ
యంకెల భవము లెర - వౌ దాఁక,

(1) అ. సం., 1-277.

(2) 'విడుపాదాఁక' అని ని.రే. 56. పాఠము.

(3) 'పొగడువందాఁక' అని సౌ.రే. 34. పాఠము.

వేంకటపతిఁ దడ - వినదాఁక యీ

కింకురువాణపు - గెలుపే సుఖము.

॥ ఆస ॥

ప॥ :- విసువు బొదాఁక = విసుగు గలుగునంతవరకు ('విడు పొదాఁక' అను సాతమునకు త్యాగబుద్ధి గలుగునంతవరకు అని అర్థము.)

1. తన గరిమసుఖము = తన గొప్పతనపు సుఖము; పరమార్గంబు = పరతత్త్వపు (త్రోవ; పరితాపపు లంపటము = నలువైపుల తాపకరమగు తగులము.

2. కడపల = ముగింపు, పెడమరు = వీడిపోవు; రాయడి = స్వర్గ.

3. లంకెల = తగులములలో; అంకెల = చెంతనున్న; భవములు = జన్మములు; సంసారములు; ఎరవొదాఁక = తనవి కాకపోవు వరకు; కింకురు వాణపు గెలుపు = కింకరుల విజయము; (కింకుర్యాణ = కింకురువాణ).

భావము :- ఆశపై వేసల గలుగువరకు తన కష్టమునకు కారణమైన తన్ను తాను మోసగించుకొను ప్రవృత్తియే సుఖముగా దోచును. ఆశ ఉన్నంతవరకు ఈ భ్రాంతి వదలదు.

కర్మబంధము తెగునంతవరకును, తానీ సంసారక్షేపములకు అతీతుడనను తత్త్వము గోచరించుటచే కలుగు ఆనంద మనుభవములోనికి వచ్చునంతవరకును, పరతత్త్వప్రాప్తి కను వైన త్రోవ కంటబడువరకును, అన్ని విధముల సంతాపకరమగు ఈ సంసారపు లంపటమే సుఖముగా కన్పట్టును.

కాయము నేలపై వ్రాలునంత వరకును, మాయ తన్ను వదలిపోవునంతవరకును, స్పర్శతో గూడిన మదము తొలగునంతవరకును, ఏవగించుకొనవలసిన తనరూపే సుఖముగా స్ఫురించును.

లంపటములలోబడి నలగునంత వరకును, సంసారక్షేపములు (జన్మబంధములు) తనవికాక పోవునంతవరకును, వేంకటేశ్వరుని అన్వేషించునంతవరకును ఈ పరాధీనపు బ్రదుకున ఏమో సాధించితిమను భ్రాంతిచే గలుగు విజయోత్సాహమే సుఖముగా గోచరించును.

విశేషాంశములు :- కాబట్టి ఆశను వీడవలెను. కర్మబంధమును త్రెంచుకొనవలెను జననమరణ ప్రవాహరూపమైన సంసారమునకు తానతీతుడనని గుర్తించవలెను. పరతత్త్వపు త్రోవ ద్రొక్కవలెను. మాయకు దూరము గావలెను. మదము నుజ్జగించవలెను. లంపటములనుండి విడివడవలెను. శ్రీవేంకటేశ్వరుని శరణు జొచ్చి

శాశ్వత సుఖము నొందవలెను. అశాశ్వతమైన సంసారసుఖమును సుఖమని తలంపరాదని తాత్పర్యము.

18

అవతారిక:- భూత దయ, నిష్కామకర్మాచరణము మున్నగు ముఖ్యధర్మము లనుష్ఠేయము లనుచున్నాడు -

సామంతం

సకల భూతదయ - కవాలగఁ గలుగుట

ప్రకటించి దేహసం - భవమైన ఫలము

॥ పల్లవి ॥

1. తలకొన్న ఫలవాంఛ - దగులకుండగఁ జిత్త
మలవరించుట కర్మి - యైన ఫలము,
పలు కర్మములలోన - బ్రహ్మోర్ధణపు బుద్ధి
గలుగుట హరికృప - గలిగిన ఫలము.

॥ సకల ॥

2. ఎప్పుడుఁ దిరువేంక - తేశు సేవకుఁ డౌట
తప్పక జీవుఁడు - దానైన ఫలము,
కప్పిన సౌఖ్య దుః - ఖమ్ములు సమముగా
నొప్పుట విజ్ఞాన - మొదవిన ఫలము

॥ సకల ॥

ప॥:- దేహసంభవమైన = శరీరము కలుగుట వలన కలిగిన.

1. కర్మి = కర్మచేయువాడు.

భావము :- శరీరము దాల్చినందుకు ముఖ్యప్రయోజనము సమస్త ప్రాణుల యందు మిక్కిలి దయగలిగి ప్రవర్తించుటయే.

కర్మయోగము నాశ్రయించి పలుకర్మ లొనర్చుటకు ముఖ్యప్రయోజనము ఆ కర్మఫలములపై ఆశపడకుండ మనస్సును స్వాధీనపఱచుకొనుటయే. కర్మయోగిపై శ్రీహరికృప ప్రసరించినందులకు ఫలము ఆ కర్మఫలములను పరబ్రహ్మోర్ధణ మొనర్చు బుద్ధి యతనికి గలుగుటయే.

తాను జీవుడైనందుకు ఫలము ఎల్లప్పుడు తప్పకుండ శ్రీవేంకటేశ్వరునకు సేవకు డగుటయే. తనకు విజ్ఞానము గలిగినందుకు ఫలము సుఖదుఃఖముల యెడ సమభావ మలవడుటయే.

విశేషాంశములు :- ఎల్లప్రాణులయెడ దయగల్గియుండుట; ఫలాసక్తి వీడి కర్మ లొనర్చుట; సదా భగవంతుని సేవించుట; సుఖదుఃఖాది ద్వంద్వములపట్ల సమభావము గల్గియుండుట జిజ్ఞాసువులైన వారికి అవశ్య మాచరింపదగిన ధర్మములని ఈ పాట ప్రకటించుచున్నది.

గుణములలో నెల్ల భూతదయ అగ్రగణ్యమైనది. దయతో సాటియైన పుణ్యము, హింసతో సమమైన పాపము లేదని పెద్దల సూక్తి -

‘దయాసమం నాస్తి పుణ్యం పాపం హింసాసమం న హి’ ।

కావుననే ‘అహింసా పరమో ధర్మః’ అని దయాప్రయుక్తమైన అహింస పరమ ధర్మముగా పేర్కొనబడినది.

కర్మములు సహజముగా ప్రాణిని బంధించునవి. కాని ఫలాసక్తి వీడి కర్మ లొనర్చువాని నవి బంధింపవు. ఫలాసక్తివీడి నిత్య తృప్తుడైనవాడు కర్మలు చేసియు చేయనివాడే యగునని గీత బోధించుచున్నది -

త్యక్త్వా కర్మఫలాసంగం నిత్యతృప్తో నిరాశ్రయః ।

కర్మణ్యభిప్రవృత్తౌఽపి నైవ కించిత్కరోతి సః ॥¹

ఫలమును బ్రహ్మోర్పణము గావించి కర్మ లొనర్పవలెను. తత్త్వజ్ఞానము కలిగిన పిమ్మట కర్మము తనకు తానుగా శమించునని కృష్ణుడు ప్రబోధించెను -

ఫలముల యెడ బ్రహ్మోర్పణ

కలన పరుండగుచు కార్యకర్మము నడప

వలయుదత్త్వజ్ఞానము

తలకొనిన కర్మశమము దానై కలుగు. ²

శ్రీహరికృపకు పాత్రుడైనవానికే ఫలముల నట్లు బ్రహ్మోర్పణ మొనర్చు బుద్ధి కలుగునని అన్నమయ్య ఇటు స్పష్టము గావించినాడు.

కర్మఫలమును వీడి తద్వారా కర్మ సన్న్యాస మొనర్చి ద్వంద్వాతీతుడగువాడే మాయను తరించునని నారదుడు పేర్కొనెను -

‘యః కర్మఫలం త్యజతి కర్మాణి సన్న్యస్యతి తతో నిర్ద్వంద్వో భవతి ।³

ఇక భక్తిమార్గము ననుసరించిన జీవునికి భగవత్ప్రేమ సదా కర్తవ్యమే.

(1) గీత., 4-20. (2) భార., భీష్మ - 1-202. (3) నా.భ.సూ., 48.

‘సర్వదా సర్వభాషేన నిశ్చింతితై ర్భగవానేవ భజనీయః’¹

అని నారదభక్తి సూత్రము.

శీతోష్ణములు, సుఖదుఃఖములు మున్నగునవి ద్వంద్వము అనబడును. అజ్ఞాని వీటి యెడల రాగద్వేషములు వహించును. వి జ్ఞాని దృష్టికవి సమముగనే కన్పట్టును. స్థితప్రజ్ఞుడు దుఃఖములో-ఉద్వేగమును, సుఖములో స్పృహను పొందడనియు రాగభయక్రోధములు త్యజించుననియు గీత ప్రకటించుచున్నది -

దుఃఖోష్ణనుద్విగ్నమనాః సుఖోషు విగతస్పృహః | అ

వీతరాగ భయక్రోధః స్థితధీర్ముని రుచ్యతే ||²

19

అవతారిక :- భోగానుభవముచే తృప్తినొందిన పిమ్మట పరతత్వప్రాప్తికై ప్రయత్నింప వచ్చునుట అవివేకముచున్నాడు -

శుద్ధ వసంతం

కడలుడిపి నీరాడ - గాఁ దలఁచు వారలకు

కడలేని మనసునకుఁ గడమ యెక్కడిది ? | పల్లవి |

1. దాహ మణఁగిన వెనక - తత్త్వ మెరిగెద నన్న
దాహమేలణఁగు తా - తత్త్వమే మెరుగు ?,
దేహంబు గలయన్ని - దినములకునుఁ బదార్థ
మోహమే లుడుగు దా - ముదమేల కలుగు ? || కడ ||
2. ముందరెరిగిన వెనక - మొదలు మరచెద నన్న
ముందరే మెరుగుఁ దా - మొదలేల మరచు ?,
అందముగఁ దిరువేంక - టాద్రీశు మన్ననల
కందు వెరిఁగిన మేలు - కలనెన లేదు. || కడ ||

ప|| :- కడలు = అలలు, కడమ = ఇతరము.

1. దాహము = తృష్ణ; తత్త్వము = ఆత్మతత్త్వము, బ్రహ్మస్వరూపము; పదార్థమోహము = భౌతికవస్తువుల యందలి తగులము.

2. ముందర = రానున్నది; మొదలు = కడచినది; కందువ = జూడ, స్వరూపము.

భావము :- సముద్రములో అలలు నిలిపి పిమ్మట స్నానము చేయదలంచు వారికిని, తుదలేని కోరికలకు నెలవైన మనస్సునకును వేటు సుగతి లేనేలేదు.

తాకిక భోగములపై కోరికలు నశించిన పిమ్మట పరతత్త్వస్వరూపమును తెలిసికొందునన్నచో కోరిక లెట్లు నశించును? కోరికలు నశింపక పరతత్త్వమును జీవుడెట్లెరుంగగలడు? శరీర మున్నంతకాలము (శరీరముపై అభిమాన మున్నంత కాలము) జీవులకు భౌతికవస్తువులపై ఆశ నశింపదు. ఆశ నశింపక ఆత్మానందము సిద్ధింపదు.

ఇక ముందు భగవత్స్వరూపము నెరింగి ఆ పిమ్మటనే ఇంతదనుక అనుభవములో నున్న సంసారసుఖమును విస్మరింతు నన్నచో, తాను భగవంతుని ఇక మీదట ఎట్లెరుంగగలడు? అలవాటుపడిన సంసారమూలమైన ప్రకృతిని ఆ తరువాత నెట్లు మరువగలడు? కరుణానిధియగు శ్రీవేంకటేశ్వరుని క్షమాగుణ స్వరూపమును గ్రహింపగల శ్రేయోదాయకమైన భక్తి కలలో గూడ జీవునకు లేదు. ఇక మాయామోహము నుండి విడివడి భగవత్స్వరూపము నెరుంగు యోగ్యత వాని కెక్కడిది? అని భావము.

విశేషాంశములు:- సంసార భోగముల నన్నిటిని అనుభవించిన తరువాత వేదాంతపు త్రోవ త్రొక్కవచ్చుననియు, మొదటనే ఐహికమునువీడి పరమార్థమునకై ప్రాకులాడుట తగదనియు, అట్లు ప్రాకులాడినను అది సిద్ధింపదనియు అనేకులు భావించురు. 'కామి గాక మోక్షకామి గాడు' ఇత్యాది వాక్యములను వారు తమ అభిప్రాయమునకు ప్రోద్బలకముగా జూపుచుందురు. ఇట్టి యభిప్రాయమును అన్నమయ్య ఈ సంకీర్తనములో ఖండించి పరతత్త్వోపలబ్ధికై సదా ప్రయత్నశీలురై యుండవలెనని ప్రబోధించుచున్నాడు.

సముద్రే శాస్తకల్లోలే స్నాతు మిచ్చతి మూఢధీః ।

తథైవ శాస్తే సంసారే జ్ఞాన మిచ్చతి దుర్మతిః ॥ 1

అనగా మూడుడు అల లుడిగిన పిమ్మట సాగరమున స్నానమాడ గోరును. అట్లే అజ్ఞానమైన దుర్మతి సంసారము శాంతించిన పిమ్మట జ్ఞానము నార్జింప గోరునని భావము.

(1) సముద్రపుటలలు ఎన్నటికీని నిలువవు. కాన వాటి నిలుపుదలకై
సూ. ప్ర., P. 162

ప్రయత్నించు వాడెన్నటికిని స్నానము చేయలేడు. అట్లే భోగము లెల్ల అనుభవించి కోరికలు శాంతించిన పిదప భగవత్ప్రాప్తికై ప్రయత్నింతు మనుకొనుట తెలివి లేని తనమే యగును.

కామముల నెంతగా అనుభవించినను పైపైన వాటిపై కోరికలు వృద్ధి నొందునే గాని నశింపవు. కాన భోగపరు డెన్నటికిని పరతత్వము నొందజాలడు. ఆజ్యముచే అగ్నికి తృప్తి లేనట్లే ఉపభోగముచే కామములకు తృప్తి లేదనియు, అవి పైపైన వృద్ధి జెందుచునే యుండుననియు వ్యాసుడు నుడివెను -

న జాతు కామః కామానా ముపభోగేన శామ్యతి |

హవిషో కృష్ణవర్తేప భూయ ఏవాభివర్తతే || ¹

మరియు భోగపరుని శరీరము త్వరలో పాటవము గోల్పోవును. శరీరములో పలుత్వమున్నప్పుడే, వార్తకృమము పైబడనప్పుడే, ఇంద్రియములు చక్కగా పని చేయునప్పుడే, ఆయుస్సు క్షీణదశ నొందుటకు ముందే బుద్ధిమంతుడు శ్రేయస్పిద్దికై ప్రయత్నింపవలెను. ఇల్లు తగులబడుచుండగా బావి త్రవ్వటకు యత్నించుట వలె శక్తులన్నియు ఉడిగిపోయిన పిమ్మట తత్త్వోపలబ్ధికై ప్రయత్నించుట అవివేకమని పెద్దలనిరి.

యావత్స్వప్తమిదం శరీర మరుజం యావజ్జరా దూరతః |

యావచ్చేంద్రియశక్తిరప్రతిహతా యావత్క్షయో నాయుషః |

ఆత్మశ్రేయసి తావదేవ విదుషో కార్యః ప్రయత్నో మహాః |

సందీప్తే భవనే తు కూపఖననం ప్రత్యుద్యమః కీదృశః? || ²

ఈ విషయమునే ధూర్జటి యిట్లు వచించెను -

దంతంబుల్ పడనప్పుడే తనువునం దారూఢి యున్నప్పుడే

కాంతాసంఘము రోయనప్పుడే జరాక్రాంతంబు గానప్పుడే

వంతల్ మేన జనింపనప్పుడే కురుల్ వెల్లెల్ల గానప్పుడే

చింతింపవలె నీ పదాంబుజములకా శ్రీకాళహస్తీశ్వరా ! ³

ప్రకృత సంకీర్తనములోని భావమునే అన్నమయ్య మరొక సంకీర్తనములో ప్రకారాంతరమున నిట్లు చెప్పెను-

(1) భార., 1-75-50. (2) భర్తృ., 3-75. (3) కా.శ.,

లలిత

దొరకిన యప్పుడె తుదగాక
మరుగకు మెన్నడు మరి మనసా ! || పల్లవి ||

తను భోగంబులఁ దనిసిన పిమ్మట
వెనుగొని హరిఁ దడివే నంటే,
దినమునుఁ దను నింద్రియముల చలమిది
తనియుట యెన్నఁడు దగు మనసా ! || దొర ||

తిరమగు నాసలు దీరిన పిమ్మట
తెరలి విరతిఁ బొందే నంటే,
మరలని యాశామయ మీ చిత్తము
విరతి యెన్నఁడిక వెడమనసా ! || దొర ||

ముదిసిన పిమ్మట మొగి శ్రీ వేంకట
సదయుఁ గొలుతు నిచ్చట నంటే
హృదయము శ్రీవేంకటేశుని నెలవిది
యిది గనుటెన్నఁడు యీ మహి మనసా!¹ || దొర ||

20

అవతారిక:- భగవంతుని నీలవర్ణమును పెక్కుతెరుగుల నుత్ప్రేక్షించి సమర్థించు చున్నాడు-

ముఖారి

సిరి దొలంకెడి పగలు - చీకటా యితఁడేమి
యిరవు దెలిసియుఁ దెలియ - నియ్యఁ డటుగాన. || పల్లవి ||

1. తలపోయ హరినీల - దర్పణంబో యితఁడు
వెలుగు చున్నాఁడు బహు - విభవముల తోడ,
కలగుణం బటు వలెనె - కాఁబోలు లోకంబు
గలదెల్ల వెలిలోనఁ - కనిపించుఁ గాన. || సిరి ||

2. మేరమీఱిన నీల - మేఘమో యితడేమి
భూరి సంపదలతోఁ - బొలయుచున్నాఁడు,
కారుణ్యనిధి యట్లు - కాబోలు ప్రాణులకు
కోరికలు దలఁపులోఁ - గురియు నటు గాన. || సిరి ||

3. తనివోని ఆకాశ - తత్త్వమో యితడేమి
అనఘుఁడీ తిరువేంక - లాద్రి వల్లభుఁడు,
ఘనమూర్తి అటు వలెనె - కాబోలు సకలంబు
తనయందె యణఁగి యు - ధృవమందుఁ గాన. || సిరి ||

ప || :- ఇరవు = స్థానము (స్వస్వరూపము)

1. హరినీల దర్పణంబో = ఇంద్ర నీలపు టద్దమో.
2. పొలయుచున్నాఁడు = వ్యాపించుచున్నాడు, ప్రకాశించుచున్నాడు.
3. తనివోని = తృప్తిచేకూర్చుని.

భావము :- సిరులు దొనకుచున్న ఇతడు పగటిపూటనే ఉండు చీకటియా యేమి? ఎందుకనగా తానున్న స్థానము, లేదా తన స్వరూపము స్పష్టముగా నున్నను చూచువారికి తెలియనీయక మఱుగుపరచుచున్నాడు. పగటి చీకటి వెలుగులో గూడ కన్నులు కానరాకుండ జేయును. అట్లే ఈ దేవుడు సర్వత్ర బాహుటముగా వ్యాపించియుండియు చూచువారికి కనిపించకయే యున్నాడు.

ఇత డింద్ర నీలమణితో చేసిన అద్దమా ? అలోచించు కొలది అనేక వైభవములతో వెలిగిపోవుచున్నాడే ! ఇతనిలో నున్న గుణ మట్టిదే కాబోలు ! ప్రపంచము అద్దమునందును వెలుపలను కనిపించునట్లు, ఇతనిలోపలను వెలుపలను గోచరించుచున్నది గదా !

ఇతడు హద్దుమీరి అంతట క్రమ్ముకొన్న నీలమేఘమా యేమి ? అనేక సంపదలతో జగమంతట వ్యాపించి విలసిల్లుచున్నాడే ! దయానిధియైన ఈతడు నీల మేఘమే కాబోలు! ఎందుకనగా ప్రాణులు తలపున కోరిన కోరికలనెల్ల కురియు చున్నాడు గదా !

షాపరహితుడైన ఈ శ్రీవేంకటగిరినాథుడు ఎంతగా చూచినను తృప్తి చేకూర్చుని ఆకాశతత్త్వమా యేమి ? ఈ మహామూర్తి అట్టివాడే కాబోలు ! ఏలన చరాచరాత్మకమైన ఈ విశ్వమంతయు ఆకసమునందే లయించి మరల అందే

జనించునట్లు ఈ పరబ్రహ్మమునందే లీనమై తిరిగి ఇతనియందే లయించి పుట్టుచున్నది గదా !

వేశేషాంశములు :- భగవంతుడు నీలవర్ణుడుగాన ఇట చీకటిగా, ఇంద్రనీలపుటద్దముగా, నీలమేఘముగా, ఆకాశస్వరూపుడుగా కవిచే ఉత్ప్రేక్షింపబడినాడు. ఒక్కరూప సామ్యమే కాక ఈ ఉత్ప్రేక్షకు సమర్థకములైన ఇతరాంశములు గూడ ఈ కీర్తనలో నిర్దేశింపబడినవి.

పగటి చీకటిలో వస్తుస్వరూపము తెలిసియు తెలియకుండుట సహజము. అట్లే విశ్వవ్యాప్తుడైన పరమాత్మను 'పశ్యన్నపిచన పశ్యతి మూఢః' అనునట్లు అజ్ఞులు చూచియు చూడలేకున్నారు. ఆ పరతత్త్వము కంటికి కనిపించదని శ్రుతి చెప్పుచున్నది -

‘న చక్షుషా గ్రహ్యతే’¹

మరియు సర్వభూతములలోను గూఢమైయున్న పరమాత్మ సూక్ష్మదర్శనమైన యోగులయొక్క సూక్ష్మాతిసూక్ష్మమైన బుద్ధికి దప్ప తదితరులకు కనిపించదని శ్రుతి హేషించుచున్నది -

ఏష సర్వేషు భూతేషు గూఢోఽత్మా న ప్రకాశతే ।

దృశ్యతే త్వగ్ర్యయా బుద్ధ్యా సూక్ష్మయా సూక్ష్మదర్శిభిః ॥²

ప్రజ్ఞా నశునమైన పరబ్రహ్మము నామరూప క్రియాత్మకమైన సమస్త జగత్తు యొక్క లోపల, వెలుపల కలదని శ్రుతి చాటుచున్నది -

తదంతరస్య సర్వస్య తదు సర్వస్యాస్య బాహ్యతః ।³

ఈ శ్రుత్యర్థమునే జగమంతయు భగవంతుని లోపలను, వెలుపలను అర్థమునందు వలె ప్రకాశించుచున్నదని అన్నమయ్య మరొకరీతిగా చెప్పినాడు.

భగవంతునికి గల జ్ఞాన బలైశ్వర్యాది వివిధ గుణములలో దయాగుణమే మిక్కిలి గొప్పది. అందుచేతనే ఆయన కారుణ్యనిధియై భక్తులకోరికలను కురియుచున్నాడని చెప్పబడినది. విశ్వమంతయు గగనమునందువలె పరమాత్మునియందే జనించి తుదకందే లీన మగుచున్నది -

‘ఎవ్వనిచే జనించు జగమెవ్వనిలోపలనుండు లీనమై యెవ్వని యందు డిందు’⁴

(1) ముండక., 3-1-8.

(2) కఠ., 3-12.

(3) ఈశ., 5.

(4) భాగ., 8-73.

అన్న భాగవతోక్తి ఇలు స్మరణీయము.

21

అవతారిక :- భవరోగమును పరిహరించుటకు భగవంతుడే తగిన ఔషధమునుచున్నాడు -

శంకరాభరణం

కొనరో కొనరో మీరు - కూరిమి మందు

ఉనికి మనికి కెల్ల - నొక్కటే మందు. ॥ పల్లవి ॥

1. ధ్రువుడు గొనినమందు - తొల్లియుఁ బ్రహ్లాదుఁడు
చవిగాఁ గొనిన మందు - చల్లని మందు,
భవరోగములు వీడి - పారఁగఁ బెద్దలు మున్ను
జవకట్టికొనిన ని - చ్చలమైన మందు. ॥ కొన ॥

2. నిలిచి నారదుఁడు గొ - నిన మందు జనకుఁడు
గెలుపుతోఁ గొని బ్రతి - కిన యామందు,
మొలచి నాలుగుయగ - ముల రాజులు ఘనులు
కలకాలము గొని - కడగన్న మందు. ॥ కొన ॥

3. అజనకుఁ బర - మాయువై యెసగిన¹ మందు
నిజమై లోకము లెల్ల - నిండిన మందు,
త్రిజగములు నెఱుఁగ - తిరువేంకటాద్రిపై
ధ్వజమెత్తి² గోనేటి - దరి నున్న మందు. ॥ కొన ॥

ప ॥ :- ఉనికి మనికికి = ఉండుటకు బ్రదుకుటకును.

1. జవకట్టికొనిన = పొదిగొనిన, స్వాధీనముగావించుకొన్న; నిచ్చలము = నిశ్చలము.

భావము :- జనులారా ! ప్రేమస్వరూపుడైన భగవంతుడు అను ఔషధమును మీరు చేకొనుడు. సుఖముగా లోకమున జీవించుట కిది యొక్కటే తగిన మందు.

పూర్వము ధ్రువుడీ మందు సేవించెను. ప్రహ్లాదుడీ మందును మిక్కిలి

(1) 'యెసగిన' అని ముద్రితపాఠము.

(2) 'ధ్వజమెత్తి' అను పాఠము సరియైనది కాబోలునని శ్రీరాజ్లాపివారు. (చూ. త. పా. II - P.135.)

ప్రీతితో స్వీకరించెను. ఇది యెట్టి ఉద్వేగమును గలిగింపని చల్లని మందు. సంసార రోగమును పోగొట్టుకొనుటకై తొల్లి మహనీయులైనవారు పలువురు శాశ్వతమైన యీ మందును తమ స్వాధీనము గావించుకొనిరి.

ఈ మందునే నారదుడు శ్రద్ధతో సేవించెను. విదేహాధిపతియైన జనకుడు విజయోత్సాహముతో ఈ మందునే స్వీకరించి బ్రహ్మానందముతో జీవించెను. వారు వీరనేల ? నాలుగు యుగములకు జొందిన నరపతులు, మహాత్ములు జీవించినంతకాలము ఈ మందునే సేవించి ముక్తులైరి.

ఈ మందే బ్రహ్మాదేవునకు పరమాయువై విలసిల్లినది. ఇదే సత్యస్వరూపమై భువనములెల్ల నిండియున్నది. కోనేటిగట్టుననున్న ఈ మందే ముల్లీకము లెలుంగునట్లు 'నావలె భవరోగమును పరిమార్చి గల మందింకొకటి లేదు' అని శ్రీవేంకటాద్రిపై టెక్కమెత్తి చాటినది. ('ధ్వజమెత్తి' అను పాఠమైనచో ధ్వజమెత్తి చాటుచు కోనేటి గట్టుననున్న మందు అని భావము).

విశేషాంశములు :- మనుజులు వివిధములైన శరీరరోగములకు పలురకములైన మందులు వాడుదురు. శరీరము శాశ్వతము గాదు. అది ఎప్పుడైన పతనము నొందకపోదు. అజ్ఞానమునకు మారు రూపమైన సంసారమును రోగమున్నంతవరకు జీవుడు మఱల శరీరములు దాల్చుచు విడుచుచు నుండవలసినదే. కాన జన్మ జరామరణములతో గూడిన భవరోగమును దూరమొనర్చుకొనుటకై వివేకవంతుడు ప్రయత్నించవలెను. అందుకు తగిన మందు పరమాత్ముడొక్కడే. ఆయన అనుగ్రహమునకై పాటుపడుటే ముక్తికి సరియైన త్రోవ.

ధ్రువుడు, ప్రహ్లాదుడు, నారదుడు, జనకుడు మున్నగు మహనీయులు భగవంతుని ఆశ్రయించుట వలననే ముక్తులైరి.

ప్రహ్లాద నారద పరాశర వుండరీక వ్యాసాంబరీష శుక శానక భీష్మ దాల్భ్యాః ।

రుక్మాంగదార్జున వసిష్ఠ విభీషణాదీపుణ్యా నిర్మా పరమభాగవతాః స్మరామి॥

అన్నట్లు ప్రహ్లాదాది భాగవతోత్తములను స్మరించి వారు చూపిన త్రోవనే పయనింపవలెను.

యోగజ్ఞులైన యాజ్ఞవల్క్యాది మునులు చెప్పినట్లు కృష్ణుడు అను అవృతమొక్కటే జననమరణవ్యాధిని పోకార్చి నిర్వాణమును గూర్చు పరమోషధమని భక్తశేఖరుడుగు కులశేఖరుడు వచించెను -

హే లోకాః ! శృణుత ప్రసూతిమరణవ్యాధేశ్చికిత్సామిమాం
యోగజ్ఞాన్ముదాహరన్తి మునయో యాం యాజ్ఞావల్క్యదయః ।
అంతర్వ్యోతిరమేయమేకమమృతం కృష్ణాభ్య మాపీయతాం
తత్రీతం పరమౌషధం వితనుతే నిర్వాణ మాత్యన్తికమ్ ॥¹

మరియు వ్యామోహమును శమింపజేయునది, ముని మనోవృత్తులను ప్రవర్తింపజేయునది, రాక్షసేంద్రుల కార్తి గల్గించునది, ముల్లోకములకు సంజీవనమైనది, భక్తులకు హితము గూర్చునది, భవభయమును తొలగించునది, శ్రేయస్సు నొడగూర్చునది అగు శ్రీకృష్ణుడు అను దివ్యౌషధమును పానము జేయుమని ముకుందమాలాకారుడు తన చిత్తమును హెచ్చరించెను-

వ్యామోహ ప్రశమౌషధం మునిమనో వృత్తి ప్రవృత్త్యాషధం
దైత్యేంద్రార్తికరోషధం త్రిభువనీ సంజీవనై కౌషధమ్ ।
భక్తాత్యంత హితౌషధం భవభయ ప్రధ్వంసనైకౌషధం
శ్రేయః ప్రాప్తికరోషధం పిబ మనః ! శ్రీకృష్ణ దివ్యాషధమ్ ॥²

భగవంతుని, భగవన్నామమును దివ్యౌషధముగా వర్ణించుచు అన్నమయ్య పాడినపాట లింకను కొన్ని గలవు -

'వేదవేద్యులు వెదకేటి ఆది నంత్యము లేని ఆ మందు' (5-2)

అనునది

'వేదమంత్ర మింకనేల వేరు వెల్లంకులు నేల
పుడమిధరుడు మాకు భువనౌషధము' (5-286)

అనునది, మరియు

'అన్నిటికీ నిది పరమౌషధము
వెన్నుని నామమె విమలౌషధము' (11-43 P.)

ఇత్యాది సంకీర్తనము లీకోవకు జెందినవే.

22

అవతారిక :- భగవంతుని స్వరూపము నెఱుంగుటకు అర్హులెవరో తెలియజేయుచు తదితరులకు భగవత్తత్వము అగోచరమనుచున్నాడు -

(1) ము. మా., 17.

(2) ము. మా., 24.

శ్రీరాగం

ఇతరులకు నిను - నెఱుంగఁ దరమా

సతత సత్యవ్రతులు - సంపూర్ణమోహ విర

హీతు లెఱుంగుదురు నిను - నిందిరారమణా ! || పల్లవి ||

1. నారీకటాక్ష పటు - నారాచభయరహిత

శూరు లెఱుంగుదురు నిను - జూచేటి చూపు,

ఘోరసంసార సం - కుల పరిచ్ఛేదులగు

ధీరు లెఱుంగుదురు నీ - దివ్యవిగ్రహము. || ఇత ||

2. రాగ భోగ విదూర - రంజితాత్ములు మహో

భాగు లెఱుంగుదురు నిను - బ్రణుతించు విధము,

ఆగమోక్త ప్రకా - రాభిగమ్ములు మహో

యోగు లెఱుంగుదురు నీ - వుండేటి వునికి. || ఇత ||

3. పరమ భాగవత పద - పద్మసేవానిజా

భరణు లెఱుంగుదురు నీ - పలికేటి పలుకు,

పరమ నిత్యానంద - పరిపూర్ణ మానస

ష్ఠిరు లెఱుంగుదురు నిను - దిరువేంకటేశ ! || ఇత ||

ప :- సతత సత్యవ్రతులు = ఎల్లప్పుడు సత్యమే వ్రతముగా గలవారు; సంపూర్ణమోహ విరహీతులు = పూర్తిగా మోహముచే విడువబడినవారు.

1. నారీ కటాక్ష పటునారాచ భయరహితశూరులు = స్త్రీల కడగంటి చూపులనెఱు వాడియైన బాణములవలన భయములేని వీరులు; ఘోరసంసార సంకుల పరిచ్ఛేదులు = భయంకరముగ సంసారపు చిక్కును తెంచుకొన్నవారు; దివ్యవిగ్రహము =

2. రాగభోగ విదూరరంజితాత్ములు = రాగమునకు భోగమునకు దూరమై (పరమాత్మయందే) రంజింపజేయబడిన చిత్తముగలవారు; మహోభాగులు = గొప్ప భాగ్యవంతులు; ఆగమోక్త ప్రకారాభిగమ్ములు = శాస్త్రములందు చెప్పబడిన విధానమే ఆశ్రయింపవలసినదిగా గలవారు.

3. పరమభాగవత పదపద్మ సేవానిజాభరణులు = శ్రేష్ఠులైన భగవద్భక్తుల చరణ

కమలములయొక్క సేవయే తమకు ఆభరణము గాగలవారు; నిత్యానంద పరిపూర్ణ మానసస్థిరులు = శాశ్వతమైన ఆనందముతో నిండిన చిత్తముచే చలనరహితుడైనవారు.

భావము :- ఓ రమారమణా ! సర్వదా సత్యము పాటించువారు, సంపూర్ణముగా మోహమునుండి విడివడినవారు నిన్ను తెలిసికొనగలరు గాని ఇతరులకు నిన్ను దెలిసికొన వీలగునా ?

స్త్రీల కడగంటి చూపులనెడు పదునైన బాణములవలన గలుగు భయములేని శూరులు, అనగా జితేంద్రియులు మాత్రమే నిన్నెట్టి చూపుతో చూడవలెనో ఎఱుంగుదురు. భయంకరమైన సంసారపు చిక్కును దెంచుకొన్న ధీరులు మాత్రమే నీ దివ్య మంగళమూర్తిని గుర్తింపగలరు.

తౌకిక వస్తువులకు సంబంధించిన అనురాగమునకును, భోగమునకును దూరమై రంజిల్లిన అనగా వైరాగ్యసంపన్నమయిన హృదయముగల పుణ్యాత్ములు మాత్రమే నిన్ను స్తుతించు ప్రకారము నెఱుంగుదురు. శాస్త్రోక్త విధి ననుసరించి పయనించు పెద్ద యోగులు మాత్రమే నీవున్నచోటు తెలిసికొందురు.

శ్రీవేంకటేశ్వరా ! శ్రేష్ఠులైన భాగవతులయొక్క చరణసరోజముల సేవయే ఆభరణముగా గల భక్తులు మాత్రమే నీ మాటలలోని అర్థమును గ్రహింపగలరు. శాశ్వతానందముచే నిండిన చిత్తముచే కదలిక లేని స్థితప్రజ్ఞులు మాత్రమే నీ స్వరూపము నాకళించుకొనగలరు.

విశేషాంశములు :- భగవత్ప్రాప్తి కవసరమైన ముఖ్యధర్మము లీ సంకీర్తనములో పేర్కొనబడినవి. భగవత్స్వరూపమును అన్ని విధముల సమగ్రముగా గుర్తింపవలెనన్నచో సదా సత్యము పాటింపవలెను. మోహమును పూర్తిగా విడనాడవలెను. కామినుల కడగంటి చూపులకు జడియరాదు. భవబంధమును చేదింపవలెను. ఇహోముత్ర ఫలభోగ విరాగసంపన్నులు కావలెను. శాస్త్రవిహితమైన యోగమార్గము ననుసరింపవలెను. మఱియు ఉత్తమభాగవతులను సేవింపవలెను. చీకు చింతలు లేక నిత్యము ఆత్మానందపరిపూర్ణులై నెగడవలెను. ఇవి అన్నియు ఆత్మ గుణములుగా ధర్మశాస్త్రములయందు కొనియాడబడినవి.

ఇవి గలవారు మాత్రమే భగవంతుని చూడగలరు. తదీయ దివ్యమంగళమూర్తిని గుర్తింపగలరు. ఆ పరమాత్ముని స్తుతింపగలరు. ఆయన నివాస స్థానమును కనిపెట్టగలరు. భగవద్గీతాదులలోని భగవద్వచనముల రహస్యము నెఱుఁగగలరు. మఱియు భగవత్స్వరూపమును సమగ్రముగా అర్థము చేసికొనుటకు

సమర్థులగుదురు. తదితరుల కది సాధ్యముగాదని తాత్పర్యము.

భగవంతుడు విశ్వమంతట వ్యాపించియున్నాడు. కాని సత్యము, తపస్సు మున్నగు సదనుష్ఠానము లేనివారు ఆ పరమాత్మ నెఱుంగజాలరు. నువ్వుల యందు నూనె. పెరుగునందు నేయి, ప్రోతస్పృలలో జలము, అరణులలో అగ్ని ఉన్నట్లు తనలో నున్న పరమాత్మను సత్యతపోనుష్ఠానములచే సాధకుడు కాంచ గల్గినని శ్రుతి వచించుచున్నది -

తిలేషు తైలం దధినీవ సర్పిరావః ప్రోతస్పృరణీషు చాగ్నిః ।

ఏవ మాత్మాఽత్మని గృహ్యతేఽసౌ సత్యేనై సం తపసా యోఽను పశ్యతి॥¹

మఱియు సంసార కారణములైన కాంతలపైనను, బంధహేతువులైన సంపదలపైనను విరక్తి కలిగినప్పుడే సాధకులు భగవదభిముఖులు కాగలుగుదురు. అందుచేతనే భ్రమహేతువులైన కాంతాకనకములపై ఆసక్తి లేనివాడు నరాకారమున నున్న శివుడేయని పెద్దలనిరి -

వేధా ద్వేధా భ్రమం చక్రే కాంతాసు కుకేషు చ ।

తాసు త్వేష్వప్యనాసక్తః సాఞ్ఞాద్భ్రోగ్గో నరాకృతిః ॥²

కాంతాదులగు వివిధ వికారహేతువులున్నను వికారము నొందనివాడే ధీరుడనబడునని కాళిదాసు నుడివెను -

వికారహేతా సతి విక్రియస్తే యేషాం స చేతాంసి త ఏవ ధీరాః ॥³

అన్నమయ్య ఈ సంకీర్తనములో పేర్కొనినట్లే భగవత్త్వోపలబ్ధి కనుగుణమైన పరమాచారమును పాటించు భాగవతులను భాగవత మిట్లు ప్రశంసించు చున్నది -

శ్రుత్యంత విశ్రాంత మత్యనుక్రమణీయ - భగవత్ప్రసంగతుల్ భాగవతులు
సనకాది మునియోగి జనసదానందైక - పరమభాగ్యోదయుల్ భాగవతులు
కృష్ణపదధ్యాన కేవలామృత పాన - పరిణామయుతులు శ్రీభాగవతులు
బహుపాతకానీక పరిభవ ప్రక్రియా - పరుషోగ్రమూర్తులు భాగవతులు

భావ తత్త్వార్థవేదులు భాగవతులు

బ్రహ్మ వాదానువాదులు భాగవతులు

(అపరిచ్ఛిన్నుడవై) యున్న నిన్ను దేశకాల నామరూపాదులకు లోబడినవానినిగా (సరిచ్ఛిన్నునిగా) భావించుటయు నా తప్పిదమే.

పరమాత్ముడై యున్న నిన్నొక జీవాత్మునిగా చింతించుట నా తప్పు. దివ్య మంగళమూర్తివైన నిన్ను సేవించి చిత్తములో సదా భావింపకుండుటయు నేనొర్చిన తప్పిదమే.

నా శక్తియుక్తులను లెక్కగొనక వాక్కుల కందని మహిమాతిశయము గల నిన్ను నేను స్తుతింపబూనుట నా అపరాధము, సర్వత్ర వ్యాప్తుడవై ఎక్కడ చూచినను ఎదుటనే ఉన్న నిన్ను ఎందో ఉన్నావని అక్కడ, ఇక్కడ అన్వేషింపబూనుటయు నేను చేసిన యపరాధమే.

విశేషాంశములు :- వివిధ రూపములతో గనిపించు విశ్వమంతయు భగవంతుని స్వరూపమే కాని అన్యముగాదు. స్త్రీ పున్న పుంసక రూపములలో పరమాత్ముడు ఏదియు తాను గాదనియు, కాని ఏయే శరీరమును తాను దాల్చుచున్నాడో ఆ యా రూపముతో తాను యోగము నొందుచున్నాడనియు శ్రుతి వచించుచున్నది -

నైవ స్త్రీ న పుమానేష న చైవాయం నపుంసకః ।

యద్యచ్ఛరీరమాదత్తే తేన తేన స యుజ్యతే ॥¹

కాన అన్ని మూర్తులు ఆయన మూర్తులే అనుట స్పష్టము. “నర్తకుని భంగి పెక్కగు మూర్తులతో నెవ్వఁడాడు²”, “అఖిల రూపముల్ తన రూపమైన వాఁడు³” ఇత్యాది భాగవత వచనములు గూడ పై సత్యమునే ప్రకటించుచున్నవి ! కాన ఏదో ఒక రూపముతోనే భగవంతుడున్నాడని భావించుట అవివేకము.

మరియు పరమాత్ముడు పరిపూర్ణస్వరూపుడు. దిక్కాలాదులవే పరిచ్ఛిన్నుడు గాడు. కావుననే “దిక్కాలాద్యనవచ్చిన్నానస్త చిన్మాత్రమూర్తయే⁴” అని పెద్దలాదేవుని కీర్తించిరి.

ధర్మసంస్థాపనమునకై దేవుడు రామకృష్ణాద్యవతారములు దాల్చుట గలదు. మానుష శరీరముతో నున్నంత మాత్రమున ఆయన నొక జీవాత్మునిగా భావించుట మోఢ్యమే యగును.

మూఢులు సర్వజ్ఞత్వాది లక్షణ లక్షితమైన తనయొక్క పరభావము

(1) శ్వేతాశ్య., 5-10. (2) భాగ., 8-76.

(3) భాగ., 8-87. (4) భర్తృ., 1-1.

నెఱుంగక మనుష్యశరీరముతో నున్న తన్ను తిరస్కరించియున్నారని శ్రీకృష్ణుడు వచించెను -

అవజానన్తి మాం మూఢా మాసుషీం తసు మాశ్రితమ్ ।
పరం భావ మజానన్తో మమ భూతమహేశ్వరమ్ ॥¹

మఱియు -

‘యతో వాచో నివర్తన్తే అప్రాప్య మనసా సహా²’

అని శ్రుతి చెప్పినట్లు పరమాత్ముడు అవాఙ్మనస గోచరుడు. అట్టి వానిని స్తుతింపబూనుటయు అపరాధమే.

మరియు ‘సర్వవ్యాపీ సర్వభూతాంతరాత్మా³’, ‘ఈ శాఖాస్య మిదం సర్వం⁴’ ఇత్యాది శ్రుతులు భగవంతుని సర్వ గతత్వమును చాటుచున్నవి.

ఇందు గలఁడందు లేడని

సందేహము వలదు చక్రి సర్వోపగతుం

డెందెందు వెడకి చూచిన

నందందే కలఁడు దానవాగ్రణి! వింటే!⁵

అని ప్రహ్లాదుడు చెప్పెను గదా ! అట్టి వానిని ఎక్కడో ఒకచో నున్నాడని అన్వేషింపబూనుటయు దోషమే.

సర్వగతుడైన భగవంతు డెందో ఉన్నాడని తలచి అచటికి యాత్ర చేయుట, వాక్కుల కందని ఆయనను స్తుతించుట, చిత్తమున కందని ఆయనను ధ్యానించుట అనునవి భక్తులు గావించు త్రివిధాపరాధములని పెద్దలు పేర్కొనిరి -

త్వద్యాత్రయా వ్యాపకతా హతా తే స్తుతు వ్యక్తిభి ర్వాక్పరతా హతా తే ।
ధ్యానేన చేతఃపరతా హతా తే ప్రభో ! క్షమస్య త్రివిధాపరాధాః ॥⁶

24

అపతారిక :- పరమేశ్వరుని విశ్వలీలావిలాసము నొకనేతబేరముగా రూపించుచున్నాడు -

వరాళి

వాడల వాడల వెంట - వాడెవో వాడెవో

నీడ నుండి చీరలమ్మే - నేత బేహారి.

॥ పల్లవి ॥

- (1) గీత., 9-11. (2) తైత్తి., 2-4. (3) శ్వేతాశ్వ., 6-11.
(4) ఈశ., 1. (5) భాగ., 7-275. (6) అవ. గీ.

అచట వారివారి కర్మమును ద్రవ్యమును క్రయముగా నేర్పఱచి పచ్చడములను తయారు చేసి వేంకటేశ్వరుడు అను ఇంటి బేరగాడు తన యిష్టము వచ్చిన ప్రకార మమ్ముచున్నాడు.

విశేషాంశములు :- నేత వ్యాపారి పలురంగులు గల నూలును గంజితో గట్టి పఱచి పడుగుపేకలుగా అమర్చి వస్త్రములు నేయును. అతని భార్య వాటికి అద్దకము వేయును. కుచ్చులు గట్టి ఆ వస్త్రముల నతడు సంతలలో వీధివీధులు దిరిగి అమ్ముచుండును. ఈ లోకవృత్తముతో పరమాత్ముని జగల్గీల నిట కవి పోల్చు చున్నాడు.

‘సర్వవ్యాపీ’ అని శ్రుతి పేర్కొన్నట్లు భగవంతుడు అంతటను ఉన్నాడు గాన ‘వాడల వాడల వెంట’ ఉన్నాడని చెప్పబడినది. వ్యాపారి నీడలోనుండి చీరలమ్మునట్లే ఆ పరమాత్ముడు మరుగున నుండి జగన్నాటకమును నడిపించుచున్నాడు.

పంచభూతాత్మకములైన వివిధ వస్తువులే భగవంతుని నేతయందలి పోగులు. అవి సదా పరిణామశీలములై చంచలములుగా నున్నవిగాన వాటి చంచలత్వమే ఇట ‘గంజి’గా రూపింపబడినది.

మహామాయయనియు, అవిద్యయనియు చెప్పబడుచున్న భగవంతుని లీలావిభూతి అష్టప్రకృతులు, షోడశవికారములు అనబడు ఇరువదినాల్గు తత్త్వములతో గూడియున్నది¹. ఈ తత్త్వముల కాదిభూతమైన ప్రకృతినుండియే సత్త్వరజస్త మోగుణము లేర్పడుచున్నవి. జగద్వ్యవహారమునకు మూలములై జీవులను దేహముల యందు బంధించునవి ఈ త్రిగుణములే². కావుననే ఇట నూలు కండెలుగా నవి రూపింపబడినవి. పడుగుపేకలు రెండును కలిసినప్పుడే వస్త్రములు తయారగునట్లు పంచభూతములతో త్రిగుణములు జోడై నడచినప్పుడే జగల్గీల సాగుచున్నది.

మాయారూపిణియైన ప్రకృతియే లక్ష్మి. ఈమె తోడ్పాటుతోనే దేవుడు

(1) తత్ర ప్రకృతయ స్త్యష్టై. వికారాః షోడశ. అష్టై ప్రకృతయః షోడశ కాశ్చ వికారా ఇతి త్రుతేః, తత్రాష్టై ప్రకృతయః ప్రకృతి మహదహజ్కారాః, పంచభూతాని చ... వికారాశ్చ శబ్దాదివిషయపంచకం చ ఏకాదశేస్త్రియాణి చ. - రా. సి. పా. P. 62.

(2) సత్త్వం రజస్తమ ఇతి గుణాః ప్రకృతి సంభవాః |
నిబద్ధున్వి మహాబాహో! దేహి దేహిన మవ్యయమ్ || గీత. 14-5.

సృష్టి కార్యము నడుపుచున్నాడు. భగవంతుని పత్నియగు ఈమె అప్పుడప్పుడు ప్రణయకోపము ప్రదర్శించుచు వస్త్రముల కాకర్షణ గలుగుటకై బంగారునీరు చిలికించుచున్నది. అనగా మాయాకాంత తెచ్చిపెట్టిన కనకము సృష్టిలో మోహకద్రవ్యమై లోభపెట్టుచున్నదని తాత్పర్యము. లోకములో నెన్నెన్నో కుటిలపు నడతలుగలుగుటకు కారణము మనుజులకు కనకముపైగల వ్యామోహ మమకారములే గదా !

సృష్టి స్థితి సంహారాత్మకమైన ఈ విశ్వలీలకు అనాది కాలమునుండి మచ్చికపడినవారు జీవులు. వారి వారి కర్మధనమును వెచ్చించి పాంచభౌతికములైన పదార్థముల మూలముగా వచ్చు సుఖదుఃఖాత్మకములైన ఫలములను వారనుభవించుచున్నారు. 'యః ఫలకర్మ కర్తా' అను శ్రుతినినుసరించి జీవులచే కర్మఫలముల ననుభవింపజేయువాడు పరమాత్ముడే. మరియు 'ఇచ్చకొలదుల నమ్మే బేహారి' అనుటచే కర్మల కధీనమైన ఫలముల నిచ్చుచున్నను భగవంతుడు సర్వస్వతంత్రతతో వ్యవహరించుచున్నాడని సూచింపబడినది.

వత్రం వుష్పం ఫలం తోయం యో మే భక్త్యా ప్రయచ్ఛతి ।

తదహం భక్త్యపహృత మశ్నామి ప్రయతాత్మనః ¹॥

అను గీతోక్తినినుసరించి జీవులు నియతాత్ములై భక్తితో సమర్పించు పత్రపుష్పాదులలో నీ వస్తువునైన స్వీకరించి భగవంతుడు వారివారికి తగిన ఫలముల నిచ్చుచున్నాడని గ్రహింపవలెను. 'మారు బేహారి' అనుటలోని పరమార్థమిదే.

'బలుబేహారి' అనుటచే తన వ్యాపారమునకే మాత్రము నష్టము కలుగకుండ, అనగా తన సంకల్పమున కేకొఱతయు వాటిల్లకుండ సమర్థతతో సమస్తలోకవృత్తమును పరమేశ్వరుడు నడుపుచున్నాడని తెలియవలెను.

'ఇంటిబేహారి' యనుటంబట్టి 'సర్వభూతాశయస్థితః ²' అన్నట్లు సమస్త జీవుల హృదయములనెడు గృహములలో పరమాత్ముడున్నాడని గుర్తింపవలెను.

25

అవతారిక :- కర్మ ప్రభావమును వివరించుచు తమ్ము విడిచిపుచ్చమని ఆ కర్మమునే వేడుకొనుచున్నాడు-

(1) గీత., 9-26.

(2) గీత., 10-20.

శ్రీరాగం

ఎన్నిబాధలఁ బెట్టి - యేఁచెదవు నీవింక -

నెంతకాలముదాఁకఁ గర్మమా !

మన్నించు మనుచు నీ - మఱుగు చొచ్చితిమి మా

మాటాలకించవో కర్మమా !

॥ పల్లవి ॥

1. ప్రతిలేని దురితముల - పాలుసేయక నన్నుఁ -

బాలించవైతివో కర్మమా !

తతితోడ నాత్మ పరి - తాపంబు తోడుతను -

తగులేల సేసితో కర్మమా !

జితకాములకు గాని - చేతికిని లోనయి -

చిక్క వేకాలంబు కర్మమా !

మతిహీనులైనట్టి - మాకు నొక పరిపాటి -

మార్గంబు చూపవో కర్మమా !

। ఎన్ని ॥

2. ఆసలనియెడి తాళ్ళ - నంటఁగట్టుక విధికి -

నప్పగించితివి గదె కర్మమా !

వాసి విడిచితిమి నీ - వారమైతిమి మమ్ము -

వన్నె చెడనీకువో కర్మమా !

కాసుకునుఁ గొరగాని - గతిలేని పనికిఁగా -

కాలూఁద నీవేల కర్మమా !

ఓసరించొక మారు - వొయ్యనే ఒకరీతి -

నొల్లనవి తలఁగుమీ కర్మమా

అఎన్ని ॥

3. తిరువేంకటాచలా - ధిపుని మాయలచేత -

దెసలఁదిరిగిన యట్టి కర్మమా !

హరిదాసులగు వారి - నాదరింతువుగాక -

అంత నొప్పింతువా కర్మమా !

వరుస నేనుగ మీఁద - వాని సున్నంబడుగ -

వచ్చునా నీకిట్లగ గర్మమా !

పరమపురుషోత్తముని - భ్రమతఁబడి నీవిట్లు -

బట్టబయలైతిగా కర్మమా !

॥ఎన్ని॥

వ॥:- ఏచెదవు = నొప్పించెదవు.

1. ప్రతిలేని = సాటిలేని; తతిత్ డ్ = అదుతుతో; తగులు = సంబంధము; జితకాములకు = కామమును జయించినవారికి; పరిపాటి మార్గంబు = క్రమమైన త్రోవ.
2. వాసి = పెద్దరికము; ఓసరించి = ప్రక్కకొదిగి.

భావము :- ఓ కర్మమా ! ఎంతో కాలము నుండి మమ్ము నీవు పీడించుచున్నావు. ఇట్లే ఇంకను ఎంతకాలము ఎన్ని బాధలపాలనాగావించి నొప్పించెదవు ? నీవు పెట్టు బాధలే మాత్రము భరించలేక మమ్ము రక్షింపుమనుచు నేటికి మేము నీ చాటు చేరితిమి. మామాట విని మమ్ము మన్నింపరాదా!

ఓ కర్మమా ! నీవలన మే మనేక పాపముల పాలైతిమి. సాటిలేని ఈ పాపముల పాలనర్పక మమ్ము రక్షింపవైతివిగదా ! నీవలన మేమెప్పుటి కప్పుడు దురంతమైన మనోవేదనకు గురి యగుచున్నాము. ఇంత పరితాపకరమగు బంధమును మాకేల కల్గించితివి ? నీవు కోర్కెలను తుదముట్టించిన విరక్తులకే లొంగుదువు. తదితరుల చేతకొప్పుడును చిక్కవు. మేము మతిలేని వారము. మా మీద దయ దలచి ఒక క్రమము తప్పని దారి చూపరాదా !

ఓ కర్మమా ! ఆశాపాశములతో, మమ్ము బంధించి కర్మ ఫల స్రదాయకమైన విధి కప్పగించితివి కదా ! మేము మా పెద్దరికములను, పేరు పెంపులను వదలుకొంటిమి, పూర్తిగా నీ కధీనుల మైతిమి. మాపై అనుగ్రహముంచి మా పెంపు చెడనీక కాపాడుము. కాసుకు గూడ పనికిరాని నిష్ప్రయోజనమైన పనికై ఇంచుకంత సేసిన కాలు నిలువనీయక మమ్మేల త్రిప్పెదవు ? ఒకమారు ప్రక్కకొదిగి 'నేను మిమ్మొల్లను, అని తొలగనలసిన రీతిని తిన్నగా తొలగిపొమ్ము !

ఓ కర్మమా ! నీవు శ్రీవేంకటేశ్వరుని మాయాప్రభావముచే అడ్డమాకలేక సకల దిక్కులలో సంచరింతువు. హరికి దాసులైనవారిని మాత్రము ఆదరింతువు గాని తదితరులను నొప్పించినట్లు నొప్పించ జాలవుగదా! ఏనుగు పైనున్నవానిని సున్నదుడుగుటకు వీలగునా ? అట్లే భగవద్భక్తులను బాధించుటకు నీకు వీలగాదు, మేము పరమపురుషునిపై భక్తి గలిగియున్నాము. కాన నీ గుట్టు మాకు బట్టబయలైనది.

నీవింక మమ్మేమియు జేయలేవు.

విశేషాంశములు :- జీవులనుభవించు బాధలన్నియు వారివారి కర్మఫలములే. కర్మకథీనులైనవారు పలుపాపములచరించి పరితపించుచున్నారు. సామాన్యుల కీకర్మబంధము తొలగద్రోయరానిదిగా నున్నది.

భర్తృహరి కర్మ పద్ధతిని వివరించుచు - “దేవతలు విధికి వశమైయున్నారు. విధి కర్మలకు నియతములైన ఫలముల నిచ్చుచున్నది. ఫలము కర్మ కథీనము. కాన దేవతలకు, విధికి గాక విధిని సైతము అదుపులో బెట్టుచున్న కర్మలకే నమస్కరింపదగును” అని చెప్పెను -

నమస్యమో దేవా న్ను ను హతవిధేస్తేఽపి వశగా:

విధిర్వద్యః సోఽపి ప్రతినియత కర్మైక ఫలదః ।

ఫలం కర్మాయత్తం కిమనురగణైః ? కించ విధినా ?

నమస్తత్కర్మభ్యో విధిరపి న యేభ్యః ప్రభవతి ¹॥

మఱియు -

ప్రజహోతి యదా కామూర్వ సర్వో పార్థ ! మనోగతాః

ఆత్మన్యేనాత్మనా తుష్టః స్థితప్రజ్ఞస్తదోచ్యతే ²॥

అని గీత చెప్పినట్లు మనసునందలి కామములనెల్ల తుదముట్టించి తమలో తాము రమించు స్థితప్రజ్ఞులను మాత్రము కర్మ ఏమియు చేయజాలదు.

ప్రజ్ఞాస్థైర్యము లేని సాధారణజనులు సత్కర్మల నాచరించి వానిఫలములను భగవంతునికి సమర్పించి క్రమముగా కర్మ విముక్తులు కావలసియున్నారు. పాటలోని ‘పరిపాటిమార్గంబు’ అన్న పదముచే ఈ యర్థమే సూచింపబడినది.

‘కర్మ కర్తారుడని కడలేని పుణ్యముల

కర్మ ఫలములు తనకు గైకొలుపగా,

కర్మ గతిఁ దెచ్చి వెంకట విభుడు మావుభయ

కర్మములఁ జెరిచె నెక్కడి దైవ మితఁడు³

అనుచోట అన్నమయ్య ఈ భావమునే వివరించెను.

(1) భర్తృ., 1-91. (2) గీత., 2-55. (3) అ.సం., 1-293.

ఆశాసాశములకు లోనగుటచేతనే జీవు లాయా కర్మఫలముల ననుభవించుచున్నారు. కర్మ కథీనులగువారు వాటి బారినుండి తొలగనిచో ఎన్నటికిని సద్గతి నొందజాలరు.

కర్మ శ్రీవేంకటేశ్వరుని మాయ కథీనము. అందుచే అది సర్వత్ర తిరుగులేక సందరించుచు సర్వజీవులను లోగొనుచున్నది. కాని హరిభక్తిపరులను కర్మక్షేపము లంటవు. వీనుగుపై బోవువానిని క్రిందనున్నవాడు సున్న మడుగుట నిష్పలము. వాడందియ్యలేడు. వీడందుకొనలేడు. ఆ రీతిగనే ఫలాపేక్షలేక కర్మ లొనర్చు భగవద్భక్తులను కర్మఫలము లంటవు.

కాన పరమాపురుషుని మీది భక్తియొక్కటే కర్మప్రభావమునుండి లప్పించుకొనుటకు సులభమైనమార్గము.

26

అవతారిక :- భగవచ్చింతయే సాపము లడంచి భవముల నశింపజేయు సాధనమనిగ్రహించియు విచ్చినుండు కనుగుణముగ ప్రవర్తించదనుచున్నాడు -

దేవగాంధారి

ఇన్ని చేతలకు - నిది యొకటే

కన్నా మనసిది - కానదు గాని.

। పల్లవి ॥

1. సాతక కోటులు - భవములు భస్మీ

భూతము సేయగఁ - బొడ వొకటే,

శ్రీ తరుణీపతి - చింత నిజముగా

నితరి చితం - బెఱుగదు గాని.

॥ ఇన్ని ॥

2. మరణ భయంబులు - మదములు మలినీ

కరణము సేయగఁ - గలదొకటే,

హరినామాన్యుత - మందు మీదిరతి

నిరతము నాకిది - నిలువదు గాని.

। ఇన్ని ॥

3. కుతలములును దు - ర్గుణములును త్త

కృతములు సేయగ - గుఱుతొకటే,¹

¹ 'ఇవొకటే' అను సి. రే. సారమున యతిభంగము లేదు.

పతియగు వేంకట - పతి సేవారతి

గతియని మతి గని - కానదు గాని.

॥ ఇన్ని ॥

ప||:- కన్నా మనసిది కానదు = మనస్సు గుర్తించియు గుర్తించినట్లు ప్రవర్తించు.

1. భవములు = జన్మములు, సంసారములు; పాదవు = వస్తువు; వీతరి చిత్తము = దుష్టమైన మనస్సు.
2. మలినీ కరణము సేయగ్ = రూపుమాహా; రతి = ఆసక్తి; నిరతము = ఎల్లప్పుడు.
3. కుతిలములు = బాధలు; తృణీకృతములు = తిరస్కృతములు, 'ఇరవోకటే' అను పాఠములో ఇరవు = ఆశ్రయము.

భావము :- ఈ చెప్పబోవు పనులన్నిటినీ నెరవేర్చుటకు ఇది ఒకటే సరియైన మార్గము, ఈ సంగతి గుర్తించియు చిత్తము గుర్తించినట్లు ప్రవర్తించు.

కోట్లకొలది పాపములను, జననమరణాది సంసారక్లేశములను కాలివేయుటకు తగిన సాధన మొకటే కలదు. అది లక్ష్మీపతిధ్యానము. కాని ఈ దుష్టమైన చిత్తము ఈ విషయమును గుర్తించకున్నది.

చావు మూడునేమో అన్న భయమును, వయస్సు, ధనము, కులము మున్నగు వానిచే గలుగు మదములను రూపుమాపుటకు దగిన సాధనమొకటే కలదు. అది విష్ణునామవచన అవ్యుతము. కాని నాకు ఎల్లవేళల ఆ యవ్యుతము నాస్పాదించవలెనను ఆసక్తి నిలుచుటలేదు.

పలుబాధలను, దుర్గుణములను తృణీకరించుటకు చేపట్టవలసిన ఉపాయ మొకటే కలదు. అది త్రిలోకాధిపతియైన శ్రీవేంకటేశ్వరుని సేవయందలి అభిరుచి. కాని అదే గతియని నా మనస్సు తెలిసియు తెలియకున్నది.

విశేషాంశములు :- భగవచ్చింతనచే పాపములు, భవములు భస్మములగును. హరి నామామృత పానముచే మరణాభీతి, మదములు తొలగును. శ్రీవేంకటేశ్వర సేవచే బాధలు, దుర్గుణములు పరిహరింపబడును.

ఈ విషయమును మానవులు గురూపదేశాదులచే గ్రహించియున్నారు. కాని మాయకు లోనై ఆయా సాధనల ననుష్ఠింపలేక బాధల నొందుచున్నారు. అనుష్ఠించినచో తప్పక ధన్యులగుదురని తాత్పర్యము.

27

అవతారిక :- ఎంత ప్రయత్నించినను, సహజవక్రములైన శరీరము, చిత్తము చెప్పినట్లు
వినవనుచున్నాడు -

దేవగాంధారి

భారమైన వేఁపమాను - పాలువోసి పెంచినాను

తీరని చేదే కాక - తియ్యనుండీనా.

॥ పల్లవి ॥

1. పాయఁదీసి కుక్కతోక - బద్దలువెట్టి బిగిసి

చాయకెంత గట్టినాను - చక్కనుండీనా ?

కాయపు వికార¹ మిది - కలకాలముఁ జెప్పినా

పోయిన పోకలే కాక - బుద్ధి వినీనా ?

॥ భార ॥

2. ముంచి ముంచి నీటిలోన - మూల నానఁబెట్టుకొన్నా

మించిన గొడ్డలి నేఁడు - మెత్తనయ్యానా ?

పంచమహా పాతకాల - బారిఁబడ్డ చిత్త మిది

దంచి దంచి చెప్పినాను - తాఁకి వంగీనా ?

॥ భార ॥

3. కూరిమితోఁ దేలుఁదెచ్చి - కోకలోన బెట్టుకొన్నా

సారెసారెఁ గుట్టు గాక - చక్కనుండీనా ?

వేరులేని మహిమల - వేంకట విభుని కృప

ఘోరమైన ఆసమేలు - కొరసోకీనా ?

॥ భార ॥

ప ॥ :- భారమైన = పెద్దదైన; పెంచినాను = పెంచినను.

1. పాయఁదీసి = వంకరలేకుండ ఈడ్చిపట్టి; బిగిసి = బిగించి; చాయకు = సరియైన
దిశకు; కట్టినాను = కట్టినను; కాయపువికారము = శరీరమునకు సంబంధించిన
పెడత్రోవ; 'కాయకపువికారము' అను ని.రే. పాఠమునకు 'జీవనపు వికారము' అని
అర్థము.

2. పంచమహాపాతకాలు = బ్రహ్మహత్య, సురాపానము, స్వర్ణస్తేయము,
గురుతల్పగమనము, ఈ పాపము లాచరించినవారితో స్నేహము అను ఐదు గొప్ప
పాతకములు.

(1) 'కాయకపు వికారము' అని ని. రే. పాఠము.

3. కొరసోఁడీనా = కొరత సోకగలదా ?

భావము :- పెద్ద వేపచెట్టుకు కమ్మని పాలువోసి పెంచినను అందు తరగని చేదే పాడసూపునుగాని అది తియ్యగా నుండదు గదా !

కుక్కతోక వంకరగా నుండుట సహజము. దానిని వంకర తొలగునట్లు ఈడ్చిపట్టి వెదురు మున్నగు దబ్బలతో బిగించి క్రిందికి నేరుగా నుండునట్లు ఎంతగా కట్టినను అది చక్కగా నుండదు గదా ! అట్లే ఈ శరీరమునకు పెడత్రోవ నడచుట స్వభావమై యున్నది. దీని కెంతకాలము బోధించినను అది పోయినదారినే పోవుచుండునుగాని మనము చెప్పిన బుద్ధి వినదు.

గొడ్డలికి కారిన్యము సహజము. నీటిలో ఎవ్వరికిని అందుబాటులో లేని రోతైనచోట ముంచి ముంచి నానబెట్టినను అది మెత్తబడదు గదా ! అట్లే ఈ మనస్సు పంచమహాపాతకముల కలవడియున్నది. ఎంతగా నొక్కి నొక్కి చెప్పినను మన మాటలు దానికి సోకి అది మంచి త్రోవకు వచ్చుట లేదు.

తేలును ప్రేమతో దెచ్చుకొని ఒడిలో పెట్టుకొన్నను మాటిమాటికి కుట్టునే గాని ఊరకుండదు. కాన ఇతర వస్తువులపై ఆశ వదలి చెడుసోకని దొడ్డ మహిమలు గల శ్రీవేంకటేశ్వరుని దయకై పెద్దగా ఆశపడుట మేలు. అట్టివారి కే విషయమునను ఎట్టి కొఱతయు నుండదు. భగవత్ప్రసాదపై ఆశపెట్టుకొనుట వలన గలుగు మేలు ఎప్పుడును కొఱతపడదని భావము.

విశేషాంశములు :- శరీరము వికృతపు త్రోవలో నడచుట, చిత్తము పాపకృత్యముల వైపు పరుగులిడుట జీవులకు స్వభావమైయున్నది. ఈ దుఃస్థితి తొలగుటకు భగవద్దయ తప్ప వేరుమార్గము లేదు. కాన దానికొఱకై మనుజుడు ప్రయత్నింపవలెనని తాత్పర్యము.

ఈ పాటలోని భావమే ప్రకారాంతరమున మరొక సంకీర్తనమున నిట్లు నిబంధింప బడినది.

సామంతం

నిన్నఁడు మంచివాఁడ నయ్యెను నేను

నన్ను నీవే మన్నించి నడపవే దైవమా !

॥ పల్లవి ॥

3. కర్మ కర్తారుడని - కడలేని పుణ్యముల
 కర్మఫలములు దనకు - గైకొలుపగా,
 కర్మగతి దెచ్చి వేం - కటవిభుడు మా ఉభయ
 కర్మముల జెరిచె నె - క్కడిదైవ మితఁడు || సేవిం ||

3. కర్మకర్తారుడు = కర్మములకు కర్త. ('కర్త' అను అర్థములో 'కర్తార' అను ప్రయోగము కన్నడమున గలదు.) ఉభయకర్మముల = పాపపుణ్యములను.

భావము :- మేము సేవించగా ఈ దేవుడు మమ్మిట్లు చేసినాడు. ఇక ఇతరు లితనిని మనసొప్పి సేవించురా ? ఇత డెక్కడి దైవము ?

ఇతడు పాలించి తెలిసినవాడు. కృష్ణావతారమున పాలు దొంగిరించి త్రాగినవాడు గదా! మరియు పాలలోనే (క్షీరసాగరముననే) శయనించిన గోపాలుడు గదా ! కాన ఇతనిని సేవించినచో పాలకు లోటే ఉండదని సేవించితిమి. కాని ఇతడు మాకు తల్లి చనుబాలు సైతము ఇక నెప్పటికిని లేకుండ చేసినాడు. ఇతడేమి దైవము?

జీవుల జననములకు కారణభూతుడు ఈ పురుషోత్తముడే. ఇతనిని పూజించినచో మనకు సకలైశ్వర్య సంపన్నమై, ఎట్టి లోటులేని మంచి జన్మమును ఇతడనుగ్రహించునని పూజించితిమి. కాని ఈ దేవుడు అందుకని పూజి బలాత్కారముగా మాకిక ఎట్టి పుట్టుకయు లేకుండ చేసినాడు. ఇట్టి వాడెట్లు దైవమగును ?

ఇతడు కర్మలకన్నిటికిని కర్త కావున సత్కర్మలతో ఇతని నారాధింతుమేసి ఇంకను సత్కర్మల నాచరించు భాగ్యమబ్బునని నమ్మి ఎన్నో పుణ్యకర్మము లొనర్చితిమి. ఆ కర్మఫలములనెల్ల ఈ దేవునకే సమర్పించితిమి. కాని కర్మగతిని ప్రవర్తింప జేసిన శ్రీవేంకటేశ్వరుడు మా పాపపుణ్యాత్మకములైన ఉభయకర్మలను సమూలముగా నశింపజేసినాడు. ఇతడేమి దైవము?

విశేషాంశములు :- భగవత్సేవ వలన మఱల జన్మించి తల్లి చనుబాలు గ్రోలవలసిన దుర్గతి అనగా పునర్జన్మము తొలగిపోవుననియు , పుణ్యకర్మముల ఫలములను భగవంతునికి సమర్పించిన పాపపుణ్యాత్మకములగు ఉభయకర్మల నశించి మోక్షము కరస్థమగుననియు తాత్పర్యము.

జనన మరణాత్మకమై తరింపరాని సంసారసాగరమును దాటుటకు గోవింద

భజనమే శరణ్యమని భజగోవిందస్తవమున శంకరాచార్యులు సెలవిచ్చియున్నారు -

పునరపి జననం పునరపి మరణం పునరపి జననీ జతరో శయనమ్ ।

ఇహ సంసారే బహు దుస్తారే కృపయాఽసారే సాహి మురారే ॥¹

వివిధ ప్రాణుల జననములకు భగవంతుడే హేతువగుచున్నాడు.. యోని స్థానమైన ప్రకృతి (మహత్ బ్రహ్మ) యందు సృష్టిబీజము నుంచువాడు తానే అనియు, సమస్తప్రాణులు అందుండియే జనించుచున్న వనియు, కాన జీవులకెల్ల బీజప్రదుడైన తండ్రి తానే అనియు గీతలో పరమాత్ముడు వచించెను -

మమ యోని ర్మహాద్భ్రహ్మ తస్మిన్లర్చం దధామ్యహమ్ ।

సంభవః సర్వభూతానాం తతో భవతి భారత ! ॥²

సర్వయోనిషు కౌస్తేయ ! మూర్తయః సంభవన్తి యాః ।

తాసాం బ్రహ్మ మహద్వోని రహం బీజస్రదః పితా ॥³

మరియు శుభాశుభరూపములైన కర్మబంధనములనుండి విడివడి పరమాత్ముని జేరుటకు సమస్త కర్మఫలములను భగవంతునకు సమర్పించుటయే ఉపాయమని గీత బోధించుచున్నది -

యత్కరోషి యదశ్నాసి యజ్జహోషి దదాసి యత్ ।

యత్తపస్యసి కౌస్తేయ ! తత్కరుష్య మదర్పణమ్ ॥⁴

శుభాశుభఫలై రేవం మోక్ష్యసే కర్మబంధనైః ।

స్వ్యాసయోగయుక్తాత్మా విముక్తో మాముపైవ్యసి ॥⁵

పుణ్య సాప రూపములైన ఉభయకర్మములు విలయమొందినప్పుడే ముక్తి సిద్ధమగును. 'పుణ్యసాపే విధూయ' అని ముండకోపనిషత్తు.

భగవత్రాప్తి కలుగలేదను చింతతో సాపము, భగవచ్చింతనచే కలిగిన ఆప్లదముతో పుణ్యము నశింపగా పరబ్రహ్మస్వరూపియగు పరమాత్ముని వింటించుచు ముక్తివొందిన ఒకగోప కన్యక విష్ణుపురాణములో ఇట్లు వర్ణింపబడినది-

తదప్రాప్తి మహోదుఃఖ విలీనాశేషసాతకా ।

తచ్చిన్తా విపులాహ్లాద క్షీణపుణ్యవయా తథా ॥⁶

(1) భజగో., 21. (2) గీత., 14-3. (3) గీత., 14-4.

(4) గీత., 9-27. (5) గీత., 9-28. (6) విష్ణు., 5-13-21.

దేవోత్తముని నాత్మక - దెలియ నొల్లక పెక్కు-
 త్రోవలేగిన దేహి - దొరతనం బేలా.

॥ కడు ॥

ప॥:- కుడుపు = తిండి; పాటులు = అవస్థలు.

1. పరితాపకరము = (ఇతరులకు) బాధకలిగించునది, లేదా (ఇతరులదృష్టిలో) అయ్యో పాపమనిపించుకొన్నది, సారీది = క్రమముగా.
2. చదివి చెప్పని యట్టి చదువు = శ్రుతిస్మృత్యాదుల నుదాహరించి చెప్పని విద్య, పాదిగొన్న = గుంపులుగా పైబడిన, బుంగుడై = బ్రుంగుడువడి, మునిగి, సదమదంజై = నలుగుడువడి, చవులు = రుములు.

భావము :- మనుజునిది జేసేడు పాట్లు. దానికి పట్టెడన్నము పడవేసిన చాలును. ఈ కొద్దిపాటి తిండికై పడరాని దురవస్థలు పడి నవయుటెందుకు ?

ఇతరుల మనస్సును కష్టపెట్టు బ్రదుకెందుకు ? అట్లు కష్టపెట్టి పాపము మూట గట్టుకొని ఇతరులచే అయ్యో పాపమనిపించుకొను దయనీయమైన జీవనముచే ప్రయోజనమేమి? పరుల మేలు చూచి సైరింప జాలక అసూయతో గూడి ఇటునటు తిరుగులాడు ఈ తుచ్చమైన తనువును మోసినందువల్ల లాభమేమి?

ఇతరులకు చేయు మేలంతయు తనకు తాను చేసికొన్న మేలే అను భావమును శ్రుతి స్మృతి పురాణాదుల వాక్యములతో సమన్వయించి చెప్పజాలని చదువు చదివి మాత్రము ఉపయోగమేమి ? ఆశలు పెంచుకొని అందులో మునిగి ఎల్లప్పుడు నలినూకలై అనుభవించు తుచ్చభోగము లెందుకు ?

శ్రీవేంకటేశ్వరుని సేవలకై వినియోగపడక చంచలమైన జీవనమందే భ్రాంతి పెంపొందింపజేయు సంపదలెందుకు ? ఆ దేవాధిదేవుని హృదయములో గుర్తింపక భౌతికవాంఛలకు లోనై నానామార్గములలో పయనించిన జీవుని దొరతనము నిరుపయోగము గదా !

విశేషాంశములు :- జే నెడు పాట్లు నింపుటకై అడ్డవైన వారి నెల్ల సేవించి నానాదురవస్థలు పొందదగదు. ఇతరులను నొప్పింపరాదు. పరులమేలు చూచి అసూయ పడరాదు. ఇతరుల కొనర్చు ఉపకారము తనకుతాను చేసికొను ఉపకారముగనే భావింపవలెను. అట్లైనర్చక పలుపోకల బోయినచో ప్రయోజనము శూన్యమని భావము.

ఒరులను నొప్పించు టెంతమాత్రము తగదని సర్వశాస్త్రములు
నొక్కివక్కాణించు చున్నవి. ఒరుల కపకారమొనర్చుకుండుటే అత్యుత్తమ ధర్మముగా
భారతము పేర్కొనుచున్నది -

ఒరు లేయవి యొనరించిన
నరవర ! యప్రియము తన మనంబున కగు; తా
నొరులకు నవి సేయకునికి
పరాయణము పరమధర్మ పథముల కెల్ల ¹.

ఇతరుల మేలు చూచి పైపజాలనివాడు తీవ్రవేదనకు గురియగునని విదురుని సూక్తి-

పరుల ధనమునకు విద్యా
పరిణతికిం దేజమునకు బలమునకు మనం
బెరియగ నసహ్యపడు న
న్నరుండు దెవులులేని వేదనంబడు నధిపా ! ²

ఇతరులను హింసించకుండుటకును, ఇతరుల మేలు చూచి
ఓర్పుకొనుటకును, ఇతరులకు జేయు హితము తనదే అని భావించుకొనుటకును
సర్వసమదర్శనమే కారణ మగుచున్నది. 'ఆత్మవత్ సర్వభూతాని యః పశ్యతి స
పశ్యతి' అన్నదే సమస్త శాస్త్రముల సారము. 'సమస్తప్రాణులు తనవంటివే. తనలో
నున్న పరమేశ్వరుడే సర్వభూతములలో నున్నాడు' అను సమదర్శనము గలవాడే
జ్ఞాని. అట్టి జ్ఞాని సర్వోత్కృష్టగతి నొందునని భగవద్గీత చెప్పుచున్నది-

సమం సర్వేషు భూతేషు తిష్ఠన్తం పరమేశ్వరమ్
వినశ్యత్ప్రవినశ్యన్తం యః పశ్యతి స పశ్యతి ॥ ³
సమం పశ్యన్తి సర్వత్ర సమవస్థిత మీశ్వరమ్ ।
నహిన్స్త్యాత్మానాః తాన్మానం తతో యాతివరాం గతిమ్ ॥ ⁴

జీవితమునకు ముఖ్యప్రయోజనము భగవత్పాక్షాత్కారము. దానికి
ముఖ్యసాధనము భక్తి. భగవంతుని భజింప నొల్లక ఇతర మార్గములలో జీవులు
పడు ప్రయాసలెల్ల వ్యర్థములే. అందుచేతనే భగవద్భక్తి హీనుని జాతి, శాస్త్రము,

(1) భార. శాం.తి., 5-220.

(2) భార. ఉద్యో., 2-58.

(3) గీత., 13-28.

(4) గీత., 13-29.

జపము, తపము మొదలగునవి శవాలంకరణ ప్రాయములని పెద్దలనిరి -

భగవద్భక్తి హీనస్య జాతి శ్శాస్త్రం జవస్తవః ।

అప్రాణ స్యేవ దేహస్య మండనం లోకరంజనమ్ ॥¹

ఈ సంకీర్తనము నందలి పల్లవిలోని భావమే -

“జాత్రైదు కడుపుకై చొరనిచోట్లు చొచ్చి

వట్టెడు కూటికై బతిమాలి!”²

అని మరొక చోటగూడ చెప్పబడినది. ఇట్టి భావసంవాదము సువిస్తృతమైన అన్నమయ్య వాఙ్మయములో విరివిగా కానవచ్చును.

30

అవతారిక :- సుఖమువలె పైకి దోచు సంసారము భగవద్భక్తి గలుగునంతవరకు దుఃఖమునే కలిగించుననుచున్నాడు -

శ్రీరాగం

ఇదివో సంసార - మెంత సుఖమో కాని

తుదలేని దుఃఖమను - తొడవు గడియించె.

॥ పల్లవి ॥

1. పంచేంద్రియంబులను - పాతకులు దనుఁదెచ్చి

కొంచెపు సుఖంబునకుఁ - గూర్చిగాను,

మించి కామంబనెడి - మేటి తనయుండు జని

యించి దురిత ధన - మెల్ల గడియించె.

॥ ఇది ॥

2. పాయ మనియెడి మహా - పాతకుఁడు తనుఁదెచ్చి

మాయంపు సుఖమునకు - మరుపగాను,

సోయగపు మోహమను - సుతుఁడేచి గుణమెల్లఁ

బోయి యీ నరకమను - పురము గడియించె.

॥ ఇది ॥

3. అతిశయుండగు వేంక - టాద్రీశుఁడను మహా

హితుఁడు చిత్తములోన - నెనయగాను,

మతిలోపల విరక్తి - మగువ జనియించి య
ప్రతి యయి మోక్షసం - పదలు గడియించె

॥ ఇది ॥

ప॥:- తోడవు = భూషణము.

1. దురితధనము = పాపమనెడు సొమ్ము.
2. పాయము = ప్రాయము, యౌవనము; ఏచి = విజృంభించి.
3. అప్రతి = సాటిలేనిది.

భావము :- ఇదిగో సంసారమును మేము సుఖమని చేపట్టితిమి. దీనిచే గలుగు సుఖమెంతదో కాని చివరికిది అంతులేని దుఃఖమను భూషణమునే సంపాదించినది.

శ్రోత్రము, త్వక్కు, చక్షువు, జిహ్వ, ఘ్రాణము అను ఐదింద్రియములనెడు పాపాత్ములు తన్ను పట్టుకొనివచ్చి స్వల్పాతి స్వల్పమైన సంసారసుఖమున కంట గట్టిరి. అంతట 'కామము' అను గడుసరికొడుకు తనలో పుట్టి పెరిగి పాపమనెడు ధనమును కొల్లలుగా ఆర్జించినాడు.

ఎలజవ్వన మనెడు మహాపాపాత్ముడు తన్ను గొనితెచ్చి మాయలమారి సంసారసుఖమునకు మరపినాడు. వెంటనే ముచ్చటైన 'మోహము' అనెడు కొడుకు పుట్టి పెద్దవాడై విజృంభించి తనలోనున్న గుణములనెల్ల హరించి తుదకు నరకమును పట్టణమును గడించినాడు.

మహామహిమోపేతుడగు శ్రీవేంకటేశ్వరుడను గొప్ప హితము గూర్చువాడు హృదయములో పాదలినాడు. అంతట మదిలో 'విరక్తి' అను కూతురు జనించినది. ఆమె సాటిలేనిదై అతిశయించి మోక్షసంపద లార్జించి పెట్టినది.

విశేషాంశములు :- ఈ పాటలో 'కామమోహములు' పుత్రులుగాను, 'విరక్తి' పుత్రికగాను పేర్కొనబడినవి. దుష్టుడైన కొడుకు కంటె గుణవతియైన కూతురే మేలన్న విషయము దీనిచే గ్రాహ్యము.

మిసమిస మెరువగ మెల్లన చేరిరి; ముసిండిమాని ఫలములు చూచి.

ధనమని సంసారపు బాలకులిదె; విసిగి చేడుగని విరుగగ లేరు.¹

అని మరొకచో అన్నమయ్య పాడినాడు. జీవులు సంసారమును సుఖప్రదమని

భ్రమించి సేవించుచున్నారు. కాని 'సంసార ఏవ దుఃఖానాం సీమాంత ఇతి కథ్యతే' అన్నట్లు సంసారము దుఃఖములకెల్ల పరాకాష్ఠ యని గుర్తింపనగునని పదకవితా పితామహుడిట స్పష్ట మొనర్చినాడు.

ఇంద్రియ సుఖముల నాశించి జీవులు కామక్రోధాదులకు గురియగుచున్నారు. రజోగుణముచే గలుగు కామక్రోధములు మహాశనము, మహాపాపస్వరూపమునైన శత్రువులని గీత బోధించుచున్నది.

కామ ఏష క్రోధ ఏష రజో గుణ నముద్భవః ।

మహాశనో మహాపాపా విద్వేనమిహ వైరిణమ్ ¹॥

అట్లే యౌవనమునందు మోహము పెరిగి జీవులు దుశ్చేష్టలొనర్చి తుదకు నరక మనుభవింతురు. ఈ దుఃస్థితినుండి తొలగుటకు చిత్తములో భగవంతుని భక్తితో భావింపవలెను. అప్పుడైహికభోగములపై విరక్తి గలుగును.

గతః కామకరోన్మాదః గలితో యౌవనజ్వరః ।

గతో మోహశ్చ్యుతా తృష్ణా కృతం పుణ్యాశ్రమే మనః ²॥

అని దండి చెప్పిన చొప్పున వైరాగ్య మొదలవినంతనే కామము, యౌవన మదము, మోహము, ఆశ మున్నగునవి తొలగి పుణ్యాశ్రమవాసమున నభిలాష మేర్పడును. భక్తి పండిన కొలది ముక్తి కరతలామలక మగును.

31

ఆవతారిక :- నిత్య కృత్యములను భగవత్పరము లొనర్చి సుఖించవలెనని ప్రబోధించుచున్నాడు -

శ్రీరాగం

కాకున్న సంసారగతు లేల ?

లోక కంటకములగు - లోభంబులేల ?

॥ పల్లవి ॥

వినికి గన వలసినను - విష్ణుకీర్తన చెవికి

వినికి చేసిన నదియె - వేదాంతబోధ,

మనికి గనవలసినను - మధువైరిపై భక్తి

యునికి ప్రాణులకు బ్ర - హ్మోపదేశంబు

॥ కాకున్న ॥

2. చదువు గనవలసినను - శౌరినామము దిరుగఁ
జదువుటే సకల శా - స్త్రముల సమ్మతము,
నిదుర గనవలసినను - నీరజాక్షునికీఁ దన
హృదయ మర్చణసేయు - టిది యోగ నిదుర || కాకున్న ||
3. ఆసవలసిన వేంక - టాధీశ్వరుని కృపకు
నాస సేయుటె పర - మానంద సుఖము,
వాసి గనవలసినను - వైష్ణవాగారంబు
వాసీసేయుట దనకు - వైభవస్ఫురణ. || కాకున్న ||
1. మధువైరి = మధువను రక్కసునకు శత్రువైన మాధవుడు.
3. వాసి = ప్రసిద్ధి, ప్రతిష్ఠ; వైష్ణవాగారంబు = విష్ణుని గుడి.

భావము :- ఈ చెప్పబోవు కార్యములు చేయకపోయినప్పుడు సంసారములో ప్రవర్తించుటెందుకు? లోకమున కుపద్రవకరములైన లోభములచే ప్రయోజనమేమి?

ఏదేని వినవలెనని కోరిక గలిగినచో విష్ణుసంకీర్తనమును వీనులవిందగా వినవలెను. అదియే వేదాంతబోధ శ్రవణమై శ్రేయ మొడగూర్చును. అట్లు కాక తొకకగాథ లెన్ని విన్నను ప్రయోజనము సున్న. ప్రయోజనకరమైన బ్రదుకు బ్రదుకవలెనని తలంపు గల్గినచో మాధవునిపై భక్తి గలిగి యుండవలెను. ఆ భక్తియే జీవులకు బ్రహ్మోపదేశమై ముక్తి గలిగించును. భగవదితరములైన పదార్థములపై భ్రాంతిపడి జీవించువాని జీవితము నిజమైన జీవితము గాదు.

చదువవలెనని వాంఛయున్నచో శ్రీహరినామమును మాటిమాటికి నోరార చదువ (జపించ)వలెను. అట్లొనర్చుటే సకలశాస్త్రసమ్మతమైన చదువై విద్యాఫలమైన అమృతత్యమును సిద్ధింపజేయును. 'విద్యయాఽమృత మశ్నుతే' అని మనువు. నిద్రింపవలెనని భావనగల్గినచో హృదయమును ఇతర వస్తువులనుండి తొలగించి పద్మనేత్రునకు సమర్పింపవలెను. అట్లు చేయుట యోగనిద్ర యనబడును. అట్లు కానిది తమోగుణము పైకొనుటచే గల్గు మోహనిద్రయే యగును.

ఆశపడవలసినచో కృపానిధియైన శ్రీవేంకటేశ్వరుని దయ కాసపడుటే యుక్తము. దానిచే పరమానందసుఖము గలుగును. తదితరములపై పెంచుకొన్న

ఆశ జీవుని బద్ధుని జేయును.

లోకములో ప్రతిష్ఠ నొందవలెనని తలంపు గల్గినచో విష్ణ్వాళయమును ప్రతిష్ఠించి ప్రతిష్ఠ నొందవలెను. అది తన వైభవమును స్ఫురింపజేసి మేలు చేకూర్చును. ఇతర నిర్మాణములచే గలుగు పేరు ప్రతిష్ఠలు శాశ్వతసుఖము నొసంగజాలవు.

విశేషాంశములు :- లౌకిక గాఢలవినికి, హరిభక్తిలేని బ్రతుకు, భగవత్ప్రబోధములేని చదువులు, తామసికమైన నిద్ర, లౌకిక వస్తువులపై ఆశ, భగవత్పరముగాని కార్యములచే గలుగు ప్రసిద్ధి జీవుని పరమాత్మునికి దూరమొనర్చును గాన నిష్ఫలములగు చున్నవి. వాటిపై లోభము వదలి జీవితమును పరమాత్మ పరమొనర్చి సుఖించవలెనని తాత్పర్యము.

‘నామస్మరణా దన్యోషాయం న హి పశ్యామో భవతరణే !’

అని పెద్దలు చెప్పినట్లు సంసారతరణమునకు భగవన్నామ కీర్తనమునకన్న సులభోపాయము లేదు. మరియు తన సర్వస్వమును భగవత్పరము చేయుటే భక్తికి పరమావధి. కావుననే ప్రహ్లాదు డిట్లన్నాడు-

కమలాక్షు నర్పించు కరములు కరములు

శ్రీనాథు వర్ణించు జిహ్వా జిహ్వా

సురరక్షకుని జూచు చూడ్కులు చూడ్కులు

శేషశాయికి మ్రొక్కు శిరము శిరము

విష్ణునాకర్ణించు వీనులు వీనులు

మధువైరిఁడవిలిన మనము మనము

భగవంతు వలగొను పదములు పదములు

పురుషోత్తముని మీది బుద్ధి బుద్ధి

దేవదేవునిఁ జింతించు దినము దినము

చక్రహస్తునిఁ బ్రకటించు చదువు చదువు

కుంభినీధవుఁ జెప్పిడి గురుఁడు గురుఁడు

తండ్రి హరిఁజేరుమునియెడి తండ్రి తండ్రి !¹

32

ఆవతారిక:- భగవంతుని చంద్రునిగా, కల్పవృక్షముగా, చింతామణిగా రూపించుచు నీలన్ద్యమునకు కారణము నుత్ప్రేక్షించుచున్నాడు -

శ్రీరాగం

సకల సందేహమై - జరుగుచున్నది యొకటి
ప్రకటింప జీవమో - బ్రహ్మమో కాని. ॥ పల్లవి ॥

1. వసుదేవు జతరమను - వననిధికిఁ జంద్రుండై
అసమానగతిఁ బొడమి - నాఁడీతఁడు,
వసుధఁ జంద్రుఁడు నీల - వర్ణుఁడేటికి నాయు
కసరెత్తి నునుగందు - గలయఁగొనఁబోలు. ॥ సకల ॥

2. ఇన వంశమున లోక - హితకల్పభూజమై
అనఘుండై జనియించి - నాఁడీతఁడు,
ననుపైన సురతరువు - నల్లనేటికి నాయు
పెనుఁగొమ్మలో చేగ - పెరిగి రాఁబోలు. ॥ సకల ॥

3. తిరువేంకటాద్రిపై - దెలియఁ జింతామణ్ణై
అరిదివలెఁ బొడచూపి - నాఁ డీతఁడు,
గరిమెనది యిప్పుడు చీ - కటి వర్ణమేలాయు
హరి నీల మణుల ప్రభ - లలిమి కొనఁబోలు. ॥ సకల ॥

1. జతరము = గల్పము; వననిధికి = సముద్రమునకు; అసమానగతి = సాటిలేనిరీతిగా; కసరు = కోపము.

2. లోకహితకల్పభూజమై = లోకమునకు మేలు గూర్చు కల్పవృక్షమై; అనఘుండై = సాపరహితుడై; ననుపైన = ఇంపైన; సురతరువు = కల్పవృక్షము.

3. అరిది = దుర్లభము; హరినీలమణుల ప్రభలు = ఇంద్ర నీలమణుల కాంతులు.

భావము :- సమస్త లోకమునకు సందేహము గలిగించుచు ఒకటి ప్రవర్తించుచున్నది. దాని స్వరూపము ఇదమిష్టమని నిశ్చయించి ప్రకటించుటకు అది జీవకోట్లలో ఒకటైన జీవమో, లేక సాక్షాత్పరబ్రహ్మమో తెలియుటలేదు.

ఈ దేవుడు వసుదేవుని గర్భమనెడు సముద్రమునకు చంద్రుడై సాటిలేని రీతిగా పుడమి యందుదయించినాడు. చంద్రుడైనచో తెల్లగా నుండవలెను గదా ! నల్లని వాడెట్లైనాడు ? ఈ చందమామలోని మచ్చ కోపగించి దేహమంతట వ్యాపించియుండ బోలును !

కోపమునకు కారణ మేమన దివినున్న చంద్రునిలో మచ్చ నియతస్థలము నుండి వ్యాపింపజాలకున్నది. భువినున్న చంద్రునైన ఆక్రమించుకొందమన్న పట్టుదలతో అది యట్లు చేసియుండవచ్చును. లేదా మా చంద్రునకొక మారుచంద్రుడా అన్న కోపముతోనైన అది యీ చంద్రుని ఆవరించియుండవచ్చును.

సూర్యవంశమునందు లోకమునకెల్ల మేలు గూర్చు కల్పవృక్షమై పాపరహితుడై ఈ దేవుడు (శ్రీరాముడుగా) జనించినాడు. కల్పవృక్షమైనచో తెల్లగా ఇంపై యుండవలెను గదా ! ఇది యెందుకు నల్లబడినది ? ఇందలి పెద్దకొమ్మలోని చేప పెరిగి చెట్టంతయు క్రమ్ముకొన్నది కాబోలు!

చేవబారిన చెట్టు నల్లనగుట సహజము. దివినున్న కల్పతరువు చేవ తక్కువై వెల వెల బారినది. దానికంటె దీనిలో చేవ ఎక్కువ యని చెప్పుటచే లోకహితము గూర్చుటయందు ఈ చెట్టుకే (భగవంతునికే) ఆధిక్యము సూచింపబడినది.

శ్రీవేంకటాచలముపై ప్రకటముగా అత్యంతదుర్లభమైన చింతామణియై ఈ దేవుడు (వేంకటేశ్వరుడు) పాడమాపినాడు. చింతామణియైనచో చీకటిరంగేల గలిగినది ? ఇంద్రనీలమణుల కాంతులు విగ్రహమంతట వ్యాపించుటవలన గాబోలు!

దీనిచే శ్రీవేంకటేశ్వర విగ్రహమును అలంకరించు ఆభరణముల వైభవము కీర్తింపబడినది. కల్పవృక్షము, కామధేనువు, చింతామణి కోరిక లిచ్చుటలో ప్రశస్తి గాంచినవి. అవి తెల్లగా నుండుననుట కవిసమయసిద్ధము.

అవతారిక :- భగవంతుని హస్తమును వర్ణించుచు దశావతార చర్యలను కీర్తించుచున్నాడు -

సామంతం

ఇందరికీ నభయంబు - లిచ్చు చేయి

కందువగు మంచి బం - గారు చేయి.

1. వెలలేని వేదములు - వెదకి తెచ్చిన చేయి
చిలుకు గుబ్బలి కిందఁ - చేర్చు చేయి,
కలికి యగు భూకాంతఁ - గాఁగిలించిన చేయి
వలనైన కొనగోళ్ల - వాఁడి చేయి ॥ ఇంద ॥
2. తనివోక బలిచేత - దాన మడిగిన చేయి
ఓనరంగ భూదాన - మొసఁగు చేయి,
మొనసి జలనిధి యమ్ము - మొనకుఁ దెచ్చిన చేయి
యెనయ నాగేలు ధరి - యించు చేయి. ॥ ఇంద ॥
3. పురసతుల మానములు - పొల్ల సేసిన చేయి
తురగంబుఁ బరపెడి - దొడ్డ చేయి,
తిరువేంకటాచలా - ధీశుఁడై మోక్షంబు
తెరువు ప్రాణులకెల్లఁ - దెలిపెడి చేయి. ॥ ఇంద ॥

ప॥:- కందువగు = సమర్థువగు.

1. చిలుకుగుబ్బలి = మందరపర్వతము.
2. తనివోక = తృప్తినొందక; మొనసి = పూని.
3. పొల్లసేసిన = వ్యర్థము గావించిన.

భావము :- పరమాత్ముని దివ్యహస్తము ప్రపన్నులైనవారికి అభయంబు లొసంగునది. అది ఈ క్రింద చెప్పబోవు రీతిగా సకలవిధ నైపుణ్యములు గల మంచి మేలైన చేయి.

శ్రుతులను దొంగిలించి సముద్రములో దాగిన సోమకుని సంహరించి ఆ చేయి అమూల్యమైన వేదములను వెదకి తెచ్చినది. అమృతమునకై సురాసురులు క్షీరసాగరమును మధించునపుడు ఆ చేయి మందరాద్రిని నిలబెట్టుటకై దానిక్రింద జేర్చబడినది. హిరణ్యాక్షుడు భూమిని చాపచుట్టగా జాట్టి పాతాళమునకు ద్రోసినప్పుడు ఆ రక్కసుని సంహరించి భూదేవిని ప్రేమతో ఆలింగనము జోసికొన్న హస్తమది. భక్తోత్తముడైన ప్రహ్లాదుని మాట దక్కించుటకై స్తంభమున నావిర్భవించి హిరణ్యకశిపుని చీల్చి చెండాడిన వాడియైన కొనగోళ్ళు గల హస్తమిదే.

దేవతలనుద్ధరించుటకై తాను సర్వేశ్వరుని హస్తముగా నుండియు తనకున్న దానితో తనివి నొందక బలిని దానమడిగిన హస్తమిది. ఇరువదొక్కమారులు

రణరంగమున క్షత్రియులను నురుమాడి స్వాధీనము గావించుకొన్న భూమినంతయు కశ్యపునకు దానమిచ్చిన హస్తమది. రావణుని బరిమార్చుటకై కపిసేనతో కదలిపోయినపుడు మార్గమధ్యమున అడ్డు దగిలిన సముద్రమును బాణాగ్రమునకు వశము గావించిన హస్తమది. నాగేలును ఆయుధముగా దాల్చిన హస్త మదియే.

ఆ చేయి త్రిపురాసురవనితల పాతివ్రత్యాభిమానములను చెఱచినది. అది దుష్టులను సంహరించుటకై గుఱ్ఱమును నలుదెసల బరపిన చేయి. మరియు శ్రీవేంకటగిరినాథుడై జీవులకందరికి ముక్తిమార్గము చూపుచున్న చేయిగూడ అదియే.

విశేషాంశములు :- ఇచట హస్తవర్ణన వ్యాజముతో దశావతారములయందు దేవుడు గావించిన ఘనకార్యములు పేర్కొనబడినవి.

మత్స్యః కూర్మో వరాహశ్చ నారసింహశ్చ వామనః ।

రామో రామశ్చ కృష్ణశ్చ బుద్ధః కల్కిశ్చ తే దశ ॥

అను మత్స్యాద్యవతారము లిందు క్రమము తప్పక కీర్తింపబడినవి.

భగవంతుని నామగుణకర్మములను కీర్తించుటయే లక్ష్యముగాగల ఈ విశాల సంకీర్తన వాఙ్మయమునందు ఎడనెడ పది యవతారములు పలువిధములైన ప్రక్రియలతో విరివిగా వర్ణింపబడినవి. అందొక ప్రక్రియకీ సంకీర్తనము చక్కని యుదాహరణము.

1

'అభయంబు లిచ్చుచేయి' అని యిట భగవంతుని చేయి అభయహస్తముగా వర్ణింపబడినది. 'అభయం సర్వభూతేభ్యో దదామ్యేతద్వ్రతం మమ' ¹ అని ప్రసన్నులైన వారికెల్ల తన అభయదాన దీక్షను దేవుడు ప్రకటించెను గదా !

'మోక్షంబు తెరువు ప్రాణులకెల్ల తెలిపెడు చేయి' అనుటచే నా పాదములే మీకు శరణ్యము లన్నటు పాదములవైపు చూపు వేంకటేశ్వరుని వైకుంఠహస్తము గుర్తింపదగియున్నది. 'మోక్షయిష్యామి మాశుచః' ² అని శరణాగతులకెల్ల తన మోక్షదానదీక్షను పరమాత్ముడు తెలిపియున్నాడు.

మున్ను పార్థునకు శరణములుగా ఏ తన చరణములను చూపినాడో, ఆ చరణములనే శ్రీవేంకటేశ్వరుడు వనకీర్పుడు ఆశ్రయణీయములుగా

(1) రామా., 6-18-33.

(2) గీత., 18-66

చూపుచున్నాడని శ్రీవేంకటేశ్వర ప్రపత్తిలో వర్ణింపబడినది.

పార్థాయ తత్సద్భక్తసారథినా త్వయైవ
 యో దర్శితౌ స్వచరణౌ శరణం ప్రజేతి ।
 భూయోఽపి మహ్యమిహ తౌ కరదర్శితౌ తే
 శ్రీవేంకటేశ ! చరణౌ శరణం ప్రవద్యే ' ॥

'తిరువేంకటాచలాధీశుడై మోక్షంబు తెరువు దెలిపెడి చేయి' అనుటచే ఇటు భగవంతునకు, ఆయన చేతికి అభేదము వివక్షితమని గ్రహింపనగును.

34

అవతారిక :- సకల విధములైన చిక్కలనుండి జీవులను కాపాడువాడు ఆ భగవంతుడు దప్ప మరొకడు లేడనుచున్నాడు -

సామంతం

అతడే సకలవ్యాపకుఁ - డతడే యాతురబంధువుఁ
 డతఁడు దలంపుల ముంగిట - నబ్బుట యెన్నఁడాకో ॥ పల్లవి ॥

1. సారెకు సంసారంబను - జలనిధు లీదుచు నలసిన
 వారికి నిఁక దరిదాపగు - వాఁడిఁక నెవ్వఁడాకో !
 పేరిన యజ్ఞానంబను - పెనుఁజీఁకటి తనుఁగప్పిన
 చేరువ వెల్లై తోఁపెడి - దేవుఁడ దెవ్వఁడాకో ! ॥ అతడే ॥
2. దురితపు కాననములలో - త్రోవటు దప్పినవారికి
 తెరువిదె కొమ్మని చూపెడి - దేవుఁ డదెవ్వఁడాకో !
 పెరిగిన యాశాపాశము - పెడకేలుగఁ దనుఁగట్టిన
 వెరవకుమని విడిపించెడి - విభుఁడిఁక నెవ్వఁడాకో ! ॥ అతడే ॥
3. తగిలిన యాపదలనియెడి - దావానలములు చుట్టిన
 బొడకుమని వడినార్పెడి - బిరుదిక నెవ్వఁడాకో !
 తెగువయు దెంపును గలిగిన - తిరువేంకట విభుఁడాక్కఁడె
 సొగసి తలంచినవారికి - సురతరువగువాఁడు. ॥ అతడే ॥

వ॥:- ఆతురబంధువుడు = రోగార్తులకు చుట్టమైనవాడు.

3. దానాలములు = కార్మిచులు; బోడకుము = భయపడకుము; బిరుదు = శూరుడు; సమర్థుడు; తెగువ = దాతృత్వము; తెంపు = సాహసము; సాగిసి = చొక్కీ; సురతరువు = కల్పవృక్షము.

భావము :- ఆ శ్రీవేంకటేశ్వరుడే అంతటను వ్యాపించియున్నవాడు. రోగములచే క్రుంగి కృశించిన లేదా ఇతరవిధముల ఆపదలపాలైన ఆర్తులపాలిటి చుట్ట మతడే. ఆ పరమాత్ముడు నా తలపుల ముందు ప్రత్యక్షమై నాకు లభించు టెన్నడో గదా !

మాటి మాటికి సంసారము సాగరము నీదుచు అలసి పోయిన జీవులకు రక్షకుడైనవాడు ఆ దేవుడు తప్ప ఇంకెవడు ? దట్టమైన అజ్ఞానమును పెనుచీకటి జీవుని ఆవరించిన వేళ దగ్గటి ప్రకాశమై తోచి దారిజూపు మిత్రు డింకొకడేడి ?

పాపపు టడవులలో దారిదప్పి చరించువారికి "ఇదిగో సరియైన దారి. ఇట్లు పొమ్ము!" అని చూప గలదేవు డతడు గాక మరొకడు గలడా ? దినదినమునకు పెరగెడు ఆశయను పాశము పెడకేల తన్ను బంధించినప్పుడు భయపడకుమని విడిపింపగల ప్రభువింకొక డెవడున్నాడు ?

పై కొన్న ఆపదలనెడు కార్మిచులు తన్ను చుట్టు ముట్టినప్పుడు భీతి జెందకుమని వేగిరమునవచ్చి ఆ మంటల నార్పెడు శూరుడు ఆయన దప్ప మరొకడేడి? దాతృత్వము సాహసము సంపూర్ణముగా గలిగిన శ్రీవేంకటేశ్వరుడొక్కడే భక్తితో తన్ను మైమఱచి భావించినవారికి కల్పవృక్షమై తోచి కోరిక లీడేర్చగలవాడు.

విశేషాంశములు :- సంసారము, అజ్ఞానము, పాపము, ఆశ, ఆపదలు అనునవి జీవుని పైకొని నానావిధముల బాధించుచున్నవి. అజ్ఞానము సంసార హేతువు. పాపకర్మలు, ఆశ ఆపదలకు కారణములు. సంసారము మిగుల భయంకరమైనది గనుక సాగరముతో పోల్చబడినది. అట్లే అజ్ఞానము చీకటిగా, పాపము అడవిగా, ఆశ పాశముగా రూపించబడుటచే వాటివలన జీవులకు గల్గు చిక్కులు సూచింపబడినవి. వాటినుండి విడిపించుటకు శ్రీమన్నారాయణుడే సమర్థుడు. ఆయన సర్వత్ర వ్యాపించియున్నాడు. మరియు దీనుల పాలిటి ద్విక్తైనవాడు. కాన సంసార క్లేశమునకు గురియైనవారు, ఆ దేవునే శరణు వేడవలెను. దిక్కులేనివారికి దేవుడే గదా దిక్కు! మున్ను విపన్నుడైన గజేంద్రుడు ఆ పరమేశ్వరు నెట్లు వేడుకొనెనో చూడుడు -

కలుగడే నా పాలికలమి సందేహింపఁ
 గలిమిలేములు లేక కలుగు వాఁడు
 నాకడ్డవడరాఁడె నలి నసాధువులచేఁ
 బడిన సాధుల కడ్డపడెడువాఁడు
 చూడఁడే నాపాటుఁ జూపులఁ జూడక
 చూచువారల కృపఁ జూచువాడు
 లీలతో నామొఱాలింపడే మొఱఁగుల
 మొఱలెఱుంగుచుఁ దన్ను మొఱఁగు వాఁడు
 అఖిలరూపముల్ దనరూపమైనవాడు
 ఆదిమధ్యాంతములు లేక యడరువాఁడు
 భక్తజనముల దీనుల పాలివాఁడు
 వినడె చూడఁడె తలఁచడె వేగరాఁడె.¹

ప్రహ్లాదుడు, (ద్రౌపది, విభీషణుడు మొదలైన వారుగూడ ఇట్లే ఆ దేవుని శరణుసాచ్చి
 దుఃఖములకు దూరమైరి.

35

అవతారిక :- హరి సర్వోత్కృష్టుడని తెలిసియు పూర్వజన్మ పాపప్రభావమున జమలాదేవుని
 సేవించుట లేదనుచున్నాడు -

గుండక్రియ

ప్రాణుల నేరమి గాదిది - బహుజన్మ పరంపరచే
 ప్రాణులు సేసిన తమ తమ - పాపఫలము గాని. || పల్లవి ||

1. హరి సకలవ్యాపకుఁడని - అందరుఁ జెప్పఁగ నెరిఁగియు
 పరదైవంబుల గొలువక - పాయరు మానవులు,
 నరపతి భూమేలఁగ భూ - వరు భజియింపఁగ నొల్లక
 పరిసరవర్తుల వెంబడి - బనిసేసిన యట్లు. || ప్రాణు ||
2. పొందుగఁ దమతమ చేసిన - పూజలు మొక్కులు గైకొన
 అందముగాఁ బురుషోత్తముఁ - డాతఁడె కలఁడనియు,

(1) భాగ., 8-87.

అందరు నెరిగియు నితరులఁ - జెందుదు రున్నతశైలము

నందక చేరువ తరువుల - నందుకొనిన యట్లు. || ప్రాణు ||

3. శ్రీవేంకటపతి యొక్కఁడె - చెప్పఁగ జగముల కెల్లను
 దైవము నాతుమలోపలి - ధనమనగా వినియు,
 సేవింపరు పామరు లీ - దేవుని మధురం బొల్లక
 వావిరిఁ బులుసులు చేఁదులు - వలెనని కొనునట్లు. || ప్రాణు ||

ప||:- నేరమి = అజ్ఞానము, దోషము.

3. ఆతుమ = ఆత్మ; వావిరి = మిక్కిలిగా.

భావము :- శ్రీమన్నారాయణుని ప్రాణులు సేవింపకుండుట వారి అజ్ఞానకృతమైన తప్పిదము గాదు. అనేక జన్మములలో వారొనర్చిన పాపకర్మముల ఫలమే వారినట్లు విష్ణుసేవావిముఖుల నొనర్చుచున్నది.

శ్రుతి స్మృతులతో పాటు పరతత్త్వము నెఱింగిన పెద్దలందరును శ్రీహరి అంతట వ్యాపించి సర్వోత్కృష్టుడై యున్నాడని చెప్పియున్నారు. అది తెలిసియు మనుజులు ఇతర దైవముల కొలువు వదలిపెట్టుకున్నారు. హరిసేవలో ప్రవృత్తి వారికి కలుగుట లేదు. ఇది యెట్లున్నదన - ఒకరాజు రాజ్యమును పాలించు చుండగా అతనిని సేవింపబోక అతని చెంతనున్న చిన్నచిన్న ఉద్యోగుల వెంటబడి సేవించినట్లున్నది.

తాము చేసిన పూజలు, నమస్కారములు ప్రీతితో స్వీకరించి అనుగ్రహించుటకు పురుషోత్తముడైన శ్రీమహావిష్ణువు సిద్ధముగా నున్నాడని అందరు నెరుంగుదురు. ఐనను ఆయనను పూజింపక ఇతరులను భజించుచున్నారు. ఇది యెట్లున్నదన ఎత్తైనకొండ అందుబాటులో నున్నను దాని నధిష్ఠింపక చెంతనున్న చిన్న చెట్ల నందుకొన్నట్లున్నది.

శ్రీవేంకటేశ్వరుడొక్కఁడే లోకమునంతటిని పాలించుదైవము, జీవుల ఆత్మలలో నిగూఢమైయున్న ధనముగూడ ఆ పరమాత్ముడేయని వేదాంతులు అనేక విధముల జెప్పగా వినియు పామరు లాదేవుని సేవించుట లేదు. ఇది యెట్లున్నదన తీపు వద్దని తొలగద్రోసి పులుపు, చేదు కావలెనని మెండుగా మెసవినట్లున్నది.

విశేషాంశములు :- ఇచ్చట శ్రీహరినికాక ఇతరదేవతల నారాధించువారిని అన్నమయ్య ఈసడించినాడు. పురుషోత్తముడు, త్రిలోకాధిపుడు, పరమపద

1. ఉడివోని = శాశ్వతమైన.
2. పసురము = పశువు; కనివో = తీటతీరునట్లుగా, మిక్కిలిగా; ఉసురుమాను = వృక్షనిశేషము. 'బ్రతికినమాను' అని అర్థము చెప్పవచ్చునుగాని విశేషము కానరాదని శ్రీరాక్షసల్లివారు; చేసరించవచ్చునా? = విసిగించవచ్చునా?
3. ఎమ్మెల్ = పెద్దరికములచేత; కమ్మి = క్రమ్మి, వ్యాపించి; దొమ్ముల = దొమ్మి దొమ్మిగా కూడి పైబడునట్టి.

భావము :- చీచీ ! మానవుల దెంత హీనమైన బ్రతుకు ! శ్రీహరీ ! నీవే మమ్ము కాచుకొని దయజూతువు గాక !

అడవిలో మృగమై పుట్టి జీవించినను జీవించవచ్చును గాని క్షుద్రమైన బ్రతుకుకొరకు ఇతర మానవులను సేవించుట తగదు. సర్వదా కాకివంటి పక్షిగానైన బ్రదుకవచ్చును గాని ఇతరులను యాచించుట తగదు.

పశువై సుఖములేని పాటైన పడవచ్చును గాని లేని పోని మాటలతో పరుల నెక్కడో పొగడుట తగదు. ఒక చెట్టుగానైన పుట్టి జీవించవచ్చును గాని తాను విసుగు జెందక అడ్డమైన వారినెల్ల విసిగించుట ఉచితము గారు.

పెద్ద పెద్ద పుణ్యకార్యములు చేసి రాజైపుట్టి భూమిని పరిపాలించుచున్న సులభమే కాని హరికి దాసుడై తదనుగుణమైన ప్రవృత్తిగలిగియుండుట సులభసాధ్యము కాదు. శ్రీవేంకటేశ్వరా ! నీ చిత్తము చొప్పున నీవే మమ్ము కాపాడవలెను గాని గుంపులు గుంపులుగా పైబడుచున్న కర్మములను మాకు మేమై త్రోసివేసికొన జాలము.

విశేషాంశములు :- దీనమైన జీవితము తగదని ఈ సంకీర్తనము ప్రబోధించుచున్నది. మృగముగా, పిట్టగా, పశువుగా, చెట్టుగానైన జీవించవచ్చును గాని పరులను గొలిచి, యాచించి, పొగడి, విసిగించి, జీవించుట తగని పనియని అన్నమయ్య ఇలా హెచ్చరించినాడు. ఇందుచే నరుల కలవాటైన పరసేవాదు లెంత నికృష్టములైనవో ఊహించుకొనవచ్చును.

37

అవతారిక :- వైష్ణవతత్త్వమును నిరూపించుచున్నాడు -

మలహరి

వలె నను వారిదె - వైష్ణవము - ఇది

వలపుఁ దేనెపో - వైష్ణవము.

॥ పల్లవి ॥

1. కోరిక లుడుగుచు - గుఱి నిన్నిటిపై
వైరాగ్యమె పో - వైష్ణవము,
సారెకుఁ గోపముఁ - జలముఁదనలో
వారించుట పో - వైష్ణవము. ॥ వలె ॥
2. సుడిగొను దేహపు - సుఖదుఃఖములో
వడిఁ జొరనిదె పో - వైష్ణవము,
ముడివడి యింద్రియ - ముల కింకరుండై
వడఁబడనిదె పో - వైష్ణవము. ॥ వలె ॥
3. ఉదుటునఁ దన సక - లోపాయంబులు
వదలుట పో నిజ - వైష్ణవము,
ఎదుటను శ్రీవేంక - టేశ్వరు నామము
వదనము చేర్చుట - వైష్ణవము. ॥ వలె ॥

వ॥:- వైష్ణవము = వైష్ణవ మతతత్వము.

1. గుఱి = (భగవత్పరమైన) లక్యముతో.
2. ముడివడి = విడిచి రాలేక తగులువడి; వడఁబడనిదె = తపింపక నిల్చినదే.
3. ఉదుటున = సాహసముతో, పూనికతో.

భావము :- వైష్ణవ మత సిద్ధాంతము ఎవరు కావలెనని కోరుకొందురో వారి కందరికిని సంబంధించినదే. జాతి దేశాదిభేదములు దానికి లేవు. మఱియు వైష్ణవము పరిమళించు తేనెవలె మధురాతి మధురమైనది.

కోరికలు వదలి భగవత్పరమైన లక్యము గలిగి భోగ్యవస్తువులపై పూర్తిగా వైరాగ్యము గల్గియుండుటే వైష్ణవము. మాటిమాటికి తనలో తలయెత్తు కోపము, మచ్చరము మున్నగు దుర్గుణములను నివారించుటే వైష్ణవమతతత్వము.

శరీరమునకు సంబంధించినవై సుడివలె చుట్టజుట్టుకొను సుఖదుఃఖాది ద్వంద్వములలో తగులువడక తాను దేహమునకు, సుఖదుఃఖములకు అతీతుడ నను భావముతో నుండుటే వైష్ణవమత రహస్యము. మరియు శ్రోత్రత్యక్చక్షురాదులగు ఇంద్రియములతో బంధింపబడి వాటికి దాసుడై తపింపక

నిల్చుటయే వైష్ణవమతసారము.

'సర్వధర్మార్థా పరిత్యజ్య మామేకం శరణం వ్రజ'¹ అని భగవంతు డానతిచ్చినట్లు పూనికతో సాత్త్వికత్యాగియై తన సకలోపాయములను వదలి భగవంతుని శరణు జొచ్చుటయే నిజమైన వైష్ణవము. శ్రీవేంకటేశ్వరుని పవిత్రనామమును వదనమున జేర్చుటయే, అనగా భక్తితో కీర్తించుటయే వైష్ణవ మతమునందలి పరమతత్వము.

విశేషాంశములు :- రామానుజులు మున్నగు ఆచార్యులు వైష్ణవమత సిద్ధాంతములను ప్రతిపాదించి జాత్యాదిభేదములను పాటింపక ప్రజలలో వ్యాపింపజేసిరి. విశిష్టాద్వైత మతమునకు సంబంధించిన సిద్ధాంతము లా యా మత గ్రంథములలో కూలంకషముగా చర్చించి నిరూపింపబడియున్నవి. మూల మతసిద్ధాంతము లెట్లున్నను సమస్త సన్మతములయొక్క సారాంశము జనులు సత్రవర్తన గలిగి భగవంతుని భజించి ముక్తి నొందవలె ననుటయే. కావున అన్నమయ్య ఈ సంకీర్తనమునందు సద్వర్తనము గల్గియుండుటే నిజమైన వైష్ణవమత మగునని ప్రబోధించినాడు.

కోరికలు వదలుట, విరక్తి గల్గియుండుట, కోపమాత్సర్యాదులను త్యజించుట, సుఖదుఃఖాది ద్వంద్వముల కతీతుడైయుండుట, ఇంద్రియముల నిగ్రహించుట, సకలోపాయములు వదలి భగవంతుని శరణు జొచ్చుట, భగవద్వివేకామమును జపించుట పరమవైష్ణవ ధర్మములుగా ఇల పేర్కొనబడినవి.

ఒక్క వైష్ణవమతమే కాదు. ఆస్తికమతములన్నియు ఆత్మోన్నతి గోరువారికి పై ధర్మము లవశ్యము ఆచరింపదగినవనియే చెప్పుచున్నవి.

వైష్ణవుని లక్షణములను మరొక సంకీర్తనమున అన్నమయ్య ఇట్లు పొందుపరచెను.

ఆహిరి

మదమత్సరము లేక మనసు పేదై పో

పదరిన యాసలవాడు వో వైష్ణవుడు.

॥ పల్లవి ॥

1. ఇట్లు నట్టుఁ దిరిగాడి యేమైనాఁ జెడనాడి

పెట్టరంటాఁ బోయరంటాఁ బెక్కులాడి

ఎట్టివారి నైనా దూరి యెవ్వరినైనాఁ జేరి

వట్టి యాసలఁ బడనివాడు వో వైష్ణవుడు.

॥ మద ॥

2. బచ్చెన = పూత; బచ్చు = వైశ్యుడు; ఒరగిల్లు = ఒరిపిడిరాయి.
3. బలిమి = శక్తి; ఎలిమి = ప్రేమ.

భావము: - పరమాత్ముడు భక్తి కొలది వాడు. అనగా పిండికొలది రొట్టె యన్నట్లు తనపట్ల జీవులెంతగా భక్తి చూపుదురో అంతగా వారిపట్ల ప్రసన్నత జూపువాడని భావము. సకల జీవులకు ఇటు భుక్తిని, అటు ముక్తిని ప్రసాదించువాడు ఆ పరమాత్ముడే.

పరమాత్ముడు తన్ను పట్టినవారెక్కెల్ల చేతి బిడ్డవంటివాడు. కొందరు చిన్న బిడ్డలు పిలిచినవారందరి దగ్గరకు పోయి వారిచే లాలింపబడుదురు. అట్లే భగవంతుడు గూడ తన్ను శ్రద్ధతో తలచిన భక్తులెక్కెల్ల స్వాధీన మగుచున్నాడని భావము.

పరమాత్ముడు బట్టబయటి ధనము. భూమిలోపలి నిధియైనచో దానిని వెలికి దీయుటకు పలుప్రయత్నములు చేయవలయును. బట్టబయటనున్న ధనమైనచో అందరికీ సులభముగా గ్రహింపనగును గదా! అట్లే భగవంతుడు మరుగు లేక భక్తి గలవారెక్కెరికి సులభ సాధ్యుడగుచున్నాడు.

పరమాత్ముడు పట్టపగటి వెలుగువంటివాడు. రాత్రి వెలుగు ఎంత పెద్దదైనను పగటి వెలుగువలె కించిత్తైన మసక లేనిదిగా నుండదు. పగటి వెలుగు ఎట్టి సంశయముల కవకాశమియ్యక ప్రకాశించును. ఆ రీతిగనే భగవంతుడుగూడ సంశయముల కెడమియ్యక దివ్యతేజము గలిగి ప్రకాశించుచున్నాడు.

ఇదిగో పరమాత్ము డెదుటనే ఉన్నాడు. భగవంతుడు తన్ను భావించలేనివారికి ఎంతో దూరముగా నుండును. కాని భక్తితో భజించువారికి అత్యంత సన్నిహితుడుగనే ఉండును ఈ అభిప్రాయముతోనే శ్రుతి 'తద్దూరే తద్వనికే' అని పరమాత్ముని దూరస్థునిగాను, సమీపస్థునిగాను వర్ణించినది.

పరమాత్ముడు పచ్చిపాలలో వెన్నవంటివాడు. అనగా వెన్న పచ్చిపాలలో అంతటను వ్యాపించియున్నట్లే భగవంతుడు సర్వత్ర వ్యాపించియున్నాడనుట మరియు పాలలోని వెన్న కాచి తోడుపెట్టినదే చేతికందదు. పరమాత్ముడనెడు వెన్న అట్టి కష్టము లేవ్వియు లేక భక్తిమాత్రముచే స్వాధీనమగునని భావము.

పరమాత్ముడు పైపూతలేని రూపు. మన ముపయోగించు వస్తువులలో అనేకములు పైపూతవలన తళతళలాడుచు సుందరముగా దోచును. భగవంతుడట్టి వాడు కాడు. ఆయన సహజముగా సుందరమైనవాడు.

పరమాత్ముడు స్వర్ణ వ్యాపారి చేతి ఒరపిడి రాయివంటివాడు. ఆ వ్యాపారి బంగారు విలువను ఒరగల్గుపై గీచి చూచును. అట్లే భక్తుడు భగవంతుని ఆధారముగా గ్రహించి సృష్టి విలువలను అర్థము చేసికొనును. మరియు భగవంతు డిచ్చుకొలది మనపై అనుగ్రహము జూపువాడు అనగా ఎవడెంత పట్టుదలతో తన్ను ఆరాధించునో వాని నంతగా దయజూచువాడని గాని, లేదా తన యిష్టము వచ్చినట్లు నిగ్రహానుగ్రహములు ప్రదర్శించువాడని గాని తాత్పర్యము.

పరమాత్ముడు పలుకులలో తేట, వేదవేదాంతాది సమస్తవచనములలోను సారభూతమైనవాడు వాడే.

వేదేశు సర్వై రహమేవ వేద్యః

వేదాస్త కృద్వేదవిదేవ చాహమ్ ।¹

అని గీతలో శ్రీకృష్ణుని వచనము. మరియు అందరికీ సమానముగా ఫలియించువాడు పరమాత్ముడు, అనగా తన్ను సేవించువారిలో ఒకరికి సాక్షాత్కరించి మరొకరికి సాక్షాత్కరింపకుండ ఉండువాడు కాడనుట.

శ్రీవేంకటాద్రిపై నున్న పరమాత్ముడు శక్తిరూపుడు. మరియు ప్రేమ స్వరూపుడనై జీవులకు ప్రాణభూతమై యున్నాడు. దుష్టులపై నిగ్రహము. శిష్టులపై అనుగ్రహము రెండును భగవంతునిచే గలుగుచున్నవి గాన బలిమి, ఎలమి రెండును భగవత్స్వరూపములే.

విశేషాంశములు :- దుష్టులపై నిగ్రహము చూపినను వారిని గూడ తుద కారూపమున ననుగ్రహించుటే తన లక్ష్యము గాన సర్వులకు రక్షకుడు పరమాత్ముడే. ఆయన దండనముగూడ సుగతి హేతువే యని పెద్దలనిరిగదా !

‘దిశత్యేపం దేవో జనితసుగతిం దండనవిధిమ్ ।²

ఈ సంకీర్తనమున పరమేశ్వరుని భక్తిసౌలభ్యము చక్కగా వర్ణింపబడినది. ‘నారాయణ’ యని తన మంగళనామమును భక్తిపూర్ణహృదయముతో ఉచ్చరించిన వానిని దూడను గోవు వెంబడించినట్లు నారాయణుడు వెంబడించునని మహానీయులు వాకొనిరి -

నారాయణేతి యస్యాస్తే వదనే నామమగ్గళమ్ ।

నారాయణస్త మన్వేతి వత్సం గౌరివ వత్సలా ॥

(1) గీత., 15-15.

(2) ద.శ., 64.(3)

39

అవతారిక :- లక్ష్మీ విలాసమును వర్ణించుచున్నాడు.

గుండక్రియ

రూకలై మాడలై - రువ్వలై తిరిగీని

దాకొని ఉన్నచోటఁ - దానుండ దదివో.

॥పల్లవి॥

1. ఒకరి రాజుఁ జేసు - నొకరి బంటుగఁ జేసు

ఒకరి కన్నెకల వే - రొకరికి నమ్మించు,

ఒకచోట నున్న ధాన్య - మొకచోట వేయించు

ప్రకటించి కనకమే - భ్రమయించీ జగము.

॥రూక॥

2. కొందరి జాళెలు నిండు - కొందరికి సొమ్ములవు

కొందరి పుణ్యులఁ జేసుఁ - గొందరి పాపులఁజేసు,

కొందరి కొందరిలోన - కొట్లాట పెట్టించు

పందె మాడినటు వలెఁ - బచరించు పసిఁడి.

॥రూక॥

3. నిగనిగ మనుచుండు - నిక్షేపమై యుండు

తగిలి శ్రీ వేంకటేశు - తరుణియై తానుండు,

తెగిని మాయైయుండు - దిక్కు దెసయై యుండు

నగుతా మా పాలనుండి - నటియించుఁ బసిఁడి.

॥రూక॥

పా :- రూక రూపాయలో నాల్గవభాగము. చిన్న మెత్తు వెండిబంగారముల నాణెము; మాడ= అరవరహా విలువగల బంగారు నాణెము; రువ్వ = దమ్మిడి; దాకొని = మరుగుపడి.

1. ప్రకటించి = స్పష్టముగా.

2. జాళెలు = నాణెములు పోయు సంచులు; పచరించున్ = తిరుగును.

3. నిక్షేపము = నిధి, పూడ్చిపెట్టిన లిబ్బి; నగుతా = నవ్వును.

భావము :- కనకము (లక్ష్మీ) ఉన్నచోట మరుగుపడియుండదు. అదిగో చూడుడు. అది రూకలుగా, మాడలుగా, రువ్వలుగా మారి లోకమంతట సంచరించు చుండును.

కనకమే ఒకరిని రాజుగా జేయును. మరొకరిని బంటుగా జేయును. ఒకరి కన్యకలను మరొకరి కమ్మించును. ఒకచో నున్న ధ్యానము మరొకచోటికి మార్చును.

ఈ విధముగ లోకమును స్పష్టముగా కనకమే భ్రమింప జేయుచున్నది.

మరియు కనకము కొందరి సంచలను నింపును. కొందరికి ఆభరణములుగా నగును. కొందరిని పుణ్యాత్ములనుగా నొనర్చును. మరికొందరిని పాపాత్ములుగా జేయును. ఇంక కొందరి మధ్య కలహములు రేపును. ఇట్లు చేయుటలో ఆది పందెము వేసికొన్నది వలె ఇటునటు పరుగులు దీయుచు ప్రవర్తించుచున్నది.

ఒక్కొక్కచో కనకము నిగనిగమని బట్టబయలున మెఱయుచుండును. ఒక్కొక్కచో పూడ్చి పెట్టిన లిబ్బియై భూమిలో దాగియుండును. శ్రీవేంకటేశ్వరునిపై ప్రేమగలిగి ఆయన తరుణియై యుండును. ఎంత తొలగ ద్రోసికొందమన్నను తొలగని మాయయై యుండును. ఐహికముగా తన్ను నమ్మినవారికి రక్షకమైన ఉపాయముగా నుండును. ఈ విధముగా కనకము నవ్వుచు మా చెంతనుండి పలు విధముల నటించుచున్నది.

విశేషాంశములు :- ఈ సంకీర్తనము లక్ష్మీవిలాసమును చక్కగా వర్ణించుచున్నది. లక్ష్మీ ఒకచో నుండునది గాదు. అందువలననే 'చవల' అని వ్యవహరింపబడుచున్నది. క్షుద్రయు, చలచిత్తయు అగు లక్ష్మీ ఒకచో నివసింపదనియు, తఱచు మూర్ఖుల చెంత తానుండుననియు పద్యపురాణము వచించుచున్నది.

నైకత్ర వాసో లక్ష్మ్యాస్తు భవిష్యతి కదాచన ।

క్షుద్రా సా చలచిత్తా చ మూర్ఖేషు చ వసిష్యతి ॥¹

ఒకడు ప్రభువుగా, మరొకడు భృత్యుడుగా నుండుటకు హేతువు ధనమే. 'కాసులు గలవాడె రాజు'² అని సుమతిశతకకారుని మాట. ధనవంతునికి లేని గుణములను కట్టబెట్టి లోక మతనిని పూజించుచున్నది. కులీనత, పాండిత్యము, శాస్త్రజ్ఞత, గుణజ్ఞత, వాగ్మిత్యము, సౌందర్యము మున్నగు గుణములు కాంచనము నాశ్రయించి యుండునని భర్తృహరి నుడివెను.

యస్యాస్తి విత్తం స నరః కులీనః స పండితః స శ్రుతవాన్ గుణజ్ఞః ।

స ఏవ వక్తా స చ దర్శనీయః సర్వేగుణాః కాంచనమాశ్రయన్తే ॥³

సంకీర్తనము నందలి 'కన్యకలను అమ్మించు' అనుమాట ఆ కాలమున నుండిన కన్యాశుల్కమును సాంఘికాచారమును సూచించుచున్నది.

ధనము నాశించియే చౌర్యాదికృత్యము లాచరించి కొందరు పాపులగుచున్నారు. సత్కార్యములకు అధనమునే వినియోగించి మరికొందరు పుణ్యాము నార్జించుచున్నారు. లోకములో నివిధములైన కలహములకు, దారుణములైన పోరాటములకు ధనమే కారణమగుట స్పష్టము.

పసిడి తెగని మాయగా ఇట వర్ణింపబడినది. అందుచే ప్రయత్నముతో ధనకాంక్ష నతిక్రమింపనివాడు ముక్తుడు కాజాలడని సూచింపబడినది. అఘటిత ఘటనా సామర్థ్యము గల మాయ వేదవేదాంతములలో నిష్ణాతులైన మహాపండితులను గూడ ధనధాన్యాదులను జూపి పశుతుల్యుల గావించుచున్నదని శంకరులు నుడివిరి.

శ్రుతిశతవిగమాంతశోధకా నవ్యహహ! ధనాదికదర్శనేన సద్యః ।

కలుషయతి చతుష్పదార్ధ్యభిన్నా నఘటితఘటనాపటీయసీ మాయా ॥¹

చంచలమైన ఇట్టి సిరినార్జించుటకై మూఢు డెన్నో శ్రమలకు గురి యగును. ముముక్షువైనవాడు వానిలో నూరింట ఒకవంతు శ్రమపడినను మోక్షము జూరగొనునని పెద్దల సూక్తి.

అర్ధార్థీ యావి కష్టావి మూఢోఽయం కురుతే జనః ।

శతాంశేనాపి మోక్షార్థీ తావి చేనోక్షమాప్నుయాత్ ॥²

40

అవతారిక :- అన్నిటికీ మూలమైన హరిని శరణొందక ఇతరోపాయము లనుష్ఠించుట నిష్ప్రయోజన మనుచున్నాడు.

బైరవి

మొదలుండఁ గొనలకు - మోచి నీళ్ళు వోయనేల ?

యెదలో నీవుండఁగా - వితరము లేలా?

॥పల్లవి॥

1. నిగమమార్గమున - నే నడచేనంటే

నిగమము లెల్లను - నీ మహిమే,

జగము లోకులఁ జూచి - జరిగెదనంటే

జగములు నీ మాయ - జనకములు.

॥మొద॥

పరుగులిడి వ్యర్థ ప్రయాసము లొందనేల? నీరు వలయువాడు చేరువనే నిండు చెరువుండగా చెలమల చెంతకు పోవుటెందుకు? శ్రీవేంకటేశ్వరా! పరమఫలప్రదాతవగు నిన్నే పనిబూని శరణుజొచ్చుచున్నాను. ఇక సంతలోని జనకూటముల వలె ప్రవర్తించు వివిధ ధర్మముల గొడవ నాకెందుకు?

విశేషాంశములు :- సర్వమునకు మూలము శ్రీమన్నారాయణమూర్తియే. 'అహమాత్మా గూడకేశి సర్వభూతాశయస్థితః' అను గీతోక్తి ననుసరించి ఆ దేవుడు ఎల్లరకు హృదయములోనే ఉన్నాడు. ఆయన మాయామహిమలవలననే వేదములు, లోకములు, మనఃప్రవృత్తులు, పాంచభౌతిక శరీరములు, జ్ఞానేంద్రియములు, కర్మేంద్రియములు ప్రవర్తిల్లుచున్నవి, 'తేన వినా తృణమపి న చలతి' అను శ్రుతివచనము ననుసరించి పరమాత్ముని ప్రేరణ లేనిచో గడ్డిపోచయు చలింపదు. జగద్వ్యవహారము లన్నియు భగవదదీనములుగనే నడచుచున్నవి.

కాన మనోనిరోధము, ఇంద్రియజయము మున్నగు చర్యలచే పరమపదమును సాధింపజూచుటకంటె సర్వమయుడగు సర్వేశ్వరుని నేరుగా శరణు జొచ్చుటయే మేలు.

మరియు ధర్మము లొకతీరున లేవు-

శ్రుతిశ్చ భిన్నా స్మృతయశ్చ భిన్నా

వైకో మునిర్యస్య వచః ప్రమాణమ్ 1'

అన్నట్లు శ్రుతులు, స్మృతులు, మునివచనములు వివిధములుగా నున్నవి. సంతలోని జనులు ఒకరివలె ఒకరుండరు. కొందఱు అన్యోన్య విరుద్ధముగా ప్రవర్తింతురు. కొందరు కపటప్రవర్తనులుగ ఉందురు. పైజెప్పిన ధర్మమార్గములు గూడ అట్లే యున్నవి. కాన వాటి జోలికిపోక సర్వధర్మాన్ పరిత్యజ్య మామేకం శరణం ప్రజా' అను గీతోపదేశము ననుసరించి సర్వేశ్వరుని శరణొందుట మేలు.

41

అవతారిక :- జీవునికి మోక్షమిచ్చు శక్తి గజేంద్రరక్షకుడైన శ్రీహారికి దక్క ఇతరదేవతలకు లేదనుచున్నాడు-

ఆహారి

ఇందులో మొదలికర్త - యెవ్వఁడు లేఁడు గాబోలు
ముందు కరివరదుఁడే - ముఖ్యుఁడు గాబోలు. ॥పల్లవి॥

1. అడితిఁబో బహురూపా - లన్ని యోనులఁబుట్టి
తోడనే బ్రహ్మాదులనే - దొరలెదుటా,
జాడలు మెచ్చాలేరు - చాలునన్నవారు లేరు
వేడుక నడవిఁగాసే - వెన్నెలాయ బ్రదుకు. ॥ఇందు॥

2. అన్ని కర్మములుఁ జేసి ఆటలో బ్రాహ్మణుడనైతి
నన్ని వేదము లనేటి -యంగడి వీధి,
నన్నుఁ జూచేవారు లేరు - నవ్వేటివారు లేరు
వన్నెల సముద్రములో - వానలాయ బ్రదుకు. ॥ఇందు॥

3. సంసారపు నాటక - సాలలో ప్రతిమనైతి
కంసారి శ్రీవేం-కటపతి మాయలోన,
ఇంస లన్నియునుఁదేరె - నిందరుఁ జుట్టములైరి
హంస చేతి పాలు నీరు - నట్లాయ బ్రదుకు. ॥ఇందు॥

1. ఇంసలు = హింసలు.

భావము :- చిత్రవిచిత్రమైన ఈ జగత్తను నాటకరంగమునకు మొట్టమొదట ప్రవర్తకుడైన సూత్రధారుడు మరొకడెవ్వడు లేడు గాబోలు! గజరాజునకు వరమిచ్చి కాచిన శ్రీహరి ఒక్కడే దీనికంతటికి ముఖ్యకర్త గాబోలు!

నేనీ ప్రపంచనాటకరంగములో ఎంతోకాలమునుండి క్రిమికీటకాది నానాయోనులలో బుట్టి వివిధవేషాలు ధరించి బ్రహ్మాదు లనెడి ప్రభువుల సమక్షమున ఎన్నో ఆటలాడితిని. ఈ దొరలందరు నన్ను కిమ్మనకుండ చూచుచున్నారే కాని నా ఆటలను మెచ్చిన వారును గారు. 'ఇక చాలు నీ ఆటలు నిలుపు' అన్నవారును లేరు. నా ఆట వారికి మెప్పు కల్గించినచో నాకు వారు మోక్షమును బహుమతిగా నిచ్చియుండ వలసినది. మెప్పు కలుగకున్నను 'ఇక నీ ఆట నిలుపు' మని నన్నాడేశించుట ద్వారా నాకు ముక్తి గూర్చి యుండవలసినది. ఈ రెండు పనులు చేయుటకు వారికి చేతగాలేదు. కాన నా బ్రదుకంతయు అడవిగాచిన వెన్నెలవలె వ్యర్థమైనది.

సమస్త వేదములనెడి అంగడివీధులలో వేదోక్తములైన వింత వింత పనులెల్ల చేసి నాటకములో విదూషక పాత్ర ధరించిన బ్రాహ్మణునివలె నైతిని. ఇంత చేసినను నన్ను చూచువారుగాని, నవ్వువారుగాని లేనేలేరు. కాన నా బ్రదుకు సుప్రసిద్ధమైన సముద్రములో కురిసిన వానవలె నిరుపయోగమై పోయినది.

కంసాంతకుడైన శ్రీవేంకటేశ్వరుని మాయకు లోబడి జననమరణాత్మకమైన ఈ సంసారపు నాటకశాలలో నేనొక బొమ్మనైతిని. తుదకు ఆ పరమాత్ముని శరణు చొచ్చితిని. ఆయన నన్ను అనుగ్రహించినాడు. నా బాధలన్నియు తీరినవి. ఇంత వరకు నన్ను బాధించినవారే (జన్మకర్మాదులు) ఇప్పుడు భగవత్ప్రాప్తికి ఉపాయ భూతు లగుటద్వారా నాకు చుట్టములైరి. చివరికి నాబ్రదుకు హంసచేతిపాలు నీరువలె అనగా హంస పాలు, నీరు వేరుజేసినట్లు మంచి చెడ్డలను, జ్ఞానాజ్ఞానములను విమర్శించి తెలిసికొను వివేకము గలుగుటచే ధన్యమైనది.

విశేషాంశములు :- జీవుల సంసార ప్రవృత్తికెల్ల మూలభూతుడు శ్రీహరి ఒక్కడే. ఆయన ఇచ్ఛామాత్రముననే సృష్టి ప్రవర్తిల్లుచున్నది. బ్రహ్మాదిదేవతలు ఆయన నియమించినట్లు ఆయాపనులు చేయుచుందురే కాని దేనికి వారు ముఖ్యకర్తలు కాజాలరను తత్కార్యమును ఈపాట నిరూపించుచున్నది.

భగవద్వాచకముగా పల్లవిలో ప్రయోగింపబడిన 'కరివరదుడు' అను శబ్దము ఇవట సాభిప్రాయము. వివిధములైన లింగభేదాభిమానములతో గూడిన బ్రహ్మాదులు విశ్వమయులు కారు గాన ముఖ్యకర్తలు కాజాలరు. నిఖిలాత్మకుడైన విష్ణు డొక్కడే అంతటికి మొదటి కర్త యగుచున్నాడు.

కావుననే మొసలిచే పట్టువడిన గజేంద్రుడు విశ్వాత్మకుడైన పరమాత్మకొఱకై మొఱపెట్టుకొన్నప్పుడు అతనిని కాపాడు శక్తి బ్రహ్మాదులకు లేకపోయినది. అఖిలదేవతా మయుడైన విష్ణుని కొక్కనికే ఆ సామర్థ్యముండుటచే అతడే గజేంద్రుని రక్షింప నుద్యక్తు డయ్యెనని భాగవతము చెప్పుచున్నది-

ఏవం గజేంద్రముపవర్ణిత నిర్విశేషం బ్రహ్మాదయో వివిధలింగ బిధాభిమానాః ।

వైతే యదోపసపుపుర్నిఖిలాత్మకత్వాత్తతత్రాఖిలామరమయో హారిరావిరాసీత్ ॥

ఈ సందర్భమున పోతన పద్యమిది.

విశ్వమయత లేమి వినియు నూరకయుండిరంబుజాసనాదు లడ్డపడక
విశ్వమయుడు గాన విష్ణుండు జిష్ణుండు భక్తియుతున కడ్డపడదంచె!'

ప్రేక్షకులైన రసికులు నేర్పరులైన నటులను మెచ్చుకొందురు. వారికి బహుమతు లిత్తురు. వారిని ఆటనుండి విరమింపజేయగలరు. జీవులు నాటకము లందలి పాత్రవలె నానావేషములు (జన్మలు) దాల్చుచున్నారు. వివిధకర్మలు చేయుచున్నారు. బ్రహ్మాదిదేవతలు సాక్షిమాత్రముగా జీవులపాటులను చూచుచున్నారేకాని వారి నభినందించుటకో, లేదా 'ఈ జన్మబంధము మీకింక వద్దు' అని విడిపించుటకో శక్తి కలవారు కారు. కాన రంగస్థలమునందలి నటులకంటె ప్రపంచములోని జీవుల స్థితి దుర్భరముగా నున్నది.

జీవుని పాపములను హరించి ముక్తి గూర్చగల సామర్థ్యము బ్రహ్మాదులకు లేదనుచు మరొక సంకీర్తనమున గూడ అన్నమయ్య ఇట్లు చెప్పినాడు.

ఎందరు బ్రహ్మలో వన్ను ఇటు పుట్టించినవారు
ఎందరు యములో హరియించినవారు,
ఇందుకు నందుకే కావి యిలనే(జేసిన పాప
మంది వహించుక కాచినట్టివారు లేరు?.

నేదోక్తములైన పలుకర్మలు చేసి చేసి ఆటలో వింత పనులొనర్చు విదూషక పాత్రధారులవలె జీవులు పలుపోకల బోవుచున్నారు. విదూషకుని చేష్టలకు మెచ్చి ప్రేక్షకులు నవ్వుదురు. దానిచే అతనిపాత్ర సఫలమగును. జీవుడెన్ని పనులు చేసినను మెచ్చుకొని నవ్వువా రెవ్వరును లేరు, కాన విదూషకునికంటె జీవుని స్థితి శోచనీయముగా నున్నది.

ఈ దుఃస్థితినుండి తొలగుటకు శ్రీవేంకటేశ్వరుని యనుగ్రహ మొక్కటే శరణ్యము. కాన గజేంద్రునివలె జీవులెల్లరు ఆ పరమాత్మనే శరణువేడవలెను. అప్పుడు పై బంధము లన్నియు తొలగును. వివేక ముదయించును. ఆనందము చేకూరును.

42

అవతారిక :- జీవితము క్షణభంగురమని తెలియనేరక భోగములకై యెగబడి పాపము లొనర్చువారి మోఢ్యమును వర్ణించుచున్నాడు.

ముఖారి

వెనకేదో ముందరేదో - వెళ్లి నేను నా

మనసు మరులుదేర - మందేదోకో!

॥వల్లవి॥

1. చేరి మీదటి జన్మము - సిరులకు నోమేగాని
యేరూపై పుట్టుదునో - యెఱుగ నేను,
కోరి నిద్రించఁ బరచు - కొన నుద్యోగింతుఁగాని
సారె లేతునో లేవనో - జాడ దెలియ నేను.

॥వెన॥

2. తెల్లవారి నప్పుడెల్లా - తెలిసితి ననేగాని
కల్లయేదో నిజమేదో - కాన నేను,
వల్లచూచి కామినుల - వలపించేగాని
మొల్లమై నామేను - ముదిసిన దెఱుగా.

॥వెన॥

3. పాపాలు సేసి మఱచి - బ్రదుకుచున్నాఁడఁగాని
వైపుగఁ జిత్రగుప్పుడు - వ్రాయు టెఱుగ,
ఏపున శ్రీవేంకటేశు - నెక్కడో వెఱకేగాని
నాపాలి దైవమని - నన్ను గాచు టెఱుగా.

॥వెన॥

ప॥ :- మరులుదేరన్ = వ్యామోహమునుండి విడివడుటకు.

2. వల్ల = అనుకూలము ; మొల్లమై = మిక్కిలిగా.

3. వైపుగన్ = గుఱిగా; చిత్రగుప్పుడు = యముని యొద్ద లెక్కలు వ్రాయువాడు; ఏపునన్ = అతిశయముగా.

భావము :- వెనుక ఏమి జరిగినదో! ముందర ఏమి జరుగనున్నదో! నేను భూత భవిష్యత్తుల నెఱుంగజాలని వెళ్లివాడను. నా మనస్సు వివిధ పదార్థములపై మరులుగొని పరిభ్రమించుచున్నది. విడువరాని తగులములనుండి నా చిత్తము విడుదల నొందుటకు తగినమందు ఏదో కదా!

రాబోవు జన్మలో నాకు సకల సంపదలు లభించుగాక! అని ఆశించి అందులకై యిప్పుడెన్నో నోములు నోచుచున్నాను. కాని నా వెళ్లితన మేమనవచ్చును? మరుజన్మములో ఏ రూపు దాల్చునున్నానో ఎఱుగనుగదా! బాగుగా నిద్రించవలెనని తలంచి మెత్తని పక్కబరచుకొనుటకై ప్రయత్నించుచున్నాను. కాని ఈ నిద్రనుండి అసలు లేతునో లేవనో నాకు తెలియదు గదా!

ప్రతిదినము తెల్లవారినప్పుడెల్ల నిద్రనుండి లేచి ప్రవంచము నంతటిని చూచుకొని పూర్వానుభవములను స్మరించుకొని నాకంతయు దెలియు ననుకొనుచుండును. కాని గాఢనిద్రలో ఈ లోకమేమై పోయినదో? సుమప్తిలో లోకము శూన్యమై పోయిన స్థితియే నిజమో! లేక మేల్కొచ్చినపుడు శాశ్వతమై కానవచ్చు స్థితియే నిక్కమో! ఇందలి సత్యాసత్యముల నెఱుంగజాలని పిచ్చివాడను గదా నేను! అవకాశము, ఆనుకూల్యము చూచుకొని కాముకురాండ్రు నాపై వలపుగొనునట్లు చేయుచున్నాను. కాని నా శరీరము మిక్కిలిగా ముదిసియుండుట గుర్తింపజాలకుంటిని గదా!

నిత్యము అనేక పాపకృత్యములుచేసి వాటిని విస్మరించి బ్రదుకుచున్నాను. కాని నేను చేసిన దుష్కృతముల నన్నింటిని యమునిచెంత లెక్క వ్రాయు చిత్రగుప్తుడు ఒక్కటి తప్పకుండా వ్రాయుచున్నాడని తెలియజాలనుగదా! శ్రీవేంకటేశ్వరుడు ఎక్కడో ఉన్నాడని మూఢుడనై ఎందెందో మహాప్రయత్నముతో వెదకుచున్నాను. ఆయన నా పాలిదైవమని, నన్నంటిపెట్టుకొని సదా కాపాడుచున్నాడని ఎఱుగనైతినిగదా!

విశేషాంశములు :- జీవుడు భూత భవిష్యత్తుల నెఱుగడు. ఎన్నో ఆశలు పెట్టుకొని జీవించుచున్నాడు. సంసారవ్యామోహమునకు వశుడై నానాబాధ లనుభవించుచున్నాడు. అట్టి ఈజీవుని వెఱ్ఱితన మీపాటలో చక్కగా నిరూపింపబడినది.

జీవితము క్షణభంగురము. కర్మానుగుణముగా రానున్న జన్మ ఎట్టిదో ఎవనికి దెలియును? పశుపక్ష్యాదుల జన్మములుగూడ కలుగవచ్చుగదా! అట్లుండగా ఆవలి జన్మములో భోగము లపేక్షించి ఈ జన్మములో నోములు నోచుట హాస్యాస్పదము కాక మఱేమి?

ఈ జన్మములోగూడ భోగముల నపేక్షించి అందుకై ప్రయత్నించుట అవివేకమే. ఏలన, 'న హి ప్రమాణం జన్తానాముత్తరక్షణజీవనే' అన్నట్లు ఏ క్షణములో ఈ శరీరము పతనమగునో ఎవరికెఱుక!

గడియల్ రెంటికో? మూటికో? గడియకో? కాదేని వేడెల్లియో

కడనేదాదికో? యెన్నడో యెఱుగమీకాయంబు లీభూమిపై

బడగానున్నవి ధర్మమార్గమొకటిం బాటింపరీమానవుల్

చెడుగుల్ మోక్షపదంబు గాన రకటా! శ్రీకాళహస్తీశ్వరా!

అని ధూర్జటి పేర్కొన్నట్లు మృత్యువు నిత్యము సన్నిహితమైయున్నది.

'వశినీదళగత జలమతితరళం తద్యజ్జీవితమతిశయచపలమ్'

అని శంకర భగవత్పాదులుగూడ జీవితము తామరాకుపై నీటివలె చంచలమైనదని చెప్పిరి. ఈ శరీరమంత అశాశ్వతమైయుండ నిద్రించుటకు ప్రకృపరచు కొనగోరుటగూడ అవివేకమే యని అన్నమయ్య చెప్పినాడు. అందువలననే తత్త్వజ్ఞులు-

కమనీయ భూమిభాగములు లేకున్నవే పడియుండుటకు దూది పఱుపులే?'

అని శారీరక సౌఖ్యములకై యత్నించుట తగదన్నారు.

గాఢనిద్రావస్థలో జీవునకు ప్రపంచము శూన్యము. మేల్కొన్నంతనే అది పాడకట్టు చున్నది. ఆద్వైత వేదాంతులు జగత్తును మిథ్యగా, బ్రహ్మమును సత్యముగా నిరూపించిరి- 'బ్రహ్మ సత్యం జగన్మిథ్యా.'³ అనేకులు జగత్తును సత్యమనియే విశ్వసించుచున్నారు. సామాన్యన కిందలి సత్యాసత్యములు తేటపడుటలేదు. 'కల్ల యేదో నిజమేదో' అన్న అన్నమయ్య పలుకు లీవిషయమునే నిరూపించుచున్నవి.

వయసి గతే కః కామవికారః శుశ్రే వీరే కః కాసారః⁴

అన్నట్లు వయసు మళ్ళిన తర్వాత కామవాంఛతో త్రుళ్ళిపడుట అనుచితము. మరియు చేసిన పాపములకు ఫలమనుభవింపక తప్పదు కాన పాపముల జోలికి పోకుండుటే ముముక్షువునకు ముఖ్యకర్తవ్య మనుట పదకవితా పితామహుని ప్రబోధసారాంశము.

43

అనతారిక :- సుఖదుఃఖములు, పాపపుణ్యములు మొదలగునవి తత్త్వజ్ఞులకు లేవని చెప్పుచు బంధమోక్షములకు జ్ఞానాజ్ఞానములే హేతువులనుచున్నాడు.

పాడి

తెలిసితే మోక్షము - తెలియకున్న బంధము

కలవంటిది బదుకు - ఘనునికిని.

॥పల్లవి॥

1. అనయము సుఖమేడ - దవల దుఃఖమేడది

తనువుపై నాసలేని - తత్త్వమతికి,

1. భజగో., 5.

2. భాగ, 2-21.

3. వే.డిం., 67

4. భజగో., 10.

పానిగితేఁ బాపమేది - పుణ్యామేది కర్మమందు
ఒనర ఫలమొల్లని - యోగికిని.

॥తెలి॥

2. తగిన యమృతమేది - తలఁపఁగ విషమేది
తెగి నిరాహారయైన - ధీరునికిని,
పగవారనగ వేరీ - బంధులనగ వేరీ
వెగటు ప్రపంచ మెల్ల - విడిచే వివేకికి.

॥తెలి॥

3. వేవేలు విధులందు - వెఱపేది మఱపేది
దైవము నమ్మినయట్టి - ధన్యునికిని,
శ్రీవేంకటేశ్వరుఁడు - చిత్తములో నున్నవాఁడు
ఈవలేది యావలేది - యితని దాసునికి.

॥తెలి॥

1. అనయము = ఎల్లప్పుడు; పానిగితే = పూనిక వహించినచో.
2. వెగటు ప్రపంచము = విరసమైన లోకము.

భావము :- జీవులకు తత్త్వము తెలిసినచో మోక్షము సిద్ధము. అది తెలియకున్నంత వరకు బంధము తప్పదు. ఆత్మజ్ఞుడైనవానికి జీవితము స్వప్నము వంటిది.

అశాశ్వతమైన శరీరముపై ఆశ లేని తత్త్వజ్ఞునకు సుఖదుఃఖములు లేవు. ఫలాసక్తి లేక కర్మ లోనర్చు యోగికి పాపపుణ్యాములు లేవు.

దీక్షతో నిరాహారవ్రతమును బూనిన ధీరునికి ఒక పదార్థము అమృతముగా, మరొక పదార్థము విషముగా నుండుట అనునది లేదు. విరసమైన ప్రపంచమును వీడి సర్వత్ర సమదర్శనము గల్గియున్న వివేకవంతునకు వారు కానివారు. వీరు ఐనవారు అనునది లేదు.

సదా దైవముపై నమ్మిక గలిగి చరించు ధన్యాత్మునికి వేలకొలది కార్యములు పైకొన్నను వెఱపుమఱపులు లేవు. శ్రీవేంకటేశ్వరుని చిత్తములో నిల్విన భగవద్దాసునికి జననమరణాత్మకములైన వెనుక ముందరలు లేవు. ఏదా, అట్టి భగవద్దాసుడు సదా ముక్తుడే కాన అతనికి ఐహికాముష్మిక (స్వర్గ) లోకములతో సంబంధము లేదు.

విశేషాంశములు :- బంధమోక్షముల స్వరూపమును వసిష్ఠు డిట్లు నిరూపించెను.

కృశోఽతిదుఃఖీ బద్ధోఽహం హస్తపాదాదిమానహమ్ ।

ఇతి భావానురూపేణ వ్యవహారేణ బధ్యతే ॥

నాహం దుఃఖీ న మే దేహో బంధః కస్యాత్మనః స్థితః ।

ఇతి భావానురూపేణ వ్యవహారేణ ముచ్యతే ॥¹

అనగా "నేను కృశించినవాడను, మిక్కిలి దుఃఖముగలవాడను, చేతులు, కాళ్ళు మున్నగు అవయవములు గలవాడను" అను భావమున కనురూపమైన వ్యవహారముచే జీవుడు బంధింపబడుచున్నాడు. "నేను దుఃఖిని గాను. నాకు దేహము లేదు. ఆత్మకు బంధమెక్కడిది?" అను భావన కనురూపమైన వ్యవహారముచే ముక్తుడగుచున్నాడు.

కావున బంధము, మోక్షము అనునవి జీవుల భావనలకు సంబంధించినవి. భావనలు ఆయా విషయములకు సంబంధించిన జ్ఞానముపైనను, అజ్ఞానముపైనను ఆధారవడియున్నవి. కావుననే తెలిసితే మోక్షము, తెలియకున్న బంధము అని చెప్పబడినది.

‘మన ఏవ మమష్యాణాం కారణం బంధమోక్షయోః?’

అను ఉపనిషద్వచనముగూడ మనో వాసనలే బంధమోక్షములకు హేతువులని నిరూపించుచున్నది.

విజ్ఞానవానికి బ్రతుకు కలవంటిదే. కలలో దోచు వదార్థములు. గాఢనిద్రలో, లేదా మేల్కొన్నప్పుడు కనిపించవు. స్వప్నము సుమప్తిలో నశించునట్లు స్థావర జంగమాత్మకమైన ఈ ప్రపంచమంతయు కల్పాంతమున నశించునని వసిష్ఠుని వచనము-

యదిదం దృశ్యతే సర్వం జగత్ స్థావర జంగమమ్ ।

తత్సుమప్తావివ స్వప్నః కల్పాస్తే ప్రవివశ్యతి॥3

కావున అశాశ్వతమైన ఈ జగద్వ్యవహారమును తత్త్వవేత్త స్వప్నసదృశముగా భావించును.

సుఖదుఃఖ శీతోష్ణాదిద్వంద్వములు దేహమే తానని భావించు జడునిమాత్రమే లోగొనుచున్నవి. నేను నిత్యాత్మస్వరూపుడను' అని భావించి దేహముపై అభిమానము వీడినవానికి సుఖదుఃఖాదుల తాకిడి లేదు.

కర్మలు చేయవలసినదే కాని ఫలాసక్తి తగదు. ఫలాపేక్ష వదలి కర్మలోనర్పణ యోగికి పుణ్యపాపములు లేవను సిద్ధాంతము భగవద్గీతలో విస్తారముగా ప్రతిపాదించబడినది.

కర్మణ్యేవాధికారస్తే మా ఫలేషు కదాచనా¹

అను భగవద్వచనము ఫలములయందు కాక కర్మలయందే అధికారము నుపదేశించుచున్నది. కర్మఫలాసంగము వదలి సర్వదా తృప్తుడై దేనిని ఆశ్రయింపని యోగి కర్మలలో ప్రవర్తించినను ఏమియు చేయనివాడే అని గీతా సిద్ధాంతము.

త్యక్త్వా కర్మఫలాసంగం విత్యత్యస్తో నిరాశ్రయః ।

కర్మణ్యభిప్రవృత్తోఽపి నైవ కించిత్కరోతి సః ॥²

నిరాహారియగు ధీరులకు ఏది విషము, ఏది అమృతము అను చర్చ చేయనవసరము లేదు. అనగా ఒకవస్తువు ననుభవించవలెనని కోరువానికి ఆ వస్తువు తీసా? చేదా? అను విచార ముండును. బాహ్యవస్తువుల అనుభవమును పూర్తిగా విసర్జించి ఆత్మారాముడై ఆనందించు ధీరుడు ఆ వస్తువుల నన్నిటిని సమదృష్టితో చూచును గాని వాటి స్వరూపభేదమును, ఫలభేదమును పరామర్శింపడని భావము.

ప్రపంచభావన వదలి సర్వత్ర బ్రహ్మమును చూచెడి సమదృష్టి నలవరచు కొన్నవాడు 'వీడు శత్రువు, వాడు మిత్రుడు' అను భేదభావమును వహింపడు. అందుచేతనే గుణాతీతుడైన బ్రహ్మనిష్ఠుడు 'మిత్రారి వక్షములలో సమానుడై యుండును'. "తుల్యో మిత్రారిపక్షయోః"³ అని గీత బోధించినది.

44

అవతారిక :- ప్రపన్నునకు కర్మమార్గము, ముముక్షువునకు దుస్సాంగత్యము, ఒక మతమున్నవానికి మతాంతరసమాశ్రయణము తగవనుచున్నాడు-

గుజ్జరి

కలదిదివో సుఖము కలిగినను -

గర్భము నిలువక మానునా ?

మలసి కామ్య కర్మములకుఁ జొచ్చిన -

మగుడఁ బుట్టువులు మానునా?

॥వల్లవి॥

1. గీత., 2-47

2. గీత., 4-20

3. గీత., 14-25

1. పరగ నింద్రజిత్తుఁడు హనుమంతుని -

బ్రహ్మాస్త్రంబునఁ గట్టి

ఆరయ నందుపై మోకులు గట్టిన -

నల బ్రహ్మాస్త్రము వదలె,

పరిపరి విధముల నిటువలెనే హరిఁ-

బ్రపత్తి నమ్మిన నరుఁడు

తిరుగఁ గర్మమార్గమునకుఁ జొచ్చిన-

దేవుడు దన వాత్సల్యము వదలు.

॥కల॥

2. అలరిన సంసారభ్రమ విడిచి-

యడవిలోన జడభరతుఁడు

తలపుచు నొక యిట్టిఁ బెంచినంతనే -

తనకును నారూపు దగిలె,

ములుగుచు లంపటములు దెగవిడిచి -

మోక్షము వెదకెడి నరుఁడు

వలవని దుస్సంగతులు పెంచినను-

వాసన లంటక మానునా?

॥కల॥

3. అటు గన తాఁబట్టిన వ్రతముండఁగ -

నన్యమతము చేపట్టినను

నటనల నెందునుఁ బొందక జీవుఁడు-

నడుమనె మోరుఁడైనట్లు,

తటుకన శ్రీవేంకటపతి నొక్కని-

దాస్యము భజియించిన నరుఁడు

ఘటనల నాతని కైంకర్యములకు-

కడుఁ బాత్రుఁడు గాక మానునా?

॥కల॥

ప॥ :- మలసి = ఉద్యమించి

2. ఇట్టి = జింక; వాసనలు = మనోవృత్తులు, వ్రతిప్రాణికి పూర్వజన్మలనుండి సంక్రమించి మనసు నంటియుండెడి వృత్తివిశేషములు.

3. మోరుడు = మూర్ఘుడు, మూర్ఘశబ్దవలన మోరుడు అను పదమున కిది వ్యావహారికరూపముగా దోచుచున్నది. కైంకర్యములకు = సేవలకు.

భావము :- ఉన్న సత్యమిదియే. సుఖాపేక్షతో రతినొందిన స్త్రీ తరువాత గర్భధారణ క్లేశము నొందక తప్పదు. అట్లే పనిబూని ఫలాపేక్షతో కర్మల నొనర్చువారు తిరిగి జన్మదుఃఖముల నొందక పోరు.

ఇంద్రజిత్తు హనుమంతుని బ్రహ్మాస్త్రముతో బంధించి అంతటితో తృప్తినొందక అందుపై మోకులతో బిగించెను¹. వెంటనే ఆ బ్రహ్మాస్త్రము హనుమంతుని వదలినది. అట్లే తొలుత శ్రీహరిని ప్రపత్తి మార్గమున ఆశ్రయించినవాడు మరల విశ్వాసహీనుడై వివిధ కర్మమార్గములలో ప్రవేశించినచో భగవంతుడు అతనిమీద వాత్సల్యము వదలిపెట్టును.

జడభరతుడు నంసారముమీది వ్యామోహము వదలి ఆరణ్యమున నివసించుచుండియు మమకారముతో ఒక జింకను పెంచుటచే మరుజన్మలో జింకగా జన్మించెను. అట్లే ఏవగింపుతో చీదరించుకొని తగులము లన్నియు విడిచి మోక్షము నన్వేషించువాడు మరల దుస్సాంగత్యము పెంచుకొన్నచో జన్మహేతువులైన మలిన వాసన లంటకపోవు.

తానాశ్రయించిన మతమొకటి యుండగా అందు పూర్ణవిశ్వాసము లేక ఇతర మతమును చేపట్టిన వాడు పరిభ్రమణములకు లోనై ఏ మతమునందును పరమార్థము నొందక రెంటికి చెడిన రేవడగును. ఒక్క శ్రీవేంకటేశ్వరునే పరమప్రాప్యముగా విశ్వసించి తదీయ దాస్యమునొందిన మానవుడు త్వరలో భగవత్కైంకర్యమునకు పాత్రుడు గాకపోడు.

విశేషాంశములు :- హనుమంతుడు జానకి నన్వేషించుటకై లంకకు బోయి సీతను చూచిన పిమ్మట ప్రమదావనమును విధ్వంసము గావించెను. కయ్యమునకు గడంగిన రక్కసుల పలువుర రూపుమాపెను. రావణుని పంపున వచ్చిన ఇంద్రజిత్తు అంజనాతనయు డవధ్యుడని గ్రహించి బ్రహ్మాస్త్రముతో అతనిని బంధించెను. పిదప కదలక మెదలకపడి యున్న ఆంజనేయుని రాక్షసులు మోకులతో కట్టివేసిరి. ఇతర బంధనములను అనువర్తించని బ్రహ్మాస్త్ర బంధము వెంటనే హనుమంతుని

1. ఇంద్రజిత్తు బ్రహ్మాస్త్రముతో బంధింపగా ఇతర రాక్షసులు హనుమంతుని మోకులతో బిగించినట్లు రామాయణమున గలదు.

వదలిపోయినది. ఈ విషయము రామాయణమున నిట్లు చెప్పబడినది-

స బద్ధస్తేన వల్కేన విముక్తోఽస్త్రేణ వీర్యవాన్ ।

అస్త్రబంధః స చాన్యం హి న బంధనువనరతే ॥¹

ఇతరాస్త్రములకంటె శ్రేష్ఠమైన బ్రహ్మాస్త్రముతో ప్రవత్తిని పోల్చుటచే వైష్ణవ మతము ననుసరించి ప్రవత్తిమార్గముయొక్క ప్రాముఖ్యము వ్యక్తము చేయబడినది. ప్రవత్తియే 'భరన్యాసము, శరణాగతి, భరసమర్పణము' అని పెక్కువిధముల పేర్కొనబడుచున్నది.

"దేవా! ఆకించనుడను, అనన్యగతికుడను అగు నాకు ఫలప్రాప్తి కనుగుణ మగు క్లుప్తోపాయము ననుష్ఠించు సామర్థ్యము లేదు. కాన నాపై దయయుంచి నీవే ఆ ఉపాయమునకు మారుగానుండి తత్ఫలమును నాకు ప్రసాదింపుము" అని దేవుని ప్రార్థించుట ప్రవత్తి యనబడును.

నేను ధర్మనిష్ఠుడను కాను, ఆత్మ వేత్తను కాను. నీ పాదపద్మములపై భక్తిగలవాడను కాను. ఆకించనుడను. వేఱుగతి లేనివాడను. రక్షకుడవైన ఓ దేవా! నీ పాదమూలమునే శరణు పొందుచున్నాను' అని యామునాచార్యులవారు భగవంతుని చరణములకడ ప్రపన్నులైనట్లు స్తోత్రరత్నము చెప్పుచున్నది.

న ధర్మనిష్ఠోఽస్మి న చాత్మవేదీ న భక్తిమాంస్త్యచ్చరణారవిష్టే ।

అకించనోఽనన్యగతిశ్చరణ్యా! త్వత్పాదమూలం శరణం ప్రపద్యే॥2

పూర్వము విభీషణాదు లీప్రవత్తిమార్గము నాశ్రయించి కృతకృత్యులైరి. అన్నమయ్య తన పదవాఙ్మయములో ప్రవత్తి ప్రాధాన్యము ననేకరీతుల ప్రశంసించి యున్నాడు.

ముముక్షువునకు దుస్సాంగత్యము పనికిరాదనుటకు జడభరతుని కథ ఉదాహరణముగా నొసగబడినది. తొల్లి భరతుడను రాజు భగవద్భక్తి తత్పరుడై బహుకాలము రాజ్యము పాలించి తుదకు వైరాగ్యసంపన్నుడై పుత్రులపై రాజ్యభారము మోపి అరణ్యమునకు జని ఆశ్రమమున నివసించుచు యోగమార్గమున పరమాత్ముని భజించుచుండెను. ఒకనా డతడు నదిలో స్నానమొనర్చి ప్రణవము నుచ్చరించుచుండ పూర్ణగర్భిణియైన జింక యొకటి చేరువ నీరు ద్రావుచు అనతిదూరమున నొక సింహము

గర్జించుట విని యదరిపడి దుముకబోయెను. అప్పుడు దాని గర్భస్థ శిశువు జలములలో బడెను. హరిణియు భయాతిరేకమున ఆ నదీతీరమునబడి మృతి నొందెను.

భరతు డది చూచి దయగలిగి ఆ జింకపిల్లను ఆశ్రమమునకు గొనిపోయి పోషించుచు దానిపై మమకారము పెంచుకొని సదా దానితో కాలము గడుపుచు క్రమముగా తన యోగమునుండి చ్యుతినొందెను. అంత్యకాలమునగూడ ఆ జింకనే స్మరించుచు శరీరము విడచుటచే మరుజన్మమున నతడు హరిణమై జన్మించెను-

భరతుండల్లన యంత్యకాలము వెసంబ్రాపింపగా నప్పుడా
హరిణంబుం గడు భక్తి పుత్రుగతి నత్యాసక్తి వీక్షింప నా
హరిణంబుం దన యాత్మలో నిలిపి దేహంబంతటం బాసి తా
హరిణీ గర్భమునం జనించి హరిణంబై యొప్పెఁబూర్వస్మృతిన్ 1

అట్లే సంసారము రోసి మోక్షమార్గమున వయనించువాడు మరల దుస్సాంగత్యమునకు వశపడినచో మలినములైన పూర్వ వాసనలు అంటకపోవు. కరుణాది సద్గుణములు గూడ యోగికి మమకార రహితములై యుండుట మేలు. లేనిచో భరతుని గాథ పునరావృత్తమగును.

'వాసనా మనసో నాన్యా'²

అని చెప్పిన చొప్పున మనోవృత్తులే వాసన లనబడుచున్నవి. ఇవి శుభా శుభములని రెండు రకములు. దుస్సాంగత్యముచే అశుభవాసన లేర్పడి నీచజన్మములకు దారీదీయును. కాన ప్రయత్నపూర్వకముగా ముముక్షువైనవాడు తన వాసనా ప్రవాహమును శుభమార్గముననే ప్రవేశపెట్టవలయునని వసిష్ఠుడు వచించెను.

శుభాశుభాభ్యాం మార్గాభ్యాం వహన్తీ వాసనాసరిత్ ।

పారుషేణ ప్రయత్నేన యోజనీయా శుభే పథి³

మరియు ఒక మతమున నున్నవాడు అందలి సాధనలనే విశ్వాసముతో అనుష్ఠించినచో ధన్యుడు కాగలడు. అటుకాక ఆ మతమున అవిశ్వాసమేర్పడినప్పుడు దానిని వదలి మతాంతరము స్వీకరింపవచ్చును. కాని ఆ మతము వదలకయే ఇతర మతమును చేపట్టినవాడు ఎందును కృతకృత్యుడు కాక రెంటికి చెడిన రేవడగును. అన్ని మతములను అంగాంగి భావముతో సమన్వయించుకొన గల స్థిత ప్రజ్ఞన కిట్టి చిల్లర చిక్కులెవ్వియు లేవు.

1. భా.గ., 5-115.

2. యో.వా., I. పే. 214.

3. యో. వా., I. పే. 216.

45

అవతారిక :- పరమార్థమునకై పాటుపడని జీవితము వ్యర్థమునుచున్నాడు.

కాంబోది

సంతలే చొచ్చితిఁ గాని - సరకుఁ గాననైతి

యింతట శ్రీహరి నీవే - యిటు దయఁజూడవే.

॥పల్లవి॥

1. కాంత చనుగొండలు - కడకు నెక్కితిఁగాని

యెంతైనా మోక్షపు మెట్లు - యెక్కలేనైతి,

అంతట జవ్వనమనే - అడవి చొచ్చితిఁగాని

సంతత హరి భక్తనే - సంజీవి గాననైతి.

॥సంత॥

2. తెగి సంసార జలధిఁ - దిరుగులాడితిఁ గాని

అగడై వైరాగ్యరత్న - మది దేనైతి,

పొగరు జన్మాల రణ - భూములు చొచ్చితిఁగాని

పగటుఁగామాదుల - పగ సాధించనైతి.

॥సంత॥

3. తనువనియెడి కల్ప - తరువు యెక్కితిఁగాని

కొన విజ్ఞాననఫలము - గోయలేనైతి,

ఘనుఁడ శ్రీవేంకటేశ - కమ్మర నీ కృపచేతఁ

దనిసి యే విధులనుఁ - దట్టువడనైతి.

॥సంత॥

2. అగడై = నిందవడి; పగటు = ప్రకటమైన.

3. కమ్మర = క్రమ్మర, మఱల; తనిసి = తప్పినొంది; తట్టువడు = బాధపడు.

భావము :- నేను సంతలలో ప్రవేశించి ఎల్లకడల దిరిగితిని గాని అవసరమైన సరకు మాత్రము సంపాదించ జాలనైతిని, అనగా విలువైన మానవజన్మము దాల్చి ప్రవంచములోనికి వచ్చితినిగాని అందుకు దగిన వరతత్వమును మాత్రము చూరగొననైతిని భావము. శ్రీహరి! ఈ విధముగా వ్యర్థజీవినైన నన్ను నీవే దయజూచి రక్షించవయ్యా!

వనితల చన్నులనెడు కొండలను తుదముట్ట ఎక్కితిని గాని మోక్షమునకు గొనిపోవు మెట్లు మాత్రము నుంతైనను ఎక్కజాలనైతిని. యౌవనమనెడు అడవిలో

దూరి అంతట తిరిగితిని గాని ఎడతెగని విష్ణుభక్తి యనెడి సంజీవిని జూడనైతిని.

తెగువతో సంసారమనెడు సముద్రములో దూకి తిట్టువడి ఎల్లయెడల తిరిగితిని గాని వైరాగ్యమనెడు రత్నమును మాత్రము తేనైనైతిని. గర్వభూయిష్టములైన నానాజన్మములనెడు రణరంగములలో ప్రవేశించితిని గాని ప్రకటమైన కామక్రోధాదులనెడు అరిషడ్వర్గములతోడి పగ సాధింపలేకపోయితిని.

శరీర మనెడు కల్పవృక్షము నధిరోహించితిని గాని దాని చివరనున్న (అంతిమఫలమైన) విజ్ఞానమనెడు పండును కోయలేనైతిని. ఘనుడవైన శ్రీవేంకటేశ్వరా! ఇన్ని బాధలు వడినను మరల ఎట్లో నీపై భక్తి కలిగి నీ కృపకు పాత్రమై తనివి నొందితిని. ఏ కర్మవలనను బాధనొందక ధన్యుడనైతిని.

విశేషాంశములు :- 'జన్మానాం నరజన్మ దుర్లభం' అన్నట్లు మానవజన్మ కడు దుర్లభమైనది ఈ జన్మకు ముఖ్యప్రయోజనము మోక్షమే. దానికై పాటుపడని జీవితము నిష్ప్రయోజనమన్న సత్యము నీ సంకీర్తనము తేటవరచుచున్నది.

ముఖ్యముగా కాంతావ్యామోహము మోక్ష ప్రతిబంధక మగుచున్నది. కావుననే చనుగొండలచే దుర్గమమైన వనితల తనమనెడు అడవిలో మన్మథుడను దొంగ పొంచియున్నాడు గాన ముముక్షువు తన మనస్సును బాటసారి నచ్చటికి పోనీయరాదని భర్తృహరి హెచ్చరించెను.

కామినీకాయకాంతారే ప్రనవర్వతదుర్గమే ।

మా సంచర మనఃపాన్ద! తత్రాస్తే స్మరతస్కరః॥²

ఎప్పుడో వార్దక్యము ముంచుకొని వచ్చిన పిమ్మట భగవంతుని భజింపవచ్చు ననుట యుక్తము గాదు. యౌవనములో నుండగనే హరి భక్తిని సాధింపవలెను.

సంసారములోని పెక్కు చిక్కులు జీవునిలో వైరాగ్యము గల్గించుటకే ఉద్దేశింప బడియున్నవి. సంసారబాధలకు గురియయ్యు విరక్తి గలుగనిచో జీవితము వ్యర్థమే. అందుకే సంసారసముద్రములోని రత్నముగా వైరాగ్యము పేర్కొనబడినది.

కామము, క్రోధము, లోభము, మోహము, మదము, మాత్సర్యము అనునవి అరిషడ్వర్గము లనబడును. వాటిని జయించినపుడే జన్మము సార్థకమగును.

1. వి.చూ., 1.

2. భర్తృ., 2-53.

'శరీరమాద్యం ఖలు ధర్మసాధనం' - శరీరము ప్రథమ ధర్మసాధనమని కాళిదాసు వచించెను. అందుచేతనే అన్నమయ్య శరీరమును కల్పవృక్షముగా రూపించినాడు. ఈ వృక్షము నెక్కినవాడు తప్పక విజ్ఞానఫలము ననుభవింపవలెను. లేనిచో జీవితము వ్యర్థమే.

శంకరులు దుర్లభమగు మానుష శరీరము నొందియు పరతత్వప్రాప్తికై ప్రయత్నింపని వానికంటె మూడుడు మరొకడు లేడని వచించిరి.

ఇతః కో వ్యస్తి మూఢాత్మా? యస్తు స్వార్థే ప్రమాద్యతి ।
దుర్లభం మానుషం దేహం ప్రాప్య తత్రాపి పారుషమ్ ॥²

మరియు తొల్లి సృష్టికర్త చెట్లు, పాములు, పశువులు, పక్షులు, దోమలు, చేపలు మున్నగు అనేక స్థావరజంగమములను ఆత్మశక్తిచే సృష్టించియు అంతటితో సంతసింపక తుదకు బ్రహ్మావలోకన బుద్ధిగల మానవుని సృజించి సంతసించెనని వ్యాసుడు వచించెను.

సృష్ట్యా పురాణీ వివిధాన్యజ ఆత్మశక్త్యా
వృక్షా వృరీపుపవశూన్ ఖగదంశ మత్స్యాన్ ।
త్రైస్తై రతుష్టస్పాదయః పురుషం విధాయ
బ్రహ్మావలోకధిషణం ముదమాప దేవః ॥³

కావున మనుజు జన్మ సార్థకమగుటకు భగవత్ప్రాప్తికై తప్పక ప్రయత్నింపవలెను.

46

అవతారిక :- చరాచరములైన సకల ప్రాణులయొక్క జీవన ప్రయత్నాది ప్రవృత్తులకు మూలకారణము సర్వాంతర్యామియైన ఈశ్వరుడే యని నిరూపించు చున్నాడు.

దేసాళం

నేననగా నెంతవాడ - నెయ్యపు జీవులలోన
ఈనెపాన రక్షించి - నీశ్వరుడే కాక.

॥వల్లవి॥

1. ఎవ్వరు బుద్ధి చెప్పిరి - యిలపైఁ జీమలకెల్లా
 నెవ్వగఁ బుట్టలఁగొల్పు - నించుకొమ్మని,
 ఆవ్వల సంసార బ్రాంతి - అనాదినుండియు లోలోఁ
 దవ్వించి తలకెత్తే యం - తర్యామే కాక! ॥నేన॥

2. చెట్టుల కెవ్వరు బుద్ధి - చెప్పేరు తతికాలానఁ
 బుట్టి కాచిపూచి నిండాఁ - బొదలుమని,
 గుట్టుతో జైతన్యమై - గుణము లన్నిటికిని
 తిట్ట పెట్టి రచించిన - దేవుఁడింతే కాక! ॥నేన॥

3. బుద్ధు లెవ్వరు చెప్పిరి - పుట్టినట్టి మెకాలకు
 తిద్ది చన్నుదాగి పూరి - దినుమని,
 పొద్దు పొద్దు లోననుండి - భోగములు మఱపిన
 నిద్దపు శ్రీవేంకటాద్రి - నిలయుఁడే కాక! ॥నేన॥

1. నెవ్వగన్ = నిండు తలంపుతో, మిక్కిలి ప్రయత్నముతో; కొల్పు = ధాన్యము; అంతర్యామి = అందరిలో వ్యాపించియున్న పరమాత్ముడు.

2. తతికాలాన = అదనులో; తిట్టపెట్టి = రాశిచేసి.

3. మెకాలకు = మృగములకు; నిద్దపు = స్వీగ్రహృదయుడైన, దయామయుడైన.

భావము :- సృష్టిలో అన్యోన్యస్నేహముగల జీవు లనేకము లున్నవి. వానిలో నేనుగూడ ఒకడనే గాని నా గొప్పతన మేమున్నది? సృష్టికర్తయగు పరమేశ్వరుడే అందరిని కాపాడినట్లు నన్నీనెపమున కాపాడుచున్నాడు.

ఇలపై చీమలు ప్రయత్నముతో తమ పుట్టలను ధాన్యముతో నింపుకొను చున్నవి. ఆట్లు చేయవలెనని వాటి కెవ్వరు నేర్పిరి? అనాదిగా జీవులకు అంతరంగములో సంసారబ్రాంతి గల్గించి పెంపొందించుచున్న సర్వాంతర్యామియైన పరమేశ్వరుడే వాటి కాబుద్ధి నేర్పి బ్రదుకు తెరువు చూపినాడు.

అదను తప్పక మొలకెత్తి, పూచి కాచి సంపూర్ణముగా వృద్ధి నొందుడని చెట్ల కెవ్వరు నేర్పినారు? చరాచరము లన్నింటిలో నిగూఢముగా నున్న చైతన్యమై వాటి వాటి కాయాగుణములను నియమించి ప్రోదిచేసిన దేవుడే చెట్టు చేమలకట్టి స్థితిని గల్గించినాడు.

పుట్టిన మృగముల కన్నిటికి వెంటనే చనుబాలు గ్రోలి, కసపు మేసి బ్రదుకుమని నేర్పిన వారెవరు? ప్రతినిత్యము అంతరంగములో నుండి ప్రేరకుడై ఆ యా ప్రాణుల కా యా భోగములు మరపిన దయామయుడైన శ్రీవేంకటేశ్వరుడే ఆపని చేసినాడు.

విశేషాంశములు :- 'నారు వోసిన దేవుడే నీరువోయు' అన్నట్లు జీవులను సృష్టించిన భగవంతుడే వారి సర్వవిధములైన పోషణాది ప్రవృత్తులకు హేతువగుచున్నాడు. చీమలు ధాన్యము చేర్చుట, చెట్లు కాలానుగుణముగా పుష్పించి ఫలించుట, జంతువులు పుట్టిన వెంటనే స్తన్యపానమునకు గడంగుట, పూరి మేయుట అనునవి మరొకరు నేర్పగా వచ్చునవి కావు. ఆ యా ప్రాణుల కవి సహజప్రవృత్తులై యున్నవి. కాని సర్వాంతర్యామి యైన పరమేశ్వరుని ప్రేరణవలననే వాటి కట్టి ప్రవృత్తి కలుగుచున్నది. ప్రాణులు తమ్ము తాము రక్షించుకొనుచున్నట్లు గన్పట్టినను ఆ రక్షణ ప్రవృత్తికి మూలకారణము భగవదీచ్ఛయే. 'తేన వినా త్యణమపి న చలతి' అన్నట్లు ఆయన సంకల్పము లేక గడ్డిపోచకూడ కదలదుగదా!

'ఈ నెపాన రక్షించీ నీశ్వరుడే' యనుటచే ఏదో ఒక నెపముతో దేవుడే అందరిని రక్షించుచున్నాడని చెప్పబడినది. అన్నమయ్య తాను సంకీర్తనాచార్యుడై, అనుదినము దేవుని మహిమను కీర్తించుచు జీవించుటకు కారణము ఆ నెపమున తన్ను రక్షింపబూనిన పరమేశ్వరుడే యని ఇచ్చట వ్యక్త మొనర్చెను.

47

అవతారిక :- భగవత్రాప్తికి భక్తి యొకటే తగిన యుపాయ మనుచున్నాడు.

దేసాక్షి

వీవీ నుపాయాలు గావు - యెక్కువ భక్తే కాని

దావతిఁ బడక యిది - దక్కితే సులభము.

॥పల్లవి॥

1. ముంటిపై సుఖమందుట - ముక్కున నూరుపు వట్టి

దంట వాయువు గెలువఁ - దలచే దెల్లా,

వెంటిక వట్టుక పోయి - వెసఁగొండ వాఁకుట

వెంటఁ గర్మమార్గమున - విష్ణుని సాధించుట.

॥వీవీ॥

2. ఏనుగుతోఁ బెనఁగుట - యిల నిరాహారీయై
కానని పంచేంద్రియాలఁ - గట్టబోవుట,
నానిం చినుప గుగ్గిళ్ళు - నమలుట బలిమిని
ధ్యానించి మనసుబట్టి - దైవము సాధించుట.

॥వీ॥

3. దప్పికి నెండమావులు - దాగ దగ్గరఁ బోవుట
తప్పు చదువులలోఁ - దత్తము నెంచుట,
పిప్పి చవి యడుగుట - పెక్కుదైవాలఁ గొలిచి
కప్పిన శ్రీవేంకటేశు - కరుణ సాధించుట.

॥వీ॥

ప॥ :- దావతిఁబడక = లేనిపోని ప్రయాసలకు గుఱికాక.

1. ముంటిపై = ముల్లమీద; ఊరువు = శ్వాస; దంటవాయువు == ఉచ్ఛ్వాస
నిశ్వాసములనెడు జంటవాయువు, లేదా బలమైన ప్రాణవాయువు.

భావము :- భగవంతుని జేరుటకు భక్తియొక్కటే శ్రేష్ఠమైన ఉపాయము గాని
మరియేవియు గావు, లేనిపోని ప్రయాసలకు లోనుగాక జీవునికి భక్తి ఒక్కటి పూర్తిగా
వశమైనచో భగవత్ప్రాప్తి సులభమగును.

ప్రాణాయామమార్గమున ఉచ్ఛ్వాస నిశ్వాసములను బిగించి బలమైన
ప్రాణవాయువును గెలువ దలంచుట ముల్లపై విశ్రమించి సుఖమందుట వంటిది.
కర్మమార్గమున యజ్ఞాదు లాచరించి విష్ణుని సాధింపబూనుట వెండ్రుక నూతగాగొని
వడిగా కొండ కెగఁబ్రాకుటవంటిది.

ఆహారము మాని శ్రోత్ర తృక్చక్తు ర్జిహ్వ ప్రాణము లనెడు పంచజ్ఞానేంద్రియ
ములను నిగ్రహింపబూనుట ఏనుగుతో పెనగులాటవంటిది. బలాత్కారముగా
చిత్తమును నిగ్రహించి ధ్యానమార్గమున దైవమును స్వాధీనము జేసికొనగోరుట ఇనుప
గుగ్గిళ్లు నానబోసి నమలుటవంటిది.

వ్యర్థములైన చదువులద్వారా తత్త్వము నెఱుంగబూనుట దప్పిగొని జలము
ద్రావుటకై ఎండమావుల చెంతకు పరుగులిడుటవంటిది. పెక్కు పెరదైవముల సేవించి
తద్వారా శ్రీవేంకటేశ్వరుని దయను సాధింపజూచుట చవికై పిప్పి నాశ్రయించుట
వంటిది.

విశేషాంశములు :- ముల్లపై విశ్రమించుట, వెండ్రుకను బట్టికొని కొండ
కెగఁబ్రాకుట మున్నగు పనులు అలవి కానివి. అట్లే ప్రాణాయామ పద్ధతి, కర్మమార్గము,

ఉపవాసాదులద్వారా ఇంద్రియనిగ్రహము, మనోనిగ్రహపూర్వకమైన ధ్యానయోగము మున్నగు త్రోవలలో నడచి విష్ణుసాన్నిధ్యము జేరబూనుట సాధ్యముకాని పని. భక్తి యొక్కటే అందుకు మిగుల సులభమగు ఉపాయము అను తత్త్వము నీపాట తేటపరచుచున్నది.

యోగసాధన కుపకరించు ప్రాణాయామాదులు క్షేణముతో గూడినవి. కర్మ మార్గము జీవులను పైపైన బంధించునదే గాని ముక్తి గూర్చునది గాదు. ఉపవాసాదులచే ఇంద్రియముల నెంతగా నిగ్రహింపబూనినను పరతత్త్వదర్శనము గల్గునంతవరకు విషయానురాగము నశింపదని గీత నుడువుచున్నది.

విషయా వివివర్తనే విరాహోరవ్య దేహివః ।

రసవర్ణం రసోఽప్యవ్య పరం దృష్ట్వా నివర్తతే ॥¹

ధ్యానయోగము సైతము సుకరమైన పని గాదు. ఇక ప్రవచనముచే, మేధాశక్తిచే, బహుశ్రుతముచే ఆత్మ లభ్యము గాదని శ్రుతి వచించుచున్నది.

నాయమాత్మా ప్రవచనేన లభ్యః న మేధయా న బహునా శ్రుతేన²

విద్వాంసుల వైదుష్యము భుక్తికే కాని ముక్తికి గాదని శంకరులు చెప్పిరి.

వైదుష్యం విదుషాం తద్య ద్భుక్తయే న తు ముక్తయే ।³

పరదైవతమైన శ్రీవేంకటేశ్వరుని కృప లేక ఎట్లును ముక్తి లభింపదు గాన దానికై ఆదేవునే సేవింపవలెను గాని ఇతర దేవతల నాశ్రయించుట నిష్ప్రయోజనము.

శ్రీకృష్ణు డర్జునునకు విశ్వరూపము జూపి -"అర్జునా! నేను వేదముల చేతను, తపస్సుచేతను, దానముచేతను, యోగముచేతను, నన్ను నీవిప్పుడెట్లు చూచితివో ఆట్లు చూచుటకు సాధ్యపడువాడను గాను, ఇట్టి నన్ను తత్త్వతః తెలిసికొనుటకును, చూచుటకును, నాలో ప్రవేశించుటకును అనన్యభక్తి యొక్క దానిచేతనే శక్యమగును"అని చెప్పెను-

నాహం వేదైర్న తపసా న దానేన న చేజ్యయా ।

శక్య ఏవంవిధో ద్రష్టుం దృష్టవానసి మాం యథా ॥

భక్త్యా త్వనన్యయా శక్య అహమేవంవిధోఽర్జున ।

జ్ఞాతుం ద్రష్టుం చ తత్త్వేన ప్రవేష్టుం చ పరస్తవ! ॥⁴

1. గీత., 2-57

2. కఠ., 1-2-23.

3. వి.చూ., 60.

3. గీత., 11-53, 54.

ఘనక సనక నారదాదులు మున్ను భక్తిచేతనే విష్ణుని సాన్నిధ్యము నొందిరనుట కీ క్రింది శ్లోకము ప్రమాణము.

శుకాద్యాస్తనకాద్యాశ్చ పురా ముక్తా హి భక్తితః ।

భక్త్యైవ మా మనుప్రాప్తా నారదాద్యాశ్చిరాయుషః ॥¹

అనేక జన్మకృత పుణ్యపరిపాకముచేతనే జనులకు భక్తిపై ప్రీతి గల్గుననియు, కలియుగమున భక్తియొక్కటే తరణోపాయమనియు, భక్తిచేతనే కృష్ణుడు సాక్షాత్కరించు ననియు పెద్దలు పలికిరి.

న్యణాం జన్మసహస్రేణ భక్తౌ ప్రీతిర్ని జాయతే ।

కలౌ భక్తిః కలౌ భక్తిః భక్త్యా కృష్ణః పురః స్థితః ॥²

48

అవతారిక :- తనకును, భగవంతునకును గల భేదమును వివరించి తన కా భగవంతుడే రక్షకు డనుచున్నాడు.

శుద్ధ వసంతం

పురుషోత్తముఁడ వీవు - పురుషాధముఁడ నేను

ధరలో నాయందు మంచి - తన మేది?

॥వల్లవి॥

1. అనంతాపరాధములు - అటు నేము సేసేవి

అనంతమయిన దయ - అది నీది,

నిను నెఱుఁగ కుండేటి - నీచుగుణము నాది

నను నెడయకుండే గు -ణము నీది.

॥పురు॥

2. సకల యాచకమే - సరుస నాకుఁ బని

సకల రక్షకత్వము - సరి నీవని,

ప్రకటించి నిన్ను దూరే - పలుకే నాకెప్పుడును

వెకలివై ననుఁ గాచే - విధము నీది.

3. నేర మింతయును నాది - నేరు పింతయును నీది

సారెకు నజ్ఞాని నేను - జ్ఞానిని నీవు,

1. సూ. ప్ర., పే. 43.

2. సూ. ప్ర., పే. 44.

ఈ రీతి శ్రీవేంకటేశ! -యిట నన్ను నేలితివి

ధారుణిలో నిండెను ప్ర- తాపము నీది.

॥పురు॥

1. అనంతాపరాధములు = అంతములేని తప్పులు; ఎడయక = తొలగక.
2. సకల యాచకమే = అందరిని (అన్నిటిని) యాచించుటే; సరుస = సమీపము; వెకలివై = ఆసక్తుడనై.
3. నేరమి = తెలియనితనము.

భావము :- దేవా! నీవు పురుషులలో నెల్ల శ్రేష్ఠుడనైన పరమాత్ముడవు. నేను పురుషులలో నెల్ల నీచుడనైన జీవాత్ముడను. ఇట్టి నాలో మంచితన మెక్కడిది?

నేను చేయు తప్పు లనంతములు. అట్లే నీ దయగూడ అంతము లేనిది. నీ స్వరూపము నెఱుంగలేని (నీకు మ్రొక్కని) నీచ స్వభావము నాది. ఐనను నెన్నడు ఎడబాయని ఉత్తమస్వభావము నీది.

అందరియొద్ద (అన్నిటి కొఱకు) చేయిచావుటయే నావని. అందరిని కాపాడుటయే నీపని. ఎల్లవేళల బహిరంగముగా నిన్ను తిట్టు పలుకే నాది. నన్ను విడువక తత్పరతతో రక్షించు విధానము నీది.

ఏమియు తెలియనితనము నాది. అన్నిటిని ఎఱింగిన సామర్థ్యము నీది. నేను అజ్ఞానివి. నీవు జ్ఞానివి. శ్రీ వేంకటేశ్వరా! ఇట్టి నన్ను నీవు లోగాని దయతో రక్షించితివి. నీ ప్రతాప మెల్లయెడల వ్యాపించినది.

విశేషాంశములు :- ఇక్కడ సర్వోత్కృష్టత్వము, దయామయత్వము, సర్వలోకరక్షకత్వము, సర్వజ్ఞత్వము మున్నగు సర్వేశ్వరుని గుణములు కీర్తింపబడినవి. అట్లే సర్వాధమత్వము, అనంతాపరాధకారిత్వము, సకల యాచకత్వము, అజ్ఞత్వము అను బద్ధజీవునియొక్క స్వభావములు పేర్కొనబడినవి. జీవులెట్లున్నను దయామయుడైన భగవంతుడు వారిని సంరక్షించుచున్నాడను వరమార్థము ప్రతిపాదించబడినది.

ఇందు ప్రథమచరణములో కీర్తింపబడిన భగవంతుని దయాగుణము తక్కిన గుణములలో నెల్ల శ్రేష్ఠమైనది. దయాప్రభావము వలననే భగవంతుడు సకలలోక రక్షకత్వాది కార్యములు చేపట్టుచున్నాడు.

దయ యొక్కటి లేనిచో బోధ బలైశ్చర్యులుగు ఇతర భగవద్గుణములు

దోషములుగా గూడ వరిణమించునవి వేదాంతదేశికులు దయాశతకమున చెప్పియున్నారు.

వృషగిరి గృహమేధిగుణా బోధబలైశ్వర్యవీర్యశక్తి ముఖాః ।

దోషా భవేయురేతే యది నామ దయే! త్యయా వినాభూతాః ॥¹

మరియు జీవుడు అపరాధ చక్రవర్తియనియు, భగవద్దయ తదితరగుణములకు సార్వభౌమి యనియు, కాన దయచేతనే జీవుడు దేవుని కధీనముగా చేయబడవలసి యున్నాడనియు దయాశతకము వచించుచున్నది.

అహమస్త్వపరాధచక్రవర్తీ కరుణే! త్వం చ గుణేషు సార్వభౌమీ ।

విదుషీ స్థితి మీదృశీం స్వయం మాం వృషణైశ్వరపాదసాత్కూరు త్వమ్ ॥²

జీవుడు భగవంతుని యెదుట తన అధమత్వాది నీచగుణములను ప్రకటించుట నైచ్యానుసంధాన ప్రక్రియ.

'పాపోఽహం పాపకర్మాఽహం పాపాత్మా పాపసంభవః ।

' న విందితం కర్మ తదస్తి లోకే సహస్రశో యన్న మయా వ్యధాయి' ॥³

'అపరాధ సహస్ర భాజనం'

ఇత్యాది కథనము లన్నియు ఈ కోవకు చెందినవే. వైష్ణవమతమున భగవత్ప్రాప్తి కీ ప్రక్రియ ముఖ్యమైన ఉపకరణముగా భావింపబడుచున్నది.

49

అవతారిక :- ఇంద్రియములు, అరిషడ్వర్గములు మున్నగు జీవుని బలగమును వివరించి చూపుచున్నాడు

శ్రీరాగం

అన్నిటికి నొడయడ వైన - శ్రీవతివి నీవు,

ఎన్నరాదు మాబలఁగ - మెంచుకో మౌపాఁజు.

॥పల్లవి॥

1. జ్ఞానేంద్రియము లైదు - శరీరిలోపల

ఆనక కర్మేంద్రి -యము లైదు,

1. ద.శ. 15.

2. ద.శ., 30.

3. ఆ.స్తో., 23.

4. ఆ.స్తో., 48.

తానకవు కామక్రో - ధాల వర్గము లారు

ఈ నెలవు పంచభూతా - లెంచు మాపౌఞా.

॥అన్ని॥

2. తప్పని గుణాలు మూఁడు - తను వికారము లారు

అప్పటి మనో బుద్ధ్య - హంకారాలు,

ఉప్పతిల్లు విషయము - లుడివోని వొక అయిదు

ఇప్పటి మించే కోపము - యెంచుకో మాపౌఞా.

॥అన్ని॥

3. ఆకలి దప్పియును మా - నావమానములును

సోకిన శీతోష్ణాలు - సుఖదుఃఖాలు,

మూఁక గమికాడ నేను - మొక్కెద శ్రీ వేంకటేశ !

యేఁకటారఁ గడపేవా - నెంచుకో మాపౌఞా.

॥అన్ని॥

పః :- ఒడయఁడు ప్రభువు; పౌఞా = సేన.

1. శరీరి = శరీరముగలవాడు, ఆత్మ; తానకము = జెట్లు నిలుచుండుటయందలి భేదము.

2. తను వికారములు = శరీర వికారములు, పద్భావ వికారములు; ఉప్పతిల్లు = ఉత్పత్తి యగు; ఉడివోనివి = తొలగిపోనివి.

3. మూఁకగమికాఁడు = సేనాధిపతి; ఏఁకట = ఆపేక్ష.

భావము :- దేవా! నీవు సమస్తమునకు అధిపతివైన లక్ష్మీవతివి, మా బలగమేమి తక్కువగా లేదు సుమా! ఇది లెక్కకు మిక్కిలిగా నున్నది. ఈ మా దండు నెంచికొమ్ము.

శ్రోత్రము, త్వక్కు, చక్షువు, జిహ్వా, ప్రాణము అను జ్ఞానేంద్రియము లైదు జీవునిలో నున్నవి. వాక్కు, పాణి, పాదము, పాయువు, ఉపస్థము అను అయిదు కర్మేంద్రియములు శరీరమునకు సంబంధించియున్నవి. అట్లే మోహరించి నిలిచిన కామము, క్రోధము, లోభము, మోహము, మదము, మాత్సర్యము అను అరిషడ్వర్గములు నున్నవి. పృథివ్యప్రేజో వాయ్వాకాశములను పంచభూతాములును కలవు. మా సేన ఎట్లున్నదో పరీక్షించుకొనుము.

అట్లే సత్త్వము, రజస్సు, తమస్సు అను గుణములు మూడు; ఉండుట, పుట్టుట, పెరుగుట, పరిణమించుట, క్షీణించుట, నశించుట అను శారీరకమైన వికారము లారు; మనస్సు, బుద్ధి, అహంకారము అనునవి మూడు; తొలగ ద్రోయరాక ఎప్పటికప్పుడుత్పత్తియగు శబ్దము, స్పర్శము, రూపము, రసము, గంధము అను

విషయము లైదు మా దండులో నున్నవి. అన్నిటిని మించిన కోపము కలదు. ఇంత విశాలమైన మా దండును అలక్ష్యము సేయక పరిగణనకు తీసికొమ్ము.

ఇంతే కాదు - ఆకలిదప్పులు, మానావమానములు, శరీరమునంటిన శీతోష్ణములు, సుఖదుఃఖములు మొదలైన ద్వంద్వములు కూడ గలవు. కాన నేను సామాన్య వీరుడను గాను. ఒక గొప్ప సేన కధిపతిని. నా వెనుక ఇంత పెద్ద మూక నిలిచి యున్నది. శ్రీవేంకటేశ్వరా! ఇదిగో నేను నీకు మ్రొక్కుచున్నాను. అపేక్షతో ఈ దండును నడిపించువాడనగు నన్నును, నా దండును పరిశీలించుకొనుము.

విశేషాంశములు :- ఈ సంకీర్తనము మాయచే ఆవరింపబడిన జీవుని వెన్నంటి యున్న బలగమును వర్ణించుచున్నది. జ్ఞానేంద్రియము లైదు, కర్మేంద్రియము లైదు, అరివర్గము లారు, భూతము లైదు, గుణములు మూడు, భావవికారము లారు, మనో బుద్ధ్యహంకారములు మూడు, విషయము లైదు మొత్తము ముప్పది యెన్నిందిటిని పేర్కొన్న తర్వాత అరిషద్వర్గములో చేరిన కోపము, దానియొక్క తీవ్రతను తెలియ జేయుటకే మరల ప్రస్తావించబడినది. చివరి చరణములో క్షుత్పిపానలు, మానావమానములు, శీతోష్ణములు, సుఖదుఃఖములు అను ద్వంద్వములు నిరూపింపబడినవి.

ఇందు నిర్దేశింపబడిన పది యింద్రియములు, మనస్సు, విషయము లైదు షోడశవికారములని చెప్పబడుచున్నవి.

శ్రోత్రాక్షీరసనాఘ్రాణత్వచ స్సంకల్ప ఏవ చ ।

శబ్దరూపరసస్పర్శ గంధవాక్యాణి పాయవః ।

ఉపస్థం పాద ఇత్యేతే వికారాషోడశ స్మృతాః ॥¹

ఇందు 'సంకల్ప' శబ్దము 'మన'శబ్దమునకు పర్యాయముగా వాడబడినది. 'ఇంద్రియాణి దశైకం చ'² ఇత్యాది ప్రదేశములలో మనస్సును పదునొకండవ యింద్రియముగా వ్యవహరించుట కలదు.

సాంఖ్యశాస్త్రములో తత్త్వముల నిరువదినాలుగుగాను, ముప్పదియారు గాను, తొంబదియారుగాను విభజించి చూపుదురు.

చతుర్వింశతి తత్త్వాని కేచి దిచ్ఛన్తి వాదినః ।

కేచిత్షట్టింశతత్త్వాని కేచిత్ షణ్ణవతీని చ ॥³

వరాహోపనిషత్తునందు చతుర్వింశతి తత్త్వములు ఇట్లు ప్రతిపాదించబడినవి.
 తేషాం క్రమం ప్రవక్ష్యామి సావధానమనాః శృణు ।
 జ్ఞానేంద్రియాణి పంచైవ శ్రోత్రత్యగ్గోచనాదయః ॥
 కర్మేష్టద్వియాణి పంచైవ వాక్యాణ్యంఘ్ర్యాదయః క్రమాత్ ।
 ప్రాణాదయస్తు పంచైవ పంచ శబ్దాదయ స్తథా ॥
 మనో బుద్ధి రహంకార శ్చిత్తం చేతి చతుష్టయమ్ ।
 చతుర్వింశతి తత్త్వాని తావి బ్రహ్మవిదో విదుః ॥¹

పది యింద్రియములు, ఐదు ప్రాణ వాయువులు, ఐదు విషయములు, అంతఃకరణ చతుష్టయము కలిగి ఇరువదినాలుగు తత్త్వములిందు పేర్కొనబడినవి. ప్రాణవాయువులకు బదులుగా పంచభూతముల నీతత్త్వములలో కొందరు పరిగణింతురు. అంతఃకరణ చతుష్టయములో చిత్తము సంకీర్తనమున పేర్కొనబడలేదు.

సత్త్వరజస్తమోగుణములు ప్రకృతినుండి కలుగుచున్నవి. ఇవి దేహిని బంధించు చున్నవని గీత.

సత్త్వం రజస్తమ ఇతి గుణాః ప్రకృతిపంభవాః ।
 విబర్హున్తి మహాబాహో దేహీ దేహినమవ్యయమ్ ॥²

వీటిని గూర్చిన వివరణ గీతలో గుణత్రయవిభాగయోగమున విశదముగా గాననగును.

షడ్భావవికృతులను, అరిషడ్వర్గమును వరాహోపనిషత్తు ఇట్లుగ్గడించినది.

షడ్భావ వికృతి శ్చాస్తి జాయతే వర్తతేఽపి చ ।
 పరిణామం క్షయం వాశం షడ్భావవికృతిం విదుః ॥³
 కామక్రోధో లోభమోహో మదో మాత్సర్య మేవ చ ।
 ఏతేఽరిషడ్వా..... ॥⁴

ఆకలిదప్పులు షడూర్ములలో పరిగణింపబడినవి-
 అశనా చ పిపాసా చ శోకమోహో జరా మృతిః ।
 ఏతే షడూర్మయః ప్రోక్తాః..... ॥⁵

చతుర్వింశతి తత్త్వములతో త్రిగుణములను, అరిషడ్వర్గమును, షడ్భావ

1. వరాహ., 1-2, 3, 4. 2. గీత., 14-5 3. వరాహ., 1-8,
 4. వరాహ., 1-10. 5. వరాహ., 1-9.

వికారములను, శీతోష్ణాది ద్వంద్వములను చేర్చి మొత్తము జీవుని దండుగా అన్నసూయ్య నిరూపించినాడు.

ఒక చక్రవర్తి ఆధిపత్యమునకు లోబడి సామంతరాజులు రాజ్యపాలనము గావించురు. సామంతులు తమ సైన్యము మిక్కిలి బలమైనదని చెప్పుచు దానిని చక్రవర్తి కధీనము గావించి ఆయనకు బానటగా నిల్చుట లోకపరిపాటి. శ్రీమన్నారాయణుడు సర్వమునకు ఆధిపతి. 'న తస్య కశ్చిత్పతిరస్తి లోకే' అని శ్రుతి ఆయనను మించిన ప్రభువు లేడన్నది. జీవులెల్లరు ఆయనకు లోబడినవారే. కాన తనకు జెందిన ఇంద్రియాది పరివారము నంతటిని భగవదధీనము గావించి జీవుడు సర్వేశ్వరుని శరణు పొందవలె ననుట ఇందలి పరమార్థము.

50

అవతారిక :- మోక్షసుఖము తగిన ప్రయత్నము లేక చేజిక్క దనుచున్నాడు.

గౌళ

ఊరకే దొరకునా - ఉన్నతోన్నత సుఖము,

సారంబు దెలిసి కా - జయము చేకొనుట.

||పల్లవి||

1. తలఁపు లోపలిచింత - దాఁటినప్పుడు గదా!

అలరి దైవంబు ప్ర- త్యక్షమౌట,

కలుషంపు దుర్మదము - గడచినప్పుడు గదా!

తలకొన్న మోక్షంబు - తనకుఁ జే పడుట.

||ఊర||

2. కర్మంబు కసఱువో - గడిగినప్పుడు గదా!

నిర్మలజ్ఞానంబు - నెరవేరుట,

మర్మంబు శ్రీహరిని - మఱఁగు చొచ్చినఁ గదా!

కూర్మిఁ దన జన్మమే - కుఁడు కెక్కుడౌట.

||ఊర||

3. తనశాంత మాతృలో - దగిలినప్పుడు గదా!

పనిగొన్న తన చదువు - ఫలియించుట,

ఎనలేని శ్రీవేంకట - టేశ్వరుని దాస్యంబు

తనకు నబ్బినఁ గదా - దరిచేరి మనుట.

||ఊర||

ప॥ :- ఉన్నతోన్నతసుఖము = మిక్కిలి పెద్ద సుఖము, ఆత్మానందము.

1. తలకొన్న = ప్రయత్నించిన.

2. కసటు = మాలిన్యము; మర్మంబు = జీవస్థానము, హృదయము.

భావము :- శ్రేష్ఠాతిశ్రేష్ఠమైన మోక్షసుఖము తగిన ప్రయత్నము లేక ఊరక జేబిక్కునది గాదు. ఒక పనిలో గెలుపొందవలెన్నచో అందలి సారము తెలిసి దాని కనుగుణమైన సాధనసంపత్తి గలిగియుండవలెను గదా!

తలవులో నున్న చింతల నన్నిటిని దాటి చిత్తము సంపూర్ణముగా భగవదాయత్రము గావించిననే దైవము వ్రత్యక్షమగును. పాపభూయిష్టమైన దుర్మదమును తొలగించు కొన్నప్పుడే తాను కోరిన ముక్తి తనకు వశమగును.

జన్మజన్మలనుండి తన్ను వెన్నంటి వచ్చుచున్న కర్మపు మాలిన్యమును పూర్తిగా కడిగివేసినపుడే నిర్మలమైన జ్ఞానము గలుగును. హృదయము శ్రీహరి మఱుగు చొచ్చినపుడే ప్రయమైన తనపుట్టుక అత్యుత్తమ మగును.

అత్మలో శాంతి నెలకొన్నప్పుడే ప్రయత్నపూర్వకముగా తానభ్యసించిన చదువు ఫలప్రదమగును. సాటిలేని శ్రీవేంకటేశ్వరుని దాస్యము తనకు లభించినప్పుడే తాను సంసార మనెడు సాగరముయొక్క గట్టు చేరి సుఖించును.

విశేషాంశములు :- ప్రయత్నింపక లోకమున నేదియు లభింపదు. ఎంత పెద్దలాభమును కోరుదుమో అంత గొప్ప ప్రయత్నము గూడ మనము చేయవలసి యున్నది. ప్రతిప్రాణియు సుఖమునే కోరుచున్నది. సుఖము నిత్యమని, అనిత్యమని రెండు విధములు. ప్రాపంచిక సుఖము లన్నియు అనిత్యములు. మోక్షసుఖ మొక్కటే నిత్యము. అందు వలననే అది 'ఉన్నతోన్నత సుఖము' అని చెప్పబడినది. విషయముల వలన గలుగు సుఖము స్వల్పమైదనియు, అందు క్షేపమెక్కువనియు, బ్రహ్మానిష్ఠుల సుఖము అనంతమైనదనియు శంకరాచార్యులు చెప్పిరి.

సుఖమల్పం బహుక్లేశో విషయగ్రాహణాం వృణామ్ ।

అనన్తం బ్రహ్మానిష్ఠానా మితి వేదాంతడిండిమః ॥¹

అత్యున్నత సుఖమును గోరువాడు అందుకు తగు మహోన్నత యత్నము గూడ చేయక తప్పదని ఈ పాట బోధించుచున్నది.

సంసార సంబంధమైన చింతలు, దుర్మదము, కర్మబంధము మున్నగునవి మానవుని ఉన్నతోన్నత సుఖమునకు దూరమొనర్చుచున్నవి. చిత (చిత) కంటె చింతయే బలవత్తరమైనది. చిత జీవము లేని దేహమును గాల్చుచుండగా చింత జీవించిన వానినే కాల్చివేయుచున్నదని పెద్దల సూక్తి.

చితా చింతా తయోర్మధ్యే చింతా పైవ గరీయసీ ।

చితా దహతి నిర్జీవం చింతా దహతి జీవినమ్ ॥¹

అరిషడ్వర్గములలో మదమొకటి. ఇది అష్టవిధములు 1. అన్నమదము, 2. అర్థమదము, 3. స్త్రీమదము, 4. విద్యామదము, 5. కులమదము, 6. రూపమదము, 7. ఉద్యోగమదము, 8. యౌవనమదము. ఈ మదము లన్నియు దుఃఖహేతువులు.

కర్మలచే గల్గు మాలిన్యము అనేక జన్మలనుండి వాసనారూపమున జీవుని అంటుకొనియుండును. పుణ్యాపాపరూపములైన ఉభయకర్మలను తొలగించుకొన్నప్పుడే నిర్మలమైన జ్ఞానము లభించును.

గరిమ కర్మబంధాలు గట్టిన తాళ్ళుడించ ।

నిరతి గలదుగా నీ భక్తి నాకు,²

అని భగవద్భక్తిచేతనే కర్మబంధమును వదలించుకొనవలెనని అన్నమయ్య మరొకచో నిర్దేశించెను.

వేదాదివిద్యలు చదివియు శాంతి లేనివానికి సుఖము లేదు.

'అశాంతస్య కుతః సుఖమ్!³

అని గీత. కాన ఉన్నతోన్నత సుఖము గోరువాడు చింతల చెంత జేరనీయరాదు. మదమును వదలవలెను. కర్మమును కడిగివేయవలెను. గోవిందుని శరణొందవలెను. శాంతిని పెంపొందించుకొనవలెను. హరికి దాసుడు గావలెను.

51

అవతారిక :- జ్ఞానులకు, అజ్ఞానులకు భేదమును నిరూపించుచున్నాడు.

భూపాళం

అప్పుడు చూచేదివో - అధికుల నధముల

తప్పక యెచ్చరి యిదే - తలఁచవో మనసా!

॥పల్లవి॥

1. కొండలవంటి పనులు - కోరి ముంచుకొంటే నూర
కుండి కైకొననివాడే - యోగీంద్రుడు,
నిండిన కోపములకు - నెపములు గలిగితే
దండితోఁగలఁగని యా - తడే ధీరుడు. ॥అప్పు॥
2. సూదులవంటి మాటలు - సొరిదిఁ జెవి సోకితే
వాదులు వెట్టుకొనని - వాడే దేవుడు,
పాదుకొన్న సంసార - బంధము నోరూరించితే
ఆదిగొని మత్తుడు గా - నట్టివాడే పుణ్యుడు. ॥అప్పు॥
3. గాలాల వంటి యాసలు - కడుఁదగిలి తీసితే
తాలిమితోఁ గదల నా - తడే ఘనుడు,
మేలిమి శ్రీవేంకటేశు - మీద భారము వేసుక
వీలక తనలో విష్ణు - వీఁగువాడే నిత్యుడు. ॥అప్పు॥

ప॥ :- ఎచ్చరి = హెచ్చరిక.

1. ముంచుకొంటే = సైకొంటే.
2. సొరిదిన్ = క్రమముగా; ఆదిగొని = ఆసక్తిచెంది
3. వీలక = వ్రీలక, జంకుగొనక.

భావము :- ఓ మనసా! లోకములో అధికు లెవరో, అధము లెవరో ఆ సందర్భము వచ్చినప్పుడే గ్రహింపదగును నుమా! ఇదే నీకు హెచ్చరిక! దీనిని చక్కగా భావించుకొనుము.

కొండలవలె మితిమీరిన పనులు తమకు తాముగా వచ్చి పై బడినను నిశ్చలుడై యే మాత్రము లెక్కపెట్టనివాడే యోగీంద్రుడు. మిక్కిలిగా కోపగించుటకు అనువైన పరిస్థితు లేర్పడినను నిండైన హృదయముతో ఏమాత్రము కలతనొందని వాడే ధీరుడు.

సూదుల వంటి సూటిపోటు మాటలు (నిందావాక్యములు) తన చెవిని బడినను తన్ను దూషించువారితో వాదమునకు దిగనివాడే దేవుడు, అనగా దేవునితో సమానుడు. తనలో దృఢముగా నెలకొన్న సంసారబంధము నోరూరించి తన్ను అపమార్గము లోనికి లాగుచున్నను దానికి ఆసక్తుడై వశపడక నిలిచి మదోన్మత్తుడు గాకుండువాడే పుణ్యాత్ముడు.

గాలములవంటి ఆశలు మిక్కిలిగా చుట్టుముట్టి లాగినను ఓర్పు వహించి

కదలక నిలువగలవాడే ఘనుడు. శ్రేయోదాయకుడైన శ్రీవేంకటేశ్వరునిపై భారము వేసి ఎట్టి పరిస్థితులందైనను దైర్యము గోల్పోక తనలో తా నానందించువాడే నిత్యుడు.

విశేషాంశములు :- కాకి, కోకిల ఒకే తీరుననుండును. కాని వసంతకాలము రాగా వాటి భేదము స్పష్టమగును¹. అట్లే పైకి చూచుటకు మనుజు లెల్లరోకీతీరున కన్పట్టదురు. సరియైన సందర్భము లేర్పడినప్పుడే వారిలో విజ్ఞాలెవరో, అజ్ఞాలెవరో నిర్ణయించుటకు వీలగును. అట్టి సందర్భములను కొన్నింటిని పేర్కొనుచు అధికులకు, అధములకు ఉన్న భేదమును ఈ సంకీర్తనములో అన్నమయ్య స్పష్టము గావించినాడు.

మనో నిగ్రహములేని అధముడు చిన్న పని చేయవలసివచ్చినను అదేదో తన తలకు మించిన బరువుగా తలచి కలతజెందును. కాని చిత్తనిగ్రహమున కలవాటు పడిన యోగీంద్రుడు జనకాదులవలె సంగరహితుడై యుండును. కాన ఎన్నిపనులు పైబడినను లెక్కగొనక నిశ్చలుడై యుండును.

అరిషడ్వర్గములలో కోపమొకటి. ఇది పెక్కు అనర్థములకు హేతువు గాన 'తనకోపమే తన శత్రువు'² అని పెద్దలనిరి. అధము డించుకంత నెపము కల్గినను ఇతరులయెడ కోపోద్దీపితుడై ఎగసిపడును. ధీరు లెంత పెద్దకోపకారణము గల్గినను కోపింపరు.

వికారహితా సతి విక్రియస్తే యేషాం న చేతాంపి త ఏవ ధీరాః ।³

అని కాళిదాసు చెప్పినట్లు వికారము నొందుటకు తగిన కారణమున్నను వికృతి నొందనివారే గదా ధీరులు!

ఇతరులు తన్ను డూషించిరని చీటికి మాటికి వారితో వాదులాటకు దిగుట నీచుని స్వభావము. భగవంతుని ప్రీతికి పాత్రులైన వారి లక్షణములలో 'తుల్య నిండాస్తుతిర్మానీ'⁴ అని గీత చెప్పినట్లు నిండాస్తుతుల యెడ సమత్వము పూని పరులు తన్ను తూలనాడుచున్నను వారితో వాదింపక తూష్ణింభావము వహించి యుండువాడే నిజమైన భక్తుడు.

సంసార బంధము అనేక జన్మములనుండి తన్నంటుకొనియున్నది. తేనె పూసిన కత్తివలె పైకి చవిగా దోచు ఆ సంసారమును భావించినంతనే సామాన్య

1. కాక: కృష్ణ: పిక: కృష్ణ: కో భేద: పికకాకయో: ।

2. మ. శ., 50.

వసన్తకాలే సంప్రాప్తే కాక: కాక: పిక:పిక: ॥

3. కు. సం., 1-59

4. గీత., 12-19.

జీవులకు నోరూరుచుండును. తత్త్వజ్ఞుడు మాత్రము సంసారములోని దోషమును పరికించినవాడు గాన దానికి వశుడు గాకుండును. బాణములు మహాశిలను భేదింపజాలనట్లు ప్రాజ్ఞుడైన వాడెదుట నున్నను సంసారభయము లతనిని భేదింపలేవని వసిష్ఠుడు వచించెను.

హృదయం వావలుమ్మచ్చి భీమాః సంస్పృతిభీతయః ।

పురః స్థితమపి ప్రాజ్ఞం మహోపల మివేషవః ॥¹

ఆశలు జీవుని తమవైపు లాగుటకు ప్రయత్నించుచుండును. ప్రాణములు దీయు గాలములతో వాటిని పోల్చుటచే వాటివలన కలుగు ఉపద్రవము సూచింపబడినది. జ్ఞాని ఆశలకు లోబడడు సరికదా! తానే వాటిని లోబరచుకొనును.

స్థితప్రజ్ఞుని లక్షణములను వివరించుచు శ్రీకృష్ణుడు నిశ్చలమైన సముద్రములో జలము ప్రవేశించునట్లు ఎవనిలో కామములు ప్రవేశించి ఎట్టి వికారమును కలిగింపవో, అట్టివాడే శాంతి నొందునుగాని కామాభిలాషి శాంతి నొందలేడని చెప్పెను.

అపూర్వమాణ మచలప్రతిష్ఠం సముద్రమాపః ప్రవిశన్తి యద్యత్ ।

తద్వత్కామా యం ప్రవిశన్తి సర్వే స శాన్తి మాప్నోతి న కామకామీ॥²

గీతలో చెప్పబడినట్లు బ్రాహ్మీస్థితి నొందిన స్థితప్రజ్ఞుడే ఇక్కడ 'అధికుడు' అను పదముచే గుర్తింపబడినవాడని గ్రహింపనగును.

52

అవతారిక :- భగవత్ప్రాప్తికి శరణాగతియే ముఖ్యోపాయ మనుచున్నాడు.

ముఖారి

ఏదుపాయము - యే నిన్నుఁ జేరుటకు

ఆది నంత్యము లేని - ఆచ్యుత మూరితివి.

॥పల్లవి॥

1. వెలయ నీ గుణములు - వినుతించే నంటే

తెలియ నీవు గుణా - తీతుఁడవు,

చెలరేఁగి నిను మతిఁ - జింతించే నంటే

మలసి నీ వచింత్య - మహిముడఁవు.

॥ఏదు॥

2. పొదిగి చేతుల నిన్ను - బూజించేనంటే

కదిసి నీవు విశ్వ - కాయుడవు,
అదన నేమైన స - మర్పించే నంటే
సదరమై అవాస్త - సకల కాముడవు.

॥విదు॥

3. కన్నులచేత నిన్ను - గనుగొనే నంటే

సన్నిధి దొరక నగో - చరుడవు,
ఇన్నిటాను శ్రీవేంక-టేశ నీవు గలవని
వన్నెల శరణనే - వాక్యమే చాలు.

॥విదు॥

ప॥ :- అచ్యుత మూరితివి = చ్యుతి (జారుపాటు) లేని మూర్తి కలవాడవు.

1. గుణాతీతుడవు = గుణములను దాటినవాడవు; మలసి = వ్యాపించి; అచింత్య మహిముడవు = చింతింపరాని మహిమ కలవాడవు.

2. విశ్వకాయుడవు = విశ్వమే శరీరముగా గలవాడవు; అవాస్త సకలకాముడవు = పొందబడిన సమస్తములైన కోరికలు గలవాడవు.

3. వన్నెల = ప్రసిద్ధమైన.

భావము :- దేవా! నేను నిన్ను జేరుటకు నాకు తగిన ఉపాయమేది? నీవు మొదలు తుది లేని అచ్యుతమూర్తివి.

నీ గుణములను ప్రకటముగా నోరార స్తుతించి నిన్ను జేరెదనని తలంచితినా? అది కానివని. ఏలన, పరికింపగా నీవు గుణముల నతిక్రమించినవాడవై యున్నావు. ఉత్సాహముతో ఏకాగ్రత గలిగి నిన్ను నా చిత్తమునందే నిలిపి చింతింతున్నచో నీవు విశ్వవ్యాప్తుడవై చింతింప శక్యముగాని మహిమలతో గూడియున్నావు.

నిన్ను నా వశము చేసికొని చేతులార వూజించెద నన్నచో నీవు చరాచరాత్మకమైన నిఖిలవిశ్వమునే శరీరముగా గలిగియున్నావు. అవకాశము జూచుకొని నీకేదైన సమర్పించుకొందు నన్నచో నీవు కోరికలెల్ల తీరినవాడవు.

కన్నులార నిన్ను కొనుగొందు నన్నచో నీవు చూపుల కందుబాటులో లేని అగోచరమూర్తివి. కాన పై యుపాయములతో నిన్నుజేరుట సాధ్యము గాదు. శ్రీవేంకటేశ్వరా! నీవు ఎల్ల యెడల నున్నావని నమ్మి సుప్రసిద్ధమైన ప్రపత్తి మార్గము ననుసరించి నిన్ను శరణు జొచ్చుటయే నిన్ను జేరుటకు నాకు తగిన యుపాయమై యున్నది.

విశేషాంశములు :- భగవంతుడు గుణాతీతుడు గాన ఆయన గుణములను వినుతించుట పాసగదు, చింతింప వీలుగాని మహిమలు కలవాడు గాన ఆయనను చింతించుటయు చెల్లదు. విశ్వశరీరుడు కాన ఆయనను పూజించుటయు అశక్యమే. ప్రాప్తసమస్త కాముడు గాన ఆయనకు సమర్పింపదగిన దెద్దియు లేదు. కన్నులకు కనిపించువాడు కాదు గాన ఆయనను ప్రత్యక్షముగా చూచుట కుదరదు. అందుచే పై యుపాయములను విడిచి శరణాగతి నొందుటే భగవత్ప్రాప్తి కనువైన త్రోవ యని ఈ పాట ప్రతిపాదించుచున్నది.

'అనాద్యనస్తం' అని శ్రుతియు, 'యో మామజ మనాదిం చ'² 'నాస్త్వన్తో విస్తరస్య మే'³

అని స్మృతియు భగవాను డాద్యంతరహేతుడని చాటుచున్నవి.

మఱియు బ్రహ్మాండ్రాదులకు స్థానభ్రంశము కలదు గాని నారాయణునకు మాత్ర మది లేదు గాన అతడు 'అచ్యుతుడు' అని చెప్పబడినాడు-

చ్యవనోత్పత్తియు క్షేప బ్రహ్మాండ్ర వరుణాదిషు ।

యస్మాన్న చ్యవసే స్థానాత్స్మాత్ సంకీర్త్యసేఽచ్యుతః ॥⁴

ఆ పరమాత్ముడు లెక్కకు మిక్కిలియగు గుణములు గలవాడు గాన గుణాతీతు డనబడుచున్నాడు. 'అచిన్త్య మవ్యక్తం'⁵ ఇత్యాది శ్రుతిచే ఆయన మహిమ చింతింప నలవికానిదని తెలియుచున్నది.

మరియు భూమియే పాదములుగా, ఆకాశమే బొడ్డుగా, వాయువే ప్రాణముగా, చంద్రసూర్యులే నేత్రములుగా, దిక్కులే చెవులుగా, ద్యులోకమే శిరస్సుగా, అగ్నియే ముఖముగా, సముద్రమే మూత్రకోశముగా గల్గిన ఆ పరమాత్ములో సురనరాదులతో గూడిన సమస్తవిశ్వము లీనమైయున్నది. కాన ఆయన విశ్వకాయుడగు చున్నాడు.

భూః పాదౌ యస్య వాభి ర్వియ దమ రవిల శ్చంద్రసూర్యౌ చ నేత్రే

కర్ణావాశా భ్రూరో ద్యౌర్ముఖ మపి దహనో యస్య వాస్త్రీయ మబ్ధిః ।

అంతఃస్థం యస్య విశ్వం సురనర ఖగగో భోగి గంధర్వదైత్యైః

చిత్రం రంరమ్యతే తం త్రిభువనవపుషం విష్ణుమీశం నమామి ॥⁶

1. శ్చేలాశ్చ., 5-13.

2. గీత., 10-3.

3. గీత., 10-19.

4. వి.స.నా.భా., పే. 109

5. కైవల్య., 1-6.

6. స్తో. ర., పే. 9.

'నానవాప్త మవాప్తవ్యం' అని భగవంతుడే చెప్పియున్నాడు గాన ఆయన పాదని కోరికలెవ్వియు లేవు. 'స చక్షుషా పశ్యతి కశ్చనైనం' ఇత్యాది శ్రుతులు ఆయన రూపము చర్మ చక్షువులకు గోచరము గాదని నిరూపించుచున్నవి.

'అస్తీత్యేవోపలబ్ధవ్యః' అని శ్రుతి చెప్పినట్లు సర్వత్ర భగవంతుడున్నాడని విశ్వసించుటయు, 'ముముక్షుర్వై శరణ మహం ప్రపద్యే' అను శ్రుతి ననుసరించి ఆ దేవుని శరణొందుటయు భగవత్ప్రాప్తికి మేలైన ఉపాయమని గ్రహింపవలెను.

53

అవతారిక :- బంధమోక్షములకు గొనిపోవు ఇరుతోవలను జూపి అందు ఉచితమైన దారిని బట్టి పామ్మని జీవాత్మను హెచ్చరించుచున్నాడు.

బౌళి

ఏది వలసె నీవది సేయు - యిందులోన నో జీవాత్మ
పాదగు మనలో నంతరాత్మయై - పరగిన శ్రీహరి పనుపునను. ॥సల్లవి॥

1. మనవంటి జీవులే - మహిలోన నొకకొన్ని
శునకములై కుక్కుటములై - సూకరములు వైసవి,
దినదినముఁ గర్మపాశములఁ - దిరిగెడి దుర్దశ లటు చూడు
సనకాదులై కొందరు జీవులు - శౌరిదాసులై రటు చూడు. ॥ఏధి॥
2. కన్నులుఁ గాళ్ళు మనవలెఁదనువులు - గైకొని కొందరు నరులు
పన్నిన తొత్తులు బంటునై మన - పనులు సేయుచునున్నారు,
ఎన్నఁగ శ్రీహరి నెఱుఁగక - యిడుమలఁ బొరలెడి దది చూడు
మున్నె హరిదాసులై నారద - ముఖ్యులు గెలిచిన దది చూడు. ॥ఏధి॥
3. ఇంతగాలమును యీ పుట్టుగులనె - యిటవలెఁ బొరలితి మిన్నాళ్ళు
ఇంతట శ్రీవేంకటేశుఁడు దలంచి - యీ జన్మంబున మము నేలె,

1. గీత., 3-33

2. కథ., 6-9.

3. కథ., 6-13.

4. శ్లోకాశ్చ., 6-18.

వింతల బొరలిన నరకకూపముల - వెనకటి దైన్యము లటు చూడు
సంతసమున ముందరి మోక్షము - సర్వానందం బది చూడు. ॥౧౬॥

1. కుక్కుటములు = కోళ్ళు ; సూకరములు = పందులు.
2. ఇడుమలన్ = కష్టములలో.

భావము :- జీవాత్మా! అనాదియైన ఈ సంసారబంధమునకే కట్టుబడి పలుజన్మలు దాల్చుచు పరిభ్రమించు త్రోవ యొకటి. ఈ భవబంధమును త్రెంచుకొని మోక్షమున కేగు తెరువు మరొక్కటి కలవు. మనలో అంతరాత్ముడై శ్రీమన్నారాయణుడున్నాడు. ఆయన ఆదేశము ననుసరించి ఈ యిరు వ్రోవలలో నీకేది కావలయునో చక్కగా పరిశీలించుకొనుము. ఉచితమైన పద్ధతినిబట్టి పొమ్ము.

మనవంటి జీవులే ఇలలో కొన్ని కుక్కలుగా, పందులుగా వానివాని పాపకర్మల ననుసరించి పుట్టినవి. ప్రతిదినము ఆ యా కర్మపాశములలో తగులువడి అందు కనుగుణమైన దుఃస్థితి ననుభవించుచు పరిభ్రమించుచున్నవి. వాని వైపు అటు చూడుము. మరికొందరు మనవంటి జీవులే పుణ్యపరులై శ్రీహరిని భక్తితో భజించి సనకసనందనాది మునీంద్రులుగా రూపొంది హరిదాసులై ముక్తిని పొందినారు. అటు వారి వైపును జూడుము.

మనవలె మనుజులై పుట్టిన మరికొందరు కన్నులు, కాళ్ళు మున్నగు అవయవములు గల శరీరములు గల్గియుండియు బానిసలై, సేవకులై మనకు పనులు సేయుచున్నారు. వారు భగవంతు నెఱుంగక ఇక్కట్లు లనుభవించుచున్నారు. అదిగో వారిని చూడము. మరికొందరు మనవంటి మానవులే జాగరూకులై ముందే నామసంకీర్తనాదులతో మాధవుని భజించి నారదాది మునిముఖ్యులై సంసారసమరములో గెలుపు గొని ముక్తులైనారు. వారిని గూడ చూడుము.

అనాదికాలము నుండి ఈ విధముగా ఎన్నో జన్మములు దాల్చుచు సుఖదుఃఖా లనుభవించుచు ఇన్నాళ్ళవరకు పొరలితిమి. ఈ జన్మములో ఎట్లో శ్రీవేంకటేశ్వరుడు దయదలంచి తన్ను భజించి ముక్తులు కండని ప్రబోధించుచు మమ్ము కాపాడినాడు. ఓ జీవాత్మా! తొలి జన్మములందు వివిధ నరకకూపములలో బడి ఎన్నో వింతవీచితలైన బాధలకు లోనై దైన్య మొందితిమి గదా! అది యంతయు ఒక్కసారి పర్యలోచించుకొనుము. ఇప్పుడు అన్ని విధముల ఆనందదాయకమైన మోక్షము ముంగిటనే ఉన్నది. సంతసముతో దానిని చూడము.

విశేషాంశములు :- ఒకడు ముక్తుడై సుఖించుటకును, మరొకడు బద్ధుడై దుఃఖించుటకును వాడు వాడు చేసికొన్న సుకృతదుష్కృతములే హేతువు లగుచున్నవి. కుక్క, పంది మున్నగు నీచ జన్మలు దాల్చిన జీవులు పూర్వజన్మలలో అందుకు కారణములైన నీచ కర్మలను చేసినారని తెలియవలెను. అట్లే సనకసనందన నారదాది మునీంద్రులు ముక్తాత్ములై సుఖించుటకు వారు మున్నైనర్చిన తపస్సు, ధ్యానము, హరిభజన మున్నగు సుకృతములే మూలములని గ్రహింపవలెను. నరులై పుట్టియు కొందరు సేవావృత్తితో హీనముగా జీవించుటకు వారి పూర్వకర్మమే కారణము.

అందువలన భగవంతుడు కామక్రోధాది దుర్గుణములతో గూడి తన్ను ద్వేషించు వారిని అసురయోనులలో జన్మింపజేతు ననియు, అట్టి మూడులు తన్ను పొందనేరక ప్రతిజన్మమునందును అధమగతినే పొందుదురనియు చెప్పెను.

తానహం ద్విషతః క్రూరాన్ సంసారేషు నరాధమాన్ ।

క్షీపామ్యజస్ర మశుభా నాసురీష్వేవ యోనిషు ॥

ఆసురీం యోని మాపన్నా మూఢా జన్మని జన్మని ।

మా మప్రాప్యైవ కౌన్తేయ! తతో యాస్వధమాం గతిమ్ ॥¹

ఇందుకు వ్యతిరిక్తముగా సుగుణములతో నిండిన దైవసంపదగలవారిని భగవంతుడు ఉత్తమజన్మలు గలవారినిగా జేయునని తెలియనగును. భగవద్దయ లేనిదే ఉత్తమస్థితి జీవులకు లభింపదు. కాబట్టి 'అంతరాత్మయై పరగిన శ్రీహరి వనువున' శుభమార్గమును చేపట్టవలెననియు, 'శ్రీవేంకటేశుడు దలంచి యీ జన్మంబున మము నేలె' అనియు అన్నమయ్య చెప్పినాడు.

తాను చేయు కార్యము మంచిదో, చెడ్డదో చక్కగా ముందే పర్యాలోచించి చేయవలెననియు, త్వరపడి చేసిన పనులకు దుష్ఫలము ననుభవింపక తీరదనియు భర్తహరి హెచ్చరించెను.

గుణవ దగుణవద్వా కుర్వతా కార్యమాదౌ

పరిణతి రవధార్యా యత్నతః పండితేన ।

అతిరభసకృతానాం కర్మణా మావిపత్తే :

భవతి హృదయదాహీ శల్యతుల్యో విపాకః ॥²

'సహసా విదధీత న క్రియామవివేకః పరమాపదాం పదమ్'³ అన్న భారవి

1. గీత., 16-19, 20.

2. భర్త 1-95.

3. కీ.రా., 2-30.

సూక్తియు ఈ నీతినే బోధించుచున్నది. కాన చక్కగా ఆలోచించి, సత్కర్మములే చేసి, సన్మార్గముననే జీవించి దేవుని దయకు పాత్రులు కావలె ననుట తత్పార్థము.

54

అవతారిక :- సర్వసముదైన దేవదేవుని తన గుణదోషము లెంచక రక్షింపు మని వేడుచున్నాడు.

శంకరాభరణం

నీవు సర్వసముడవు - నీవు దేవదేవుడవు

ఈవల గుణదోషా - లెంచనిక నేలా?

॥పల్లవి॥

1. పూవులపైఁ గాసీఁ - బొరి ముండ్లపైఁ గాసీని

ఆవల వెన్నెల కేమి - హాని వచ్చినా ?

పావనుల నటుగాచి - పాపపుంజమైన నన్ను

గావఁగా నీకృపకును - గడ మయ్యానా?

॥నీవు॥

2. గోవుమీఁద వినరీఁ - గుక్క మీఁద వినరీని

పావనపు గాలికిని - పాప మంటీనా ?

దేవతల రక్షించి - దీనుడనైన నాకు

దోష చూపి రక్షించితే - దోష మయ్యానా?

॥నీవు॥

3. కులజుని యింట నుండీ - కులహీనుని యింటనుండీ

యిలలో నెండకు నేమి - హీన మయ్యానా ?

వలసి శ్రీవేంకటాద్రి - వరములు యిచ్చి నాలో

నిలిచి వరము లిచ్చి - నేఁడు గావవే.

॥నీవు॥

1. పానిన్ = క్రమముగా; కడమ = లోపము.

భావము :- దేవా! నీవు సర్వత్ర సమభావము కలవాడవు. దేవాధిదేవుడవు. ఎక్కువ తక్కువతనములు, తప్పాపులు పరికించు స్వభావము నీకు లేదు గదా! అట్లైనప్పుడు నాలోని గుణదోషములను పరికించవలసిన అవసరము నీకేమున్నది?

వెన్నెల పూలపై కాయుచున్నది. అట్లే ముండ్లపై కూడ కాయుచున్నది. ముండ్లపై

ప్రసరించి నందువలన వెన్నెలకేమైన లోటు వచ్చినదా? పరమాత్మా! నీ దయ పుణ్యాత్ముల నెందరినో కాపాడినది. నేను పాపరాశిని. నన్ను కాపాడినంత మాత్రమున నీదయకు గలుగు లోబేమున్నది.

పవిత్రమైన వాయువు గోవుపై విసరుచున్నది. అట్లే కుక్కమీద గూడ వీచుచున్నది. కుక్క నీచజంతువు కావచ్చును. కాని దానిపై ప్రసరించుటవలన గాలికేమైన పాపమంటినదా? ప్రభూ! నీవు దేవతల రక్షించినావు. నేను దీనుడను. నాకు గూడ తగిన త్రోవ జూపి రక్షించినచో నీకు దోష మంటునా?

ఉత్తమ కులస్థుని యింట ఎండ కాయుచున్నది. అదే యెండ హీనకులజని గృహమున గూడ ప్రసరించుచున్నది. అందువలన ఎండకేమైన హీనత్వము వాటిల్లినదా! శ్రీవేంకటేశ్వరా! శ్రీ వేంకటాద్రిపై నెలకొని నీ వెందరికో భక్తులకు వరము లిచ్చినావు. నాపై గూడ నీ అనుగ్రహము చూపి వరము లిచ్చి రక్షించవయ్యా!

విశేషాంశములు :- భగవంతుని సర్వసమభావము ఈ పాటలో ఉగ్గడింప బడినది. ఆ దేవదేవునకు ఒకరిపై ప్రీతి మరొకరిపై ద్వేషము ఉండవు. జీవునికి వలె దేవునికి గూడ రాగద్వేషము లున్నచో ఇక ఆయన గొప్పతన మేమున్నది?

తాను సర్వ భూతములలో సముడ ననియు, తనకు ద్వేషింపదగినవాడు గాని, ప్రేమింపదగినవాడు గాని లేడనియు, ఎవరు తన్ను భక్తితో భజింతురో వారు తనయందును, తాను వారియందును నెలకొనియుండు మనియు భగవంతుడు స్వయముగా ఆనతిచ్చియున్నాడు.

సమోఽహం సర్వభూతేషు న మే ద్వేషోఽస్తి న ప్రీయః ।

యే భజన్తి తు మాం భక్త్యా మయి తే తేషు చాప్యహమ్ ॥¹

మరియు ఎంత దురాచారుడైనను అనన్యచిత్తుడై తన్ను భజించువాడు చక్కని నిశ్చయము గలవాడు గాన సాధువే యగునని కృష్ణుడు పలికెను.

అసి చేత్పుదురాచారో భజతే మామనన్యభాక్ ।

సాధురేవ స మన్తన్యః సమ్యగ్న్యవసితో హి సః ॥²

పైగా దేవుడు పుణ్యాత్ములను రక్షించుటలో పెద్దవిశేషము లేదు. పాపులను కాపాడుటలోనే ఆయన ఘనత గలదు. ప్రహ్లాదాది పుణ్యాత్ములను రక్షించినట్లే 'అజామిళుడు' మున్నగు దురాత్ములను గూడ ఆయన అనుగ్రహించినాడు గదా!

భగవంతుని యెడ భక్తి గలిగియుండుటే మన ముఖ్య కర్తవ్యము. భక్తి ప్రభావముచే ఎంత దుష్టుడైనను సాధువుగా మారి పరమేశ్వరుని అనుగ్రహమునకు పాత్రు డగుననుట ఇట గ్రహింపదగిన పరమార్థము.

అన్నమయ్య తన్ను పాపపుంజముగా, దీనునిగా వర్ణించుకొనుట దేవుని యెదుట జీవు డనుసరింప దగిన నైచ్యానుసంధాన ప్రక్రియకు జెందిన అంశముగా గుర్తింపవలెను.

55

అవతారిక :- లాభనష్టములు, చావు పుట్టుకలు ఎవని మాయలో అట్టి పరమేశ్వరుని చింతించుటే కర్తవ్యమనుచున్నాడు.

మాళవి

ఇందులకుఁ జింతించనేల - యీశ్వరుని మాయ లివి

యెందుకు మూలము హరి - యీతనిఁ జింతించరే.

||పల్లవి||

1. ఇల నారికడపుఁగా - య(యె)కు నీరు వచ్చినయట్టు

తలఁచి రాఁగలమేలు - తన్నుదానే వచ్చరే,

లలి నేనుగు దిన్న వె - లఁగ పంటిబేసము

వలెనే పోఁగలవెల్ల - వడి దానే పోవురే.

||ఇందు||

2. నిండిన యద్దములోన - వీడ వొడచూపినట్టు

దండియైన పుట్టుగులు - తన్నుదానే వచ్చరే,

పండిన పండ్లు తొడమఁ - బాసి వూడినయట్టు

అండనే మరణములు - అందరికి సరిరే.

||ఇందు||

3. పెనురాతిపైఁ గడవ - పెట్టఁగా గుదురైనట్టు

తనుదానే చింతింపఁ - దలఁపు నిలుచురే,

ఘనుఁడు శ్రీవేంకటేశుఁ - గని శరణన్న జాలు

వెనక పాపాలు మంచు - విచ్చినట్టు విచ్చరే.

||ఇందు||

1. నారికడపుఁగాయ = టెంకాయ; బేసము = పండులోనిగుజ్జ.

3. విచ్చినట్లు = విరిసినట్లు.

భావము :- మేలు కీళ్లకు, చావుపుట్టుకలకు చింతింపనేల? ఇవి పరమాత్ముని మాయలు. అనగా ఆ మాయా ప్రభావముచే జరుగునట్టివి. లోకములో ఎవరెవరి కేమేమి సంభవించినను దాని కంతటికి కారణము శ్రీహరియే. కాన జనులారా! ఆ పరమాత్మునే చింతింపుడు.

భువిలో టెంకాయకు నీరు ఒకరు పోయకుండగనే అదనైనంత తనకు తానుగా వచ్చినట్లు మనకు జరుగునున్న శుభము తనంత తానుగా జరిగి తీరును. ఏనుగు మ్రింగిన వెలగవండులోని గుజ్జవలె మనల విడిపో నున్నదెల్ల తనకు తానే వడిగా విడిచిపోవును.

నిండైన అద్దములో నీడ స్పష్టముగా కనుపించునట్లు జీవులకు అనేకములైన పుట్టుకలు తమకు తామే వచ్చుచున్నవి. బాగుగా పండిన పండ్లు తొడిమవీడి క్రింద పడునట్లు కాలమైనంతనే అందరికిని సమానముగా చావులు సంభవించుచున్నవి.

పెద్దరాతిపై కడవ పెట్టగా పెట్టగా కుదురేర్పడునట్లు తన్ను తానే చింతింపగా చింతింపగా అభ్యాసవశమున తన తలంపులు కదలిక వీడి కుదురుపాటు నొందును. ఘనుడైన శ్రీవేంకటేశ్వరుని జూచి శరణన్న చాలును. తొల్లి మనము చేసిన పాపము లన్నియు సూర్యోదయసమయమున మంచువలె విరిసిపోవును.

విశేషాంశములు :- సామాన్య జనులు తమకు కీడు తొలగవలెననియు, మేలు కలుగ వలెననియు సదా చింతించుచుచుందురు. అందుకై ప్రయత్నించు చుందురు. అట్లే 'జాతస్య హి ధ్రువో మృత్యుః ధ్రువం జన్మ మృతస్య చ' అని గీత చెప్పినట్లు చావు పుట్టుకలతో సతమత మగుచు సంసారచక్రములో పరిభ్రమించుచు విచారగ్రస్తులై యుందురు. ఈ విచారము లన్నియు నిష్ఫలములు. ఏలన పై సంఘటన లన్నియు ఈశ్వరుని మాయావిలాసములే. 'తేన వినా తృణామపి న చలతి' అన్నట్లు భగవద్దచ్చ లేక గడ్డిపోచకూడ చలింపదు. కాన సర్వమునకు మూలమైన పరమేశ్వరుని చింతించి పాపములనుండి విడివడవలెను. కాని చీటికి మాటికి చింతించుట వ్యర్థమని తాత్పర్యము.

మూడవ చరణములో హృదయాంతర్గతుడైన భగవంతునిపై చింత స్థిరముగా నిలుపుటకు అభ్యాసము ఆవశ్యకమని చెప్పబడినది. మనోనిగ్రహమునకు అభ్యాస

వైరాగ్యములే తగిన సాధనములని గీత¹. యోగదర్శనము² మున్నగు ఉద్ధ్రంధములు ప్రతిపాదించుచున్నవి.

ఈ పాటలోని ప్రథమచరణము నందలి భావమే సుమతిశతకములో ఇట్లు చెప్పబడినది-

సిరి తా వచ్చిన వచ్చును

పరసంబుగ నారికేళ - సలిలము భంగిన్

సిరి తాఁ బోయిన పోవును

గరి మ్రింగిన వెలగపండు - కరణివి సుమతీ ।³

వేతాలభట్టు నీతి ప్రదీపములో ఇదే భావముతో ఒక శ్లోకము గలదు-

పమాయాతి యదా లక్ష్మీః నారికేళ ఫలాంబువత్ ।

వినిర్యాతి యదా లక్ష్మీః గజభుక్త కపిత్థవత్ ॥⁴

56

అవతారిక :- జ్ఞానయజ్ఞమెట్లు మోక్షసాధన మగుచున్నదో ఆ పద్ధతిని వర్ణించుచున్నాడు-

ధన్యాసి

జ్ఞానయజ్ఞ మీ - గతి మోక్షసాధనము

నానార్థములు నిన్నే - నడపె మా గురుఁడు.

॥పల్లవి॥

1. అలరి దేహ మనేటి - యాగశాలలోన

బలువై యజ్ఞానపు - పశువు బంధించి,

కలసి వైరాగ్యపు - కత్తులఁ గోసికోసి

వెలయ జ్ఞానాగ్నిలో - వేలిచె మా గురుఁడు.

2. మొక్కుచు వైష్ణవులనే - ముని సభ గూడపెట్టి⁵

చొక్కుచు శ్రీపాదతీర్థ - సోమపానము నించి,

1. అభ్యాసేన చ కౌంతేయ! వైరాగ్యేణ చ గృహ్యతే. - గీత., 6-35.

2. అభ్యాస వైరాగ్యభ్యాం తన్నిరోధః - యోగ., 1-12.

3. సు.శ. 109.

4. నీతిప్ర. 16.

5. మొక్కుచు వైష్ణవుల నేము నీ సభగూడపెట్టి' అను పూర్వ ముద్రిత పాఠము అసన్వితము.

చక్కగా సంకీర్తన - సామగానము చేసి
యిక్కువతో యజ్ఞము సే - యించెబో మా గురుఁడు. ||జ్ఞాన||

3. తదీయ గురుప్రసాద - దపురోడాశ మిచ్చి
కొదదీర ద్వయ మను - కుండలంబులు వెట్టి,
యెదలో శ్రీవేంకటేశు - నిటు ప్రత్యక్షము చేసె
ఇదివో స్వరూపదక్ష - యిచ్చెను మా గురుఁడు. ||జ్ఞాన||

ప|| :- నానార్థములు = యజ్ఞమునకు సంబంధించిన వివిధక్రియా కలాపములు.

2. ఇక్కువతో = జాడతో, వేదవిహితమైన పద్ధతిలో

3. తదీయ గురుప్రసాద పురోడాశము = ఆయనకు సంబంధించిన గురుప్రసాదమను హుతశేషము (హోమములో వేల్పుగా మిగిలిన భాగము.)

ద్వయము = రెండు, “శ్రీమన్నారాయణ చరణౌ శరణం ప్రపద్యే, శ్రీమతే నారాయణాయ నమః” అను వాక్యద్వయము; స్వరూపదీక్ష = ఆత్మ స్వరూపజ్ఞానపరమైన దీక్ష.

భావము :- జ్ఞానయజ్ఞము ఈ చెప్పబోవు రీతిగా మోక్షమున కుపాయమగు చున్నది. ఈ యజ్ఞమునకు సంబంధించిన వివిధ కార్యములు మా ఆచార్యుడు నిన్ననే నిర్వహించినాడు.

శరీర మనెడు యజ్ఞశాలలో బలమైన (పెద్ద) అజ్ఞానమను పశువును బంధించి, వైరాగ్యమనెడు కత్తులతో కోసి, జ్ఞానమనెడు అగ్నిలో మా గురుడు వేల్చినాడు.

నమస్కారోపచారములు గావించుచు పరమభాగవతులైన వైష్ణవులనెడి మునుల సభను జేర్చి, ఆనందించుచు మాకెల్లరకు శ్రీపాదతీర్థము అను సోమపానము నందించి, రమణీయముగా సంకీర్తన మనెడు సామగానము నొనర్చి వేదవిహితమైన పద్ధతిలో మా ఆచార్యుడు జ్ఞానయజ్ఞము చేయించినాడు.

మరియు మా గురుడు తనకు సంబంధించిన గురుప్రసాదమను హుతశేషము నొసంగి కొఱత దీరునట్లుగా ‘ద్వయము’ అను కుండలములు పెట్టినాడు. హృదయములో శ్రీవేంకటేశ్వరుని ప్రత్యక్షము గావించినాడు. ఇదిగో మాకు స్వరూప దీక్ష నిచ్చినాడు.

విశేషాంశములు :- వేదములలో నానావిధములైన యజ్ఞములు ప్రతిపాదించబడినవి.

“జ్యోతిష్టామేన స్వర్గకామో యజేత” ఇత్యాది శ్రుతివాక్యములు. స్వర్గాదిఫలములు గోరువారు జ్యోతిష్టామాది యజ్ఞముల నొనర్చవలెనని నిర్దేశించుచున్నవి. జ్యోతిష్టామాదులు ద్రవ్యసాధ్యములు, వాటిచే కలుగు స్వర్గాదిఫలములు నిత్యములు గావు. మోక్షఫల మొక్కటే నిత్యము. దానిని పొందుటకు ద్రవ్యమయములైన యజ్ఞము లుపయోగపడవు. జ్ఞానయజ్ఞ మొక్కటే మోక్షప్రాప్తికి తగిన సాధనము. దీనిని నిర్వహించుటకు గురుడొక్కడే సమర్థుడు. అతడు నిర్వహించు జ్ఞానయజ్ఞములో భాగస్వాములైన వారి కెల్లరకు భగవంతుడు ప్రత్యక్షము కాగలడు. ఈ విషయమునే ప్రకృత సంకీర్తనము విశదముగా నిరూపించుచున్నది.

నిన్ననే మా గురుడీ జ్ఞానయజ్ఞమును నిర్వహించినాడని అన్నమయ్య తెలుపుటచే తనకు ఆచార్యుడు జ్ఞానోపదేశ మొనరించిన మరునా డీ సంకీర్తనము నాతడు రచించినట్లు తోచుచున్నది.

యాగశాలలో పశువును బంధించి కత్తులతో గోసి అగ్నిలో వేల్పుట, మునులు సభ గూడుట, సోమపాన సామగానము లొనర్చుట, హుతశేషమును భుజించుట మున్నగునవి యజ్ఞములలో జరుగు సాధారణ ప్రక్రియలు. జ్ఞానయజ్ఞములోని విశేషములు ఇట పై ప్రక్రియలతో బోల్చబడినవి.

జ్ఞానయజ్ఞమునకు దేహమును యాగశాలగా రూపించుటచే ముముక్షువు శరీరమును జ్ఞానార్జన కుపయోగించి తద్వారా ముక్తిసాధనముగా జేసికొనవలెనని తెలియుచున్నది. అజ్ఞానమును బలి పశువుగాను, వైరాగ్యమును ఖడ్గముగాను పేర్కొనుటచే దృఢమైన వైరాగ్యముచే అజ్ఞానమును వరిహరింపవలెనని బోధపడుచున్నది.

లెస్సగా వ్రేళ్లుబారిన సంసారమనెడు అశ్వత్థవృక్షమును వైరాగ్యమును శస్త్రముచే చేదించి పునరావృత్తి రహితమైన బ్రహ్మపదము నన్వేషింపవలెనని శ్రీకృష్ణుడు సెలివిచ్చెను.

అశ్వత్థమేనం సువిరూఢమూల మసంగశస్త్రేణ దృఢేన ఛిత్వా ॥¹

తతః పదం తత్పరిమార్గితవ్యం యస్మిన్నతా న వివర్తన్తి భూయః ॥²

ద్యయమును కుండలములుగా పేర్కొనుటచే ఎల్లప్పుడు ద్యయానుసంధానము చేయవలెనని సూచింపబడినది.

శ్రీమన్నారాయణచరణౌ శరణం ప్రపద్యే॥

శ్రీమతే నారాయణాయ నమః ॥

అను రెండు వాక్యములు ద్వయమనబడును.

ఇందు మొదటి వాక్యము ఉపాయమైన ప్రపత్తిని, రెండవ వాక్యము ఉపేయమైన భగవత్కైంకర్యమును నిర్దేశించుచున్నవి. లక్ష్మీవిశిష్టుడైన నారాయణుని చరణ ద్వయమును ఉపాయముగా నిశ్చయించుచున్నాని మొదటి వాక్యముయొక్క భావము. లక్ష్మీ విశిష్టుడైన నారాయణుని ప్రీతికొఱకై కైంకర్య మొనర్చవలెనని రెండవవాక్యము యొక్క తాత్పర్యము.

“ద్వయ మర్థానుసంధానేన పహ సదైవం వక్తా యావచ్ఛరీరపాతం అత్రైవ శ్రీరంగే సుఖమాస్య”¹

‘అర్థాను సంధానముతో గూడ సదా ద్వయము నుచ్చరించుచు శరీరపతన పర్యంతము ఈ శ్రీరంగమందే సుఖముగా నుండుము’ అని శ్రీరంగనాథుడు శ్రీరామానుజుల కుపదేశించినట్లు శరణాగతి గద్యములో గలదు. కాన ముముక్షువు లెల్లరు దీని ననుసంధింపవలెనని భగవంతుని యాజ్ఞగా గ్రహింపనగును.

ద్రవ్యయజ్ఞము లాచరించువారికి అపూర్వప్రయుక్తమైన ఫలము కాలాంతరమున నెప్పుడో కలుగును. ఈ జ్ఞానయజ్ఞములో వేంకటేశ్వరు డెదలో ప్రత్యక్ష మగుట అను ఫలము వెంటనే కలుగుచున్నట్లు చెప్పటచే ఈ యజ్ఞమే దాని కన్న శ్రేష్ఠమైనదని తెలియుచున్నది.

గీతలో జ్ఞానయోగమున జ్ఞానముయొక్క ప్రాధాన్యమును వివరించుచు శ్రీకృష్ణు డీట్లు చెప్పెను.

“పార్థా! ద్రవ్యమయమైన యజ్ఞముకంటె జ్ఞానయజ్ఞమే శ్రేష్ఠము. సమస్త కర్మములు నిశ్చేషముగా జ్ఞానమునందే ముగియుచున్నవి. నీవు పాపాత్ములందరి కంటె మిక్కిలి పాపాత్ముడవైనను జ్ఞానమనెడు పడవచేతనే ఆ పాప సాగరమును దాటగలవు. మండెడు నిప్పు కట్టెల గుట్టను కాల్చినట్లు జ్ఞానాగ్ని సర్వకర్మములను భస్మ మొనర్చుచున్నది. జ్ఞానముతో సమమగు పవిత్రవస్తువు మరొక్కటి లేదు.”

శ్రేయాన్ ద్రవ్యమయాద్యజ్ఞాత్ జ్ఞానయజ్ఞః పరంతప ।

సర్వం కర్మాఖిలం పార్థ! జ్ఞానే పరిసమాప్యతే॥²

1. శ.గ.,

2. గీత, 4-33.

అపి చేదసి పాపేభ్యః సర్వేభ్యః పాపకృత్తమః ।
 సర్వం జ్ఞానప్లవేనైవ వృజినం సంతరిష్యసి ॥1
 యతైథాంసి సమిద్ధోఽగ్ని ర్భస్మసాత్కురుతేఽర్జున ।
 జ్ఞానాగ్ని స్పర్శకర్మాణి భస్మసాత్కురుతే తథా ॥2
 న హి జ్ఞానేన పద్యశం పవిత్రమిహ విద్యతే ॥3

'జ్ఞానాదేవ హి కైవల్యం' ఇత్యాది వచనములు గూడ జ్ఞానముచేతనే మోక్షము గల్గునని ప్రకటించుచున్నవి. జ్ఞానయజ్ఞమును నిర్వహించుటకు తగినవాడు గురు డొక్కడే. అజ్ఞానాత్మకమైన అంధకారమును భేదించువాడు 'గురుడు' అని గురుగీత చెప్పుచున్నది.

గుశబ్దప్రపంచకారస్వ్యా ద్రుశబ్దప్త నిర్దోధకః ।
 అంధకార విరోధిత్యా ద్గురురిత్యభిధీయతే ॥¹

తమకు నమస్కరించి సేవలొనర్చి అడిగి తెలిసికొన్నవారికి తత్ప్రద్రష్టలైన గురువులు జ్ఞానము నుపదేశించగలరని గీత బోధించుచున్నది.

తద్విద్ధి ప్రణిపాతేన పరిప్రశ్నేన సేవయా ।
 ఉపదేక్ష్యన్తి తే జ్ఞానం జ్ఞానిన స్తత్ప్రదర్శినః ॥²

కావున గురుముఖతః శిష్యులు జ్ఞానమార్జించి ముక్తిని చూరగొనవలెననుట వరమార్థము.

57

అవతారిక :- భగవంతుని మాయచే ప్రవర్తిల్లు పాపపుణ్యాది ద్వంద్వములను ఆయన దయతోనే దాటవలెననుచున్నాడు-

ధన్యాసి

దైవమా నీవే మమ్ము - దయ దలచుట గాక
 చేవల నీ సేత లెల్ల - చెల్లును లోకానను.

॥వల్లవి॥

1. తీపు నంజేవేళ నట్టే - తేటఁబులు సింపాను
 పైపైఁ బుణ్యమయితేఁ - బాప మింపాను,

1. గీత, 4-36,

2. గీత., 4-37.

3. గీత, 4-38.

4. గు.గీ. 1-45.

5. గీత., 4-34.

ఓపి జంతువుల కివి - ఒక టొకటికి లంకె

చేపట్టి పాపము లెట్టు - సేయకుండవచ్చును?

||దైవ||

2. కడుఁజలువై తేను - గక్కన వేఁడింపాను

చెడని విరతివేళ - సిరు లింపాను,

ఒడలు మోచిన వారి - కొకటొకటికి లంకె

తొడరు భోగాలు మాని - తోయ నెట్టు వచ్చును?

||దైవ||

3. ఇవియు నీ మాయే - యిన్నియు నీ యాజ్ఞలే

జవళిఁ బ్రాణుల కెల్ల - సమ్మతైనవి,

ఇవల శ్రీవేంకటేశ! - యిటు నీకే శరణంటి

తవిలి నీవే గతి - దాఁగ నెట్టు వచ్చును?

||దైవ||

ప॥ :- చేవల నీ సేతలు = శక్తిమంతములైన నీ పనులు.

2. గక్కన = గ్రక్కన, వడిగా; విరతి = వైరాగ్యము.

3. జవళిన్ = జంటలుగా.

భావము :- దేవా! నీవే మమ్ము దయజూచి కాపాడవలెను గాని మాకై మేము ఏమియు సాధింపజాలము. అన్ని విధముల సమర్థుడవైన నీవు తలపెట్టిన పనులన్నియు తిరుగులేనివి. అవి లోకమంతట అప్రతిహతములై సాగుచున్నవి.

తీవు ఎక్కువగా తిన్నప్పుడు పులుసు చవిగా దోచి దానిపై కోరిక గల్గుచున్నది. అట్లే పుణ్యము లెక్కువగా చేసినవానికి పాపములపై ఆసక్తి పాడముచున్నది. ఈ పాపపుణ్యములు పరస్పరము లంకెయై లోకములోని ప్రాణుల నెల్ల బంధించియున్నవి. ఇట్టి స్థితిలో ఎవరికైనను పాపములు చేయకుండుట కెట్లు వీలగును?

కైత్య మెక్కువైన కొలది వేడి ఇంపుగా దోచుచున్నది. అట్లే పట్టుగా విరక్తిమార్గములో నున్నవానికి గూడ నంపదలపై భ్రాంతి గలుగుచున్నది. పై శీతోష్ణములు, భోగవిరాగములు అన్యోన్యము ముడివడి శరీరధారు లందరికిని తగులుకొని యున్నవి. ఇకపై బడు భోగములను కడకు నెట్టివేయుట కెట్లు వశమగును?

పై పుణ్యపాపములు, భోగవిరాగములు మున్నగు ద్వంద్వము లన్నియు నీ మాయచే కలిగినవే. అవి నీ యానతి ననుసరించియే జంటలుగా ఏర్పడి జీవుల

కెల్లరికి సమ్మతములై యున్నవి. శ్రీవేంకటేశ్వరా! ఇన్నిటికి మూలమైన నీకే నేను శరణను చున్నాను. నీవే గతి గాని నాకు గత్యంతరము లేనే లేదు. ఈ స్థితిలో నన్ను కాపాడకుండ నీవెట్లు తప్పుకొనగలవు?

విశేషాంశములు :- పిండ ఖర్చురై రుద్వేజితస్య తింత్రిణ్యా మభిలాషః¹ అని కాళిదాసు వచించెను. అనగా పిండఖర్చురములు తినితిని వెగటొందిన వానికి చింతపండుపై కోరిక గలుగునని యర్థము. అట్లే పుణ్యపరునకు పాపముమీదను, విరక్తునకు భోగములపైనను ఆశ గల్గుట లోకసహజమై యున్నది. శీతోష్ణాది ద్వంద్వముల పట్ల గూడ ప్రాణుల స్వభావ మిట్లే యున్నది. ఈ ద్వంద్వములు విడదీయరానివై ప్రాణులతో సంబంధపడియున్నవి.

కావుననే పుణ్యమునే చేసి పాపమునకు దూరముగా నుండ మనుకొన్నను, త్యాగమునే ఆశ్రయించి భోగములను పరిహారితమని తలచినను శరీరధారులకు సాధ్యమగుట లేదు. అస లీద్వంద్వ ప్రవృత్తులను పూర్తిగా విసర్జింపనిదే ముక్తి లేదు.

పుణ్య పాపాదులలో బడి అట్లు ప్రాణులు నలగిపోవుటకు హేతువు భగవంతుని మాయయే. కాన ఆయనను శరణు సొచ్చి ఆయన దయకు పాత్రుడైనవాడే వాటిని దాటగలడు గాని తదితరులు దాటలేరని తాత్పర్యము.

58

అవతారిక :- అధర్మము పైకొన్నప్పుడు దుష్టుల వినాశమునకై భగవంతు డవతరించునను గీతోక్తిని ప్రతిపాదించుచున్నాడు.

సామంతం

ఊరకైతే నిన్నుఁగాన - మొక కారణానఁగాని

పూరి జీవులము నీవు - పురుషోత్తముఁడవు.

॥వల్లవి॥

1. అసురలు భువిఁ బుట్టు - టది వుపకారమే

అసురలు బాధింతు - రమరులను,

పాసఁగ వారికి గాను - పూనుక వచ్చి నీవు

వసుధ జనించితేను - వడి నిన్నుఁ గందుము.

॥ఊర॥

2. అడరి ధర్మము చెడి - యధర్మమైనా మేలు
వెడఁగు మునులు విన్న - వింతురు నీకు,
తడవి ధర్మము నిల్ప - ధరణిఁ బుట్టుదు వీవు
బడి నిన్ను సేవించి - బ్రదుకుదు మపుడే.

॥ఊర॥

3. నీ కంటె మాకుఁజూడ - నీ దాసులే మేలు
పైకొని వారున్నచోటఁ - బాయకుండువు,
చేకొని శ్రీవేంకటేశ ! - చెప్పఁగానే వారి చేత
నీ కథలు విని విని - నే మీడేరితిమి.

॥ఊర॥

ప॥ :- పూరి = గడ్డి.

1. అసురులు = రక్కసులు

2. వెడఁగు మునులు = వెఱ్ఱిమునులు, అధర్మమునకు వెగటొందిన మునులు.

భావము :- దేవా! ఏదో ఒక కారణము లేక ఊరక నిన్ను మేము దర్శింపజాలము. మేము తృణప్రాయులమైన జీవాత్ములము. నీవో, పురుషోత్తముడవైన పరమాత్ముడవు.

రక్కసులు భూలోకములో పుట్టుట గూడ ఉపకారమే. ఏలన వారు దేవతలను నానా విధముల బాధింతురు. ఆ దేవతల రక్షణకై ప్రయత్నముతో వచ్చి నీవు భూలోకములో అవతరింతువు. అప్పుడు నిన్ను మేము కన్నుల కరవు దీర దర్శింతుము.

ధర్మము నశించి అధర్మము వృద్ధి నొందుట గూడ మేలే. అట్టి స్థితిలో అధర్మ విజృంభణమును సైరింపజాలక వెఱ్ఱులైపోయిన మునులు నీకు తమ పాటులను విన్నవించుకొందురు. అధర్మము నణచి ధర్మమును స్థాపించుటకై నీవు ధరణిలో జన్మింతువు. అప్పుడు నిన్ననుసరించి నీకు సేవలొనర్చి మేము ధన్యులమై జీవింతుము.

మాకు జూడ నీకంటె నీ దాసులైన భాగవతులే మేలుగా నున్నారు. ఏలన, వారున్నచోటనే వారిని వదలక నీవుండువు. శ్రీవేంకటేశ్వరా! వారు నీ మహిమలను ప్రతిపాదించు కథలు కోకొల్లలు చెప్పగా విని మేము కృతార్థుల మైనాము.

విశేషాంశములు :- ధర్మమునకు హాని సంభవించినపుడు, అధర్మము పైకొన్నప్పుడు తన్ను తాను సృజించుకొందుననియు; శిష్టులను రక్షించుటకు, దుష్టులను శిక్షించుటకు, ధర్మమును స్థాపించుటకు తాను ప్రతియుగమున సంభవించు

చుందుననియు గీతలో భగవంతుడు వచించెను.

యదా యదా హి ధర్మస్య గ్లానిర్భవతి భారత !
 అభ్యుత్థాన మధర్మస్య తదాత్మానం సృజామ్యహమ్ ।
 పరిత్రాణాయ సాధూనాం వినాశాయ చ దుష్కృతామ్ ।
 ధర్మసంస్థాపనార్థాయ సంభవామి యుగే యుగే¹

రామకృష్ణాద్యవతారముల మూలమున దేవుడు తన ప్రతిన నెరవేర్చియుండుట
 స్పష్టమే.

మున్ను బ్రహ్మాదిదేవతలు రావణుడు పెట్టుబాధలు వడలేక విష్ణుని
 మానవుడుగా జన్మించి, దేవతలకు వధింప వీలుగాని వానిని సమరమున సంహరింపు
 మని ప్రార్థించిరి.

త్వం తత్ర మానుషో భూత్వా ప్రవృద్ధం లోకకంటకమ్ ।
 అవధ్యం దైవతైర్విష్ణో! సమరే జహి రావణమ్ ॥²

అప్పుడు విష్ణువు వారిని చూచి - “భయపడకుడు. నేను మీకు హితము
 గూర్చుటకై రావణుని సవరివారముగా యుద్ధమున సంహరింపగలను. మరియు పదివేల
 యేండ్లకు పైగా వృథివిని పాలించుచు అందు నివసించగలను” అని చెప్పినట్లు
 రామాయణమున గలదు.

భయం త్యజత భద్రం వో హితార్థం యుధి రావణమ్ ।
 నపుత్రపౌత్రం సామాత్యం సమంత్రిజ్ఞాతిబాంధవమ్ ॥
 హత్వా క్రూరం దురాధర్షం దేవర్షీణాం భయావహామ్ ।
 దశవర్ష వహస్రాణి దశ వర్ష శతాని చ ॥
 వత్స్యామి మానుషే లోకే పాలయన్ పృథివీమిమామ్ ॥³

దీనిని బట్టి దుష్టులను సంహరించుటే కాక తాను బహుకాలము మానవలోకము
 నందుండి దర్శన స్పర్శన పరిపాలనాదులచే భక్తలోకమును భగవంతు డనుగ్రహించి
 నట్లు తేట తెల్లమగుచున్నది.

మరియు భగవద్దాసులను వెన్నంటియే భగవంతు డుండుననుటకు

1. గీత., 4-7-8. 2. రామా - బాల; 15-21,22. 3. రామా - బాల; 15-28,29,30.

భాగవతము లోని ఈ క్రింది భగవద్వచనములే ప్రమాణములు.

చలమున బుద్ధిమంతులగు సాధులు నా హృదయంబు లీల దొం
గిలి కొనిపోవుచుండుదు రకీర్తిష భక్తీలతాచయంబులన్
నిలువఁగఁ బట్టి కట్టుదురు నేరుపుతో మదకుంభివైవడిన్
వలలకు జిక్కి భక్తజనవత్సలతన్ జనుచుండుఁ దాపసా!

నాకు మేలుగోరు నా భక్తుడగువాఁడు
భక్తజనుల కేన పరమగతియు
భక్తుఁ డెందు జనిన పరతెంతు వెనువెంట
గోవు వెంటఁ దగులు కోడె భంగి.¹

ప్రకృత సంకీర్తనమునందలి భావమున కుదాహరణప్రాయముగా మరొక
సంకీర్తనము దీని ప్రకృనే గలదు.

దేసాళం

వారిదే పో జన్మము - వడి నిన్నుఁ దెచ్చిరి
భారత రామాయణాలై - పరగె నీ కథలు.

॥పల్లవి॥

భువిమీద రావణుఁడు - పుట్టగాఁగా రాముఁడవై
తవిలి యిందరికిఁ బ్ర - త్యక్షమైతివి,
వివరింప నంతవాఁడు - వెలసితేఁగా నీవు
అవతార మందితే ని - న్నందరునుఁజూతురు.

॥వారి॥

రమణఁ గంసాది యసు - రలు లూటి సేయఁగాఁగా
తమి గృష్ణావతార మిం - దరి కైతివి,
గములై యంతటి వారు - గలిగితేఁగా నీవు నేడు
అమర జనించి మాట - లాడుదు విందరితో.

॥వారి॥

ఎంత వుపకారియో - హిరణ్య కశిపుఁడు
చెంత నరసింహుఁడని - సేవ యిచ్చెను.

ఇంతట శ్రీ వేంకటేశ - యిన్ని రూపులును నీవే

పంతాన నీ శరణవి - బ్రదికితి మిదివో.¹

॥వారి॥

59

అవతారిక :- తన మేలు కీళ్ళకు దైవమో లేక తన ప్రవర్తనమో కారణమగును గాని అన్యులు గారనుచున్నాడు.

వరాళి

ఇతరుల దూరనేల - యెవ్వరూ నేమి సేతురు

మతి వారూఁదమవంటి - మనుజులే కాక!

॥పల్లవి॥

1. చేరి మేలు సేయఁగీడు - సేయ నెవ్వరు గర్తలు

ధారుణిలో నరులకు - దైవమే కాక,

సారెఁ దనవెంటవెంటఁ - జనుదెంచే వారెవ్వరు

బోరునఁ జేసిన పాప - పుణ్యాలే కాక!

॥ఇత॥

2. తొడఁగి పొగడించను - దూషించ ముఖ్యు లెవ్వరు

గుడిగొన్న తనలోని - గుణాలే కాక,

కడుఁగీర్తి నపకీర్తి - గట్టెడి వారెవ్వరు

నడచేటి తన వర్త - నములే కాక!

॥ఇత॥

3. ఘన బంధ మోక్షాలకుఁ - గారణ మిఁక నెవ్వరు

ననిచిన జ్ఞానాజ్ఞా - నములే కాక,

తనకు శ్రీవేంకటేశుఁ - దలపించే వారెవ్వరు

కొన మొద లెఱిఁగిన - గురుఁడే కాక!

॥ఇత॥

1. బోరునన్ = వడిగా.

2. గుడిగొన్న = క్రమ్ముకొన్న, చుట్టుకొన్న.

3. ననిచిన = వృద్ధిచేసిన, అతిశయించిన.

భావము :- తమకు చిక్కు లెదురై నందుకు ఊరక ఇతరులను నిందించుట వలన ప్రయోజన మేమి? తమ విషయములో మరొక రెవ్వరైన నేమి చేయగలరు? వారు గూడ మతి దలపోసినచో తమవంటి సాధారణ మనుజులే కదా!

ఇలలో మనుజులకు మేలు సేయుటకైనను, కీడు సల్పుటకైనను దైవమే కర్తగాని ఇతరు లెవ్వరును గారు. తన్ను వదలక వెంటబడి వచ్చునవి తాను వడిగా జేసిన పాపపుణ్యములే గాని మరి పరు లెవ్వరును రారు.

తన్ను చుట్టుముట్టిన గుణదోషములే తన భూషణదూషణములకు ముఖ్యహేతువు లగుచున్నవి గాని వేఱెవ్వరును గారు. తనకు కీర్తి గల్గుటకైనను, అపకీర్తి కల్గుటకైనను తాను నడచు నడతలే కారణములు గాని అన్యులు గారు.

తనకు బంధవైవనను, మోక్షవైవనను గల్గుటకు తనలో పెంపొందిన జ్ఞానాజ్ఞానములే హేతువు లగుచున్నవి గాని తదితరములు గావు. తనచే శ్రీవేంకటేశ్వరుని స్మరింపజేసి తద్వారా సుగతి గల్గించువాడు సర్వము తెలిసిన తన ఆచార్యుడే గాని మఱొక్కడు లేడు.

విశేషాంశములు :- ఏవైన ఆపదలు కల్గినప్పుడు ఇతరులపై నిందలు మోపి వారిని దూషించుట మానవ స్వభావము. ఇది తగదనుచు ముందు తన ప్రవర్తనను తాను చక్కదిద్దుకొనవలెనని పదకవితా పితామహు డిట ప్రబోధించుచున్నాడు.

మేలుకీళ్లనునవి దైవవశమున గల్గునవే గాని ఇతరులచే కల్గునవి కావు. కావుననే భారత మిట్లు చెప్పుచున్నది.

విధివశమున వచ్చిన కీ

డధములు గొనియాడి ప్రేగులై విపులభవాం

బుధి మనుగుదురు మునుంగరు

సధర్ములగు సుత్రములు ప్రశాంతి జాలకన్దై.¹

తానొర్చిన పాపపుణ్యములే తన్ను వెంబడించును గాని సంపదలు, బంధువులు మున్నగువారు అనుసరింపరని పెద్దలు నుడివిరి-

అర్థా గృహే నివర్తన్తే శ్మశానే మిత్రబాంధవాః ।

సుకృతం దుష్కృతం చైవ గచ్ఛన్త మనుగచ్ఛతి ॥

మరియు వేల కొలది గోవులలో దూడ తన తల్లినే చేరునట్లు పూర్వ కృతకర్మ కర్తనే పొందునని వ్యాసుడు వచించెను.

యథా ధేనుసహస్రేషు వత్సో విందతి మాతరమ్ ।

తథా పూర్వకృతం కర్మ కర్తారమనుగచ్ఛతి ॥²

దానాది గుణములచే ప్రశస్తి నొందిన శిబి మున్నగు మహనీయులు నేటికిని కీర్తికాయులై సాగడబడుచున్నారు. అట్లే దుష్పుతము. లాచరించిన రావణాదు లీనాడును తెగడబడుచున్నారు. కాన దూషణ భూషణములకు, కీర్త్యపకీర్తులకు తమ తమ సుగుణ దుర్గుణములే మూలము లని భావించి సత్రవర్తన నలవరచుకొనవలెను.

జ్ఞానాజ్ఞానములే మోక్షమునకును, బంధమునకును కారణములని శ్రుతి నుడువుచున్నది.

అజ్ఞానాదేవ సంసారో జ్ఞానాదేవ విముచ్యతే ।¹

'తెలిపితే మోక్షము, తెలియకున్న బంధము'² అనుచోట గూడ ఈ విషయమునే అన్నమయ్య ప్రబోధించినాడు.

మూడవ చరణములో గురుడే భగవంతుని దలపింప జేయువాడుగా చెప్పబడినాడు. సంసారారణ్యములో బడి భ్రాంతినొందిన వానికి జ్ఞానాజ్ఞానముల స్వరూపము నెఱుంగజేసి భగవత్తత్త్వము బోధించి తద్వారా తరించు త్రోవజూపువాడు సద్గురుడే. కావుననే గురుగీతలో గురుడిట్లు ప్రస్తుతింపబడినాడు.

భవారణ్య ప్రవిష్టస్య దిఙ్మోహభ్రాన్త చేతసః ।

యేవ సందర్శితః పంథాః తస్మై శ్రీగురవే నమః ।³

60

అవతారిక :- వేదములందు సారార్థమే గ్రహింపదగిన దను గీతోపదేశమును వివరించుచు శరణాగతి యొక్కటే పరమార్థమని నిరూపించుచున్నాడు.

దేవగాంధారి

ఒక్కడే మోక్షకర్త - వొక్కటే శరణాగతి

దిక్కని హరిగొల్చి బ - దికిరి తొంటివారు.

॥పల్లవి॥

1. నానా దేవతలున్నారు - నానాలోకము లున్నవి

నానా వ్రతా లున్నవి - నడచేటివి,

జ్ఞానికీఁ గామ్యకర్మాలు - జరిపి పొందేదేమి

ఆనుకొన్న వేదోక్తా - లైనా నాయుఁగాక!

॥ ఒక్క॥

1. యోగతత్త్వ. 16.

2. అ. సం., 2-19

3. గు. గీ., 1-92.

2. ఒక్కఁడు దప్పికిఁ ద్రావు - నొక్కఁడు కడవ నించు

నొక్కఁ డీదులాడు మడు - గొక్కటియందే,

చక్క జ్ఞానియైనవాఁడు - సారార్థము వేదమందు

తక్కక చేకొనుఁగాక - తలకెత్తుకొనునా ?

॥ఒక్క॥

3. ఇది భగవద్గీతార్థ - మిది యర్జునునితోను

ఎదుటనే వుపదేశ - మిచ్చెఁగ్రుష్టుఁడు,

వెదకి వినరో శ్రీ - వేంకటేశు దాసులాల

బ్రదుకుఁద్రోవ మనకు - పాటించి చేకొనరో!

॥ఒక్క॥

భావము :- మోక్షమునకు కర్తయైన వాడొక్క శ్రీహరియే, ప్రపన్నుడై భగవంతుని శరణు జొచ్చు టొక్కటియే ఆ మోక్షప్రాప్తికి తగిన ఉపాయము. ప్రాచీనులైన ప్రహ్లాదాది భక్తులు ఈ రహస్యము నెఱింగి హరి ఒక్కడే దిక్కని నమ్మి సేవించి ధన్యులైరి.

ఎందరో వేల్పు లున్నారు. ఎన్నో లోకములున్నవి. ఆ యా దేవతలను తృప్తి నొందించుటకును. ఆయా లోకములను పొందుటకును సాధనములైన ఎన్నో ప్రతములు గూడ కలవు. స్వర్గాది ఫలముల నపేక్షించి చేయు జ్యోతిష్టోమాదులగు కామ్యకర్మలు వేదములో చెప్పబడినవే. ఐనను, జ్ఞాని యగువాడు ఈ కామ్యకర్మ లాచరించి పొందవలసిన దేదియు లేదు. అనిత్యములగు స్వర్గాది సుఖములపై ఆతని కాశ యుండదు.

మడుగులో ఒక్కడు దప్పి దీర్చుకొనుటకు నీరు త్రావును. మరొకడు కడవ నింపుకొని పోవును. ఇంకొకడు ఈతగొట్టి విహరించును. ఇట్లు వివిధ జనులు వారి వారి కోరికల కనువుగా ప్రవర్తింతురు. అట్లే విశాలమైన వేదములో ఎన్నో విషయములు చెప్పబడియున్నవి. అందు ఏది సారార్థమో అది మాత్రమే జ్ఞానవంతుడు చేపట్టును. తక్కిన విషయముల నతడు తలకెత్తుకొనడు. అనగా వాటి జోలికి పోడనుట.

ఇదే భగవద్గీతలోని భావము. దీనినే అర్జునునకు శ్రీకృష్ణుడు సమక్షమున నుపదేశించెను. శ్రీవేంకటేశ్వరుని దాసులారా! ఈ విషయమును సాపాధానముగ వినుడు. ప్రయోజనవంతమైన జీవన మార్గము మన కిదియే. దీనిని పాటించి చేకొని ధన్యులు గండు!

విశేషాంశములు :- గీతలో సాంఖ్యయోగమున శ్రీకృష్ణుడర్జున కిట్లుపదేశించెను.

“పార్థా! వేదవాదములయం దాసక్తులగు అవివేకులు, కామాత్ములు, స్వర్గపరాయణులునై స్వర్గాది సుఖములకంటె అపేక్షింపపడగిన దేదియు లేదనుచు జన్మ కర్మముల నిచ్చునవియు, భోగైశ్వర్యప్రాప్తికొఱకై నవియు నగు వేదప్రతిపాదితములైన వివిధ కర్మ కలాపములను గూర్చి తియ్యని మాటలు చెప్పుచుందురు. వారి మాటలచే ఆకర్షింపబడి భోగైశ్వరములందు దగులువడిన వారికి దైవమునందు నిశ్చయాత్మకమగు బుద్ధి నిలువదు.

అర్జునా! వేదములు సత్త్వరజస్తమోగుణ విషయములుగా నున్నవి. నీవు త్రిగుణాతీతుడవు, సుఖదుఃఖాది ద్వంద్వరహితుడవు, నిత్యసత్త్వవిశిష్టుడవు, యోగక్షేమ చింతారహితుడవు. ఆత్మజ్ఞుడవు కమ్ము! అంతట జలపూర్ణమైన మడుగున దప్పిగానై వానికెంత ప్రయోజన మపేక్షితమో బ్రహ్మజ్ఞునకు సమస్తవేదములలో అంతే ప్రయోజన మపేక్షిత మగుచున్నది”.

యామిమాం పుష్పితాం వాచం ప్రవదన్త్యవిపశ్చితః ।

వేదవాదరతాః పార్థ! నాన్యదస్తీతి వాదినః ॥

కామాత్మానః స్వర్గపరా జన్మకర్మఫలప్రదామ్ ।

క్రియావిశేషబహుళాం భోగైశ్వర్యగతిం ప్రతి ॥

భోగైశ్వర్యప్రసక్తానాం తయాఽపహృతచేతసామ్ ।

న్యవసాయాత్మికా బుద్ధిః సమాధౌ న విధీయతే ॥

త్రిగుణ్యవిషయా వేదా నిస్త్రైగుణ్యో భవార్జున ।

నిర్వంద్యో నిత్యసత్త్వస్థో నిర్యోగక్షేమ ఆత్మవాన్ ॥

యావానర్థ ఉదపానే సర్వతః సంఘతోదకే ।

తావాన్పర్వేషు వేదేషు బ్రాహ్మణస్య విజానతః ॥¹

గీతలో చివర శ్రీకృష్ణు డర్జునునితో - “సర్వ ధర్మములను వదలి నన్నొకనినే శరణొందుము. నేను నిన్ను సర్వపాపములనుండి విముక్తుని చేయుదును. దుఃఖింపకుము” అని బోధించెను.

సర్వధర్మాన్ పరిత్యజ్య మామేకం శరణం ప్రజ ।

అహం త్వా సర్వపాపేభ్యో మోక్షయిష్యామి మా తుచః ॥

1. గీత., 2-42 నుండి 46.

2. గీత., 18-66.

'ఒక్కడే మోక్షకర్త - ఒక్కటే శరణాగతి' అని అన్నమయ్య చెప్పుటలోని పరమార్థము పై చరమ శ్లోకార్థమైన శరణాగతితత్వమే.,

61

అవతారిక :- ఆత్మస్వరూపము అంతర్ముఖులకే గాని బాహ్యదృష్టి గలవారికి కానరా దనుచున్నాడు-

ముఖారి

వెలుపల వెదకితే - వెస నాత్మగనునా
పలుమారు నిదే య - భ్యాసము గావలెను. ॥పల్లవి॥

1. ఇన్ని చింతలు మఱచి - యింద్రియాలగుదియించి
పన్ని యుండిన హృదయ - పద్మమందును,
ఎన్న నంగుష్ఠమాత్రపు - టీళ్ళరు పాదాల కింద
తన్ను నణుమాత్రముగఁ - దలఁచఁగ వలెను. ॥వెలు॥

2. పలుదేహపుఁగాళ్ల - బరువులు వారక
బలుదేహపు టింటిలో - పల చొచ్చి,
చలివేడిఁ బొరలకే - సర్వేషు పాదాల కింద
తలకొన్న తన్నుదానే - తలఁచఁగవలెను.

3. కైకొన్న భక్తితో ని -క్కపు శరణాగతితో
చేకొని విన్నపములు - చేసుకొంటాను,
ఏకాంతాన శ్రీ వేంక- టేళ్ళరు పాదాల కింద
దాకొని తన్ను దానే - తలఁచఁగవలెను. ॥వెలు॥

ప॥ :- వెసన్ = శీఘ్రముగా.

1. పన్నియుండిన = ఏర్పరచియుండిన, వికసించిన; అంగుష్ఠమాత్రపు = బొటనవ్రేలంత పరిమాణము గల

2. చలివేడిన్ = శీతోష్ణములలో

3. దాకొని = మఱుగుపడి.

భావము :- బాహ్యప్రపంచములో వెదకినచో ఆత్మస్వరూపమును జీవుడు

తెలిసికొనలేడు. దానిని గ్రహించుటకు ఈ చెప్పబోవు పద్ధతినే విడువక అభ్యసించవలెను.

చీటికి మాటికి మనస్సులో పాడనూపు సంసారసంబంధములైన చింతల నన్నిటిని మఱువవలెను. విచ్చలవిడిగా వరుగులుదీయు ఇంద్రియములను నిగ్రహింపవలెను. భగవద్భావనతో వికసించిన హృదయమనెడు వద్మములో అంగుళమంత పరిమాణము గల్గి ప్రకాశించుచున్న పరమేశ్వరుని పాదములక్రింద తన్ను అణుస్వరూపుడై యున్నవానినిగా తలంపవలెను.

అనేక జన్మములు దాల్చి ఆ యా శరీరములకు జెందిన కాళ్లతో బాహ్య జగత్తున పరుగులిడరాదు. అంతర్ముఖుడై పటిష్ఠమైన శరీరమను ఇంటిలోనికి ప్రవేశింపవలెను. శీతోష్ణాదిద్వంద్వములకు జడియరాదు. హృదయాంతర్గతుడైన సర్వేశ్వరుని చరణముల క్రిందనే ఉన్న తన జీవాత్మస్వరూపమును తానే సదా భావింపవలెను.

భక్తినే సాధనముగా గైకొనవలెను. అరమరలులేని నిండైన హృదయముతో శరణాగతి నొందవలెను. తాను 'అకించనుడను, అనన్యశరణ్యుడను' అని సారె సారెకు విన్నపము చేసికొనవలెను. ఏకాంతములో (హృదయాంతరాళములో) శ్రీవేంకటేశ్వరుని పాదపద్మముల క్రింద మరుగుపడి తన స్వరూపమును తానే తలంచవలెను.

విశేషాంశములు :- అంగుష్ఠమాత్రః పురుషోఽన్తరాత్మా
సదా జనానాం హృదయే సన్నివిష్టః ।¹

అని శ్రుతివచనము. అనగా అంగుష్ఠ పరిమాణముగల పురుషుడు అంతరాత్ముడై సర్వదా జనుల హృదయమునందే ఉన్నాడని యర్థము. ఆ పరమాత్ముని క్రిందనే జీవుడు అణుస్వరూపుడై యున్నాడు. 'విషోఽణురాత్మా చేతసా వేదితవ్యః',² అని జీవాత్ముని అణుస్వరూపునిగా శ్రుతి పేర్కొన్నది.

ఇట్టి జీవాత్మ పరమాత్మల స్వరూపమును గుర్తించుటకు బాహ్యదృష్టి పనికిరాదు. అంతర్ముఖమైన దృష్టితోనే దానిని కనుగొనవలెనని ఈ సంకీర్తన బోధించుచున్నది.

సాంసారికమైన చింతలతో చీకాకైనవాడు దృష్టిని హృదయమున నిల్పలేడు. గాన చింతలు మఱవవలెనని చెప్పబడినది. మరియు ఆత్మావలోకనమునకు ఇంద్రియ

నిగ్రహము మిక్కిలి ముఖ్యమైనది.

నిగ్రహము లేక ఇంద్రియానుగుణముగా చిత్తమును వదలిపెట్టినవాని ప్రజ్ఞ గాలిచే నీటిలోని వడవలె హరింపబడుననియు, విషయములనుండి ఇంద్రియములను నిగ్రహించినవాని ప్రజ్ఞ బ్రహ్మవలోకనమున ప్రతిష్ఠిత మగుననియు గీత మడుపుచున్నది.

ఇంద్రియాణాం హి చరతాం యన్మనోఽనువిధీయతే ।

తదస్య హరతి ప్రజ్ఞాం వాయుర్నాన మివాన్మసి ॥

తస్మాద్ద్యస్య మహాబాహో! నిగ్రహీతాని సర్వశః ।

ఇంద్రియాణీంద్రియార్థేభ్యః తస్య ప్రజ్ఞా ప్రతిష్ఠితా ॥¹

‘చలివేఁడి బొరలక’ అనుటచే శీతోష్ణాదిద్వంద్వములను సహింపవలెనని ఉపదేశింపబడినది. శీతోష్ణ సుఖదుఃఖాదుల నొసంగు మాత్రాస్పర్శములు వచ్చుచు పోవుచుండు స్వభావము గల్గి యనిత్యములై యున్నవి. వాటిని సహింపవలెనని భగవంతుడు వచించెను.

మాత్రాస్పర్శాస్తు కౌంతేయ! శీతోష్ణసుఖదుఃఖదాః ।

ఆగమాపాయినోఽనిత్యాస్తాంస్తీతిక్షస్య భారత! ॥²

మూడవ చరణములో భక్తిని, శరణాగతిని ఆశ్రయింపవలెనని అన్నమయ్య బోధించినాడు. నారద శాండిల్యాది మునీంద్రులు భక్తి తత్త్వమును నొక్కి వక్కాణించియున్నారు. అగాధమైన సంసారసముద్రమును దాటుటెట్లని భయపడ నవసరము లేదనియు, నరక నాశకుడైన పద్మనేత్రునిపై నిల్పిన భక్తియే ఆ సాగరమును దాటింపగలదనియు కులశేఖరుడు తన చిత్తమును హెచ్చరించెను.

భవజలధిమగాధం దుష్టరం నిస్తరేయం

కథమహమితి చేతో మాస్మగాః కాతరత్వమ్ ।

సరసిజదృశి దేవే తావకీ భక్తిరేకా

నరకభిది నిషణ్ణా తారయిష్యత్యవశ్యమ్ ॥³

కాన భక్తియే భవబంధమును త్రెంచు పరమోపాయమనుటకు సందియము లేదు. భక్తియొక్క ప్రాముఖ్య మిట్టిది కావుననే పరభక్తియుక్తునిగా తన్నొనర్చుమని

1. గీత., 2-67, 68. 2. గీత., 2-14 3. ము.మా. 13.

శరణాగతిగద్యలో భగవద్రామానుజులు భగవంతుని ప్రార్థించిరి.

పురుషస్సు పరః పార్థ భక్త్యా లభ్యష్టనన్యయా ।

భక్త్యా త్వనన్యయా శక్యః ।

మద్భక్తిం లభతే పరామ్ ।

ఇతి స్థానత్రయోదిత పరభక్తియుక్తం మాం కురుష్వ ॥¹

మఱియు శరణాగతి నొందువాడు “మనోవాక్యాయములచే అనాది కాలప్రవృత్తములైన ఆకృత్యము లొనర్చుట, కృత్యము లొనర్చక పోవుట, భగవదపచారము, భాగవతాపచారము మున్నగు భూతభవిష్యద్వర్తమాన కాలికములైన వివిధాపచారములను పూర్తిగా క్షమింపుము” ఇత్యాదిగా భగవంతునెడుట విన్నవము లొనర్చవలె నని శరణాగతిగద్యము బోధించుచున్నది.

“మనోవాక్యాయై రనాదికాల ప్రవృత్తానన్తాకృత్య కరణ కృత్యాకరణ భగవదపచార భాగవతాపచారసహ్యోపచార రూప నానావిధాపచారాన్ ఆరబ్ధకార్యాన్ అనారబ్ధకార్యాన్, క్రియమాణాన్, కరిష్యమాణాంశ్చ సర్వానశేషతః క్షమస్వ”².

ఇట్లు విన్నవము లొనర్చుచు సర్వకల్యాణగుణనిలయుడు, అనంతజ్ఞానా నందైకస్వరూపుడు నగు పరమాత్ముని వినుతించుచు.

“శ్రీమన్నారాయణ! ఆశరణ్య శరణ్య! అనన్య శరణస్త్వ త్ప్రార్థనావింద యుగళం శరణ మహం ప్రపద్యే!”³ అని శరణొందవలెను. ఇదే నిక్కమైన శరణాగతి.

ఇట్లు నిక్కమైన శరణాగతితో. ప్రవన్నుడైనవాడు జీవాత్మ పరమాత్మల స్వరూపమును చక్కగా గుర్తింపగలడు. ‘పలుమారు నిదే యుభ్యాసము గావలెను’ అనుటచే మాటిమాటికి పై విధమున భగవంతుని సేవింపవలె నని అన్నమయ్య ప్రబోధించినాడు.

62

అవతారిక :- భగవంతునిపై నిండు నమ్మకము గలవారికి తక్కిన ఉపాయములతో పని లేదనుచున్నాడు-

కన్నడగౌళ

నిన్ను నమ్మి విశ్వాసము - నీపై నిలుపుకొని

ఉన్నవాడనిక వేరే - ఉపాయ మేమిటికి?

॥పల్లవి॥

1. గతియై రక్షింతువో - కాక రక్షించవో యని
మతిలోని సంశయము - మఱి విడిచి,
యితరులచే ముందర - నిక నెట్టాదునో యని
వెతతోడఁ దలచేటి - వెఱపెల్లా విడిచి. ॥నిన్ను॥
2. తిరమైన నీ మహిమ - తెలిసేవాఁడ ననే
గరువముతోడి వుద్యో - గము విడిచి,
వెరవున నీరూపు - వెదకి కానలే ననే
గరిమ నలపు నాస్తి - కత్వమును విడిచి. ॥నిన్ను॥
3. ద్రువమైన నాచేతకు - తోడు దెచ్చుకొనే ననే
అవల నన్యులమీఁది - యాస విడిచి
వివరించలమేల్మంగ - విభుఁడ శ్రీవేంకటేశ
తవిలితి నా పుణ్యమం - తయు నీకు విడిచి. ॥నిన్ను॥

2. తిరమైన = స్థిరమైన; గరువము = గర్వము; అలపు నాస్తికత్వము = అలసటచే గలిగిన నాస్తిక భావమును.

3. ద్రువమైన = స్థిరమైన, శాశ్వతమైన.

భావము :- దేవా! నీవే గతియని నమ్ముకొని నా విశ్వాసము నంతయు నీపైననే నిలుపు కొనియున్నాను. కడతేఱుటకు నాకిక వేఱుపాయ మెందుకు?

నీవు నాకు దిక్ష్ట్రై కాపాడుదువో కాపాడవో అన్న నా మనస్సులోని సందేహమును పూర్తిగా వదలిపెట్టినాను. తప్పక నీవే కాపాడుదువన్న గట్టి నమ్మకముతో నున్నాను. ఇక మీదట ఇతరులవలన ఎట్టి అపకారమునకు గుఱి యగుదునో అన్న దిగులుతో చిత్తమున దోచు భయమెల్ల విడనాడి నిర్భయముగా నున్నాను.

స్థిరమైన నీ ప్రభావము నంతయు తెలిసికొనగలనన్న గర్వముతో గూడిన ప్రయత్నము నంతయు త్యజించి నీ మహిమలు ఊహితములని గుర్తించి గర్వరహితుడనైయున్నాను. ఏ ఉపాయముతోనైనను నీ స్వరూపమును వెదకి కనుగొన జాలనన్న అలసటచే గలుగు నాస్తికభావమును వదలినాను. విశ్వాసపూర్ణుడనై నిన్ను సేవించి నీ స్వరూపమును కనుగొనగల నన్న ఆస్తికభావముతో నున్నాను.

నేను గావించు నీ సేవారూపమైన శాశ్వతకార్యమునకు పరులనుండి సహాయము తెచ్చుకొందు నన్న ఆశను విడనాడి నాకు నేనే ఆత్మోద్ధరణ గావించుకొనుటకు పూనుకొన్నాను. అలమేల్మంగకు ప్రభువైన శ్రీవేంకటేశ్వరా! నిన్ను మనసార తలపోసి సత్కర్మానుష్ఠానముచే నే నార్జించిన పుణ్యమునంతయు నీకు సమర్పించి నిన్నే ఆశ్రయించినాను. కాన నీవు నన్ను రక్షింపక తప్పదని భావము.

విశేషాంశములు :- భగవంతునిపై ఎంత విశ్వాసము గల్గి యుండవలెనో ఈ పాటలో చక్కగా వివరింపబడినది. “శ్రద్ధావాన్ లభతే జ్ఞానం”¹ అని భగవాను డానతిచ్చినట్లు శ్రద్ధాళువైనవాడే జ్ఞానము నొందగలడు. శ్రద్ధతో నమ్మకము ముడిపడియున్నది. విశ్వాసము లోపించినవాడు సంశయాత్ముడగును. జ్ఞానహీనుడు, శ్రద్ధారహితుడు, సంశయాత్ముడు అగువాడు నశించుననియు, సంశయాత్మునకు ఇహపరములు, సుఖము లేవనియు భగవద్గీత ప్రకటించుచున్నది.

అజ్ఞాశ్చాశ్రద్ధధానశ్చ సంశయాత్మా వినశ్యతి ।

నాయం లోకోఽస్తి న పరో న సుఖం సంశయాత్మనః ॥²

కాన భగవంతుడు తన్ను కాపాడునన్న విషయములో భక్తున కెట్టి సంశయముండరాదు. ఇట్టి విశ్వాస మెక్కువ యగుకొలది ఇతరులచే తన కాపద గలుగు నన్న భయముగూడ తొలగిపోవును.

మరియు అవాఙ్మనస గోచరమైన భగవతత్త్వమును తాను పూర్తిగా ఎఱుంగగల నన్న గర్వము తగదు. అట్లే ఎంతగా ప్రయత్నించినను భగవానుడు కానరాడు గాన ఆయనకొఱకై ప్రయత్నించియు ఫలము లేదను నాస్తికభావము గూడ యుక్తము గాదు.

ఎవరో తనకు సహాయపడి తన్నుద్ధరింతురని భావించుట తప్పు. ‘ఉద్ధరే దాత్మనాఽత్మానం’³ అని కృష్ణుడు చెప్పెను గదా! శంకరభగవత్పాదులును ప్యవ్రయత్నముయొక్క ప్రాధాన్యమును వివరించుచు నిట్లనిరి-

ఋణమోచనకర్తారః పితృస్సప్తి సుతాదయః ।

బంధమోచనకర్తా తు స్వస్మాదన్యో వ కశ్యవ ॥

మస్తకన్యస్తభారాదే: దుఃఖమన్వైర్నివార్యతే ।

క్షుధాదికృత దుఃఖం తు వినా స్వేన వ కేవచిత్ ॥¹

తండ్రికి కొడుకు మున్నగువారు ఋణవిముక్తి గావింపగలరు గాని సంసార బంధమును విడిపించువాడు తనకు తానే తప్ప ఇతరు డెవ్వడును లేడు. తలమీది బరువు నొరులు దింపగలరుగాని ఆకలి మొదలగు అంతరభాధను తనకు తానే మాన్సుకొనవలెను గదా! అని భావము.

కాన స్వప్రయత్నము మీద పూర్ణవిశ్వాసము కల్గి పుణ్యకర్మఫలములను భగవంతునకు సమర్పించి బంధమోక్షమునకై ప్రయత్నింపవలె ననుట పరమార్థము.

63

అవతారిక :- పురుష ప్రయత్నముచే ఎట్టి పనినైన సాధింపవచ్చు ననుచున్నాడు-

వరాళి

మహి నుద్యోగి గావలె - మనుజుడైనవాడు

సహజివలె నుండేమీ - సాధింపలేడు

॥పల్లవి॥

1. వెదకి తలఁచుకొంటే - విష్ణుఁడు గానవచ్చు

చెదరి మఱచితే - సృష్టి చీకటా,

సాదలి నడచితేను - భూమెల్లా మెట్టిరావచ్చు

నిదిరించితేఁ గాలము - నిమిషమై తోఁచు.

॥మహి॥

2. వేడుకతోఁ జదివితే - వేదశాస్త్ర సంపన్నుడౌ

జాడతో నూరకుండితే - జడుఁడౌను,

ఓడక తపసి యైతే - ఉన్నతోన్నతుడౌ

కూడక సోమరి యైతే - గుణహీనుడౌను.

॥మహి॥

3. మురహారుఁ గొలిచితే - మోక్షము సాధించవచ్చు

వెర వెఱఁగ కుండితే - వీరిడి యౌను,

శరణంటే శ్రీవేంకటే - శ్వరుఁడు రక్షించును

పరగ సంశయించితే - పాపండుడౌను.

॥మహి॥

ప॥ ఉద్యోగి = ప్రయత్నశీలుడు; సహజి = సహజమైన స్వభావముతో గూడినవాడు.

3. వెరవు = ఉపాయము, వీరిడి = అవివేకి; పాపండుఁడు = వేదబాహ్యుడు.

భావము :- ఇలలో మానవుడై పుట్టినవాడు తప్పక ప్రయత్నశీలుడు కావలెను. పుట్టిన నాటవలె సహజస్వభావముతో నుండి ఏ ప్రయత్నము చేయనివాడు (యథాజాతుడు) ఏమియు సాధింపజాలడు.

ప్రయత్నముతో అన్వేషణపరుడై భగవంతుని తలంచువానికి విష్ణుడు ప్రత్యక్షమగును. భగవంతుని విస్మరించినచో ప్రపంచమంతయు అంధకారబంధురమై పోవును. ఉత్సాహశీలియై నడచినచో క్రమముగా విశాలమైన భూమియంతయు చుట్టి రావచ్చును. తామసుడై నిద్రించినచో కాలమంతయు ఊప్పపాటులో వ్యర్థముగ గడచిపోవును.

వేడుకపడి చదివినవాడు మహావేద శాస్త్ర సంపదగల విద్వాంసుడగును. ఏమియు చదువక ఊరకున్నవాడు జడమతి యైపోవును. దీరతతో తపోనిష్ఠగలవాడైనచో ఉన్నతులైన వారిలో ఉన్నతు డగును. సోమరియైనవాడు గుణహీనుడై పోవును.

ముకుందుని భజించినచో ముక్తి కరతలామలక మగును. ఏ యుపాయము తెలియనివాడు వివేక హీనుడైపోవును. శరణన్నవానిని శ్రీవేంకటేశ్వరుడు రక్షించును. ఈ విషయమున సంశయాత్ముడైనవాడు 'సంశయాత్మా వినశ్యతి' అన్నట్లు వేదబాహ్యుడై చెడిపోవును.

విశేషాంశములు :- పురుష ప్రయత్నముయొక్క ప్రాముఖ్య మీ సంకీర్తనమున చక్కగా వివరింపబడినది.

ఉద్యోగివం పురుష సింహముపైతి లక్ష్మీః

దైవేన దేయమితి కాపురుషో వదన్తి 1

అని పెద్దలసూక్తి. అనగా ప్రయత్నపరుడైన పురుషశ్రేష్ఠునే లక్ష్మీ వరించును. తనకు వలసినది దైవమే ప్రసాదించునని కాపురుషులు మాత్రమే వచింతురని భావము.

శాస్త్రములు పురుష ప్రయత్నముయొక్క ప్రాముఖ్యమును బహుధా ప్రశంసించు చున్నవి. పయనింపకున్నచో గరుత్మంతుడైనను ఒక అడుగేని పోజాలడనియు,

పయనించుచున్నచో చీమల బారైనను నూరు యోజనముల దూరము పోగల్గుననియు మార్కండేయపురాణము చెప్పుచున్నది.

అగచ్ఛన్ వైనతేయోఽపి పదమేకం న గచ్ఛతి ।
గచ్ఛన్ పిపీలికావర్గః యోజనానాం శతం వ్రజేత్ ॥

ధ్రువుడు మున్నగు మహనీయులు సర్వోన్నత స్థానమును పొందుటకు హేతువు వారొనర్చిన జపతపోవ్రతానుష్ఠానాదులే. 'ఊరకే దొరకునా ఉన్నతోన్నతసుఖము'² అను కీర్తనములో గూడ మోక్షసుఖము తగు కృషిలేక తేలికగ చేజిక్కునది గాదని అన్నమయ్య ప్రబోధించియున్నాడు.

సోమరితనము అనర్థహేతువనియు, దానివలననే లోకము మూర్ఖులతో, నిర్దనులతో నిండినదనియు, ఉద్యోగశీలురు తప్పక ధనికులో, మహావండితులో కాగలరనియు చెప్పిన వసిష్ఠుని ప్రబోధము ఇటు స్మరణీయము.

ఆలస్యం యది న భవేజ్జగత్యవర్థః
కో న స్యాత్ బహుధనకో బహుశ్రుతో వా ।
ఆలస్యాదియమవనిః ససాగరాన్తా
సంపూర్ణా వరపశుభిశ్చ నిర్దనైశ్చ ॥³

64

అవతారిక :- కామక్రోధాది దుర్గుణములు సైతము హరిపరములైనచో సుగతికే హేతువు లగుననుచున్నాడు.

రామక్రియ

ఇటువంటి వెల్లా నీకే - యిట్టే సెలవు సేసితి
తటుకున నీవనే ని - ధానము చేకొంటిని.

॥పల్లవి॥

1. కామించితి నాత్మ నిన్నుఁ - గలసి భోగించుటకు
వేమరుఁ గ్రోదించితి - నీ విరోధులపై,⁴

1. మ. చ. పే. 16.

2. అ.సం., 2-104.

3. యో. వా., 1. పేజి. 196.

4. 'క్రోదించితిని విరోధులపై' అని పూర్వ ముద్రిత సాఠము.

నేమమున లోభించితి - నీ మంత్ర మన్యుల కియ్య¹

ఆముకొని మోహించితి - హరి నీరూపునకు.

॥ఇటు॥

2. ఎఱుకతో మదించితి - యిట్టే నీదాస్యమున

మఱి నిన్నొల్లని చదువు - మచ్చరించితి,

తఱిఁ జలపట్టితి నీ - తప్పని భక్తియందు²

వెఱవక నిన్నొల్లని - విదుల నిందించితి.

॥ఇటు॥

3. కలకర్మము లెల్లా నీ - కైంకర్యములందు వెట్టితి

బలు మమకారము నీ - పైఁ జేర్చితి,

ఎలమి శ్రీవెంకటేశ - యిన్నిటా నన్నేలితివి

నిలిచిన కాలమెల్లా - నీ సేవే చేసితి.

॥ఇటు॥

ప॥ :- సెలవు = ఉపయోగము; నిధానము = నిధి.

1. ఆముకొని = కైపెక్కి

2. నీ తప్పని భక్తియందు = తప్పని నీయందలి భక్తియందు; (ఇట్టి వింతసమాసము లీ వాఙ్మయమున సహజములే) విదులన్ = కార్యములను.

3. కైంకర్యములు = సేవలు; నిలిచినకాలము = ఉన్నంతసమయము.

భావము :- దేవా! ఈ చెప్పబోవువాని నెల్ల నేను నీకే ఉపయోగించితిని. వెంటనే పెన్నిధి వంటి నిన్ను గైకొంటిని.

హృదయములో నీతో గూడి రమించుటకు (భగవదనుభవము నొందుటకు) కామించితిని. నీకు శత్రువులైన వారిపై కోపము వహించితిని. నీ తిరుమంత్రమును (గుణజ్ఞులుగాని) ఇతరుల కియ్యరాదని నియమపూర్వకముగా లోభము వహించితిని. శ్రీహరి! నీ దివ్యమంగళస్వరూపమునే కైపెక్కి పైకొని మోహించితిని.

నీ దాస్యము గలిగినది గదా అన్న తెలివితో మదించితిని. నీకు గాని (నిన్ను ప్రతిపాదించని) చదువుపై మాతృర్యము బూనితిని. తప్పిపోని నీ భక్తియందు సదా

1. 'లోభించితిని మంత్రమన్యులకియ్య'

2. 'జలపట్'

అను పూర్వముద్రిత పాఠములు సందర్భము ననుసరించి పైరీతిని సవరించబడినవి.

వట్టుదల గల్గియుంటిని. నిన్నంగీకరించని కార్యములవెల్ల నిర్భయముగా నిందించితిని.

నా కర్మ కలాపమంతయు నీ కైంకర్యమునందే వినియోగించితిని. తీరని మమకారము నీపై నుంచితిని. శ్రీవేంకటేశ్వరా! ప్రేమతో నీవు ఇన్ని విధముల నన్ను కాపాడితివి. నేను బ్రతికినంతకాలము నీ సేవయే చేసి ధన్యుడనైతిని.

విశేషాంశములు :- కామ క్రోధ లోభ మోహ మద మాత్సర్యములు అరిషడ్వర్గము లనబడును. అట్లే చలవట్టుట, ఇతరుల నిందించుట, కర్మలలో దగులువడుట, మమకారము గల్గియుండుట అనునవిగూడ దుర్గుణములే. ఇవి సహజముగా భగవత్ప్రాప్తికి విఘ్నకరములు. ఐనను ఇవి యెల్ల సహజముగా దోషములయ్యు నిచ్చట భగవత్పరములుగానే సయుక్తికముగ వినియోగింపబడినవి గాన గుణములై భగవత్ప్రాప్తికి సాయపడినవి.

65

అవతారిక :- విశిష్టాద్వైతవేదాంతరహస్యము నంతయు తొమ్మిది మాటలలో నిరూపించుచున్నాడు.

హిందోళవసంతం

మూడే మాటలు - మూడు మూండ్లు తొమ్మిది

వేడుకొని చదువరో - వేదాంత రహస్యము.

॥పల్లవి॥

1. జీవస్వరూపము - చింతించి యంతటాను

దేవుని వైభవము - తెలిసి,

భావించి ప్రకృతి సం-పద యిది యెఱుఁగుటే

వేవేలు విధముల - వేదాంతరహస్యము.

॥మూడే॥

2. తనలోని జ్ఞానము - తప్పకుండాఁ దలపోసి

పనితోడ నందువల్ల - భక్తి నిలిపి,

మనికిగా వైరాగ్యము - మఱవకుండుటే

వినవలసియట్టి - వేదాంతరహస్యము.

॥మూడే॥

3. వేడుకతో నాచార్య - విశ్వాసము గలిగి

జాడల శరణాగతి - సాధనముతో,

కూడి శ్రీవేంకటేశ్వరుఁ - గొలిచి దాసుఁడౌటే

వీడని బ్రహ్మానంద - వేదాంత రహస్యము.

॥మూఁడే॥

భావము :- వేదాంతములో ముఖ్యముగా గ్రహింపదగిన మాటలు మూడు మూండ్లు తొమ్మిది మాత్రమే కలవు. జిజ్ఞాసగలవారు శ్రద్ధతో గురువుల వేడుకొని ఈ వేదాంత రహస్యము గ్రహింపుడు.

జీవుని స్వరూపమెట్టిదో చింతించవలెను. సర్వకాల సర్వావస్థలలో దేవుని వైభవమెట్టిదో తెలిసికొనవలెను. మఱియు చక్కగా భావనచేసి ప్రకృతి సంపద యెట్టిదో గ్రహింపవలెను. ఈ మూడింటిని తెలిసికొనుటే వివిధములైన వేదాంతములయొక్క రహస్యమైయున్నది.

తనలోని జ్ఞానమును తప్పక భావింపవలెను. ప్రయత్నపరుడై ఆ జ్ఞానముచే గలిగెడు భక్తిని దృఢముగా నిలుపుకొనవలెను. వైరాగ్యమును జీవితసారముగా గ్రహించి మరవకుండవలెను. దీనిని మించి వినవలసిన వేదాంతరహస్యము మరొకటి లేదు.

సంతసముతో ఆచార్యునిపై నమ్మకము గలిగియుండవలెను. గురునిర్దిష్టమైన మార్గము ననుసరించి శరణాగతిని ముఖ్యసాధనముగా అనుష్ఠింపవలెను. శ్రీవేంకటేశ్వరుని భజించి భగవద్దాసుడు కావలెను. ఇదే శాశ్వతమైన బ్రహ్మానందానుభవ మనబడు వేదాంతరహస్యము.

విశేషాంశములు :- వల్లవిలో నిర్దేశింపబడినట్లు మూడు మూడు మాటలవంతున క్రమముగా మూడు చరణములలో తొమ్మిది మాటలు పేర్కొనబడినవి. ఆ మాటలివి.

1. జీవుడు, 2. దేవుడు, 3. ప్రకృతి, 4. జ్ఞానము, 5. భక్తి, 6. వైరాగ్యము, 7. ఆచార్యవిశ్వాసము, 8. శరణాగతి, 9. భగవద్దాస్యము.

విశిష్టాద్వైతసిద్ధాంతము ననుసరించి ముముక్షువు లెల్లరు తప్పక తెలిసికొనదగిన తత్త్వము, హితము, పురుషార్థము అను మూడు విషయములు గలవు. మూడే మాటలు అనుటచే ఇవియే సూచింపబడినవి. ఇవియే ఈ సంకీర్తనమున మూడు చరణముల యందును అందలి విభాగములతో కూడ క్రమముగా నిరూపితములైనవి.

జీవుడు :- తత్త్వము - చేతనము, అచేతనము, ఈశ్వరుడు అని మూడు విధములు. అందు జీవుడు చేతన శబ్దముచే వ్యవహరింపబడుచున్నాడు.

అణుస్వరూపుడు, ఉత్పత్తి వినాశరహితుడును అగు జీవుడు భగవంతుని కెల్లవేళల శేషుడుగా నున్నాడు. లెక్కకు మిక్కిలిగానున్న అనంత జీవాత్మలలో బద్దులు, ముక్తులు, నిత్యులు అని మఱల మూడు బేధములు కలవు. సంసారచక్రములో పరిభ్రమించు వారు బద్దులు, మోక్షోపాయము ననుష్ఠించి ముక్తి నొందినవారు ముక్తులు, కర్మ సంబంధములేక సదా వైకుంఠమున భగవత్కైంకర్య మొనర్చుచుండు విష్వక్సేనాదులు నిత్యులు.

దేవుడు :- శ్రీమన్నారాయణుడే ఈశ్వరుడు డనబడు దేవుడు. జ్ఞానానంద స్వరూపుడైన ఈశ్వరునకు దేశకాలవస్తు కృతపరిచ్ఛేదములు లేవు. సత్యం జ్ఞాన మనంతం బ్రహ్మ¹ ఇత్యాది శ్రతు లీభగవత్స్వరూపమునే వివరించుచున్నవి. సృష్టి స్థితి లయము లీశ్వర సంకల్పాధీనములు. సర్వదేవతలలో ఉత్కృష్టుడగు సర్వేశ్వరుడు సకల కల్యాణగుణసంపూర్ణుడు. ఈ దేవుని అర్చామూర్తులే శ్రీవేంకటేశ్వరాది విగ్రహములుగా వైష్ణవక్షేత్రములలో ఆరాధింపబడుచున్నవి.

ప్రకృతి :- అచేతనము - సత్త్వరజస్తమనస్సులనబడు గుణత్రయము, కాలము, శుద్ధసత్త్వము అని మూడు విధములుగా నున్నది. అందు కాలము కర్మలోకములోని పరిణామములకు కారణ మగుచున్నది. ఇది శ్రీవైకుంఠమునందును కలదుగాని అచ్చట కార్యకరము గాదు. శుద్ధ సత్త్వము వైకుంఠమున మాత్రమే ఉండును. కాగా త్రిగుణములే ప్రకృతిశబ్దముచే చెప్పబడుచున్నవి. అవి మహత్సత్త్వముగను, అహంకారతత్త్వముగను పరిణమించి ఇంద్రియములను, పంచభూతములను గలిగించుచున్నవి. ఈ పంచభూతముల నుండియే వ్రవంచమునందలి అచేతన పదార్థము లన్నియు గలుగుచున్నవి. త్రిగుణాత్మకమైన ఈ ప్రకృతియే బంధహేతువు.

జ్ఞాన - భక్తి - వైరాగ్యములు :- మోక్షసాధనమైన ఉపాయము హితమనబడును. అది భక్తి వ్రవత్తులని రెండు విధములుగా నున్నది. భక్తియోగమునకు కర్మజ్ఞానయోగములు రెండును అంగములే. స్వరూపజ్ఞానముకంటె భిన్నమైన ధర్మభూతజ్ఞానము, దానిచే గలిగెడు జీవునియొక్క శేషత్వాద్యుపలక్షితమైన యథావత్స్వరూపజ్ఞానము భక్తికి సాధనమైన జ్ఞానమనబడును. దీనితోపాటు వైరాగ్యముగూడ అత్యవసరమే. విషయసుఖములపై విరక్తియే వైరాగ్యము. అది లేనిచో

1. త్రైత్తి. అనం., 1.

కళత్ర పుత్రాదులపైగల సంసారవ్యామోహము వదలదు. ఈ వ్యామోహము వదలనిచో ఆత్మస్వరూప జ్ఞానము పూర్ణము గాదు. భగవంతునిపై భక్తియు నిలువదు. భక్తి విషయత్యాగమువలనను, సంగత్యాగమువలనను స్థిరపడునని నారదభక్తిసూత్రము.

తత్తు విషయత్యాగాత్ సంగత్యాగాచ్చ¹

'అనురక్తిః పరే తత్త్వే భక్తిరిత్యభిధీయతే'

అని చెప్పిన చొప్పున పరతత్త్వమునందలి అనురక్తియే భక్తి యనబడును. 'సా త్వస్మిన్ పరమప్రేమరూపా'² అను నారదభక్తి సూత్రము గూడ భగవంతుని యందలి పరమమైన ప్రేమయే భక్తియని చెప్పుచున్నది.

ఆచార్య విశ్వాసము :- ప్రపత్తిమార్గములో ఆచార్యుడు మిక్కిలి ప్రాముఖ్యము వహించును. 'ఆచార్యవాన్ పురుషో వేద'³ అనుత్రుతి ఆచార్యభక్తి కలవాడే పరబ్రహ్మను సాక్షాత్కరించుకొనునని చెప్పుచున్నది. శతకోపముని, నాథముని, యామునముని మున్నగు పరమాచార్యులు ప్రపత్తిమార్గమును లోకమునకు బోధించిరి. కావున ఆచార్యులయందు విశ్వాసముగూడ ప్రపన్నుల కత్యావశ్యకము. వేదసారములైన దివ్యవ్రబంధములను సంతరించిన ఆళ్వార్లు గూడ ఆచార్యకోటికి జెందిన పూజ్యచరిత్రులే. వారిలో ప్రపత్తిని ప్రజానీకములో బహుళప్రచారమునకు దెచ్చినవారు శ్రీరామానుజులు.

శరణాగతి :- భక్తిమార్గము ననుష్ఠించుట మిక్కిలి శ్రమతో గూడినపని. శరణాగతిద్వారా ముక్తినొందుట సులభమని విశిష్టాద్వైత దర్శనము చెప్పుచున్నది. 'సర్వధర్మాన్ పరిత్యజ్య మామేకం శరణం వ్రజ'⁴ అని శ్రీకృష్ణుడే శరణాగతిని భగవత్ప్రాప్తికి ముఖ్యోపాయముగా నుడివియున్నాడు. భగవంతుని శరణుజొచ్చి "దేవా! కర్మజ్ఞాన భక్తియోగముల ననుష్ఠించుటకు నాకు శక్తి లేదు. నీవే నాకు గతి. భక్తియోగ ఫలమైన మోక్షమును దయతో నా కనుగ్రహింపుము" అని వేడుకొనుటయే శరణాగతి యనబడును.

భగవద్దాస్యము :- ఆచార్య ప్రబోధము నాలకించి శ్రద్ధావంతులై శరణాగతి ననుష్ఠించినచో పరమపురుషార్థమైన మోక్షము కరతలామలకమగును. పరమపదమున కేగి శ్రీమన్నారాయణమూర్తినే సర్వకాల సర్వావస్థోచిత సర్వవిధ కైంకర్యములతో కొలిచి

1. నా. భ. సూ., 3-35.

2. నా. భ. సూ., 1-2

3. ఛాందో., 6-14.

4. గీత., 18-66.

ఆనందించుటయే మోక్షము. తృతీయచరణమునందు 'దాసుడౌట' అనుటచే ఈ కైంకర్యమే సూచింపబడినది. ఇదియే ఉపనిషత్తులు ప్రతిపాదించిన బ్రహ్మానందపదవి.

ఈ సంకీర్తనమున తొమ్మిది మాటలలో విపులమైన విశిష్టాద్వైత వేదాంత రహస్యమంతయు నిర్దేశింపబడినది. విస్తరభీతిచే వివరణము సంగ్రహింపబడినది.

66

అవతారిక :- శ్రీహరిపరములు గాని కొలువులు, కథలు, తపములు, పూజలు మున్నగునవి నిష్ప్రయోజనము లనుచున్నాడు.

దేసాక్షి

ఎంచి చూడరో ఘనులార - యిందీవరాక్షుండు రక్షకుండు
సంచితముగ నీతని శరణంబే - సర్వఫలప్రద మిందరికి. || పల్లవి||

1. హరిఁ గొలువని కొలువులు మఱి - యడవిఁగాసిన వెన్నెలలు
గరిమల నచ్యుతు వినని - కథలు భువి గజస్నానములు,
పరమాత్ముష్మికీఁ గాని తపంబులు - పాతాళముల నిధానములు
మరుగురునికిఁగాని పూవులపూజలు - మగఁడులేని సింగారములు. ||ఎంచి||

2. వైకుంఠుని నుతియించని వినుతులు - వననిధిఁగురిసిన వానలు
ఆ కమలోదరుఁగోరని కోరిక - లందని మానిఫలంబులు,
శ్రీకాంతునిపైజేయని భక్తులు - చెంబుమీఁది కనకపుఙ్జూత
దాకొని విష్ణుని తెలియని తెలుపులు - తగనేతినడిమి పైరులు. ||ఎంచి||

3. వావిరిగేశవు నొల్లని బదుకులు - వరతఁగలవు చింతపండు
గోవిందుని కట మొక్కని మొక్కులు - గోడలేని పెనుచిత్రములు,
భావించి మాధవుపై లేని తలపులు - పలు మేఘముల వికారములు
శ్రీవేంకటపతి కరుణ గలిగితే - జీవుల కివియే వినోదములు. ||ఎంచి||

ప|| :- ఇందీవరాక్షుడు = కలువకన్నులవాడు; సర్వఫలప్రదము = సమస్తమైన ఫలముల నిచ్చునది.

1. నిధానములు = పాతరలు; మరుగురునికి = మన్నఘని తండ్రికి.

2. వైకుంఠుని = విష్ణుని; వననిధిన్ = సముద్రములో; కమలోదరున్ = పద్మనాభుని; దాకొని = సమీపించి.

3. వావిరిన్ = అనుగతముగా, పట్టుదలతో.

భావము :- పెద్దలారా! కలువకన్నులవాడైన శ్రీహరియే ఎల్లరకు రక్షకుడు. ఈ సంగతి చక్కగా భావించి గ్రహింపుడు. ఆ దేవుని శరణాగతియే ఎల్లవారికి సమస్తఫలములను సమకూర్చుచున్నది.

శ్రీహరిని సేవించక ఇతరత్ర చేయుసేవలు అడవిగాచిన వెన్నెలవలె నిష్ప్రయోజనములు. ఘనుడైన అచ్యుతునిగూర్చి వినక ఇతరులను గూర్చి విను కథలెల్ల ఏనుగుచేయు స్నానమువలె వ్యర్థములు. పరమాత్ముడగు హరిని గూర్చి కాక ఇతరుల నుద్దేశించి చేయు తపస్సులు పాతాళముననున్న పాతరలవలె అక్కరకు రానివి. మన్మథుని తండ్రియైన మాధవునికి గాక అన్యులకొనర్చు పూజలెల్ల మగడులేని మగువ చేయు సింగారములవలె నిష్ఫలములు. మరియు అనుచితములు.

వైకుంఠధాముని విడిచి పరులనుగూర్చి చేయు పాగడ్డలెల్ల సముద్రములో గురిసిన వానలవలె నిరుపయోగములు. ఆ పద్మనాభునిగాక అన్యులను గోరెడు కోరిక లన్నియు అందనివ్రాకుల పండ్లవలె అసాధ్యములు. అట్టి కోరికలు ఫలింప నేరవు. శ్రీకాంతునిపై జేయక ఇతరులపై జేయు భక్తి చెంబీపై బంగారుపూతవలె విలువలేనిది. ప్రయత్నించి విష్ణునిగూర్చి తెలిసికొనక తదితరులను గూర్చి తెలిసికొను విజ్ఞానము లన్నియు వరదపాలై పోవు ఏటినడుమ బెంచిన పైరులవలె నిష్ఫలములు.

తత్పరతతో కేశవు నంగీకరింపక ఒరులపై మోహము పెంచుకొని బ్రతుకు బ్రదుకులు వరద గలుపు చింతపండువలె వ్యర్థములు. గోవిందునకు గాక అన్యుల కొనర్చు నమస్కారములు గోడలేని పెద్ద చిత్రములవలె ఉనికి లేనివే యగును. మఱియు మాధవుని గాక ఇతరులను గూర్చి చేయు భావనలు నానావిధములైన మబ్బుల ఆకృతులవలె నిలుకడ లేనివి. పైజెప్పినవెల్ల అంతర్గతముగా విష్ణుపరములైనచో జీవులు వెంకటేశ్వరుని దయకు పాత్రులు కాగలరు. అప్పుడా సాధన లెల్ల వారికి వినోద హేతువులే యగుచున్నవి. కాన విష్ణుని శరణు జొచ్చుటయే ముఖ్యకర్తవ్యమని భావము.

విశేషాంశములు :- విష్ణుడొక్కడే విశ్వాత్మకుడైన దైవము. కావుననే విపన్నులైన గజేంద్రాదు లాపరమాత్మచేతనే రక్షింపబడిరి. ఇతర దేవత లందరు ఆయనచేతనే నియుక్తులయి ఆయా పను లొనర్చుచున్నారు. కాన వారికి శ్రీహరి కున్న ప్రాధాన్యము లేదు. అందుచే భక్తులకు ఆరాధ్యుడైనవాడు శ్రీమన్నారాయణుడు డొక్కడే. ఇతరులను

గూర్చి చేయు ఆరాధనాదు లన్నియు వ్యర్థములే అని ఇక్కడ అన్నమయ్య విష్ణుపారమ్యమును బోధించినాడు.

‘అతడు లోకోన్నతుఁడాదిమపురుషుఁడు - అన్నిటాను పరిపూర్ణుఁడు
చతురుఁడితఁడె రక్షించఁగలవాఁడు, శరణని బ్రదుకవో ఓమనసా!’

ఇత్యాదిగా అనేక సంకీర్తనములలో అన్నమయ్య విష్ణువే పరదైవతమన్న భావమును పదే పదే ప్రకటించియున్నాడు.

ప్రస్తుత సంకీర్తనమున చెప్పినట్లే హరి నారాధింపని వాని బ్రదుకు నిష్ఫల మని చెప్పుచు మరొక సంకీర్తనమున నిట్లు పాడినాడు.

భైరవి

హరి హరి జగ మెఱుంగ నీ - వాతుమలోనే వున్నాఁడవు

సురల గాచుటయు నసురల నడఁచుట - చొప్పడియున్నది నీ గురుతు.॥పల్లవి॥

వేదార్థము దప్పదెలిసిన - విద్వాంసుని వంటిది

పాదుగఁ జదువక తర్కించఁబోవు - పాండిత్యము వంటిది,

మేదిని నడవులఁదెరువు దప్పి మరి - మెలగేటి తెరువరి వంటిది

ఆదిమూర్తి నీ శరణు చొచ్చి నిను - నారాధించని వాని బదుకు. ॥హరి॥

వట్టి జోలితో నూరక దే -వర లేని పూజవంటిది

వొట్టుక ఫలములు లేని పంటకు - వొడిగట్టే యటువంటిది,

నెట్టనఁ గర్లధారుఁడు లేని జల - నిధి నడిమియొడవంటిది

బట్ట బయటనే పరమేశ్వర నీపై - భక్తిలేనివాని బదుకు. ॥హరి॥

పాదుగ ధర్మము బోధించెడి స - త్పురుషులు లేని సభవంటిది

చెంది శ్రీవేంకటేశ్వర నీ మహిమలు - చెప్పని కథవంటిది,

సందడి నన్నియుఁజేసి దక్షిణలు - చాలని యజ్ఞము వంటిది

యిందిరారమణ నీవెక్కుఁడనుచు - నిన్నిటఁ దెలియని వాని బదుకు². ॥హరి॥

కలచరణాదీంద్రియములు ఆయా సాధనలద్వారా విష్ణుపరములైనప్పుడే సార్థకము లగును. అట్లు కానివాని జన్మ నిరర్థక మనుచు ప్రహ్లాదుడు గూడ “కమలాక్షు

నర్పించు కరములు కరములు¹ “కంజాక్షునకు గాని కాయంబు కాయమే”²
ఇత్యాదిగా చెప్పియున్నాడు.

67

అవతారిక :- ఎంద టెన్ని తపస్సాధనల ననుష్ఠించినను వారిలో సాత్త్విక తపస్వీయై
శ్రీవారి కృపకు పాత్రమైనవాడే శ్రేష్ఠుడని చెప్పుచున్నాడు.

దేసాళం

ధరణి నెందరెన్ని - తపములు చేసినాను

హరికృప గలవాడే - అన్నిటాఁ బూజ్యుఁడు.

॥వల్లవి॥

1. మితిలేని విత్తులెన్ని - మేదినిపైఁ జల్లినాను

తతితో విత్తినవే - తగఁ బండును,

ఇతర కాంతలు మఱి - యెందఱు గలిగినాను

పతి మన్నించినదే - పట్టపు దేవులు.

॥ధర॥

2. పాలుపడి నరులెన్ని - పాట్లఁబడి కొలచినా

నేలిక చేపట్టిన వాడే - యెక్కుడు బంటు,

మూల నెంత ధనమున్నా - ముంచి దాన ధర్మములు

తాలిమితో నిచ్చినదే - దాఁపురమై నిల్పును.

॥ధర॥

3. ఎన్నికకుఁ గొడుకులు - యెందరూ గలిగినాను

ఇన్నిటా ధర్మపరుడే - యీడేరును,

ఉన్నటిఁ జదువు లెన్ని - వుండినా శ్రీవేంకటేశు

సన్నుతించిన మంత్రమే - సతమై ఫలించును.

॥ధర॥

ప॥ :- చేసినాను = చేసినను. ‘చల్లినాను’ ఇత్యాదులగు ఉత్తమ పురుషైకవచనములుగా
భ్రాంతిగొల్పు ఇతర పదములకు ఇట్లే అర్థము గ్రహింపవలెను.

1. తతితో = అదనుతో.

2. ముంచి = అతిశయించి.

3. సతమై = శాశ్వతమై.

భావము :- ఇలలో ఎందరో ఎన్నో విధముల తపస్సు లాచరించుచున్నారు. కాని వారందరు పూజనీయు కాజాలరు. వారిలో శ్రీహరి కృపను సాధించినవాడే ఎల్లయెడల పూజ కర్షుడగును.

అదను జాడక నేలపై లెక్కలేనన్ని విత్తనములు చల్లినను అవియేవియు ఫలింపవు. బాగుగా దున్నిన నేలలో అదనున చల్లిన విత్తనములే చక్కగా ఫలించుచున్నవి. 'రాజాన్ బహువల్లభాః' అన్నట్లు ఒకరాజున కెందరో ఇతర స్త్రీలుండురు. కాని వారెల్లరు పుట్టపురాణులుగా పరిగణింపబడరు. అత డెవతె నెక్కువగా మన్నించి గౌరవించునో ఆమెయే పుట్టపుదేవేరిగ చలామణి యగుచున్నది.

ఒక ప్రభువు చెంత ఎందరో నరులు భృత్యులై ఎన్నో పాట్లు వడి వానిని సేవించుచుండురు. కాని వారందరు ప్రధానసేవకులు కాజాలరు. ఆ ప్రభు వెవని నెక్కువ నమ్మకముతో చేపట్టునో వాడే ప్రధానాధికారిగా గుర్తింపబడును. ఒకని యింట నెంతో విస్తారమైన ధన ముండవచ్చును. కాని అదియంతయు వానికి సాయపడదు. పాత్రులైనవారికి శ్రద్ధతో సమర్పించిన ధనమే దాతకు జన్మాంతరములో గూడ నిక్కముగా సహాయమై నిల్చుచున్నది.

ఒకనికి లెక్కకెందరో కొడుకులు పుట్టియుండవచ్చును. కాని వారెల్లరును కడతేరజాలరు. వారిలో ఎవడు ధర్మపరుడో వాడే తల్లిదండ్రులను కడతేర్చి తాను గూడ కడతేరగలడు. లోకములో ఎన్నో అత్యున్నతములైన చదువు లుండవచ్చును. కాని ఆ చదువు లన్నింటివలన ఫల మిసుమంతయు లేదు. "చక్రహస్తునిఁ బ్రకటించు చదువు చదువు" అని ప్రహ్లాదు డన్నట్లు శ్రీవేంకటేశ్వరుని సన్నతించు మంత్రమే శాశ్వతమైన చదువై అభీష్టఫలముల నొసంగుచున్నది.

విశేషాంశములు :- ఎందరో సాధకులు జప తపో వ్రతములాదిగా గల ఎన్నో సాధనల ననుష్ఠించుచుండురు. వారిలో నిక్కపు భక్తితో ఆర్థవిత్తులై హరిని గూర్చి తప మొనర్చువారు మిక్కిలి అరుదుగా నుండురు.

తపస్సు - సాత్త్వికము, రాజసము, తామసము అని మూడు విధముల నున్నది. పరమశ్రద్ధతో ఫలాకాంక్ష వదలి త్రికరణశుద్ధిగా యోగులొనర్చు తపస్సు సాత్త్విక మనబడును. సత్కార సమ్మాన పూజాదుల నపేక్షించి చేయు దాంభికమైన తపస్సు

రాజును మనబడును. మూర్ఖులు పట్టుదలతో తన్ను తాను పీడించుకొని ఇతరుల వినాశము నపేక్షించి చేయు తపస్సు తామను మనబడును. ఈ విషయమే గీతలో ఇట్లు చెప్పబడినది.

శ్రద్ధయా పరయా తప్తం తప స్తత్త్రివిధం నరైః ।

అఫలాకాంక్షీభిర్మత్యైస్సాత్త్వికం పరిచక్షతే ॥

సత్కారమానపూజార్థం తపో దమ్బేన చైవ యత్ ।

క్రియతే తదిహ ప్రోక్తం రాజసం చల మధ్రువమ్ ॥

మూఢగ్రాహేణాత్మనో యత్ పీడయా క్రియతే తపః ।

పరస్యోత్సాదనార్థం వా తత్తామసముదాహృతమ్ ॥¹

పై త్రివిధ తపస్సులలో రాజస తామసములు తగవు. సాత్త్విక తపస్సే చేయదగినది. దాని ననుష్ఠించు వారిపైననే హరి కరుణ ప్రసరించును. హరికృప ప్రసరింపనివారికి లోకపూజ్యత సిద్ధింపదు. కాన సాత్త్వికములైన జప తపో వ్రతాది విధానములనే చేపట్టి శ్రీవేంకటేశ్వరుని దయకు పాత్రులు కావలయుననుట తాత్పర్యము.

68

అవతారిక :- జీవులయొక్క సకల విధ ప్రవృత్తులకు ఆ పరమాత్ముడే మూల కారణమని చెప్పుచున్నాడు.

ముఖారి

ఇట్టి నా వెణ్ణితనము - లేమని చెప్పుకొందును

నెట్టన నిందుకు నగి - నీవే దయఁజూడవే.

॥వలవి॥

1. పాటించి నాలో నుండి - పలికింతువు నీవు

మాటలాడ నేరుతు నంటా - మరి నే నహంకరింతును,

నీటున లోకము లెల్లా - నీవే యేలుచుండఁగాను

గాటాన దొరనంటా - గర్వింతు నేను.

॥ఇట్టి॥

2. నెమ్మదిఁ బ్రజల నెల్లా - నీవే పుట్టించఁగాను

కమ్మి నేనే బిడ్డలఁ - గంటినంటా సంతసించును,

సమ్మతి నీవే సర్వ - సంపదలు నొసంగగాను
యిమ్ముల గడించుకొంటి - నివి నే నంటా నెంతు.

॥ఇట్టి॥

3. మన్నించి యిహపరాలు - మరి నీవే యియ్యగాను
ఎన్నుకొని నా తపో మ - హిమ యిది యనుచును,
ఉన్నతి శ్రీవేంకటేశ - నన్ను నేమి చూచేవు
అన్నిటా నా యాచార్యు - విన్నపమే వినవే.

॥ఇట్టి॥

ప॥ :- నెట్టనన్ = అనివార్యముగా.

1. గాటాన = గాఢముగా, ఎక్కువగా.

2. కమ్మి = క్రమ్మి, వ్యాపించి; ఇమ్ములన్ = ఉపాయముతో.

భావము :- దేవా! నన్ను నిమిత్తమాత్రముగా జేసికొని నీవే నాచే పనులెల్ల జేయించుచున్నావు. కాని నీ ప్రభావమును గుర్తింపనేరక వెఱ్ఱివాడవై ఇవి యెల్ల నాశక్తితో నేనే స్వయముగ నిర్వహించుచున్నానని గర్వించుచున్నాను. ఇట్టి నా వెఱ్ఱితనమును సిగ్గు వదలి ఏమని చెప్పుకొనగలను? నా యీ పిచ్చితనమునకు నవ్వుకొని నీవే తప్పక నన్ను దయజూడుమా!

నీవే నాలో అంతరాత్మవై యుండి పలు పలుకులు పలికించుచున్నావు. నేనది గుర్తింపక “ఇదిగో నే నెంత చమత్కారముగా మాటలాడ నేర్చితి నో చూడుడు!” అని మిక్కిలి అహంకరించుచున్నాను. ఈ భువనముల నన్నింటిని నీవే నేర్పుతో పరిపాలించుచున్నావు. కాని లోకముల కెల్ల దొరను నేనే అని మూఢుడవై ఎంతో గర్వించుచున్నాను.

పుట్టడి జీవుల నందరిని పుట్టించువాడవు నీవే. కాని ఈ బిడ్డలను గన్నతండ్రిని నేనే అని సంతసించుచున్నాను. నాకున్న సకల సంపదలు దయతో నీవిచ్చినవే. కాని వివిధములైన ఉపాయములతో నేనే యీ సిరుల నార్జించుకొంటి నని తలంచుచున్నాను.

ఇహమైనను, పరమైనను నన్ను కృపజూచి నీవే నా కొసగినాడవు. కాని నా తపః ప్రభావముచే వీటిని నేను స్వాధీనము జేసికొన్నానని భావించుచున్నాను. ఓ మహోన్నతుడవైన శ్రీవేంకటేశ్వరా! ఇంత దురహంకారముతో విష్ణు వీగుచున్న నన్నెందుకట్లు చూచెదవు? బుద్ధిహీనుడవై నే నిట్లు భగవదపచార మొనర్చుచున్నా

ననియు, కరుణానిధివైన నీ వది చిత్తములో బెట్టుకొనక ఈ దీనుని కాపాడు మనియు నీతో నా గురుడు నన్ను గూర్చి చేయు విన్నవము విని నాపై దయజూపుము.

విశేషాంశములు :- తానొనర్చు వను లన్నిటికిని తానే కర్తయని యహంకరించుట మానవుని స్వభావము. కాని ప్రకృతినుండి కలిగిన సత్త్వరజస్తమో గుణముల చేతనే జీవు లాయాకార్యము లొనర్చుచున్నారు. ప్రకృతి ప్రేరకుడు పరమేశ్వరుడే కాన మన మాచరించువను లన్నిటికిని ముఖ్యకర్త పరమేశ్వరుడే కాని ఇతరులు కారు.

ప్రకృతి గుణములచే చేయబడుచున్న నానా కర్మలకు తానే కర్తనని యహంకార విమూఢుడు తలంచుననియు, గుణ కర్మముల తత్త్వము వెరింగినవాడు సత్త్వాది గుణప్రేరితములైన ఇంద్రియములే ఆ యా కార్యములందు ప్రవర్తించుచున్నవని తలంచి కర్మత్వాహంకారమును పొందడనియు భగవానుడే వచించియున్నాడు.

ప్రకృతే: క్రియమాణాని గుణై: కర్మాణి పర్వత: ।

అహంకారవిమూఢాత్మా కర్తాహ మితి మన్యతే ॥

తత్త్వవిత్తు మహాబాహో! గుణ కర్మ విభాగయో: ।

గుణా గుణేషు వర్తన్తే ఇతి మత్వా న సజ్జతే ॥¹

అర్జునుడు మోహవిష్టుడై బంధునాశ మొనర్చజాలనని కర్తవ్య విముఖుడై నప్పుడు శ్రీకృష్ణు డతని కాత్మతత్వోపదేశ మొనర్చి విశ్వరూపమును ప్రదర్శించెను. అప్పు డర్జునుడు కర్ణదుర్యోధనాదులగు ప్రతివీరు లెల్లరు భగవంతునిచే నశింపజేయ బడుచున్నట్లు కాంచెను. అత్తరి శ్రీకృష్ణుడు “సవ్యసాచీ! లెమ్ము! శత్రువుల గెలిచి కీర్తినొందుము. రాజ్యభోగము లనుభవింపుము. వీరందరు మున్నే నాచే విహతులై యున్నారు. నీవు వీరి వధకు నిమిత్తమాత్రుడవు కమ్ము! నాచే చంపబడియున్న ద్రోణుడు, భీష్ముడు, జయద్రథుడు, కర్ణుడు మున్నగు యోధవీరులను నీవు చంపుము. ఇందులకై వెత నొందకుము. యుద్ధ మొనర్చుము. రణమున శత్రువులను గెలువ గలవు” అని ప్రబోధించెను.

తస్మాత్త్వముత్తిష్ఠ యశో లభస్య జిత్వా శత్రూన్ భుంక్ష్వ రాజ్యం సమృద్ధమ్ ।
మయైవేతే నిహతా: పూర్వమేవ నిమిత్తమాత్రం భవ సవ్యసాచిన్ ॥²

1. గీత., 3-27, 28.

2. గీత., 11-33.

ద్రోణం చ భీష్మం చ జయద్రథం చ కర్ణం తథాఽన్యనపి యోధవీరాన్ !
మయా హతాంష్ట్రం జహి మా వ్యథిష్ఠా యుధ్యస్య జేతాసి రణే సపత్నాన్ ॥¹
దీనిని బట్టి సర్వకార్యములకు భగవంతుడే ముఖ్యకర్త యని తేటతెల్ల
మగుచున్నది.

'పాటించి నాలో నుండి - పలికింతువు నీవు'

అను మాట.

'నా నాలికపై నుండి - నానా సంకీర్తనలు

పూని నాచే విన్ను - బొగడించితివి"²

అను మరొక కీర్తనలోని పలుకులతో సంవదించుచున్నది.

69

అవతారిక :- శాంతి, వైరాగ్యము, గురుసేవ, సత్యము మున్నగు భాగవత
ధర్మములు కలవారికెట్టి యిక్కట్టులు లేవనుచున్నాడు.

ముఖారి

దేవ నీవు గల్పించిన - తెరువు లివి

నీవారైన వారి - నేరుపు లివి.

॥పల్లవి॥

1. పరమశాంతునకుఁ - బాపము రాదు

విరతి గలవానికి - వెరుపు లేదు,

గురుసేవారతునకుఁ - గోపము రాదు

ధర సత్యవిదునకుఁ - దప్పు లేదు.

॥దేవ॥

2. పుట్టు బ్రహ్మచారికి - బుద్ధి చెడదు

అట్టె ఆసలేనివారికి - అలపు లేదు,

తొట్టిన సుజ్ఞానికి - దుఃఖము లేదు

గట్టియైన మౌనికి - కలహమే లేదు.

॥దేవ॥

3. సమచిత్తునకును - చంచలము గాదు

విమలాచారునకు - వెలితి లేదు,

నెమకి శ్రీవేంకటేశ - నీదాసులై కొల్చి

భ్రమయనివారికి - భారము లేదు.

॥దేవ॥

1. విరతి = వైరాగ్యము
2. తొట్టిన = నిండుకొన్న, పరిపూర్ణుడైన.
3. సమచిత్తునకును = సుఖదుఃఖాదిద్వంద్వములలో సమమైన చిత్తము గలవానికి;

నెమకి = వెదకి.

భావము :- దేవా! ఈచెప్పబోవు ధర్మము లన్నియు నీవు తీర్చిన బాటలు. ఇవి నిన్ను భావించి సేవించి నీ కధీనులైన పరమభాగవతుల అభ్యాసములోనున్న సద్గుణములు.

పరతత్త్వజ్ఞానము గల్గి మిక్కిలి శాంతుడైన వానికి పాప మంటదు. విషయ సుఖములలో విరక్తి గలవానికి భయ మనునది లేదు. (సర్వం వస్తు భయాస్పితం భువి నృణాం వైరాగ్య మేవాభయమ్¹ అను భర్తృహరి వచనము వైరాగ్య మొక్కటే వెరపు లేనిదని ఉద్ఘాటించుచున్నది.) గురుసేవయందు ఆసక్తుడైనవానికి కోపము రాదు. సత్య స్వరూపము నెఱిగిన సుజ్ఞానికి ఎట్టి దోషములు అంటవు.

పుట్టినదాది బ్రహ్మచర్యము శీలించు శుద్ధాత్ముని యొక్కబుద్ధి పెడత్రోవ బట్టదు. ఆశను తుద ముట్టించినవానికి ఏవిధమైన శ్రమ ఉండజాలదు. పరిపూర్ణుడైన సుజ్ఞానికి దుఃఖమనునది లేదు. దృఢముగా మోనము పాటించు మునికి ఎవరితోను ఏ సందర్భమునను కలహము లేదు. (‘మోనేన కలహో నాస్తి’ అని పెద్దల వచనము)

శీతోష్ణములు, సుఖదుఃఖములు, జయాపజయములు, మానావమానములు మున్నగు ద్వంద్వములలో సమచిత్తత గలవానికి మనశ్చాంచల్య ముండనేరదు. నిర్మలమైన ఆచారము పాటించుచు శుచియైనవానికి ఎట్టి లోపమును లేదు. శ్రీవేంకటేశ్వరా! నిన్ను అన్వేషించి నీకు దాసులై నిన్ను సేవించి సంసారభ్రాంతికి లోనుగానివారికి సర్వము సుఖమయమే గాని భారము గొల్పున దేదియు లేదు.

విశేషాంశములు :- శాంతి, వైరాగ్యము, గురుసేవ, సత్యము, బ్రహ్మచర్యము, ఆశలేమి సుజ్ఞానము, మోనము, సమచిత్తత్వము, నిర్మలాచారము అనునవి భాగవతుల కొఱకై భగవంతుడు దిద్దితీర్చిన బాటలుగా ఇట పేర్కొనబడినవి. భగవంతుడు ఎవరి ననుగ్రహింపదలచునో వారి కీ పై జెప్పిన సుగుణములను కల్గించును. కాన భాగవతులు నిత్యము అనుష్ఠానములో నుంచు పరమధర్మములుగ వీటిని గుర్తింప వలయును.

గీతలో త్రయోదశాధ్యాయమున 8 నుండి 12వ శ్లోకమువరకు చెప్పబడిన జ్ఞాని లక్షణములలో ఆచార్యోపాసనము, వైరాగ్యము, సమచిత్తత్వము మున్నగునవి గలవు. ఈ లక్షణములనే పేర్కొనుచు ప్రత్యేకముగా ఒక సంకీర్తనము' గూడ అన్నమయ్య పాడియున్నాడు.

ఇచట శాంతివైరాగ్యాది సద్గుణములు, గలవారికి పాపాదిదోషములు లేవని చెప్పటచే ఆ దుర్గుణములనుండి విముక్తి నొందగోరువారు పై సద్గుణముల నలవరచు కొనవలెనని ప్రబోధించినట్లైనది.

70

అవతారిక :- నారదాదులను వలె తన్నుగూడ తరింపజేయుమని శ్రీవేంకటేశ్వరుని వేడుకొనుచున్నాడు.

మలహరి

అందుకే పో నీ పై - నాసవుట్లి కొలిచేది

మందలించితి నిఁక - మరి నీ చిత్తము.

॥పల్లవి॥

1. ఇందరుఁ జెప్పఁగా వింటి - యెవ్వరికైనా విష్ణుఁడే

కందువ మోక్ష మియ్యఁ - గర్త యనఁగా,

ముందె వింటి నారదుఁడు - ముంచి నిన్ను బాడఁగా

పొందుగ లోకములోన - బూజ్యుఁడాయ ననుచు.

॥అందు॥

2. అప్పటి వింటి లోకము - లన్నిటికి హరియే

కప్పి రక్షకత్వానకు - గర్త యనఁగా,

ఇప్పుడె వింటి ధ్రువుఁడు - యిటు నిన్ను నుతించే

ఉప్పతిల్లి పట్టమేలు - చున్నాఁ డనుచును.

॥అందు॥

3. ఇదె వింటి శ్రీ వేంక - టేశ బ్రహ్మకుఁ దండ్రివై

కదిసి పుట్టించఁ బెంచ - గర్త వనుచు,

వదలక వింటి నీకు - వాల్మీకి కావ్యము చెప్పి

చెదర కాద్యులలో - బ్రసిద్ధుఁడాయ ననుచు.

॥అందు॥

ప॥ :- మందలించితిన్ = మనవి చేసితిని.

1. కందువన్ = ముఖ్యముగా; ముంచి = అతిశయించి.
2. అప్పటి వింటి = అప్పుడే వింటిని; ఉత్పతిల్లి = ఉదయించి.
3. కదిసి = సమీపించి; ఆద్యులలో = మొదటివారలలో.

భావము :- దేవా! నిన్ను భజించిన వారి కెందరికో నీవు పూర్వము శ్రేయస్సు నొడ గూర్చితివని విన్నాను. అందువలన నీ సేవ వ్యర్థము కాదని నమ్మినాను. అందుకే నీపై ఆశపట్టి నిన్ను సేవించుచున్నాను. నీతో నా నమ్మకమును సవినయముగా మనవి చేసికొనుచున్నాను. ఇక నీ చిత్తము.

ఎవ్వరికైనను మోక్ష మిచ్చుటకు విష్ణుడొక్కడే ముఖ్యకర్త యని ఎందరో చెప్పుచుండగా వింటిని. నారదుడు భక్త్యతిశయముతో నీగుణకర్మ నామములు కీర్తించి లోకములో పూజ్యుడైనాడని ముందే వింటిని.

లోకములన్నిటికి శ్రీ హరియే రక్షణ చేకూర్చు కర్త గాని ఇతరులు గారని అప్పుడే వింటిని. ద్రువుడు నిన్ను స్తుతించియే మహోన్నతుడై శాశ్వతమైన పట్టమును పరిపాలించుచున్నాడని ఇప్పుడే వింటిని.

శ్రీవేంకటేశ్వరా! నీవు సృష్టికర్తయైన బ్రహ్మకు తండ్రివై లోకముల బుట్టించుటకును, పోషించుటకును ముఖ్యకర్తవుగా ఉన్నావని ఇదిగో వింటిని. అంతే కాదు, వాల్మీకి మహర్షి నీ మీద కావ్యము చెప్పి ఆదిమునీంద్రులలో అగ్రసరుడైనాడని గూడ వింటిని.

విశేషాంశములు :- ముక్తి నిచ్చు ముఖ్యకర్త ముకుందుడే యని సకలశాస్త్ర పురాణములు వ్రవచించుచున్నవి. భూదేవి విష్ణుని వినుతించుచు “పరబ్రహ్మవైన నిన్నారాధించియే ముముక్షువులు ముక్తి నొందిరి. వాసుదేవు నారాధింపక ఎవడు మోక్షము నొందగలడు?” అని చెప్పినట్లు విష్ణుపురాణమున గలదు.

త్వామారాధ్య పరం బ్రహ్మ యాతా ముక్తిం ముముక్షవః ।

వాసుదేవమనారాధ్య కో మోక్షం సమవాప్యతి? ॥¹

తన్నారాధించిన నరుడు త్వరలో ముక్తి నొందునని విష్ణువు గూడా చెప్పియున్నాడు.

‘మామారాధ్య నరో ముక్తి మవాప్స్యత్యవిలంబితమ్’¹

మరియు నారదాది ముఖ్యులు భక్తితో సంకీర్తనాదు లొనర్చి తన్నుజేరిరియు భగవానుడే వచించియున్నాడు.

‘భక్త్యైవ మామనుప్రాప్తా నారదాద్యాశ్చిరాయుషః’²

సమస్త లోకములయొక్క భయమును నశింపజేయు నారాయణ కథను గాన మొనర్చు నారదుడు మనుజుల అజ్ఞానాంధకారమును విధ్వంస మొనర్చుచున్నాడని నారదీయవచనము.

గాయన్నారాయణకథాం సర్వలోకభయాపహామ్ ।

నారదో నాశయన్నేతి నృణామజ్ఞానజం తమః ॥²

ఇందువలన నారదాదులు తాము ముక్తులగుటయే కాక తమ భక్తి ప్రభావముచే ఇతరులను గూడ ముక్తుల నొనర్చజాలిరిని తెలియనగుచున్నది.

మరియు శిష్టరక్షణ దుష్టశిక్షణాదులతో లోకహితము చేకూర్చి లోకము లన్నింటిని కాపాడువాడు గూడ శ్రీమన్నారాయణుడే. ద్రువుని మహోన్నతస్థితికి ఆయన అనుగ్రహమే హేతువైనది.

ఉత్తానపాదుని సుతుడైన ద్రువుడు సవతి తల్లిచే అవమానింపబడి మరీచ్యాది మహర్షులచే ప్రబోధితుడై భగవంతునిగూర్చి తప మొనర్చెను. అప్పుడతనికి భగవంతుడు ప్రత్యక్షమై యిట్లు వర మొసంగెను.

“ద్రువా! నీవు నా యనుగ్రహముచే త్రిలోకములకంటె నున్నతమైన స్థానమున సమస్త తారాగ్రహముల కాశ్రయముగా నుండగలవు. ఇందు సందియము లేదు. సూర్య చంద్రాదులకంటెను, సమస్త నక్షత్రములకంటెను, సప్తర్షులకంటెను, వైమానికులైన దేవత లందఱికంటెను ఉన్నతమైన స్థానమే నేను నీ కిచ్చితిని”.

త్రైలోక్య దధికే స్థానే సర్వతారాగ్రహాశ్రయః ।

భవిష్యతి న సన్దేహో మత్రసాదాద్భవాన్ ద్రువ! ॥

సూర్యాత్ సోమాత్ తథా భౌమాత్ సోమపుత్రాద్భుహస్పతేః ।

సితార్కతనయాదీనాం సర్వర్క్షణాణాం తథా ద్రువ! ॥³

1. వి.పు. 1-12-87.

2. నారద.,

3. వి.పు. 1-12-90,91.

సప్తర్షీణా మశేషాణాం యే చ వైమానికాః సురాః ।

సర్వేషా ముపరిస్థానం తవ దత్తం మయా ధ్రువ! ॥¹

సృష్టికర్త బ్రహ్మ. అతని పుట్టుకకు హేతువైనవాడు శ్రీహరి. అందువలననే “ఆదిజాడైన బ్రహ్మ యుదయంబున కాస్పదమైనవాడు”² అని కీర్తించబడినాడు. కాన శ్రీహరియే లోకముల జనన పోషణములకు ముఖ్యకర్తయై భాసిల్లుచున్నాడు.

రామాయణ కర్తయగు వాల్మీకి ఆదికవిగా పేరొందినాడు. అత డొకనాటి మధ్యాహ్నము తమసానదిలో స్నాన మొనర్చబోయి అట నొక బోయవాడు క్రొంచపక్షుల జంటలో లొకదానిని నేల గూల్చుట జూచి శోకాకులు డయ్యెను. ఆయన శోకమే ఆ బోయవానిపట్ల శాపరూపమైన శ్లోకము³గా రూపొందెను. లోకములో వెలసిన మొదటి చందోమయవాణి అదియే. పిమ్మట బ్రహ్మ ప్రత్యక్షమై-

“రామస్య చరితం కృత్స్నం కురు త్వం ఋషిసత్తమ!”⁴ అని వాల్మీకిని రామాయణరచనకు పురికొల్పెను. అంతకు ముందితరకృతు లెవ్వియు లేవు. అందుచే రామాయణమున కాదికావ్యమనియు, వాల్మీకికి ఆదికవి యనియు ప్రసిద్ధి కల్గినది.

ప్రకృత సంకీర్తనమున అన్నమయ్య భగవంతుని కీర్తించుచునే తనకు పూర్వమే భగవంతుని భజించి ముక్తులైన నారద - వాల్మీకి ప్రభృతులను గూడ నుతించి వారిపై తనకు గల గౌరవాతిశయమును ప్రకటించుకొన్నాడు.

71

అవతారిక :- తన సంకీర్తనలను భగవత్పాదములకు జేసిన పూజలుగా, పరమాత్ముని కీర్తిరూప పుష్పములుగా పేర్కొనుచున్నాడు.

గుండక్రియ

దాచుకో నీపాదలకుఁ -దగనేఁ జేసిన పూజ లివి

పూచి నీ కీర్తి రూప - పుష్పము లివి మయ్యా!

॥పల్లవి॥

1. వి. పు., 1-12-92.

2. భార. సభా - 2-18.

3. మానిషాద ప్రతిష్ఠాం త్వమగమః శాశ్వతీ స్సమాః ।

యత్రైవం మిథునాదేక మవధీః కామమోహితమ్ ॥ (రామా., 1-2-15.)

4. రామా., 1-2-32.

5. ‘దాచుకోని’ అను పాఠమునకు ‘మరుగుపరచుకొని’ అని అర్థము చెప్పవలెను. దీనికంటె పై పాఠము సముచితము.

1. ఒక్క సంకీర్తనే చాలు - వొద్దికై మమ్ము రక్షించఁగ
తక్కినవి భండారాన - దాచివుండనీ,
వెక్కసమగు నీ నామము - వెల సులభము ఫల మధికము
దిక్కై నన్నీలితి విక నవి - తీరని నాధనమయ్యా! ॥దాఁచు॥
2. నానాలికపైనుండి - నానాసంకీర్తనలు
పూని నాచే నిన్ను - బొగడించితివి,
వేనామాల వెన్నుఁడా - వినుతించ నెంతవాఁడ
కానిమ్మని నాకీపుణ్యము - గట్టితి వింతేయయ్యా! ॥దాఁచు॥
3. ఈ మాట గర్వము గాదు - నీ మహిమే కొనియాడితీఁగాని
చేముంచి నా స్వాతంత్ర్యము - చెప్పిన వాఁడఁగాను,
నేమానఁ బాడేవాఁడను - నేరము లెంచకుమీ
శ్రీమాధవ! నేనీ దాసుఁడ - శ్రీవేంకటేశుఁడవయ్యా! ॥దాఁచు॥

ప॥ :- పూచి = పూని; కీరితిరూపపుష్పములు = కీర్తిరూపమున నున్న పూలు.

1. ఒద్దికై = అనుకూలమై; భండారాన = బొక్కసమునందు; వెక్కసము = దుర్లభము, అవి = ఆ సంకీర్తనలు.

2. వేనామాల వెన్నుఁడా! = సహస్రనామములుగల విష్ణుడా!

3. చేముంచి = పనిబూని, ("తలమున్నులువలె పూర్తిగా పనిలో దిగి" అని 22వ సంపు. సందిగ్ధపదసమీక్ష); నేమానన్ = నియమముతో.

భావము :- దేవా! నేను రచించిన ఈ సంకీర్తనలు నీ చరణములకు తగురీతిగా పూని నేనొర్చిన పూజలే, ఇవి నీ యశోరూపములైన కుసుమములు. కాన భద్రముగా దాచుకొనుము.

వేలకొలదిగా నున్న ఈ పాటలలో అన్ని విధముల అనుకూలమై మమ్ము కాపాడుటకు ఒక్క పాటయే చాలును. మిగిలిన వెల్ల భాండాగారాలములో దాచి యుండనిమ్ము. నీ నామము దుర్లభము. దానివెల తక్కువ. కాని దాని ఫలము మిక్కిలి దొడ్డది. ఆ నామసంకీర్తన ప్రభావముచేతనే నాకు దిక్కై నన్ను నీవు రక్షించితివి. ఇక నీ నామ సంకీర్తనలే నాకు తరిగిపోని సంపదలయ్యా!

అందుకని పూని నా నాలుకపై నిలిచి పెక్కు సంకీర్తనలతో నాచే నిన్ను స్తుతింప జేసితివి. వేయి నామములు గల విష్ణుదేవా! నిన్ను స్తుతింప నేనెంత వాడను? నీవే నా పై దయ దలచి కానిమ్మని నాకీ పుణ్యము నంటగట్టితివి. ఇంతే.

నే నీమాట గర్వముతో పలుకుట లేదు. నీ మహిమనే నే నిట్లు వినుతించితిని గాని పనిబూని నా స్వాతంత్ర్యమును నేను చెప్పుకొనలేదు. నియమము తప్పక నిన్ను నిత్యము గానముచేయుచున్నాను. నాలోని తప్పు లెంచకుము. శ్రీమాధవా! నీవు శ్రీవేంకటేశ్వరుడవు. నేను నీ దాసుడ నయ్యా!

విశేషాంశములు :- భగవన్నామ సంకీర్తన రూపములైన తన సంకీర్తనలను అన్నమయ్య భగవంతునికి తాను కావించిన పూజలుగా పేర్కొన్నాడు. ఇందుచే ఆయన భగవత్కైంకర్య పరత్వ మెట్టిదో తెల్లనుగుచున్నది. భగవంతుని కీర్తి రూపపుష్పములుగా ఈపాటలను రూపించుటచే ఇందలి వ్రతిపాట ఆ దేవుని యశస్సును ప్రకటించుటకే రచింపబడిన పూజా కుసుమముగా గ్రహింపనగును.

వైకుంఠుఁబొగడవి వక్త్రంబు వక్త్రమే - ధమధమధ్వనితోడి ధక్కు గాక! ¹

అని ప్రహ్లాదుని వచనము. కవితచే భగవత్కీర్తిని గానమొనర్చి అన్నమయ్య తన వాక్కును పవిత్రము చేసికొన్నాడు.

ఆయన వేలకొలది సంకీర్తనలు రచించినాడు. అందు ఒక్క సంకీర్తనయే తమ్ము రక్షించుటకు చాలునని చెప్పుకొనుచున్నాడు. తన వ్రతిపాటయు సంసారతరణోపాయ మగుటలో ఆయనకు గల ఆత్మవిశ్వాస మెంత దృఢమైనదో దీనినిబట్టి వెల్లడి యగుచున్నది.

తపోధ్యానాదులతో పోల్చినచో నామ సంకీర్తనము పేలవముగ గనపడవచ్చును. అందలి శ్రమ ఇందు లేదు గదా! ఐనను దీని మహిమ వాటికి లేదనుటకే ఫలమధికము అని చెప్పబడినది.

“పలికించెడు వాడు రామభద్రుండు”² అని పోతన చెప్పినట్లే “నా నాలిక పై నుండి నాచే నిన్ను బొగడించితివి” అని అన్నమయ్య చెప్పెను. ఇందుచే ఆయన వినయాతిశయము ప్రకట మగుచున్నది. “ఇది గర్వపుమాట గాదు. నా స్వాతంత్ర్యము నేను చెప్పుకొనలేదు. నీ మహిమనే ఇట్లు కొనియాడితిని” అన్న ఆ వదకవితా పితామహుని భక్తి తాత్పర్యము నిరుపమానము గదా!

72

అవతారిక :- మనస్సును విచ్చలవిడిగా వదలక నిగ్రహించి భగవంతునిపై నిలుపుట ముఖ్యకర్తవ్య మనుచున్నాడు.

1. భాగ., 7-170.

2. భాగ., 1-16.

శుద్ధవసంతం

అందుకే సుమ్మీ నే జేసే - ఆచారాలు దైవమా!

నిందవాయ నా మనసు - నీపై నిలువవే.

||వల్లవి||

1. బట్టబయటఁ దోలితేను - బందెమేయుఁ బసురము

పట్టి మేపితేను తన - పనులు సేయు,

ఇట్టె వదలితేను - యెందైనాఁ బారు మనసు

కట్టుక నేమస్తుఁడైతే - కైవసమైయుండును.

||అందు||

2. బడి దప్పితే బంటు - పరదేసు లొదురు

ఎడయక కూడుకొంటే - హితు లొదురు,

విడిచితే నిటులనే - కడకుఁబారు మనసు

ఒడలిలో నణచితే - వొడ్లికై వుండును.

||అందు||

3. చే వదలితే పెంచిన - చిలుకైనా మేడలెక్కు

రావించి గూఁటఁబెట్టితే - రామా యనును,

భావించకుండితే యిట్టె - పారునెందైనా మనసు

శ్రీవేంకటేశుఁగొల్చితే -చేతఁజిక్కివుండును.

||అందు||

1. నేమస్తుఁడు = నియమస్తుడు, కట్టుబాటులో నున్నవాడు.

2. బడి = క్రమము, కట్టుబాటు.

భావము :- ఓ దైవమా! మిక్కిలి చంచలమై నింద వాటిల్లజేయు ఈ నా చిత్తమును నింద తొలగునట్లు నీపై నిలుపుకొమ్ము. నిత్యము నే నొనర్చు ఆచారము లన్నియు నా మనస్సును నిగ్రహించి నీపై నిలుపుటకే సుమా!

పశువును బట్ట బయట దోలినచో పైరు మేసి బందె బడిపోవును. కట్టివేసి మేసినచో యజమాని కవసరమైన పనులు చేసి ఉపయోగపడును. అట్లే చిత్తమును వదలినచో ఎక్కడికైన పరుగులిడి తగులువడిపోవును. అట్లు వదలక నిగ్రహించి సాధకుడు నియమము గలవాడైనచో మనస్సు స్వాధీనమై యుండును.

కట్టుబాటు దప్పించి వదలిపెట్టినచో సేవకులు పరదేసులై విచ్చలవిడిగా సంపరింతురు. విడువక కూడియున్నచో హితులై చేయదగిన పనులు చేయుదురు. ఇట్లే విడిచిపెట్టినచో మనస్సు ఎక్కడికైన పోవును. తనలోనే నిగ్రహించినచో అనుకూలమై చెప్పిన మాట వినును.

తాను ముద్దుగా పెంచిన చిలుకైనను చేయివదలినచో వేడలెక్కి తిరుగులాడును. చేరదీసి పంజరములో నుంచినచో చెప్పినమాట విని 'రామా' యని పలుకును. అట్లే భగవంతుని భావించినచో చిత్తము ఎక్కడెక్కడికో పరుగులు దీయును. శ్రీవేంకటేశ్వరుని భావించి సేవించినచో స్వాధీనమై మేలు గూర్చును.

విశేషాంశములు :- మనస్సును నిగ్రహింపవలసిన ఆవశ్యకత ఈ సంకీర్తనమున ప్రతిపాదించబడినది.

“మన ఏవ మనుష్యాణాం కారణం బంధమోక్షయోః”¹

“యాదృశీ భావనా యస్య సిద్ధిర్భవతి తాదృశీ”²

అన్నట్లు వారివారి మనోభావన ననుసరించియే జనులకు మంచిచెడ్డలు, బంధమోక్షములు కలుగుచున్నవి.

శబ్దస్పర్శ రూపాదులగు విషయములనే ధ్యానించువానియొక్క మనస్సు ఆ విషయములందే సంలగ్న మగుచున్నది. నన్ను స్మరించువాని చిత్తము నా యందే లీనమగుచున్నదని భగవంతుని మాట.

విషయాన్ ధ్యాయతశ్చిత్తం విషయేషు విసజ్జితే ।

మామనుస్మరతశ్చిత్తం మయ్యేవ ప్రవితీయతే ॥³

కాన విషయములనుండి మరలించి చిత్తమును భగవదాయత్తము గావింపవలెను. చిత్తమునకు చంచలత్వము సహజమైయున్నది. అగ్నికి వేడిమివలె మనస్సునకు చాంచల్యము ధర్మమైయున్నదని వసిష్ఠుడు నుడివెను.

చంచలత్వం మనోధర్మో వహ్నేర్ధర్మో యథోష్ణతా ।⁴

అందువలన మనోనిగ్రహమునకు గట్టి ప్రయత్నము చేయవలసియున్నది. భగవద్గీతలో మనోనిగ్రహమును గూర్చి భగవంతు డిట్లు వచించెను-

సంకల్పప్రభవాన్ కామాంస్త్యక్త్వా సర్వానశేషతః ।

మనసైవేంద్రియగ్రామం వినియమ్య సమంతతః ॥

శనైశ్శనై రుపరమేద్బుద్ధ్యా ధృతిగృహీతయా ।

ఆత్మసంస్థం మనః కృత్వా న కించిదపి చిన్తయేత్ ॥⁵

1. అమృత., 2.

2. విక్రమ., 64

3. భాగ., 11-14-27.

4. వ. గీ., పే. 458.

5. గీత., 6-24,25.

యతో యతో నిశ్చరతి మనశ్చంచలమస్థిరమ్ ।
తతస్తతో నియమ్యైతదాత్మన్యేవ వశం నయేత్ ॥¹

దీని తాత్పర్యమిది. సంకల్పముచే కలుగు కామములను పూర్తిగా పరిత్యజింపవలెను. మనస్సుచే ఇంద్రియములను విషయములనుండి మరలింపవలెను. ధైర్యముతో గూడిన బుద్ధితో మనస్సును ఉపరతము గావించి ఆత్మయందు నిల్చి ఇతరచింతలు వీడవలెను. మనస్సు ఏ యే విషయములవైపు పరుగిడునో ఆ యా విషయములనుండి దానిని మరలించి ఆత్మయందే నియమించవలెను.

ఈ పని చేయుటకు అభ్యాసము, వైరాగ్యము తోడ్పడునని గీత ఆరవ అధ్యాయములో నిరూపించబడినది.

మనసు చంచలమైనా మరి నిన్నుఁదలఁచితే - జనులకు నిహపరసాధకమాను.²
అని అన్నమయ్య మరొక సంకీర్తనమున ప్రబోధించినాడు.

భగవంతుని రుచి మరగుటయే క్లేశముగాని అది మరగినచో మరల చిత్తము ఇతర పదార్థముల నాశింపదు. ఈ విషయమునే ప్రహ్లాదు డిట్లు చెప్పినాడు.

మందార మకరంద మాధుర్యమున దేలు
మధుపంబు వోవునే మదనములకు ?

నిర్మల మందాకినీ వీచికలఁ దూగు
రాయంచ సనునె తరంగిణులకు?

లలిత రసాల పల్లవఖాదియై చొక్కు
కోయిల సేరునే కుటజములకు?

పూర్ణేందు చంద్రికా స్ఫురితచకోరక
మృరుగునే సాంద్ర నీహారములకు?

అంబుజోదరదివ్యపాదారవింద
చింతనామృతపానవిశేషమత్త
చిత్త మేరీతి నితరంబుఁ జేర నేర్చు?
వినుత గుణశీల! మాటలు వేయు నేల?³

అవతారిక :- సమస్త విశ్వమును విష్ణుస్వరూపముగా వర్ణించుచున్నాడు.

నాట

విష్ణుఁడొక్కడే - విశ్వాత్మకుఁడు

వైష్ణవమే స - ర్వంబును.

॥పల్లవి॥

1. పరమేష్ఠి సేయు - బ్రహ్మాండసృష్టియు

హరునిలోని సం - హారశక్తి,

పరగగ నింద్రుని - పరిపాలనమును

అరసి చూడ శ్రీ - హరి మహిమ.

॥విష్ణు॥

2. ఇలఁ బంచభూత - ములలో గుణములు

అల నవగ్రహ వి - హారములు,

తలకొను కాల - త్రయ ధర్మంబును

అలరఁగ నారా - యణుని మహిమలే.

॥విష్ణు॥

3. అంతటఁ గల మా - యావిలాసములు

పొంతఁ బరమపద - భోగములు,

మంతుకు నెక్కిన - మరి సమస్తమును

ఇంతయు శ్రీ వేంక - టేశు మహిమలే.

॥విష్ణు॥

ప॥ :- విశ్వాత్మకుఁడు = విశ్వము స్వరూపముగా గలవాడు.

వైష్ణవమే = విష్ణునికి సంబంధించినదే.

1. పరమేష్ఠి = బ్రహ్మ.

2. పంచభూతములలో = పృథివ్యప్రేక్షో వాయుకాశము లనబడు ఐదు భూతములలో;

గుణములు = శబ్ద స్పర్శ రూప రసగంధము లనబడు ఐదు గుణములు; కాలత్రయ ధర్మంబు=

భూత భవిష్యద్వర్తమానము లనబడు మూడుకాలములయొక్క ధర్మము.

3. మంతుకున్ = ప్రసిద్ధికి.

భావము :- విష్ణు వొక్కడే సమస్త విశ్వస్వరూపుడై యున్నాడు. ఈ చరాచరమైన లోకమంతయు విష్ణునికి సంబంధించినదే కాని ఇతరము గాదు.

బ్రహ్మ చేయు బ్రహ్మాండసృష్టి శివునిలో గల జగత్తును సంచరించు శక్తి, ఇంద్రునికి గల లోక పరిపాలన సామర్థ్యము ఆలోచింపగా శ్రీహరి మహిమలే.

పృథివి, అప్పు, తేజస్సు, వాయువు, ఆకాశము అనెడు ఐదు భూతములలో నున్న గంధము, రసము, రూపము, స్పర్శము, శబ్దము అనెడు ఐదు గుణములు; సూర్యుడు, చంద్రుడు, కుజుడు, బుధుడు, బృహస్పతి, శుక్రుడు, శని, రాహువు, కేతువు అనబడు అనుగ్రహములయొక్క క్రమము తప్పని సంచారములు, భూత భవిష్యద్వర్తమానము అనబడు త్రికాలములకు జెందిన ధర్మములు ఆ శ్రీమన్నారాయణుని ప్రభావములే.

లోకములో ఎల్లెడల గల మాయా విలాసములు, ముక్తాత్ములైనవారు శ్రీవైకుంఠమున ననుభవించు నిత్యసుఖానుభూతి, మఱియు ప్రసిద్ధి గాంచిన విశేషము లేవేవి కలవో అవి యన్నియు శ్రీవేంకటేశ్వరుని మహిమలే కాని మఱిమియు గావు.

విశేషాంశములు:- మత్తః పరతరం నాన్యత్కించిదస్తి ధవంజయ ।
మయి సర్వమిదం ప్రోతం సూత్రే మణిగణా ఇవ॥¹

అని భగద్వచనము. అనగా తనకంటె వేరైనది కొంచెమైనను లేదనియు, సూత్రములలో మణులవలె తనయందే సర్వము గుదిగ్రుచ్చబడి యున్నదనియు గీతలో పరమాత్ముడు తెలిపియున్నాడు.

ఒకచో నున్న అగ్ని యొక్క వెలుగు నలువైపుల ప్రసరించునట్లు శ్రీమన్నారాయణాఖ్యమైన పరబ్రహ్మయొక్క శక్తియే జగద్రూపముగా విస్తరించి యున్నదని విష్ణుపురాణము చెప్పుచున్నది.

ఏకదేశస్థిస్యాగ్నే ర్హ్యోత్పా విస్తారిణీ యథా ।
పరస్య బ్రహ్మణః శక్తి వ్రథేద మఖిలం జగత్ ॥²

సర్వం విష్ణుమయం జగత్ అను మాటలోని పరమార్థము గూడ ఇదియే.

మరియు సత్త్వాదిగుణముల నాశ్రయించి బ్రహ్మాండ హరరూపములతో జగత్తును సృజించుట, పాలించుట, హరించుట అను క్రియలనుగూడ జగద్రూపుడైన ఆ భగవంతు డొక్కడే నిర్వహించుచున్నాడు.

ఏవమేవ జగత్ప్రస్థా జగత్ప్రాతా తథా జగత్ ।
 జగద్భక్షయితా దేవః సమస్తస్య జనార్దనః ॥
 సృష్టి స్థిత్యస్తకాలేషు త్రిధైవం సంప్రవర్తతే ।
 గుణప్రకృత్యా పరమం పదం తస్యాగుణం మహత్ ॥¹

మఱియు జలాది భూతములలో రసాదిరూపమున తానున్నట్లు భగవంతుడే సెలవిచ్చియున్నాడు.

రసోఽహమపు కౌస్తేయ! ప్రభాఽస్మి శశిసూర్యయోః ।
 ప్రణవస్సర్వవేదేషు శబ్దః ఖే. పౌరుషం నృషు ॥
 పుణ్యో గంధః పృథివ్యాం చ తేజశ్చాస్మి విభావసా ॥²

మరియు-

కలాకాష్ఠా నిమేషాది దినర్తయనహాయనైః ।
 కాలస్వరూపో భగవా నపాపో హరి రవ్యయః ॥³

అని పరాశరు డన్నట్లు కలాకాష్ఠాది వివిధ విభాగములతో గూడిన కాల స్వరూపుడుగా నున్నవాడు గూడ ఆ దేవుడే.

ఈ క్రింది భూదేవి వచనములను బట్టి సూర్యాది గ్రహములపై తిరుగువాడును, మూర్తములు, అమూర్తములు, దృశ్యములు, అదృశ్యములుగా నున్న సమస్త మాయావిలాసములును శ్రీమన్నారాయణుడే యనుట కెట్టి సందియము లేదు-

సూర్యాదయో గ్రహోస్తారా నక్షత్రాణ్యఖిలం జగత్ ।
 మూర్తామూర్త మదృశ్యం చ దృశ్యం చ పురుషోత్తమ!
 యచ్ఛోక్తం యచ్చ వై నోక్తం మయాఽత్ర పరమేశ్వర!
 తత్సర్వం త్వం నమస్తుభ్యం భూయో భూయో నమో నమః ॥4

సర్వత్ర విష్ణుస్వరూపమునే దర్శించిన అన్నమయ్య మరొకచో తన అనుభూతి నిట్లు పాడినాడు.

1. వి.పు. 1-22-40, 40.

2. గీత., 7-8,9.

2. వి.పు. 1 - 22- 79.

4. వి.పు. 1-4-23, 24.

శ్రీరాగం

ఇంతటా హరినే కాని - యెందునను గాన నన్ను
కొంత నాకుఁ దెలుపరో - గురువులాల! ॥పల్లవి॥

తనువు హరియే - తలపు హరియే
వినికి మనికియును - విష్ణుడే.
కనుఁగొను చూపులు - కమల నాభుడే
యెనసి జీవుని శక్తి - యేడ నేడ నున్నదో. ॥ఇంత॥

లోకమెల్ల మాధవుడే - లోనెల్లఁ గేశవుడే
వాకును కర్మము శ్రీ - వైకుంఠుడే.
చేకొని చైతన్యమెల్ల - శ్రీనారాయణుడే
యీకడ నేననువాడ - నేడ నుండువాడనో. ॥ఇంత॥

వెనకను కృష్ణుడే - వెస ముందచ్యుతుడే
కొన మొదలు నడుము - గోవిందుడే
ఎనయఁగ శ్రీ వేంకటేశు మయ మింతాను
అనుగు నా స్వతంత్ర - మది యేడ నున్నదో.¹ ॥ఇంత॥

74

అవతారిక :- పాపకారణమైనదె భగవత్పరమైవచో పుణ్యహేతు వగుననుచున్నాడు.

దేసాలం

పనిగొన నేరిచితే - పాపమే పుణ్యమాను
నినుఁ గొలిచే యట్టి - నీ సేవకులకు. ॥పల్లవి॥

1. మనసు చంచలమైనా - మరి నిన్నుఁ దలచితే
జనులకు నిహపర - సాధన మాను,
తనువు హేయమైనా - తగ నిన్నుఁ గొలిచితే
పనివడి యంతలోనే - పవిత్ర మాను. ॥పని॥

2. కర్మము బంధకమైనా - కమ్మి నీ సొమ్ము చేసితే
 నర్మిలి మోక్షమియ్య - నాధార మౌను,
 మర్మము కోరికయైనా - మహి నీ భక్తి కెక్కితే
 ధర్మములకుఁ బరమ - ధర్మము దా నౌను.

॥పని॥

3. జగమెల్లా మాయయైనా - సరి నీకే శరణంటే
 పగటున నదే తపః - ఫలమౌను,
 అగపడి శ్రీవేంక - టాధిప నన్నేలితివి
 మిగుల నిహమైనా - మించి పరమౌను.

॥పని॥

1. హేయము = రోయదగినది.
2. కమ్మి = క్రమ్మి.
3. పగటునన్ = ప్రకటముగా.

భావము :- దేవా! సర్వేశ్వరుడవైన నిన్ను సదా భజించు నీ సేవకులు సహజముగా దోష భూయిష్టములైన నింద్యములైన వాటిని గూడ నీకే సమర్పించి, వినియోగింప నేర్చినచో అవి పుణ్యహేతువులుగానే మారిపోవును.

జనుల మనస్సు చంచలమైనదే. ఐనను కొంత నిగ్రహించి నిన్నే తలచునట్లు చేసినచో, అది ఇహమందును, పరమందును ఉత్తముగతికి సాధనము కాగలదు. అట్లే ఈ శరీరము హేయమైనదే. ఐనను పూనికతో నీ సేవలోనే వినియోగించినచో ఇదే మిక్కిలి పవిత్రము కాగలదు.

కర్మము సహజముగా బంధించునదే. ఐనను నీకు సమర్పించినచో అదే నీవు మాకు ప్రీతితో మోక్షము నొసగుట కాధారము కాగలదు. అధర్మాచరణకు దారిదీయు ప్రవృత్తిలోని మర్మము కోరికయే. ఐనను నీ భక్తి పరమైనచో అదియే ధర్మములలో కెల్ల ఉత్తమధర్మము కాగలదు.

జగమంతయు నీ మాయా విలాసమే. ఐనను నీ కే శరణన్నచో అదే తపః ఫలము కాగలదు. అనగా మాయామయమైన జగత్తులో నుండియే శరణాగతి నుపాయముగా అనుష్ఠించువారికి ఈజగత్తే అన్ని విధముల శ్రేయస్సాధనము కాగలదనుట. శ్రీవేంకటేశ్వరా! నాకు సాక్షాత్కరించి నన్ను కాపాడితివి. నీ దయకు పాత్రమైతిని గాన దుఃఖ భూయిష్టమైన యిహమే నా పట్ల శాశ్వత సుఖప్రదమైన పరముగా పరిణమించుచున్నది.

విశేషాంశములు :- సహజముగా దూషితమైన మానవ జన్మమును పవిత్రము గావించుకొను విధానము నీ సంకీర్తనము తేటపఱచుచున్నది.

మనస్సు, శరీరము, కర్మము, కోరిక, జగత్తు అనునవి ప్రకృతిని బట్టి దోష భూయిష్టములు. మనస్సు మిక్కిలి చంచలమై ఇంద్రియముల ననుసరించి ప్రవర్తించుచు జీవుని అపమార్గములలోనికి లాగు స్వభావము గల్గియున్నది. కాని అదియే అభ్యాస వైరాగ్యములచే నిగ్రహింపబడి పరమాత్మపరమైనచో ఇహపరములలో శ్రేయస్సాధన మగుచున్నది.

కావుననే తన్ను తాను మనస్సుచే ఉద్ధరించుకొనవలె ననియు, విషయసక్తమైన మనస్సుచే తన్ను నశింపజేసికొనగూడదనియు, శుద్ధ మనస్సే తనకు బంధువనియు, మలిన మనస్సే శత్రు వనియు గీత చెప్పుచున్నది.

ఉద్ధరేదాత్మనాఽఽత్మావం నాత్మాన మవసాదయేత్ ।

అత్మైవ హ్యేత్మనో బంధురాత్మైవ రిపురాత్మవః ॥¹

అట్లే రక్త మాంసాదులచే నిండి మలమూత్ర నిలయమైన శరీరము 'స్థూలం నింద్యమిదం వపుః' అన్నట్లు మిక్కిలి రోయ దగియున్నది. కాని అర్చనము, వందనము మున్నగు భగవద్దాస్యములో వినియోగించినచో అదే పరమపావన మగుచున్నది. ఈ దృష్టితోనే 'శరీరమాద్యం ఖలు ధర్మసాధనం'² అని కాళిదాసు వచించెను:

సకామ కర్మములన్నియు బంధహేతువులే. 'సర్వారంభా హి దోషేణ ధూమే నాగ్నిరివావృతాః'³ అని గీత పేర్కొన్నట్లు మనమొనర్చు వనులన్నియు దోషదూషితములుగనే ఉన్నవి. కాని నిష్కామ కర్మ భగవత్పరమై ముక్తి నొసంగు చున్నది.

అభ్యాసయోగముచే చిత్తము భగవదాయత్తము జేయు శక్తిలేనివారు భగవత్పరములైన నిష్కామ కర్మ లొనర్చవలెననియు, తద్వారా మోక్షసిద్ధి చేకూర గలదనియు గీత ప్రకటించుచున్నది.

అభ్యాసేఽప్యపమర్థోఽపి మత్కర్మ పరమో భవ ।

మదర్థమపి కర్మాణి కుర్వన్ సిద్ధి మవాప్స్యసి ॥⁴

1. గీత., 6-5.

2. కు. సం., 5-33.

3. గీత., 18-48.

4. గీత., 12-10.

మరియు కోరికలు భౌతికపదార్థములపై ప్రసరించి మనుజుని ధర్మభ్రష్టుని జేయును. భగవంతునిపై ప్రసరించెనేని అవియే ఉత్తమధర్మములై సద్గతి జేకూర్చును.

మాయకు లోనైన జీవు లీ ప్రపంచమున నానా దుఃఖముల ననుభవించు చున్నారు. కాని భగవంతుని శరణు జొచ్చినవారు మాత్రమే మాయను అవలీలగా దాటగలరు. ఇందుకు

‘మా మేవ యే ప్రపద్యస్తే మాయా మేతాం తరన్తి తే’

అను భగవద్వచనమే ప్రమాణము. ప్రపన్నునకు ప్రపంచమే ప్రపత్యనుష్ఠానమునకు క్షేత్రమై తపఃఫలముగా మారుచున్నది. కాన ఐహిక దుఃఖములనుండి విడివడుటకు శరణాగతియే గతి యగుచున్నది.

ఈ విధముగా జీవున కధోగతి చేకూర్చు మనస్సు మున్నగునవి సద్వినియోగ మొనరింపబడినచో భక్తులకు, ప్రపన్నులకు ముక్తి హేతువు లగుచున్నవి గాన ఎల్లరు ఎల్ల విధముల భగవద్భజనపరులు కావలెనని గ్రహింపవలెను.

75

అవతారిక :- భగవద్భక్తి యొక్కటే ఉత్తమ జాతి లక్షణము. తదితర జాతి భేదము లెల్ల వ్యర్థములే అని చెప్పుచున్నాడు.

లలిత

విజాతు లన్నియు - వృథా వృథా

అజామిళాదుల - కది యేజాతి ?

॥పల్లవి॥

1. జాతిభేదములు - శరీర గుణములు

జాతి శరీరము - సరితోడనె చెడు,

ఆతుమ పరిశుద్ధం బెప్పుడును - అది నిర్దోషం బనాది

యీతల హరివిజ్ఞానపు దాస్యం - బిది యొక్కటే పో సుజాతి.

॥విజా॥

2. హరి యిందరిలో - నంతరాత్ముడిదె

ధరణి జాతి భే- దము లెంచిన,

పరమయోగు లీభావ మష్టమదము - భవనికారముని మానిరి
ధరణిలోనఁ బరతత్త్వజ్ఞానము - ధర్మమూలమే సుజాతి. ॥విజా॥

3. లౌకిక వైదిక - లంపటులకు నివి

కైకొను నవశ్య - కర్తవ్యంబులు,

శ్రీకాంతుఁడు శ్రీ వేంకటపతి సే - సిన సంపాదన మిందరికి

మేకొని యిన్నియు మీరినవారికి - మీ నామమే సుజాతి. ॥విజా॥

ప॥ :- విజాతులు = విశిష్టములైన జాతులు, లేదా విభిన్న జాతులు.

1. ఆతుమ = ఆత్మ; ఈతల = ఈవలి చోటు.

2. అష్టమదము = ఎనిమిదిమదములతో గూడినది.

అష్టమదములు - అన్న మదము, అర్థ మదము, స్త్రీ మదము, విద్యా మదము, కుల మదము, రూప మదము, ఉద్యోగ మదము, యౌవన మదము; భవనికారము = సంసారమునకు సంబంధించిన అవమానము.

3. లౌకికవైదికలంపటులకు = లోక సంబంధి, వేదసంబంధి ఐన కార్యములలో మిక్కిలి ఆసక్తులైన వారికి; ఆవశ్యకర్తవ్యంబులు = తప్పక చేయదగినవి; మేకొని = పూని.

భావము :- విశిష్టములైన (విభిన్నములైన) జాతులన్నియు వ్యర్థములు. వాటి వలన ప్రయోజన మిసుమంతయు లేదు. అజామిళుడు మున్నగు కులభ్రష్టులైన వారి దేమి జాతి?

జాతులలో గల భేదము లన్నియు నశ్వరమైన శరీరమునకు మాత్రమే సంబంధించిన స్వభావములు. శరీరములు నశించినంతనే అవియు నశించుచున్నవి. కాని ఆత్మ మాత్రము సదా పరిశుద్ధమైనది. అది దోషము లేనిది, మరియు ఆది లేనిది. కాబట్టి దేహభావము వదలి ఆత్మ దృష్టి నలవరచుకొని ఆత్మలోని హరినెఱుంగుటకై చేయు దాస్య మొక్కటే ఉత్తమ జాతి చిహ్నమనదగియున్నది.

అదిగో! శ్రీహరి అన్ని జీవులలో అంతరాత్ముడై యున్నాడు. ఆ పరమాత్ముని ధ్యానించు శ్రేష్ఠులైన యోగులు లోకములో జాతిభేదములను ప్రధానముగా పాటించుభావము అన్న మదము, అర్థ మదము మున్నగు అష్ట మదములతో గూడిన దనియు, మాయామయమైన సంసారమునకు సంబంధించిన తిరస్కారభావమనియు నిశ్చయించి జాతిభేదదృష్టిని విడనాడిరి. కావున పరతత్త్వము నెఱుంగుట, అందు

కవసరమైన ధర్మములను పాటించుట మాత్రమే ఉత్తమజాతిలక్షణ మగును.

లౌకిక కార్యములలోను, వైదికాచారములలోను తలమునుకలై తపించువారికి మాత్రమే పై జాతిభేదములు తప్పక పాటింపదగినవై యున్నవి. ఇవి యన్నియు లక్ష్మీకాంతుడైన శ్రీవేంకటేశ్వరుడు తన మాయావ్రభావముచే జీవులకు చేకూర్చి పెట్టిన సంపదలు. దేవా! యత్నపూర్వకముగా లౌకిక వైదిక కర్మకాండల నతిక్రమించి మాయను దాటి సదా మిమ్ము ధ్యానించువారికి మీ నామసంకీర్తన మొక్కటే సుజాతి లక్షణము.

విశేషాంశములు :- ఉత్తమజాతిలో జనన మొందుటే మోక్షహేతువని వివేక హీనులు తలంతురు. ఏజాతిలో బుట్టినను భగవద్భక్తిహీనుడు ముక్తి నొందలేడు. పైగా జాత్యహంకార మనేక విధముల దుర్మదములకు హేతువై పతనమునకే దారి దీయుచున్నది. కాన విభిన్న జాతులను గల్పించి అందు విశిష్టజాతులలో జన్మించుట చేతనే ధన్యుల మైతిమని తలంచుట తగదనియు, భగవద్భజనమొక్కటే ఉత్తమజాతి లక్షణమనియు పదకవితాపితామహు డీసంకీర్తనములో స్పష్టము చేయుచున్నాడు.

అజామిళుడు జాతిచే బ్రాహ్మణుడైనను “పాతకుం డతులనిర్భాగ్యుం డవ జ్ఞుండు నష్టపదాచారి కష్టరతుడు”¹ అని భాగవతమున వర్ణించినట్లు మిక్కిలి దుర్వృత్తి గలిగి భ్రష్టుడయ్యెను. ఐనను -

‘అరయ పుత్రోపచారితమైన విష్ణునామ మవసానకాలంబునను భజించి

శార్ఙ్గీ నిలయంబు జేరె నజామిళుండు నిట్లు సద్భక్తి గలిగిన నేమి పెప్ప”²?

అన్నట్లు అతడవసానకాలమున నారాయణ నాముడగు పుత్రునిపేరు నుడివినంత మాత్రమున సద్గతి నొందెను. అతని ముక్తికి హేతువైనది భగవన్నామ సంకీర్తనమే కాని జాతివైశిష్ట్యము గాదు. కాన కేవలజాతి కెట్టి ప్రాధాన్యము లేదనుట స్పష్టము.

మరియు జాతిభేదములు శరీరముతో ముడివడియున్నవి. దేహములు శాశ్వతములు గావు. కావున జాతిభేదములు గూడ అశాశ్వతములే. అందుచే అవి వ్యర్థములు.

మరియు ఆద్యంతరూపములైన జనన మరణములతో గూడిన శరీరములు రక్తమాంసాదులైన అపరి శుద్ధ పదార్థములచే నిర్మింపబడినవి కాన దోషభూయిష్టములు.

ఆత్మ అట్టిది కాదు.

ఆత్మా శుద్ధోఽక్షరః శాస్తో నిర్గుణః ప్రకృతేః పరః ।

ప్రవృద్ధ్యపచయౌ నాస్య ఏకస్యాఖిలజన్మషు ॥¹

అను ప్రమాణము ననుసరించి ఆత్మ శుద్ధమైనది, నాశములేనిది, శాస్తమైనది. నిర్గుణమైనది, ప్రకృతి కతీతమైనది. సమస్త జీవులలో ఏకరూపమున నున్న ఆత్మకు హానివృద్ధులు లేవు.

సమస్త జీవులలో అంతరాత్మగానున్న పరబ్రహ్మమును 'నిర్దోషం హి సమం బ్రహ్మ'² అని దోషరహితమై సమమై యున్నదానినిగా గీత నిరూపించినది. సర్వ సమదర్శనులైన మహాత్ములు దేహబుద్ధి కలిగియుండరు. వారు సర్వత్ర బ్రహ్మమునే దర్శింతురు గాని జాతిభేదములను చూడరు.

జాతి భేదదృష్టిగల భావము అనేకములైన దురహంకారములకు మూల మగుచున్నది. ఇది యంతయు మాయామయమైన సంసారముచే గల్గిన దోష విశేషమని తలచి యోగీశ్వరులు జాతిభేదదృష్టిని విడనాడిరి. కాన ఎవరు తత్త్వజ్ఞులో, ఎవరు భాగవత ధర్మమును పాటించురో, వారు మాత్రమే మానవజాతిలో ఉత్తమశ్రేణికి చెందినవారు.

మాయను గడవలేనివారు లౌకిక వైదిక లంపటు లగుచున్నారు. జాతి భేదములకు చెందిన పట్టింపులు వారికి మాత్రమే చెందును. మాయనుదాటి బ్రహ్మపదమున ప్రవేశించి సదా గోవిందనామ స్మరణ మొనర్చు మహాత్ములే ఉత్తమశ్రేణికి చెందినవారు.

అందువలననే 'భగవద్భక్తుల విషయమున - జాతి, విద్య, కులము, ధనము, క్రియ మున్నగు భేదములు లేవు. వారు భగవంతునికి చెందినవారు' అని నారదుడు నుడివెను.

నాస్తి తేషు జాతి విద్యారూప కుల ధన క్రియాది భేదః ।

యతస్తదీయాః ।³

మఱియు 'కుక్కమాంసము దినువాడైనను విష్ణుభక్తు డగువాడు ద్విజానికంటె

శ్రేష్ఠుడు. విష్ణుభక్తి లేనివాడు యతియైనను చండాలునికంటె అధముడే' యని పెద్దలనిరి.

శ్వపచోఽపి మహీపాల విష్ణుభక్తో ద్విజాధికః ।

విష్ణుభక్తి విహీనస్తు యతిశ్చ శ్వపచాధమః ॥

హరిదాసు లెచట బుట్టినను పూజనీయులే అను తత్పార్థము ననేక దృష్టాంతములతో సమర్థించు మరొక సంకీర్తన మిది.

శ్రీరాగం

తలమేల కులమేల - తపమే కారణము

యెలమి హరిదాసులు - యేజాతియైన నేమి?

॥పల్లవి॥

కాకమువల్లఁ బుట్టదా - ఘనమైన యశ్వత్థము

దాకొని గుల్లలోఁబుట్ట - దా ముత్తైము,

చౌకైన విషలతనె - జన్మించదా నిర్విషము

యే కడ మహానుభావు - లెందు పుట్టిరేమి?

॥తల్ల॥

చిడిపిరాళ్లఁ బుట్టవా - చెలువైన వజ్రములు

పుడమి నీగల వల్లఁ - బుట్టదా తేనె,

వెడఁగు బిల్లి మేనను - వెళ్ళదాయనా జవ్వాది

వుడి వోని పుణ్యలెందు - నుదయించి రేమి?

॥తల॥

పంకములోఁ బుట్టదా - పరిమళపు దామెర

పాంకపుఁ గీటములందు - పుట్టదా పట్టు,

కొంకక శ్రీవేంకటేశుఁ - గొలిచిన దాసులు

సంకె లేని జ్ఞాను లెందు - జనియించి రేమి?

॥తల॥

ప్రథమ భాగం సమాప్తం

శ్రీసద్గురు పరబ్రహ్మార్పణ మస్తు

ఓమ్ తత్ సత్ ఓమ్.

ప్రస్తావన

శ్రీగౌరిపెద్ది రామసుబ్బశర్మగారు,

స్పెషల్ ఆఫీసర్,

తాళ్ళపాక వాఙ్మయ పరిష్కరణశాఖ,

తి.తి. దేవస్థానములు, తిరుపతి.

వేంకటేశ పరబ్రహ్మ రసతుందిలమానసమ్ ।

అధ్యాత్మవిద్యామర్మజ్ఞ మన్నమార్గం నమామ్యహమ్ ॥

పదసాహిత్యమునకు అన్నమాచార్యులు మొదటి స్పష్టికర్త యని లోకమంతయు వాడుకొనుచున్నది. నాకు చూడగ ఈ పదసాహిత్యము వేదవిద్యతోపాటు అనాదిగా ఉన్నదనియే. ఎన్ని వేదమంత్రములతో ఎంత గొప్ప యజ్ఞము చేసినను అగ్ని దేవుని ఉద్వాసన చేయుటకు ముందు సుమంగలులు తమ మంగళహారతిని వినిపించిననే గాని యజ్ఞము పూర్తి గాదు.

అగ్ని దేవునకు హారతిదే

యజ్ఞేశ్వరునకు హారతిదే.

పవలును రాత్రియు భవమున ముక్తిని

సవిగా దోచెడి సర్వేశ్వరునకు

అగ్ని దేవునకు హారతిదే

యజ్ఞేశ్వరునకు హారతిదే.

అట్లే వివాహాదితంత్రములు ఎంత వైదికముగ నడచినను తుదలో 'గౌరీకల్యాణవైభవమే' అను మంగళగీతిక లేనిదే పూర్ణములు కావు. కావున ఈ పదసాహిత్యము వేదకాలమునుండియే ఆ నోట ఆ నోట అట్లా అట్లా వ్యాప్తి చెందుతూ వచ్చినది. తుదకు రామాయణంలోని కొన్ని ఘట్టములకు లక్షణ మూర్చ, లక్షణదేవర నవ్య, ఊర్మిళ సోద్ర, అట్లే మార్కండేయ చరిత్ర మొదలైన పెద్ద పెద్ద పాటలును

అనాదిగనే ఉన్నట్లు తెలియవచ్చుచున్నది.

మరి ఈ అన్నమాచార్యుల కీర్తనలకు ఇంత ప్రశస్తి, ఇంత పెద్ద వ్యాఖ్యా ఎందు కవసరమైనట్లు ? అన్ని పదాలలో ఇవి కొన్ని అని అడిగేవా రుండక పోరు.

శ్రుతులై శాస్త్రములై పురాణకథలై సుజ్ఞానసారంబులై
అతిలోకాగమవీధులై వివిధ మంత్రార్థంబులై నీతులై,
కృతులై వేంకటశైలవల్లభ రతిక్రీడా రహస్యంబులై
సుతులై తాళులపాక అన్నయ వచోనూత్నక్రియల్ చెన్నగున్.

అనిన మహాత్మ్యము మిగత పదముల కున్నదా ? 'సకల వేదములను సంకీర్తనలు చేసి' అన్న ఘనత మరి ఏ సంకీర్తనరాశికైన కలదా ? సూర్యునికి గ్రహణమువలె ఈ అనంతపదతేజోరాశికి కొన్ని శతాబ్దముల పాటు వేంకటేశ్వరుని గుడిలో ఒక అరలో దాగియుండవలసిన దుర్దైవమహిమ తప్పితే, ఈ పదరాశి క్రింద ఎంతమంది ప్రబంధకర్తలు, ఎంతమంది గాయకులు, ఎంత పదసాహిత్యము చేతులు జోడించుకొనవలసినదో మనము తేల్చి చెప్పవచ్చు. దాదాపు అరువది యేండ్ల కాలముగా ఈ వాఙ్మయము వెలుగు చూచినది మొదలు దీనిపై సహృదయలోకమున కంతటికి, గాయలోకమున కంతటికి ఎక్కడ లేని ప్రీతి పార్లుకొని వచ్చినది.

ఈ అన్నమయ్య పదసాహిత్యము, పైకి తేటగా లోపల దిగితే భావ పరంపరలతో లోతుగా కనుపట్టుట దీని సహజస్వభావము, అన్నమయ్య ఉద్దేశము కూడా సామాన్య ప్రజలకు భగవత్తత్వమును సులభముగ అందీయవలె ననియే. అందులకే ఆయన వేదములలోని సార మంతటిని తేట తెనుగు పదములలో నింపి బోధించుచు వచ్చినాడు. ఆయన మహాతపస్వి కాబట్టి ఆ పాటలను అర్థము తెలిసి పాడినా, తెలియక పాడినా 'ఏకైక మక్షరం ప్రోక్తం మహాపాతకనాశనమ్' అన్న కోవకు చెందినవై పురుషార్థసిద్ధిని కలిగించుచున్నవి.

సాధారణముగా మహాభారతాది గ్రంథములే కూడ పఠతత్వమును బోధించునపుడు, చెప్పిన విషయమునే భంగ్యంతరముగ పలుమారు చెప్పుచుండుట సహజము. "న హి సకృన్నిపాతమాత్రేణ ఉదబిందురపి గ్రావణి నిమ్నతా మాదధాతి" అను రీతిని, దుర్బోధమైన అధ్యాత్మవిద్య మనబోటి మూఢసంసారులకు ఎన్ని విధములుగ ఎన్ని సారులు వివరించి చెప్పినా బోధపడుట కష్టము, శ్రుతిస్మృతులను

వ్యాఖ్యానించిన పెదలే -

శ్రుతిశ్చ భిన్నా సప్తతయశ్చ భిన్నా
మహామనీనాం మతయోఽపి భిన్నాః ।
ధర్మస్య తత్త్వం విహితం గుహయాం
మహాజనో యేన గతస్య పంథాః ॥

అని సెలవిచ్చినారు.

మన అన్నమాచార్యులు విష్ణునామకయతిచే -
తాపః పుండ్రస్తథా నామ మంత్రో యాగశ్చ పంచమః ।
అమీ పరమసంస్కారాః పారమైకాంత్యహేతవః ॥

అను శ్రీ వైష్ణవదీక్షా పంచసంస్కారములను పొంది, అహోబలము నందున్న ఆదివన్ శరకోవయతిచే విశిష్టాద్వైత వేదాంతమును, దివ్య ప్రబంధములను అధ్యయనము చేసి, బసవడు, పాల్కుర్కి సోమనాథుడు మొదలగువారు తమ శైవమత వ్యాప్తికి సామాన్య జనులకు అనువైన వచనములు, ద్విపదలలో ప్రబోధము కావించినట్లు, అంతకంటె గూడ సులభముగా, రాగరక్తితో మైమరచిపాడే పదములతో విష్ణుభక్తి లోకమునకు చాటదలచి ఈ పదవాఙ్మయమును ఎన్నుకొన్నారు. ఈయన కుమారుడు పెదతిరుమలాచార్యులు వచనములతో గూడ పదవాఙ్మయమును మేళవించినాడు. ఈయన మనుమడు చినతిరుమలాచార్యులు పదములతో, దండకము మొదలైనవానితో కూడ విష్ణుభక్తినే చాటినాడు. ఈయన మరియొక మనుమడు చిన తిరువేంగళనాథుడు(చిన్నన్న) ఎక్కువభాగము ద్విపదలతోనే హరిభక్తి మయములైన కావ్యములను రచించినాడు.

వీరశైవ వాఙ్మయమునకు ఎదురొడ్డి నిలిచిన శ్రీ వైష్ణవ వాఙ్మయము ఆంధ్రమునందు ఇంతకంటె పెద్ద దేదియును కనపడదు. ఈ కీర్తనలకు సరియైన వ్యాఖ్యాత శ్రీసముద్రాల లక్ష్మణయ్యయే.

దేవస్థానమువారి యాజమాన్యము క్రింద ఒక్కొక్క వారము సంగీత కళాశాలలోని గాయకులు ఒక్కొక్కరు, కొన్ని పాటలను ఎన్నుకొని గానముచేయుట, వానిని ఆ సభలో భావ ప్రధానముగా వ్యాఖ్యానించుట, ఆ వ్యాఖ్యానములను సప్తగిరి

పత్రికలో ప్రకటించుట అను కార్యము కొన్నాళ్లు సాగినది. తరువాత 1976 లో శ్రీవేంకటేశ్వర ప్రాచ్య కళాశాల సాహిత్య విభాగమునుండి శ్రీలక్ష్మణయ్యను ఈ వ్యాఖ్యానమునకుగాను నియమించారు. నా పరిష్కరణకార్యము, శ్రీలక్ష్మణయ్య వ్యాఖ్యాకార్యము ఒకే టేబులుకు ఈ వల, ఆవల జరుగుచుండెడివి. “సకల వేదములు సంకీర్తనలు చేసి” అనిన అన్నమయ్య కీర్తనలకు ఏయే పాటలో ఏయే శ్రుతి, ఏయే ఉపనిషత్తు, ఏయే గీత, మరి ఇతర భాగవతాదులు చొప్పింపబడినవో వాని నన్నింటిని సప్రమాణముగ, ఆయా శ్రుతి - ఉపనిషత్తు గీతాదులను ఉద్ధరించుచు వ్యాఖ్యానము చేయుట సామాన్యమైన పని కాదు.

మన ఆంధ్రదేశమునకు ఒక పెద్ద దురదృష్టము ముంచుకొని వచ్చినది. అది ఏమిటంటే షట్పాస్త్రపండితుడైనా, బహు వ్యాఖ్యానములు చేయగలిగినవాడైనా శ్రుతి స్మృతి పురాణములందు ఎంత గట్టివాడైనా అదంతా మన ఆంధ్రదేశమునందు లెక్కకే రాదు. అట్టివారిని పండితులుగా గ్రహించుట కూడా మన ఆంధ్రలోకమున అపురూపమే. చచ్చు పుచ్చు పదములతో నాలుగు పద్యములు వ్రాసినాడంటే వాడే సర్వజ్ఞుడు. వాడే మహాకవి. సంస్కృతమున ఇట్లు లేదు.

కాళిదాసాదుల కెంత పేరున్నదో, వారి వ్యాఖ్యాత లగు మల్లినాథాదులకూ అంత పేరున్నది. వ్యాఖ్యాతలకు గొప్ప పేరు సంస్కృత వాఙ్మయమున సుప్రసిద్ధము. సౌందర్యలహరీ వ్యాఖ్యాత యగు లొల్ల లక్ష్మీధరుడు తనను గురించి చెప్పుకొనిన పద్యమిది.

వయ మిహ పదవిద్యాం తంత్ర మావ్వీక్షకీం వా
యది వధి విపథే వా వర్తయామ స్స పంథాః ।
ఉదయతి దిశి యస్యాం భానుమాన్ సైవ పూర్వా
న హి తరణి రుదీతే దిక్పరాధీనవృత్తిః ॥

దీనితో సంస్కృతవ్యాఖ్యాతల స్థానము స్పష్ట మగుచున్నది.

వాణీం కాణభుజీ మజీగణ దవాశాసీచ్చ వైయాసీకీ
మంతస్తంత్ర మరంస్త పన్నగగవీగుంభేషు చాజాగరీత్ ।
వాచా మాచకలద్రహస్య మఖిలం యశ్చాక్షపాదస్పృరాం
లోకేఽభూద్యదుపజ్జ మేవ విదుషాం సౌజన్యజన్యం యశః ॥

అనిన మల్లినాథుని మాట వ్యాఖ్యాత కెంత పరిజ్ఞాన మవసరమో, వాని వలన తోకమున కెంత మేలో తెల్పుచున్నది.

కవితారసమాధుర్యం వ్యాఖ్యాతా వేత్తి నో కవిః ।

సుతాసురత మాధుర్యం జామాతా వేత్తి నో పితా ॥

అను వాక్యము కవికంటె వ్యాఖ్యాతనే పై కెత్తి పెట్టినది.

శ్రీలక్ష్మణయ్య చదివినది సాహిత్యశిరోమణియైనా, సాధించినది శ్రీశ్రీమలయాళయతీంద్రులతో వేదాంతవిద్య. దానికి సంబంధించిన శ్రుతి స్మృతి పురాణేతిహాసవాక్యములు తన స్వతంత్రకృషితో బాగా పెంచుకున్నాడు. ఆ ఇంత సామాగ్రీ అన్నమాచార్యుల అధ్యాత్మసంకీర్తనల వ్యాఖ్యానమునకు నూటిగా ఉపయోగపడినది, గమనింపుడు మొదటి పాటలోనే.

బ్రహ్మ మొకటే పర - బ్రహ్మ మొకటే పర

బ్రహ్మ మొకటే పర - బ్రహ్మ మొకటే.

ఈ రెండు చరణములలో ' పర బ్రహ్మమొకటే , పర బ్రహ్మమొకటే ' అన్నారు. కాని పర బ్రహ్మమునకును, ఇతర జగత్తునకును కల భేదము తెలిసిననే కాని మనము పరబ్రహ్మ నారాధింపలేము. అందుకని వ్యాఖ్యాత 'భావము' అను శీర్షిక క్రింద " భిన్న భిన్న స్వరూప స్వభావములతో సదా పరిణామము చెందుచున్న ఈ విశ్వమునందు ఎట్టి మార్పు లేక శాశ్వతమైయున్నది బ్రహ్మమొక్కటే" అని వివరించాడు. దీనితో పరబ్రహ్మమునకు, మిగత జగత్తునకును భేదము స్పష్టముగా తెలిసినది.

కందువగు హీనాధికము - లిందు లేవు

అందరికి శ్రీహారే - అంతరాత్మ,

ఇందులో జంతుకుల - మింతా నొకటే

అందరికి శ్రీహారే - అంతరాత్మ.

ఈ విషయమునకు తగిన శ్రుతి వాక్యములను, భగవద్గీతను ఉదాహరించుట ఎంతైన ప్రశంసనీయము. అట్లే రెండవ పాటలో-

'దైవమొక్కటేగాని దానికి వలువురు మతస్థులు వలు రూపములు

కల్పించుచుందురు' అనుటను " ఏకం సత్ విప్రా బహుధా వదన్తి" అను శ్రుతివాక్యముతోను, తరువాత ఛాందోగ్యోపనిషత్తు, భగవద్గీత, శివస్తోత్రము మొదలైన అనేక ఉపపత్తులతో సమన్వయించుటే కాక ఈ పాట భావమునే పోలిన మరియొక పాటను గూడ -

బ్రువంతి బౌద్ధా - బుద్ధ ఇతి

స్తువంతి భక్తా - స్ఫులభ ఇతి.

ఇత్యాదిగా ఉదాహరించుచు వ్యాఖ్యానించుట విడి విడిగా నున్న సేమ్యాలు, చక్కెర, ముంతమామిడిపప్పు, ద్రాక్ష, పాలు వగైరాలను ఒక్కటిగా జేసి పాయసముగా వండి వడ్డించుటయే అగుచున్నది.

ఇక, అన్నమయ్య చాల లోకజ్ఞుడు. తన సమకాలిక ప్రపంచమును, దానిలో నున్న మంచి చెడ్డలను, ప్రజలు ఎట్లు పరమాత్మతత్త్వమునుండి జారిపోతున్నారో, వాండ్రకు చక్కని ఉపమానములతో విషయమును బోధించి వారిని తత్వోన్ముఖులను చేయుట ఆయనకు వెన్నతో పెట్టిన పని. 21 వ పాట గమనింపుడు, ఈ ప్రపంచమంతా ఒక సంత బేరమువంటి దట. పుణ్యపాపాలు అనే రొక్కములు ఖర్చుచేసి, జననాలు, మరణాలు, సంసారభోగాలు వగై రాలను కొనవచ్చునట. మాములుగా చింతచెట్ల క్రింద అంగళ్లు పెట్టుట ఈ రాయలసీమలో సహజము. స్త్రీలు వలపులు అనే అంగళ్ళు పెట్టినారట, తమ వయసులు అనే చింతచెట్ల క్రింద.

ఎంత పెద్ద వేదాంతమునైనా తేట తెలుగు పదములతో అరటి పండు ఒలిచి చేతి కందించినట్లు వర్ణించడము అన్నమయ్యకు ఉగ్గుబాల విద్య. 29 వ పాట గమనింపుడు. దీనికి వాఖ్యాత చక్కని వ్యాఖ్యానము చేసి భగవద్గీతను, నన్నె చోడుని కుమారసంభవమును ఉదాహరించుచు ఈ పాటభావమునే కలిగిన మరియొక పాటను ఉదాహరించినాడు.

30 వ పాటలో అన్నమయ్య సంసారమును చాలా నీచముగ ఈసడించుకొన్నాడు. శరీరమును 'తోలుబొంత' అని, తాను పంచభూతపు చుట్టాల బతుకులో వాడననీ 'నెత్తురు జలదుర్గాన నిలిచిన వాడ'ననీ వర్ణించినాడు. దానికి వ్యాఖ్యాత చాలా చక్కని పద్యమును-

అమేధ్యపూర్ణం క్రిమిజాల సంకులం
 స్వభావ దుర్గంధ మశౌచ మధ్రువమ్ ।
 కశేబరం మూత్ర పురీషభాజనం
 రమంతి మూఢా న రమంతి పండితాః ॥

అని ఉదాహరించి కవి చెప్పినదానికంటె శరీరముపై మరింత ఏహ్య భావమును కలిగించినాడు.

40 వ పాట నిజముగా వ్యాఖ్యాత పాండిత్యాన్ని పట్టి చూచేది. అన్నమయ్యకు అక్కడక్కడా పాటలలో దశావతారాలు నంజుకొనుట అలవాటు. అవి కొన్ని పట్టుల సుగ్రహములు కావు. ఈ పాటలో కూడ అట్టులే. సంసారియైన వాడు సాధుజీవితమును ఎట్లు గడవవలెను? అను విషయమును “వినయముతో విద్య నభ్యసించుట, అప్పులపాలు కాకుండట, భూమికి బరువైన జీవితము గడపకుండుట, కోపము వీడుట, యాచనావృత్తి లేకుండుట, ఇడుమలకు లోను గాకుండుట, ఇతరులను నొప్పించి వారిచే దూషింపబడకుండుట, పరస్త్రీల ననమానింపకుండుట, అపమార్గమున బడకుండుట” అను పది ధర్మములను చెప్పినాడు. దీనిలో ఈ పదింటితో దశావతారములకు వ్యాఖ్యాతయే చక్కని సంబంధమును కల్పించినాడు. చదువరులు ఆస్వాదింపగలరు.

అట్టులే 43 వ పాటలో ‘ఒకమాని’, ‘నెరవేరె నొకడు’, ‘భోగియాయ నొకడు’ ఇత్యాదులు అన్నింటికి నారదుడు, ఘంటా కర్ణుడు, కుచేలుడు మొదలగువారిని సప్రమాణముగ ఉదాహరించుట సాధారణులకు చాలని పని.

సహజముగ వాదములు మూడు విధములు-1. ప్రమాణ వాదమని, 2. యుక్తివాదమని, 2. వితండావాదమని. ప్రమాణవాద మనగా తాను చెప్పిన, లేక తాను వ్యాఖ్యానించిన విషయమునకు ప్రమాణముగా వేదమునో, నృపుతులనో, పురాణోతిహాసములనో ఉదాహరించుట. దీని వలన తాను చెప్పిన మాట సనాతన మని తేలుచున్నది. ఇదియే పెద్దలందరు ఆచరించిన పని. రెండవది ఏతత్త్వమునుగాని యుక్తులతో నిర్ణయించలేము. ఈ రోజు నాయుక్తి నీకంటె పైన అయితే నాదే గెలుపు. రేపు నీయుక్తి నాకంటె పైన అయితే నీదే గెలుపు. దీనికి ఒక వ్యవస్థ ఉండదు. అందువలన ఇది అంత ప్రామాణికము గాదు. ఈ వాదమే బౌద్ధాదిమతములకు

ఆధారము. మూడవది వితండావాదము. ఎదుటివారు చెప్పే ప్రమాణమును గాని, యుక్తిని గాని పట్టించుకొనక 'తాను పట్టిన కుందేటికి మూడే కాళ్ళు' అన్నట్లు లోకవిరుద్ధముగ, శాస్త్రవిరుద్ధముగ వాదించుట వితండావాదము. ఇదియే నాస్తికుల కాధారము.

మన అన్నమయ్య మొదటివాదమునకు చెందినవాడే. గమనింపుడు. 50 వ పాట మొదటి చరణములో " ఆ బ్రహ్మభువనాల్లోకాః పునరావృత్తి" అని, రెండవ చరణములో "మాముపేత్య తు కౌన్తేయ! మహిని నటన పునర్జన్మ న నిద్యతే" అని, మూడవ చరణములో " మన్మనా భవ " అని భగవద్గీత నుదాహరించుట దీనికి తార్కాణము. అన్నమయ్య పలు తావుల ఇట్టులే శ్రుతిస్మృతి పురాణములను ఉదాహరించినాడు. అందుకనియే మన వ్యాఖ్యాత కూడ అన్నమయ్య పాటల వ్యాఖ్యానములో శ్రుతిస్మృతి పురాణాదులను కోకొల్లలుగా గుప్పించినాడు. ఇది ఆతని పాండిత్యమునకు నికషోపలము.

ఇంతటితో వట్టి వ్యాఖ్యాత మాత్రమే కాదు మన లక్ష్యణయ్య. చక్కని కవి కూడ. ఈతని "అమరవాణి", "శ్రీ మళయాళ సద్గురుస్తుతి" మొదలగునవి ఇందుకు తార్కాణములు,

ఇట్లే ఉదాహరిస్తూ పోతే గ్రంథమంతా మరల ఎత్తి వ్రాయవలసివచ్చును. కావున స్థాలీపులాకముగ ఉదాహరించితి నింతే.

ఈతని బుద్ధికుశలతను విద్యార్థిదశనుండి నే నెరుగుదును.

గుణదోషా బుధో గృహ్లాన్నిందుక్ష్యేణా వివేశ్వరః ।

శిరసా శ్లాఘతే పూర్వం పరం కంఠే నియచ్చతి ॥

అను రీతి ఉత్తమజీవనము సాగించువారిలో ఈత డొకడు.

ఇట్లు సప్రమాణమైన వ్యాఖ్యానము, ఏ మాత్ర మక్షరాస్యుడైనను చదువుకొని ఆనందించు రీతి రచించిన వ్యాఖ్యాతకు నా దండి మంగళాశాసనములు.

-గౌ॥ రామసుబ్బశర్మ.

ఓమ్

శ్రీ వేంకటేశ్వర పరబ్రహ్మణే నమః

అన్నమాచార్య సంకీర్తనామృతము

ద్వితీయభాగము

పద్మావతీహృదంభోజభాస్కరం భక్తరక్షకమ్ ।
శేషాద్రినిలయం దేవం వందే శ్రీవేంకటేశ్వరమ్ ॥

సకలవేదములను సంకీర్తనములుగా
సంఘటించి హరిని సన్నుతించి,
ముక్తిఁజూఱగొన్న మునివర్యు నన్నమా
చార్యు భక్తితోడ సంస్మరింతు.

అలఘు తపఃకలితుడు భ
క్తులపాలిటి కల్పతరువు గుణనిధి ధర్మో
జ్వల చరితుడైన శ్రీమ
న్మలయాళ యతీశ్వరుండు మముఁ గృపఁ జూచున్.

1

అవతారిక :- 'ఏకమేవాద్వితీయం బ్రహ్మ' అను శ్రుతి ననుసరించి ఉన్నది ఒకే పరబ్రహ్మ మనుటను మన నిత్యానుభవముతో పోల్చి నిరూపించుచున్నాడు.

బౌళి

తందనాన ఆహి - తందనాన పురే
తందనాన భళా - తందనాన. ॥పల్లవి॥

1. బ్రహ్మ మొకటే పర - బ్రహ్మ మొకటే పర
బ్రహ్మ మొకటే పర - బ్రహ్మ మొకటే. ॥తంద॥

2. కందువగు హీనాధికము - లిందు లేవు
అందరికి శ్రీహరే - అంతరాత్మ,

ఇందులో జంతుకుల - మింతా నొకటే

అందరికి శ్రీహారే - అంతరాత్మ .

॥తంద॥

3. నిండార రాజు నిద్రించు - నిద్రయు నొకటే

అండనే బంటునిద్ర - అదియు నొకటే,

మెండైన బ్రాహ్మణుఁడు - మెట్టుభూమి యొకటే

చండాలుఁడుండేటి - పరిభూమి యొకటే.

॥తంద॥

4. అనుఁగు దేవతలకును - అల కామసుఖ మొకటే

ఘనకీట పశువులకు - కామసుఖ మొకటే,

దిన మహోరాత్రములు - తెగి ధనాధ్యున కొకటే

వానర నిరుపేదకును - వొక్కటే అవియు .

॥తంద॥

5. కొరలి శిష్టాన్నములు - గొను నాఁక లొకటే

తిఱుగు దుష్టాన్నములు - తిను నాఁక లొకటే,

పరగు దుర్గంధముల - పై వాయు వొకటే

వరుసఁ బరిశముపై - వాయు వొకటే.

॥తంద॥

6. కడగి యేనుగు మీద - గాయు యెండొకటే

పుడమి శునకము మీదఁ - బొలయు నెండొకటే,

కడుఁ బుణ్యులను పాప - కర్ములను సరిగావ

జడియు శ్రీ వేంకటే - శ్వరు నామ మొకటే.

॥తంద॥

ప॥ 1. తందనాన = ఇది గానసమయమున మాటిమాటికి లయను చూపుచు చేయు రాగాలాపధ్వని, ఆహి, పురే, భళా అనునవి ఆశ్చర్యపశంసార్థకములు.

2. కందువగు = తెగలు గానున్న; హీనాధికములు = హెచ్చుతక్కువలు.

3. మెట్టు - త్రొక్కు.

4. అహోరాత్రములు = పగలు, రేయి.

1. పల్లవిలోని కఠినపదముల కర్థములు, ప, అను గుర్తుతోను, తక్కిన చరణములలోని కఠినపదముల కర్థములు. " 1, 2, 3 ఇత్యాదిచరణముల సంఖ్యతోను సూచింపబడినవి.

6. జడియు = ప్రకటమగు.

భావము :- భిన్న భిన్న స్వరూపస్వభావములతో సదా పరిణామము చెందుచున్న ఈ విశ్వమునందు ఎట్టి మార్పు లేక శాశ్వతమైయున్నది బ్రహ్మ మొక్కటే. ముమ్మాటికి సద్యస్తువైన ఆ పరబ్రహ్మ మొక్కటే ఉన్నది గాని వేతెద్దియు లేదు.

అంతయు బ్రహ్మమయమైన ఈ సృష్టిలో తెగలు తెగలుగా విడదీసి చూపుట కనువైన హెచ్చు తక్కువ లెవ్వియు లేవు. అందరికిని అంతరాత్మ శ్రీహరియే. అందుచే జగత్తులోని ప్రాణివర్గమెల్ల ఒకటే గాని భేద మేమియు లేదు. జంతు జాలము లన్నింటికి శ్రీహరి యొక్కడే అంతరాత్మగా నున్నాడు.

ఒక భూపాలుడు హంసతూలికాతల్పముపై నిద్రించును. ఆ చెంతనే అతని భటుడు కటిక నేలపై నిద్రించును. శయనములలో భేదమున్నను వారిరువురు నిండుగా నిద్రించు నిద్రలో మాత్ర మెట్టి వ్యత్యాసము లేదు.

వేదశాస్త్ర పారంగతుడైన విప్రు డొకడు, చెప్పులు కుట్టి జీవించు చండాలు డింకొకడు. విద్యావృత్తులయందు వారిరువురికి వ్యత్యాసమున్నను నిలుచుటకు ఆధారమైన నేలమాత్ర మొక్కటే !

అన్యోన్యానురాగముగల దేవతాదంపతులు కామసుఖ మనుభవించు చున్నారు. కీటకములు, పశువులుగూడ ఆ సుఖము ననుభవించుచునే యున్నవి. ఈ యిరుతెగల ప్రాణుల జన్మములలో తేడా యున్నను వారనుభవించు కామ సుఖములో మాత్ర మెట్టి తేడా లేదు.

ఒకడు అష్టైశ్వర్య సంపన్నుడైన ధనికుడు. మరొకడు కూటికి లేని నిరుపేద. కాని ఈ యిరువురికిని రేపవళ్ళ పరివర్తనము, పరిణామము ఒకే తీరుగా నున్నవి.

గౌరవసంపన్నుడైన ఒకడు వృడసోపేతములైన శిష్టాన్నములు తృప్తిగా దిను చున్నాడు. దీనుడైన మరొకడు ఎవరి ఎంగిలి మెతుకులకో కాచుకొని ఆ ఉచ్చిష్టముతో పొట్ట పోసికొనుచున్నాడు. ఈ యిరువురికిని ఆకలిలో మాత్ర మెట్టి తేడా లేదు.

ఒకచో దుర్గంధ భూయిష్టములైన పదార్థము లున్నవి. మరొకచో సుగంధ భరిత వస్తువులు కలవు. ఈ రెండువిధములైన వస్తువులపై వీచు గాలిలో మాత్ర మెట్టి భేదము లేదు.

జంతుకోటిలో పెద్దదైన ఏనుగుమీదను, నీచమైన కుక్కపైనను ప్రసరించు సూర్యుని వెలుగులో ఎట్టి వ్యత్యాసము లేదు. అట్లే అటు పుణ్యాత్ములను, ఇటు పాపకర్ములను సమానముగా సంరక్షించుటకు సమర్థమైన శ్రీ వేంకటేశ్వరుని నామము గూడ ఒక్కటే గాని దానికి సాటి రాగలది వేరొకటి లేనేలేదు.

విశేషాంశములు:- స్థూలదృష్టికి వివిధ ప్రాణివర్గములలో హెచ్చులొచ్చులు కన్పించుట సహజము. కాని సమస్త జంతుజాలమునకు అంతరాత్మగా నున్నవాడు పరబ్రహ్మస్వరూపుడైన శ్రీహరి యొక్కడే.

ఏకో దేవః సర్వభూతేషు గూఢః

సర్వవ్యాపీ సర్వభూతాంతరాత్మా ॥¹

‘సర్వం ఖల్విదం బ్రహ్మ’²

‘ఏకమేవాద్వితీయం బ్రహ్మ’³

ఇత్యాది శ్రుతులు ఏకైక పరబ్రహ్మము సర్వత్ర వ్యాప్తమైయుండుటను నిర్దేశించుచున్నవి.

మరియు విశ్వము దశదిశల వ్యాప్తమైనది. అమృతస్వరూపమైన బ్రహ్మ మొక్కటే అని శ్రుతి యిట్లు చాటుచున్నది.

బ్రహ్మైవేద మమృతం పురస్తాత్

బ్రహ్మ పశ్చాత్ బ్రహ్మ దక్షిణతశ్చోత్తరేణ ।

అధశ్చోర్ధ్వం చ ప్రస్థతం బ్రహ్మైవేదం

విశ్వమిదం పరిష్కమ్ ॥⁴

మరియు ‘చక్రి సర్వోపగతుండు’⁵ అన్న ప్రహ్లాదుని వచనము గూడ పై సత్యమునే నిరూపించుచున్నది.

సర్వత్ర వ్యాపించిన ఆ దేవుని సూక్ష్మదృష్టి గల జ్ఞానంపన్నులు, భక్తిభరితులు మాత్రమే చూడగలరు. అందువలననే బ్రాహ్మణుడు, గోవు, గజము, శునకము,

1. శ్వేతాశ్వ., 6-11.

2. ఛాందోగ్య., 3-14-1.

3. ఛాందోగ్య., 6-2-1.

4. ముండక., 2-2-11.

5. భాగ., 7-275.

చండాలుడు- వీరియందు పండితులు సమదర్శనులై యుందురని శ్రీకృష్ణుడు నుడివెను-

విద్యావినయసంపన్నే బ్రాహ్మణే గవి హస్తిని ।

శుని చైవ శ్వపాకే చ పండితా స్సమదర్శినః ॥¹

నిద్ర, నేల, కామసుఖము, రేపవళ్లు, ఆకలి, గాలి, ఎండ - ఇవి యెల్లవారికి నిత్యానుభవములో నున్నవి. అవి అంతట ఏకరూపముగా వ్యాపించియున్నవి. అందరికిని ఒకే రకమైన అనుభూతిని ప్రసాదించుచున్నవి. అట్లే పరబ్రహ్మము అంతరాత్మయై అంతట ఏకరూపమున నిండియున్నది. కాన విషమదృష్టి వీడి సమదృష్టి నలవరచుకొనవలె ననుట ఈ సంకీర్తనలోని సారాంశము.

ఇట్టి సమదర్శనము గల ధన్యజన్ముడు అన్నమయ్య. ఆయనకు అంతటను ఆ పరబ్రహ్మమే గోచరమైనది. ఆనందము మేరమీరినది. తన్మయమైన చిత్తముతో చిందులు ద్రోక్కుచు తన అనుభూతిని ఆయన ఇట్లు గాన మొనర్చినాడు. తద్వారా తోడి మానవులను గూడ సమదర్శనులై తరింపుడని ఉద్బోధించినాడు. పల్లవిలోని పదము లన్నియు ఆయన తన్మయావస్థనే వ్యక్తమొనర్చుచున్నవి.

ఏనుగుమీద, శునకముమీద ఒకే ఎండ పాలయునట్లు శ్రీవేంకటేశ్వరుని నామమొకటే పుణ్యాత్ములను, పాపాత్ములను సమముగా రక్షించునని చెప్పబడినది. భగవంతుడు పుణ్యాత్ములను గాపాడు ననుట సమంజసమే. పాపాత్ముల నెట్లు కాపాడును? అని సంశయము గలుగవచ్చును. భగవంతుని భజించువా డెట్టి కలుషాత్ము డైనను తప్పక పవిత్రుడు కాగలడనియే శాస్త్రములు వక్కాణించుచున్నవి. ఎంత దురాచారుడైనను పట్టుదల గలిగి తన్ను అనన్యభావముతో భజించువాడు సజ్జనుడే యని శ్రీకృష్ణుని మతము.

అపి చేత్పుదురాచారో భజతే మామనన్యభాక్ ।

సాధురేవ స మన్తవ్యః సమ్యగ్వ్యవసితో హి సః ॥²

కాన తరతమ భావముగల రాజు, భటుడు మున్నగువారికి నిద్ర మున్నగునవి సమముగా తృప్తి పుటించునట్లు భక్తి గలుగుచో సుజనులను, దుర్జనులను సమముగనే

1. గీత., 5-18, 2. గీత., 9-30.

దేవుడు కాపాడుననియు గ్రహింపదగును.

అవతారిక :- 'ఏకం సత్ విప్రా బహుధా వదన్తి' అను శ్రుతి ననుసరించి భిన్న భిన్న మతానుయాయులచే నానారీతుల పేర్కొనబడు వరతత్వ మొక్కటే యను చున్నాడు-

బౌళి

ఎంత మాత్రమున నెవ్వరు దలచిన- అంతమాత్రమే నీవు
అంతరాంతరము లెంచిమాడఁ బిం-డంతే నిప్పటి యన్నట్లు. ॥ పల్లవి॥

1. కొలుతురు మిము వైష్ణవులు- కూరిమితో విష్ణు డని
పలుకుదురు మిము వేదాంతులు - పరబ్రహ్మంబనుచు,
తలఁతురు మిము శైవులు- తగిన భక్తులను శివుఁడనుచు
అలరి పొగడుదురు కాపాలికులు- ఆది భైరవుఁడనుచు. ॥ ఎంత॥
2. సరి నెన్నుదురు శాక్తేయులు - శక్తిరూపు నీ వనుచు
దరిశనములు (అ?) మిము నానావిధులను- తలపుల కొలదుల భజింతురు,
సిరుల మిమ్మునే యల్పబుద్ధిఁదలఁ - చినవారికి నల్పంబవుదువు
గరిమల మిమ్మునే ఘనమని తలచిన - ఘనబుద్ధులకు ఘనుఁడవు. ॥ ఎంత॥
3. నీవలనఁ గొరతే లేదు మరి - నీరుకొలది తామెరవు
ఆవల భాగీరథి దరిబావుల - ఆ జలమే వూరినయట్లు,
శ్రీ వేంకటపతి నీవైతే మముఁ - జేకొనివున్న దైవమని
యీవల నేనీ శరణనియెదను - యిదియే పరతత్వము నాకు. ॥ ఎంత॥

ప॥ అతరాంతరములు = అంతర్భేదములు.

2. దరిశనములు = దర్శనములు, చూచుటలు, శాస్త్రములు, ఈ పదమును 'భజింతురు' అను క్రియతో అన్వయించవలెను. 'శాస్త్రములు' అను అర్థము గ్రహించినచో 'దరిశనముల' అను పాఠము సమంజసము.

3. భాగీరథి = గంగానది.

భావము :- దేవా! ఎవ్వరెవ్వ రెంతంతమాత్రముగా నిన్ను దలచుదురో, వారివారి కంతంత మాత్రముగానే నీవు తోచుచుందువు. భిన్న భిన్న దైవతముల జెప్పు నానాశాస్త్రములు, వలుతెరువులగు ఉపాసనా విధానములు, వాటికి గలుగు ఫలభేదములు పరిశీలించగా పిండికొలది నిప్పటి యన్నట్లే యున్నది.

వైష్ణవులు ప్రేమతో నిన్ను 'విష్ణు' డని సేవింతురు. వేదాంతులు నిన్ను 'పరబ్రహ్మ' మను నామముతో వ్యవహరింతురు. శైవులు తమకు తగిన భక్తి పద్ధతులతో నిన్ను శివుడని భావింతురు. మరియు కాపాలికులు నిన్ను ఆదిభైరవుడని సంతసించి పాగడుచుందురు.

ఇక శాక్తేయు లన్ననో నీవు శక్తి రూపుడవే యని పరిగణించుచుందురు. ఇట్లు వివిధములైన ఉపాసనా విధానములకు జెందినవారు వారివారి భావముల కొలది నిన్ను దర్శించుచుందురు. (తమ తమ తలపుల ననుసరించి వివిధములైన మతశాస్త్రములను సేవింపచు నిన్ను ఉపాసించురు.) శ్రీమంతుడవైన నిన్నెవరు అల్పబుద్ధితో భావింతురో, వారికి నీ వల్పముగానే దోచెదవు. మహామహిమోపేతుడవగు నిన్ను ఘనుడని భావించిన మహామతులకు నీవు ఘనుడవుగానే కన్పట్టుదువు.

నీ యెడల ఎట్టి లోపమును లేదు. నీవు నీరుకొలది తామరవు. అనగా భక్తికొలది ఫలము నొసంగువాడవు. గంగానది గట్టున గల బావులలో ఆ గంగాజలమే ఊరినట్లు పై జెప్పిన చొప్పున వలురీతుల నిన్ను భావించువారి హృదయములలో భావనానుసారముగా నీవే తోచుచుందువు. శ్రీవేంకటేశ్వరా! నీవే మమ్ము రక్షింపబూనిన దైవమవని నమ్మి నేను నిన్ను శరణు జొచ్చుచున్నాను. ఇదే నాకు పరమప్రాప్యమైన పరతత్త్వము గాని ఇంకొకటి కాదు.

విశేషాంశములు :- "ఏక మేవాద్వితీయం బ్రహ్మ" అని శ్రుతి పేర్కొన్నట్లు పరబ్రహ్మ మొక్కటియే కలదు: వివిధమతముల నాశ్రయించి అనేకములైన ఉపాసనా మార్గములలో పయనించు ఉపాసకుల కందరికిని చిట్టచివర పొందదగిన పరతత్త్వ మదియే. 'నదీనాం సాగరో గతి:' నదులకు సాగరమే గతి యైనట్లే సమస్త మతముల గమ్యము ఆ బ్రహ్మ మొక్కటే యనుట నిక్కము.

ఉపాసకు లందరును ఒకే మార్గమున చరించుట అసంభవము. 'భిన్న రుచిర్ని లోకః' లోకము భిన్నరుచి గదా! వారివారి అభిరుచుల ననుసరించి ఆయా మతస్థులు ఆయా త్రోవల పయనింతురు.

"ఏవరెట్లు నాకు ప్రపన్ను లగుదురో, వారి నట్లే నేననుగ్రహింతును. మనుజు లెల్లరు సర్వవిధముల నా మార్గమునే అనుసరించుచున్నారు" అని భగవంతుడే గీతలో పలికియున్నాడు-

యే యథా మాం ప్రపద్యంతే తాంస్తథైవ భజామ్యహమ్ ।

మమ వర్తమానువర్తంతే మనుష్యాః పార్థ! సర్వశః ॥²

ఈ పరమార్థమే ఈ సంకీర్తనమున స్పష్టము గావింపబడినది. వైష్ణవులు, వేదాంతులు, శైవులు, కాపాలికులు, శాక్తేయులు మున్నగువారు వివిధ మతముల నాశ్రయించి పెక్కు భావనలతో దైవము నారాధించుచున్నారు. పెక్కు పేళ్ళతో భగవంతుని పిలుచుచున్నారు. స్థూలదృష్టికి వారిలో పరస్పరభేదము కన్పట్టినను సూక్ష్మదృష్టిగల విజ్ఞానకు వారెల్లరు ఒకే పరమాత్మను చేరుటకై ప్రయత్నించుచున్నారని స్పష్టము కాకపోదు.

శివుడు, బ్రహ్మము, విష్ణువు - శూన్యము, అర్థము, కాలము, ప్రకృతి పుంభావ విభాగము - ఇత్యాదిగా నానాభేదములతో వ్యపదేశింపబడునది అవ్యపదేశ్యమైన ఆ పరతత్త్వమే యని యోగవాసిష్ఠము వచించుచున్నది.

కైశ్చిత్సా శివ ఇత్యుక్తా కైశ్చిద్భూహ్మేత్యుదాహృతా ।

కైశ్చిద్విష్ణు రితి ప్రోక్తా కైశ్చిచ్ఛూన్యమితి స్మృతా ॥

అర్థ ఇత్యుదితా కైశ్చిత్ కైశ్చిత్కాల ఇతి స్మృతా ।

కైశ్చిత్ప్రకృతిపుంభావవిభాగ ఇతి చేరితా ॥

అన్వైరప్యన్యథా నానాభేదై రాత్మవికల్పితై : ।

నిత్యమవ్యపదేశ్యాఽపి కథంచి ద్వ్యపదిశ్యతే ॥³

శైవులు శివుడని, వేదాంతులు బ్రహ్మమని, బౌద్ధులు బుద్ధుడని, నైయాయికులు

కర్తయని, జైనులు అర్హతుడని, మీమాంసకులు కర్మ యని ఉపాసించునది ఆత్రైలోక్యనాథుడగు హరి నొక్కనినే అని నుహానాటకకర్త నుడివెను.

యం శైవాస్పముపాసతే శివ ఇతి బ్రహ్మేతి వేదాన్వినో
బౌద్ధా బుద్ధ ఇతి ప్రమాణపటపః కర్మేతి నైయాయికాః ।
అర్హన్నిత్యథ జైనశాసనరతాః కర్మేతి మీమాంసకాః
సోఽయం వో విదధాతు వాశ్చేతఫలం త్రైలోక్యనాథో హరిః ॥¹

శివమహిమ్నుః స్తోత్రమున పుష్పదంతుడు గూడ వేదత్రయము, సాంఖ్యము, యోగము, పాశుపతము, వైష్ణవము ఇత్యాదిగాగల వివిధ ప్రస్థానములలో 'అది మేలు, ఇది మేలు' అని భిన్నరుచులై ఋజుకుటిలములగు నానామార్గముల ననుసరించు నరులకు జలములకు సముద్రమువలె గమ్ము డొక్క దేవుడే యని స్తుతించెను.

త్రయీ సాంఖ్యం యోగః పశుపతిమతం వైష్ణవమితి
ప్రభిన్నే ప్రస్థానే పరమిద మదః పథ్యమితి చ ।
రుచీనాం వై చిత్ర్యా దృజుకుటిలనానాపథజుషాం
స్యణా మేకో గమ్యస్యమసి పయసా మర్లవ ఇవ ॥²

ఈ సంకీర్తనము భిన్న భిన్న మతములయెడ అన్నమాచార్యులకు గల సమన్వయదృష్టిని చక్కగా నిరూపించుచున్నది. ఇతరత్రగూడ 'బ్రహ్మమొక్కటే పర బ్రహ్మమొక్కటే'³ ఇత్యాది వాక్యములయందును, 'భవ కమలభవ మాధవరూప!'⁴ ఇత్యాది భగవత్సంబోధనలయందును ఇట్టి సమదృష్టినే అన్నమయ్య ప్రకటించియున్నాడు. ఇట్టిదృష్టి లోపించుటవలననే భిన్న భిన్న మతస్తులు పరస్పరము కలహించుకొనుట తటస్థించుచున్నది.

సర్వమత సమన్వయాత్మకమైన ఈ భావమునే ప్రకటించుచు గీర్వాణవాణిత్ అన్నమయ్య పాడిన మరొక సంకీర్తన వినుడు.

సామంతం

బ్రువంతి బౌద్ధా - బుద్ధ ఇతి
స్తువంతి భక్తా - స్ఫులభ ఇతి.

॥పల్లవి॥

1. మహా. నా., 1-3,

2. శివ.స్తో., 7

3. అ.సం. 2-1.

4 - అను. 37.

గదంతి కిల సాం - భ్యాస్త్యాం పురుషం

పదవాక్యజ్ఞాః - పదమితి చ,

విదంతి త్వా - వేదాంతిన

స్పదా బ్రహ్మ ల - సత్పదమితి చ.

॥బ్రువంతి॥

జపంతి మీ మాం- సకాస్త్యాం చ

విపులకర్మణో - విభవ ఇతి,

లపంతి నయస క - లాస్పతతం.

కృపాళుకర్తా - కేవల మితి చ.

॥బ్రువంతి॥

భణంతి వేంకట - పతే మునయో

హ్యాణిమాదిప్రద - మతులమితి.

గుణవంతం ని - ర్గుణం పునరితి

గృణంతి సర్వే - కేవలమితి చ.¹

॥బ్రువంతి॥

3

అవతారిక :- సమబుద్ధియే సమస్తవేదముల సారమనుచున్నాడు.

సామంతం

సమబుద్ధే యిందరికి - సర్వవేదసారము

సముఁ డిందరికి హరి - సాధనమో యయ్యా !

॥పల్లవి॥

1. చీమకుఁ దన జన్మము - చేరి సుఖమై తోఁచు

దోమకుఁ దన జన్మము - దొడ్డసుఖము.

ఆమని యీఁగకు సుఖ - మా జన్మమై తోఁచు

ఏమిటా నెక్కువ సుఖ - మెవ్వరి కేదయ్యా!

॥సమ॥

2. జంతురాసులకు నెల్లా - జననము లొక్కటే

అంతటాను మరణము - అవి యొక్కటే,

చెంత నాహార నిద్రలు - స్త్రీ సుఖా లొక్కటే
ఇంతటా నిందుకంటే - నెవ్వరేమి గట్టిరయ్యా !

॥సమ॥

3. ఇందులోన నెవ్వరైనా - నేమి శ్రీవేంకటపతి
నందముగాఁ దలఁచిన - దది సుఖము.
ఎందుఁ జూచినా నితఁ - డిందరిలో నంతరాత్మ
చందముగా నెవ్వరికి - స్వతంత్ర మేదయ్యా !

॥సమ॥

1. ఆమని = సమ్మతి.

భావము :- వేదము లన్నింటిలోని సారము ఎల్లవారికి సర్వప్రాణులయెడ సమబుద్ధి గలుగవలె ననుటయే. అందరిలో సముదైయున్నవా డొక్క శ్రీహరియే. అతడే అందరికి ముక్తిసాధనమై యున్నాడు. అంతట సముడుగా నున్న శ్రీహరిని సాధనముగా (ప్రమాణముగా) గ్రహించి సర్వత్ర సమభావన పెంపొందించుకొనవలెను.

స్థూలదృష్టికి చీమ, దోమ మున్నగునవి అల్పాల్పములుగా కనబడవచ్చును. కాని చీమ తన జన్మమునే సుఖముగా భావించును. దోమకు తన పుట్టుకయే మిక్కిలి సుఖకరమైనది అనిపించును. ఈగకు దాని జన్మమే సంపూర్ణసుఖము గూర్చునదిగా తోచును. ఇందులో ఎవ్వరికి దేనివలన ఎక్కువ సుఖమున్నది ? ఈ సుఖములో తారతమ్యమును నిర్ణయించుట కెట్టి అవకాశము లేదుగదా !

పుడమిలోని జంతురాసు లన్నిటికిని పుట్టుక లొక్కతీరుననే ఉన్నవి. వాటి మరణములు గూడ ఒకే మాదిరి నున్నవి. అట్లే ఆహారము, నిద్ర, కామసుఖము గూడ అన్నింటికి సమానములే. ఇంతకంటె ఈ లోకమున నెవ్వరేమి ఎక్కువగా మూట గట్టుకొనుచున్నారు?

ఈ సృష్టిలో నెవ్వరైనను సరే ! శ్రీ వేంకటేశ్వరుని చక్కగా స్మరించినచో వారి కదే నిజమైన సుఖము. ఎక్కడ చూచినను శ్రీహరి అందరికి అంతరాత్మగా మండి సర్వము ప్రవర్తింప జేయుచున్నాడు. ఇట్లుండ జీవులలో ఎవ్వరి కేమి దొరతన మున్నది?

విశేషాంశములు :- జీవులు వారివారి కర్మల కనుగుణముగా ఎన్నో జన్మలు దాల్చుచున్నారు. అన్ని ప్రాణులలో అంతరాత్మగా నున్నవాడు పరమాత్ము డొక్కడే. కావున తత్త్వవేత్తలు సర్వత్ర సమభావమునే కల్గియుందురు. అజ్ఞులుమాత్రమే వివిధ

జీవులలో ఎక్కువ తక్కువలను పరిగణింతురు. సమస్త వేదములు ఎల్లెడల సమబుద్ధినే బోధించుచున్నవి. ఇట్టి బుద్ధినే కల్గియుండవలెనని అన్నమయ్య ఇట ప్రబోధించినాడు.

“బాగుగా ప్రజ్వలించెడు అగ్నినుండి వేలకొలది సమానరూపములైన మిణుగురు లుద్భవించినట్లు అక్షరుడైన పరమాత్మనుండి వివిధజీవులు జనించుచున్నారు. మరల అందే లయించుచున్నారు.” అని శ్రుతి బోధించుచున్నది.

యథా సుదీప్తా త్పావకా ద్విస్ఫులింగాః

సహస్రశః ప్రభవన్తే సరూపాః ।

తథాఽక్షరా ద్వివిధాః సోమ్య ! భావాః

ప్రజాయన్తే తత్ర చైవాపి యన్తి ॥

సర్వప్రాణుల ఉత్పత్తికి ఒకే బ్రహ్మమును స్థానముగా పేర్కొన్న వేదము దృష్టిలో ప్రాణు లెల్లరు సమాసులే యగుచున్నారు. కాన వేదవేత్త యగు తత్త్వజ్ఞునికి సర్వత్ర సమభావనయే కల్గును.

గీతలో భగవంతుడు విద్యావినయసంపన్నుడైన బ్రాహ్మణునియందు, గోవునందు, గజమునందు, కుక్కయందు, కుక్కమాంసము దిను చండాలునియందును పండితులు సమదర్శనులై యుందురనియు, ఎవరి మనస్సు సమభావనలో నుండునో వారీ జన్మముననే సంసారమును జయించినవారనియు, బ్రహ్మ దోషరహితము, సమముగాన సమదృష్టి కలవారు బ్రహ్మమునందే స్థిరపడిన వారనియు చెప్పెను. మరియు సుఖదుఃఖముల విషయమున సమస్తప్రాణులను తనవలెనే సమముగా జూచువాడే శ్రేష్ఠుడైన యోగి యనియు ప్రతిపాదించెను-

విద్యావినయసంపన్నే బ్రాహ్మణీ గవి హస్తిని ।

శునిచై వ శ్వపాకే చ పండితా స్సమదర్శినః ॥

ఇహైవ తైర్జితః సర్గో యేషాం సామ్యే స్థితం మనః ।

నిర్దోషం హి సమం బ్రహ్మ తస్మాద్బ్రహ్మణి తే స్థితాః ॥²

అత్యైవమ్యేన సర్వత్ర సమం పశ్యతి యోఽర్జున ।

సుఖం వా యది వా దుఃఖం స యోగీ పరమో మతః ॥³

మఱియు ఆహార నిద్రా భయ మైథునములు మనుజులకు, ఇతర జంతువులకు సమానములు. వివేక మొక్కటే మనుజులలో అధికముగా నున్నది. అది లేనివాడు పశుతుల్యుడే అని ఉత్తరగీత నుడువుచున్నది.

ఆహారనిద్రా భయమైథునాని
సమానమేత తృశుభి ర్నరాణామ్ ।
ఏకో వివేకో హ్యాధికో మనుష్యే
తేనైవ హీనః పశుభి స్సమానః¹ ॥

ఈ వివేకము నుపయోగించుకొని భగవంతుని దలంచుటే నిజమైన సుఖము గాని కామాదిసుఖములు సుఖములు గావని తెలుపుటకే ' శ్రీ వేంకటపతి నందముగా దలచిన దది సుఖము' అని అన్నమయ్య ప్రబోధించినాడు.

కాని భగవంతుని దలచు టన్నది ఒక్క మానవులకే పరిమితమైన ధర్మము గాదు. జంతువులు గూడ భగవంతుని దలచి ముక్తినొందుట కలదు. గజేంద్రమోక్షము, శ్రీకాళహస్తీశ్వర మాహాత్మ్యము మున్నగు చరిత్ర లిట ప్రాణము లగుచున్నవి. అందువలనే "ఇందులో (జంతురాసులలో) ఎవ్వరైనా నేమి ?" అని అన్నమయ్య అన్నాడు.

ఈ సంకీర్తనమును పోలిన మరొక పాట పరిశీలింపుడు.

వీదాయ నేమి హరి - యిచ్చిన జన్మమే చాలు
ఆదినారాయణుడీ - యఖిలరక్షకుడు.

॥పల్లవి॥

శునకము బతుకును - సుఖమయ్యే తోచుగాని
తనకది హీనమని - తలచుకోదు,
మన సాడబడితేను - మంచిదేమి కానిదేమి
తనువులో నంతరాత్మ - దైవమౌట దప్పదు.

॥వీదా॥

పురువు కుండే నెలపు - భువనేశ్వరమై తోచు
పెరచోటి గుంతయైన - ప్రియమై యుండు,
ఇరవై పుండితేఱ జాలు - యెగువేమి దిగువేమి
వరుసలోకములు స - ర్వం విష్ణుమయము.

॥వీదా॥

అచ్చమైన జ్ఞానికి - వంతా వైకుంఠమె
 చెచ్చెర దన తిమ్మటే - జీవన్ముక్తి,
 కచ్చుపెట్టి శ్రీ వేం- కటపతి దాసుడైతే
 హెచ్చు కుందేమి లేదు - యేలినవా డితడే!'

॥ఏదా॥

అవతారిక :- ధనము, భయము, పాపము, సంసారము అమనవి గూడ భగవత్ప్రాప్తికి
 త్రోవచూపుటద్వారా తనకు మొదటి గురువులైన వనుచున్నాడు.

గుండక్రియ

అవియు నాకుఁ బ్రథ - మాచార్యులు
 తవిలి యీ నెపము మిముఁ - దలపించుగాన.

॥పల్లవి॥

1. ధనవాంఛ మతిలోనఁ - దగిలినప్పటివేళ
 దనుజారి మీమీద - దలపు గలుగు,
 పానిగి భయదుఃఖముల - బొరలినప్పటివేళ
 పనివూని మీమీఁది - భక్తి గలుగు.
2. చెలగి పాపములు మిం - చినవేళ హరి మీ
 నలుపు నామోచ్చార - ణంబు గలుగు,
 బలిమి భవరోగముల - బడలినప్పటివేళ
 పలుమారు మీ సం - ప్రార్థనలు గలుగు.
3. ఇన్నిటాఁ దొలఁగి మిము - నెరిగి కౌలించినవేళ
 మన్ననల పరిణా - మంబు గలుగు,
 ఉన్నతపు శ్రీ వేంక - టోత్తముడ మిము నెదుట
 గన్న యీవేళ సా - ణ్యంబులే కలుగు.

॥అవి॥

॥అవి॥

ప ॥ నెపము = కారణము.

1. పానిగి = తేజము చెడి, పట్టుదప్పి.

2. నలుపు = ఒప్పిదము.

భావము :- దేవా ! ఆయా సమయములలో నేను నిన్ను స్మరించుటకు కారణము లగు చున్నవి గాన ఈ చెప్పబోవునవి గూడ నన్ను నీ సన్నిధి జేర్చుటలో నాకు మొదటి గురువులే.

దానవాంతకా ! హృదయములో ధనముపై కోరిక జనించునప్పుడు నీ మీద చింత గల్గును. వివిధములైన భయదుఃఖములలో పారలి తేజము చెడి పట్టుదప్పినప్పుడు నీపై భక్తి ప్రబలును.

శ్రీహరీ ! పాపములు మేరమీరి చెలగినవేళ ఒప్పిదమైన నీ నామోచ్చారణ మొనర్చవలెనను బుద్ధి పుట్టును. బలమైన భవరోగములచే బడలిక జెందినప్పుడు పలుసారులు నిన్ను ప్రార్థించుట సంభవించును.

పై జెప్పిన ధనవాంఛకు, భయదుఃఖములకు, పాపములకు, భవరోగములకు అతీతుడనై నీ యథార్థ స్వరూపము నెరింగి నిన్ను సేవించినప్పుడు నీ మన్ననలకు పాత్రమైన ఉత్తమగతి ప్రాప్తించును. సర్వోన్నతుడవైన శ్రీవేంకటేశ్వరా ! ఎట్టయెదుట నిన్ను సాక్షాత్కరించుకొన్న ఈ సమయమున సౌఖ్యములే సమకూడును.

విశేషాంశములు :- సహజముగా సుఖవంతులై చీకుచింతలు లేక కాలము గడపునప్పుడు భగవంతుని చింతింపవలెనను బుద్ధి సామాన్యమానవులకు గలుగదు. ఏవైన కష్టములు గల్గినప్పుడే వారికి దేవుని గూర్చిన చింతపొడమును. సంపదలపై అపేక్ష తీవ్రమైనప్పుడు గూడ భగవంతుని భజించుట కలదు.

అందువలననే శ్రీకృష్ణుడు గీతలో జిజ్ఞాసువు, జ్ఞాని యనువారితోపాటు ఆర్తుడు, అర్థార్థి అను వారిని గూడ చేర్చి ఆ నాలుగురకముల సుకృతాత్ములును తన్ను భజించువారే యని చెప్పెను-

చతుర్విధా భజన్తే మాం జనాసుక్యతినోఽర్జున!

ఆర్తో జిజ్ఞాసురర్థార్థీ జ్ఞానీ చ భరతర్షభ! ¹

కాలిలో జ్ఞాని నిత్యయుక్తుడు గాన తన కత్యంత మిష్టుడైనను ఈ నలుగురును ఉదారులే అని (ఉదారాస్పర్శ ఏ వై తే) అని గీత పేర్కొనుటచే ఆర్తుడు, అద్వైత గూడ జిజ్ఞాసువుతోపాటు భగవంతుని మన్ననకు పాత్రు లయినట్లు స్పష్టమగుచున్నది.

'వివేదః సన్తు నః శశ్వద్యాసు సంకీర్త్యతే హరిః' - 'విపత్తులలోనే శ్రీహరి తలపునకు వచ్చును గాన మాకు సదా విపత్తులే కల్గుగాక' యని కుంతి కోరుటలోని పరమార్థము భగవంతుని సంతతము స్మరింపవలె ననుటయే. ద్రాపది మున్నగువారు గూడ తీరని విపత్తికి లోనై భగవంతుని స్మరించి ఆపదలకు తొలగిరి. గజేంద్రుడు గ్రాహముచే పట్టుబడి విపన్నుడై కదా భగవంతు నిట్లు స్మరించెను-

లావోక్కింతయు లేదు ధైర్యము విలోలంబయ్యె ప్రాణంబులున్
కాచుల్ దప్పెను మూర్ఖ వచ్చె తనువున్ డస్సెన్ శ్రమంబయ్యెడిన్,
సేవే తప్ప నితః పరంబెఱుగ మన్నింపన్ దగున్ దీనువిన్
కావే యీశ్వర! కావవే వరద! సంరక్షించు భద్రాత్మకా!²

ఇట్లు ధనము వాంఛ, భయములు, పాపములు, భవములు ఆర్తిని రేకెత్తించి హరిని స్మరింపజేయుచున్నవి. ఈ రీతిగా హరిని స్మరించినవారు క్రమముగా జిజ్ఞాసువులుగా, జ్ఞానులుగా పరిణమించి ముక్తులగుటకు వీలు గలదు గాన ధనము మున్నగునవి ప్రథమాచార్యులుగా పేర్కొనబడినవి.

ఆవతారిక :- ఆత్మ శాశ్వతము, శరీరము అశాశ్వత మన్న సత్యమును భగవద్గీత ననుసరించి ప్రతిపాదించుచున్నాడు -

బౌళి

దేహి నిత్యః(దు - దేహము అనిత్యాలు:

ఈహాల నానునషా - యిది మరనకుమీ.

॥పల్లవి॥

ఈ యాత్మ ఇంద్రియములకు గోచరము గాదు. మనస్సుచే భావించుటకు వీలు గానిది. షడ్భావవికారములకు లోను గానిది. పరికింపగా ఇది శ్రీ వేంకటేశ్వరుని కదీనమై యున్నదన్న సారార్థమును గ్రహించుటే నిజమైన తెలివి.

విశేషాంశములు :- అగ్ని జలాదులు పంచభూతములలో జేరినవి. ఆత్మ పంచభూతముల కతీతమైనది. పంచభూతములచే ఆత్మ కెట్టి వికారమును గలుగదు. శరీరము సాంచభౌతికము. కాన పంచభూతముల ప్రభావము శరీరముపై పనిచేయును.

గర్భస్థుడై యుండుట, పుట్టుట, పెరుగుట, మార్పుజెందుట, క్షీణించుట, నశించుట, (అస్తి, జాయతే, వర్తతే, విపరిణమతే, అపక్షీయతే, నశ్యతి) అనునవి షడ్భావ వికారము లనబడును. ఇవి శరీరమునకేగాని శరీరికి గలుగవు.

భగవద్గీత ద్వితీయాధ్యాయమునందలి ప్రతిపాదనము ననుసరించి ఆత్మస్వరూప మీ సంకీర్తనమునందు నిరూపింపబడినది. కురుక్షేత్రమున అర్జునుడు బంధువర్గమును జూచి శోకమోహములకు గురియై నేను యుద్ధ మొనర్పజాలనని చెప్పగా శ్రీ కృష్ణుడతని మోహమును దొలగించుటకై శ్రుతి ప్రతిపాదితమైన శాశ్వతమగు ఆత్మస్వరూపము నిట్లు బోధించెను.

వాసాంపి జీర్ణాని యథా విహాయ నవాని గృహ్లాతి వరోఽపరాణి ।

తథా శరీరాణి విహాయ జీర్ణా న్యన్యాని సంయాతి నవాని దేహీ ॥

వైసం చిందంతి శస్త్రాణి వైసం దహతి పావకః ।

న చైసం క్షేదయన్త్యాపః న శోషయతి మారుతః ॥

అచ్ఛేద్యోఽయ మదాహ్యోఽయ మక్షేద్యోఽశోష్య ఏవ చ ।

నిత్యః సర్వగతః స్థాణు రచలోఽయం సనాతనః ॥

అవ్యక్తోఽయ మచిన్వ్యోఽయ మవికార్యోఽయ ముచ్యతే ।

తస్మాదేవం విదిత్యైసం నానుశోచితు మర్హసి ॥¹

ఈ శ్లోకములందలి భావమే పై సంకీర్తనమున నిబంధింపబడినది. ఇందలి 23, 24 వ శ్లోకములలోవలెనే సంకీర్తనమునందలి 1,2 వ చరణములలోగూడ ఆత్మ శస్త్రాదిసాధనములచే చేదనాదుల నొందదను భావము పునరుక్తమైనది. దుర్బోధమైన

విషయము బోధపడునట్లు చెప్పుటలో పునరుక్తి దోషము కాదు. విస్మయము, విషాదము, దైన్యము, అవధారణము మున్నగు సందర్భములలో ఒకే విషయమును రెండుసార్లు చెప్పుట శాస్త్రసమ్మతమే.

విస్మయే చ విషాదే చ దైన్యే చైవావధారణే ।
తథా ప్రసాదనే హర్షే వాక్యమేకం ద్విరుచ్యతే ॥

6

అవతారిక : - పాపము, కోపము మొదలగు కలిదోషములు భగవద్భజన పరులకు లేవనుచున్నాడు.

మాళవి గౌళ

కలియుగ మెటులైనా - గలదుగా నీ కరుణ
జలజాక్ష! హరి హరీ! - సర్వేశ్వరా! ॥పల్లవి॥

1. పాప మెంత గలిగిన - బరిహరించే యందుకు
నా పాలగలదుగా నీ - నామము,
కోపమెంత గలిగిన - కొచ్చి శాంత మిచ్చుటకు
చేపట్టి కలవుగా నా - చిత్తములో నీవు. ॥కలి॥

2. ధర నింద్రియా లెంత - తరముకాడిన నన్ను
పరిగావగ గడ్డుగా నీ - శరణాగతి,
గరిమగర్మబంధాలు - గట్టిన తాళ్లు వూడించ
నిరతిగ గలదుగా - నీ భక్తి నాకు. ॥కలి॥

3. హితమైన యిహపరా - లిష్టమైన వెల్లా నియ్య
సతమై కలదుగా నీ - సంకీర్తన,
తతి శ్రీవెంకటేశ నా - తపము ఫలియింపించ
గతి గలదుగా నీ - కమలాదేవి. ॥కలి॥

1. కొచ్చి = క్రొచ్చి, నశింపజేసి.

3. సతమై = శాశ్వతమై, తతిన్ = తగినకాలమున, కమలాదేవి = లక్ష్మీదేవి.

భావము :- కమలములబోలు కన్నులు గలవాడా ! హరిహరీ ! సర్వమునకు ప్రభువైనవాడా! దోషభూయిష్టమైన కలియుగమెట్లున్నను నన్ను కాపాడుటకు నీ కృప కలదు కదా! ఇక నాకేమి భయము ?

నా యెడల నెన్ని పాపములు గల్గినను, వాటిని సమూలముగా తుద ముట్టించుటకు నీ నామ మున్నదిగదా ! నాకెంత కోపము గల్గినను నశింపజేసి శాంతమును ప్రసాదించుటకు నామనస్సులో నీవు నెలకొనియున్నావు గదా !

ఇంద్రియములు ఎంతగా తరుముకొనివచ్చినను నన్ను వాటి బారినుండి తప్పించుటకు నీ శరణాగతి గలదుగదా ! ఘనమైన కర్మబంధము లనెడు కట్టిన త్రాళ్ళనుండి నన్ను విడిపించుటకు నాకు నీయెడల నున్న భక్తి కలదు కదా !

నా కిష్టము లైనవి, హితకరము లైనవియు అగు ఇహమునకు పరమునకు సంబంధించిన వాటినిెల్ల ఇచ్చుటకు శాశ్వతమైన నీ సంకీర్తన కలదు కదా ! తగిన కాలమున నాతపస్సు ఫలింపజేయుటకు నీ లక్ష్మీదేవియే నాకు గతియై యున్నది గదా !

విశేషాంశములు :- కలియుగము పెక్కు దోషములకు నెలవైనది. జాదము, పానము, స్త్రీలోలత, ప్రాణివధ మరియు కాంచనమూలకములైన అసత్యము, మదము, కామము, హింస, వైరము మున్నగు దోషముల నాశ్రయించి కలి ప్రవర్తించునని భాగవతము చెప్పుచున్నది.

అభ్యర్థిత స్తదా తస్మై స్థానాని కలయే దదౌ ।

ద్యూతం పానం స్త్రీయః సూనా యత్రాధర్మశ్చతుర్విధః ॥

పునశ్చ యాచమానాయ జాతరూప మదాత్రభుః ।

తతోఽన్యతం మదం కామం రజో వైరం చ పంచమమ్ ॥

అమూని పంచ స్థానాని హ్యధర్మప్రభవః కలిః ।

ఔత్తరేయేణ దత్తాని న్యవస త్త్వదేశకృతో ॥

అట్లయినను భగవానుని కృపకు పాత్రులైన భక్తులను కలి ఏమియు చేయజాలడు.

‘నామసంకీర్తనం యస్య సర్వపాపప్రణాశనమ్’¹

అన్నట్లు భగవన్నామమును కీ ర్తించినవానికి పాపము లేదు. పరమేశ్వరుని చిత్తమున నిల్పినవారి కోపాది దుర్గుణములు నశించును. దేవుని శరణు జొచ్చినవారికి శబ్దస్పర్శ రూపరసాదులగు విషయదోషములవలన నెట్టి ప్రమాదమును లేదు. భగవద్భక్తి పరులకు కర్మబంధము లంటవు. భగవత్సంకీర్తన పరులకు ఐహికాముష్మికములైన హితము లెల్ల కరతలామలక మగును.

శ్రీ వేంకటేశ్వరుడు జీవులకు ఆయా కర్మఫలముల నిచ్చుటలో ఒక్కొక్కసారి దయలేక కఠినముగా ప్రవర్తింపబూనవచ్చును. కాని జగన్నాథ, కరుణాస్వరూపిణి అయిన శ్రీ మహాలక్ష్మి ఆయన హృదయమును మెత్తవడునట్లొనర్చి మాతృప్రేమతో జీవులను సంరక్షించుచున్నది. ఆమె అజ్ఞాత నిగ్రహ (నిగ్రహము తెలియనిది) గదా!

అందుచేతనే వేదాంతదేశికులు దయాశతకమున శ్రీదేవిని శ్రీనివాసుని దయాస్వరూపిణిగా పేర్కొనుచు నిట్లు నుతించిరి.

సమస్తజననీం వందే చైతన్య స్తన్యదాయినీమ్ ।

శ్రేయసీం శ్రీనివాసన్య కరుణామివ రూపిణీమ్ ॥²

7

అవతారిక :- జీవుని సేవకర్తమును, దేవుని రక్షకర్తమును తేటపఱచుచున్నాడు-

గుండక్రియ

నే నేమిఁ జేయగలేను - నీవు పరిపూర్ణుడవు

హీనుడ నే నధికుడ వ - న్నిటా నీవు.

॥పల్లవి॥

1. దండము వెట్టుట నాది - తప్పు లోఁ గొనుట నీది
నిండి నీ వెప్పుడు దయా - నిధిని గాన,

అండఁ జేరుకొంట నాది - అందుకు నూఁ కొంట నీది
దండియైవ దేవదేవో - త్తముఁడవు గాన.

॥నేనే॥

శరణుచొచ్చుట నాది - సరుగఁ గాచుట నీది
పరమపురుష శ్రీ - పతివి నీవు,
విరులు చల్లుట నాది - వేవే లిచ్చుట నీది
పారి నీవు భక్తసుల - భుండ వటుగాన.

॥నేనే॥

3. దాసుఁడ ననుట నాది - తప్పక యేలుట నీది
అసదీర్చే వరదుఁడ - వటుగాన.
నీ పేవ యొక్కటి నాది - నిచ్చలు గైకొంట నీది
యీసులేవి శ్రీ వేంక - టేశుఁడవుగాన.

॥నేనే॥

1. దండి = స్రతాపము గలవాడు.

2. విరులు = పూలు.

3. నిచ్చలు = నిత్యము.

భావము :- దేవా! అల్పజీవుడనైన నే నింతకంటె ఏమియు చేయజాలను. నీవు పరిపూర్ణ స్వరూపుడవు. నేను ఎట్టిశక్తియు లేని హీనుడనైన జీవాత్ముడను. నీ వన్నివిధముల గొప్పవాడనైన పరమాత్ముడవు.

నీకు వందనమొనర్చుట నావని. నాతప్పులు సైరించి నన్ను క్షమించుట నీవని. ఏలన నీ వెల్లవేళల పరిపూర్ణుడనైన కరుణానిధివి గదా! నీప్రక్కనే నిల్చి నీ నామముల బేర్కొనుట నావని. పిలుపు విని పతికి నాకోరిక లీడేర్చుట నీవని. ఏలన నీవు శౌర్యశాలినైన దేవాదిదేవుడవు గదా!

నిన్ను శరణు చొచ్చుట నావంతు, నన్ను రక్షించుట నీవంతు. ఎందుకన, ఓ పరమపురుషా! శరణాగతుల రక్షణకై నిన్ను పురికొల్పు లక్ష్మికి నీవు పతివి గదా! పూలతో నిన్ను పూజించుట నావంతు. సకలసంపద లొసగి నాకోరిక లీడేర్చుట నీవంతు. ఎందుకన నీవు భక్తజనులకు సులభుడవు గదా !

నేను నీ దాసుడననుట నాకర్తవ్యము. నన్ను దయజూచి కాపాడుట నీ కర్తవ్యము.

ఏలన నీవు దాసజనుల ఆశలు దీర్చు వరదాయకమూర్తివి గదా ! ఈరీతిగా నిన్ను సేవించు టొకటే నాపని. నా సేవల నెల్ల వేళల నంగీకరించుటే నీపని. ఎందుకన నీవు ఈర్ష్యలేని శ్రీ వేంకటేశ్వరుడవు గదా!

విశేషాంశములు :- జీవుడు అల్పుడు, దేవుడు అధికుడు, జీవుడు దేవుని సేవింపవలెను. దేవుడు జీవుని కరుణింపవలెను. జీవునికి, దేవునికి గల ఈ సంబంధమునే ఈ పాటలో అన్నమయ్య నిరూపించినాడు.

అనాదియైన అవిద్యచే జీవుల స్వరూపము కప్పబడియున్నది. అందుచే అన్యథాజ్ఞాన విపరీతజ్ఞానములచే వారు దూషితులై యున్నారు. రాగద్వేషములు గలిగి భగవదాజ్ఞ నతిక్రమించి ప్రవర్తించుచున్నారు. వివిధనిషిద్ధాచారము లొనర్చుచున్నారు. ఆయా కర్మల కనురూపములైన శరీరముల దాల్చుచున్నారు. ఆయా శరీరముల కనుగుణమైన సుఖదుఃఖముల ననుభవించుచున్నారు. బద్ధజీవుల లక్షణ' మిట్టిది కావుననే వారు హీను లగుచున్నారు.

వరమాతృడు ఆనన్తకల్యాణగుణ నిలయుడు, సర్వజ్ఞుడు, సర్వశక్తి మంతుడు, ఆనందస్వరూపుడు, సత్యకాముడు, సత్యసంకల్పుడు, దివ్యమంగళ విగ్రహుడు, హేయగుణములు లేనివాడు, నిత్యనత్యస్వరూపుడు. శ్రీ వైకుంఠములో నిత్యానపాయనియైన లక్ష్మితోగూడి జగత్పతియు, ఆచింత్యస్వరూపుడైన ఆ విష్ణువు భక్తులతో, భాగవతులతో గూడియున్నాడు.

శ్రీవైకుంఠే పరే లోకే శ్రీయా సార్థం జగత్పతిః ।

ఆస్తే విష్ణు రచింత్యాత్మా భక్తై ర్భాగవతై స్సహ ॥²

సమస్తచరాచర జగత్ప్రవర్తకుడు ఈ భగవానుడే కావున అన్నిట ఆయన అధికు డగుచున్నాడు.

జీవుడు దేవుని భజించుటలో శ్రవణము, కీర్తన, స్మరణము, పాదసేవనము, అర్చనము, వందనము, దాస్యము, సఖ్యము, ఆత్మనివేదనము అని తొమ్మిది పద్ధతులు

1. "తత్రనాద్యవిద్యా తిరోహిత స్వరూపాః, అన్యథాజ్ఞాన, విపరీతజ్ఞాన దూషితాః, తదనుగుణ రాగద్వేషాది పారవశ్యాత్ ఉల్లంఘిత భగవదాజ్ఞాః, స్వరూప విరోధి వివిధ నిషిద్ధాచారాః, తదవరాధానురూప లబ్ధ చతుర్విధశరీర ప్రవేశాః, తత్తచ్చరీరోచిత సుఖదుఃఖోపేతాః బద్ధాః" రా.సి. పా. పే. 59.

2. రా.సి.పా., పే. 55.

కలవని ప్రహ్లాదుడు చెప్పినాడు.

శ్రవణం కీర్తనం విష్ణోః స్మరణం పాదసేవనమ్ ।

అర్చనం వందనం దాస్యం సఖ్య మాత్మనివేదనమ్ ॥¹

'దండము పెట్టుట, పేరుకొంట, శరణుచొచ్చుట, విరులు చల్లుట, దాసుడగుట, సేవ' అను పదములచే పై భక్తిపద్ధతులే ఈ పాటలో నిర్దేశింపబడినవి. జీవుడు భక్తిగలిగి తన కర్తవ్యమును తాను నెరవేర్చినచో దేవుడును తన పని, అనగా జీవుని రక్షణమును తాను నిర్వహింపగలడు.

పరమాత్ముడు సర్వపరిపూర్ణుడు, దయాసముద్రుడు. నిఖిలదేవతలకు తానే నియామకుడు గాన దేవతలలో శ్రేష్ఠు డగుచున్నాడు. భక్తరక్షణలో ఒకవేళ ఆయన శ్రద్ధ చూపనిచో చెంతనున్న లక్ష్మీ ఆయనకు కర్తవ్యము నెఱుకపఱచుచున్నది. 'శ్రీపతి' అను విశేషణములోని తాత్పర్య మిదే.

ఇక భగవంతుడు భక్త సులభుడనుట సుప్రసిద్ధము. "నేను అస్వతంత్రుడను వలె భక్తపరాధీనుడనై యుందును. భక్తులైన సాధువులు నా హృదయమును వశపఱచుకొనియున్నారు. నేను భక్తజనప్రియుడను. పుత్ర కళత్ర మిత్ర గృహోదులను వీడి నన్ను శరణొందినవారిని నేనెట్లును విడువజాలనని భగవంతుడే చెప్పియున్నాడు.

అహం భక్తపరాధీనో హ్యస్వతంత్ర ఇవ ద్విజ ।

సాధుభి ర్నప్తహృదయో భక్తైర్భక్తజనప్రియః ॥

యే దారాగార పుత్రాప్తాన్ ప్రాణాన్ విత్తమిదం పరమ్ ।

హిత్వా మాం శరణం యాతాః కథం తాంస్త్యక్తు ముత్సహే ॥²

ఇక్కడ చెప్పినట్లే జీవునికి దేవునికి గల భేదమును వివరించుచు శరణాగతితో దేవుని జేరవలసిన విధిని బోధించు మరొక కీర్తనమును పరికింపుడు.

మాళవిగౌళ

నీవు సర్వగుణ సంపన్నుడవు - నేనొక దుర్గుణిని

మానవు (?)నన్నొక యెదురుచేసుకొని - మనసుచూడ నేలా అయ్యా ॥పల్లవి॥

ఏపున నిందరిలోని - హృదయములోన నుండు
దీపింతుఁ దలఁపు మరపై - దేవుఁడ నేను.

॥అవి॥

3. వేదము అన్నిటిచేతా - వేదాంతవేత్తలచేతా
అది నే నెరఁగఁదగిన - యాదేవుఁడను,
శ్రీదేవితోగూడి - శ్రీ వేంకటాద్రి మీద
పాదైన దేవుఁడను - భావించ నేను ”

॥అవి॥

1. దీమసాన = దైర్యముతో, ఓజోబలముతో.

2. దీపనాగ్ని = జఠరాగ్ని (వైశ్వానరము).

3. పాదైన = నెలకొన్న.

భావము :- శ్రీ కృష్ణు డర్జునునితో ఈ క్రిందివిధముగా నానతిచ్చెను. వివేకమా!
ఇది విని ఆ దేవుని భజింపుము.

“నేను భూమిలో ప్రవేశించి చేతనాచేతనములైన సమస్తప్రాణులను ఓజో
బలముతో ధరించు దేవుడను. నేను చంద్రుడనై రసములు నింపి ఓషధులను
వృద్ధి నొందించి పండించు దేవుడను.

నేను జఠరాగ్నినై ప్రాణులదేహములందలి అన్నములను అరగించు దేవుడను.
నేనందరి హృదయములలో నుండును. జీవులలోని సప్తతి, విస్పృతులు గానున్న
దేవుడను నేనే.

నేను సమస్తవేదములచేతను, వేదాంతవేత్తలచేతను మొదట తెలియదగిన
దేవుడను. శ్రీ లక్ష్మీతోగూడి శ్రీ వేంకటాచలముపై స్థిరపడిన దేవుడను నేనే.”

విశేషాంశములు :- ఈ సంకీర్తనకు మూలములైన గీతా శ్లోకము లివి-

గామావిశ్వ చ భూతాని ధారయామ్యహ మోజసా ।

పుష్లామి చౌషధీః సర్వా స్సోమో భూత్వా రసాత్మకః ॥

అహం వైశ్వానరో భూత్వా ప్రాణీనాం దేహమాశ్రితః ।

ప్రాణాసానసమాయుక్తః పచామ్యన్నం చతుర్విధమ్ ॥

సర్వస్య చాహం హృది సన్నివిష్టో

మత్తః స్మృతిర్జ్ఞాన మసోహనం చ ।

వేదైశ్చ సర్వై రహమేవ వేదోః
వేదాంతకృద్వేదవిదేవ చాహమ్ ||¹

ఈ శ్లోకములు భగవద్విభూతిని ప్రతిపాదించుచున్నవి. భూమి సమస్త భూతములను ధరించుచున్నది. భూమియందలి ఆధారకర్తృశక్తి భగవంతునిదే. 'స దాధార పృథివీమ్' అను శ్రుతివాక్య మిట ప్రమాణము. అమృతరసమయుడైన చంద్రుడుగా నుండి ఓషధులనెల్ల పోషించునదిగూడ భగవంతుడే. మరియు ఆ పరమాత్ముడు వైశ్వానరూపమున ప్రాణుల దేహములలో ప్రాణాపానములతో గూడి భిక్ష్య భోజ్య చోష్య లేహ్యము లనబడు చతుర్విధాన్నములను పచనము చేయుచున్నాడు.

భగవంతుడు సర్వప్రాణుల హృదయమున నున్నాడు. "శాస్త్రా విష్ణు రశేషస్య జగతో యో హృది స్థితః"² అని విష్ణుపురాణము, "ఈశ్వరః సర్వభూతానాం హృద్దేశేఽర్జున తిష్ఠతి"³ అని గీతలోనే మరొకచో కృష్ణుని వచనము.

సమస్తప్రాణుల స్మృతి, జ్ఞానము, విస్మృతి అనునవిగూడ ఆయనవలననే ప్రవర్తిల్లుచున్నవి. పూర్వానుభూత విషయకమైనది స్మృతి, అనుభవసంస్కారముచే గల్గునది జ్ఞానము. జ్ఞాన నివృత్తిరూపమైనది విస్మృతి. సర్వవేదవేద్యుడు, వేదాంతకర్త, వేదవేత్త ఆ పరమాత్ముడే.

గీతలో పదునైదవ అధ్యాయముగు పురుషోత్తమ ప్రాప్తియోగము శిష్టులచే భోజనకాలమున పారాయణము చేయబడుచున్నది. అందుకు కారణము ఇందలి 14వ శ్లోకములో వైశ్వానరోపాసన చెప్పబడియుండుటయే.

9

అవతారిక :- రక్తితో జేయు పఠసేవకంటె విరక్తితో జేయు హరిసేవ మేలను చున్నాడు.

శ్రీరాగం

చాలునిదే నా విరతి - సకల సామ్రాజ్యము

నాలోని పని యెంతై - నా నాకుఁగలదు.

||పల్లవి||

1. వడబడి పరులిండ్ల - వాకిలి గాచే నేను
వడి నాలో హరియున్న - వాకిలి గాచేను,
బడి నొకరిగొలిచి - బహురాజ్యమేలే నేను
యెడ నా మనోరాజ్య - మింతా వేలేను. ||చాలు||
2. చేరి యొరులకు(బని - సేసి యలసే నేను
సారె నా యోగాభ్యా - సాన వలసేను,
ఆరసి నే నడుగగ - నన్య లిచ్చే యీవులు
తారి పూర్వకర్మాది - దైవమే యిచ్చీవి. ||చాలు||
3. అందు సంతోషమే ఫల - మిందు సంతోషమే ఫల
మందును మాయాకల్పిత - మిందును మాయే,
అందు నిందు శ్రీ వేంక - టాధీశుడే కర్త
అందైతే(బరతంతు - డిందునే స్వతంతుడ. ||చాలు||

ప|| విరతి = వైరాగ్యము.

1. వడబడి = శ్రమపడి.

2. ఈవులు = త్యాగములు, దానములు; తారి = సమీపించి.

భావము :- నా వైరాగ్యమే నాకు సకలవిధ సంపదలతోగూడిన, సామ్రాజ్యమై యున్నది. ఇదే నాకు చాలును. ఇతరరాజ్యములతో నాకు పనిలేదు. విరక్తుడనై నివృత్తిమార్గమున నడచు నేను నాకై నాలో జేసికొనవలసినపని (ఆత్మవిచారము) ఎంతో కలదు.

ఇంతవరకు సంసారమే శాశ్వతమని భ్రమించి ఎంతో శ్రమించి ఇతరమానవుల యిళ్ళు వాకిళ్ళు గాచుచుంటిని. ఇప్పుడు నాకు జ్ఞానోదయ మైనది. నా వైరాగ్యసామ్రాజ్యముయొక్క గొప్పతనమును గుర్తించితిని, నాలో అంతరాత్మగా నున్న పరమాత్మను గ్రహించితిని. ఆయనకు నివాసమైన హృదయమునే ఇప్పుడు లక్ష్యము జేసికొని కాచుకొనియున్నాను. ఇంతదనుక ఇతరులను సేవించి వారిరాజ్యము లేలుచుండిన నేను నాలోని మనోరాజ్యమునే ఇప్పుడు సాలించుచున్నాను.

ఇతరులకు పలుతెరగుల చాకిరిజేసి అలసిపోవుచుండిన నేను ఇప్పుడు చిత్తవృత్తి నిరోధాత్మకమైన¹ నా యోగాభ్యాసముతోనే అలసిపోవుచున్నాను. నేను యాచింపగా ఇంతవరకు ఇతరులు నా కొసగుచుండిన సంపదలు ఇప్పుడు నా పూర్వకర్మాత్మకమైన దైవమే తనకు తానుగా ఇచ్చుచున్నది.

ఇంతవరకు నేను చేయుచుండిన పనికి ఫలము సంతోషమే. ఇప్పుడు నేనొనర్చు పనికిగూడ ఫల మదే. అదియు హరిమాయచే కల్పితమే. ఇదిగూడ హరిమాయా విలాసమే. ఆ ప్రవృత్తిమార్గమునకును, ఈ నివృత్తిమార్గమునకును కర్త శ్రీ వేంకటేశ్వరు డొక్కడే. కాని ఆ మార్గములో నున్నంతవరకు నేను పరతంత్రుడనై యుంటిని. ఈ త్రోవలో కాలిడినతర్వాత స్వతంత్రుడనైతిని.

విశేషాంశములు :- ప్రవృత్తిమార్గమునకును, నివృత్తిమార్గమునకును గల భేద మిచట నిరూపించబడినది. పరసేవచే జీవించు ప్రవృత్తిమార్గస్థుడగు సంసారి సేవాధర్మము నాశ్రయించి పరతంత్రు డగుచున్నాడు. పరతంత్రవృత్తి దుఃఖ భూయిష్టమైనది.

సేవాధర్మ మెంత గహనమైనదో చెప్పుచు భర్తహరి యిట్లనెను.

మౌనామ్నాక : ప్రవచనపటుర్వాచకో జల్పకో వా
 ధృష్టః పార్శ్వే భవతి చ వసన్ దూరతోఽప్యప్రగల్భః ।
 జ్ఞాన్వ్యా భీరుర్యది న సహతే ప్రాయశో నాభిజాతః
 సేవాధర్మ : పరమగహవో యోగినా మప్యగమ్యః ॥²

దీని భావమిది:- మౌనముగా నున్నచో మూగ యనియు, పటువుగా మాటాడినచో ప్రేలరియనియు, దగ్గరగా నున్నచో దిట్టయనియు, దూరముగ నున్నచో ప్రగల్భుడు గాడనియు, ఓర్పుతో నున్నచో భీరువనియు, ఓర్మిలేనిచో అభిజాతుడు గాడనియు సేవకుని ప్రభువులు నిందింతురు. కాన సేవాధర్మము మిగుల గహన మైనది. యోగులకుగూడ అగమ్య మైనది.

విరక్తు డితరులపై ఆధారపడడు. అతడు తనలో అంతరాత్ముడైన హరిని మాత్రమే నమ్మును. కాన ఇతడు స్వతంత్రుడు. స్వతంత్రవృత్తి సుఖావహమైనది.

1. యోగశ్చిత్తవృత్తి నిరోధః - యో-సూ-, 1-2. 2. భర్తృ, 1-47.

సేవకుడుగూడ సంతోషమును గోరియే ఒరుల సేవించుచున్నాడు. కాని పరతంతుడై పడయు నుఖము నిజమైన సుఖము గాజాలదు. లోకములో సమస్తవస్తువులు భయముతో గూడినవి, వైరాగ్య మొక్కటే నిర్భయమైనదని భర్తహారి నుడివెను.

సర్వం వస్తు భయాన్వితం భువి నృణాం వైరాగ్య మేవాభయమ్ ॥¹

మరియు ప్రవృత్తి నివృత్తిమార్గములు రెండును హరిమాయా విలసితములే. కాని హరిని నమ్మినవాడు పరమపదముచేరి శాశ్వతసుఖము నొందును. నరుని నమ్మిన వాడు క్షణికభోగము లనుభవించినను చావుపుట్టుకల క్లేశమునుండి తప్పించుకొనలేడు. కాన విరక్తుడైన హరిసేవాపరుని మార్గమే శ్రేష్ఠమైనది.

10

అవతారిక :- తన సర్వస్వము భగవంతునిదే కాన తిరిగి తన్ను భగవంతునికి సమర్పించుకొనుట హాస్యాస్పదమే యగు ననుచున్నాడు-

గుండక్రియ

నీవే సేసిన చేత - నీవే చేకొనుటింతే

యావల నీ పాము నీకే - యియ్య సిగ్గయ్యా నయ్యా! ॥పల్లవి॥

1. ఆలుబిడ్డలగవి - యటు దనమగనికి

సీలాన సమర్పణ - నేయవలె వటయ్యా,

తాలిమి బుణ్యాలు సేసి - దైవమా నే నీకు

యే లీల సమర్పించే - నిందుకే నవ్వు వచ్చినయ్యా! ॥నీవే॥

2. అంకెల గన్నకొడు - కటు దను తండ్రికిని

తెంకి నీ వాడనవి - తెలుపగవలె వటవయ్యా.

నా లోపల నున్న - లక్షీశ నే నీకు

పాంకపు నీ బంటనన్న - బునరు క్తయ్యా నయ్యా! ॥నీవే॥

3. తన నీడ యద్దములోఁ - దానే యటు చూచి
పనివడి పూరకే - భ్రమయవలె నటయ్యా,
అమగు శ్రీ వేంకటేశ ! - ఆతుమలోనున్న నిన్ను
గవి మని శరణంటిఁ - గడఁ బూజించనేలయ్యా.

॥నీవే॥

1. సీలావ = శీలముతో

2. అంకెలన్ = సమీపమునందలి, తెంకి - టెంకి. స్థానము.

3. ఆతుమలోన్ = ఆత్మలో.

భావము :- దేవా ! నే నొనర్చు పనులన్నియు నీ ప్రేరణచే గలిగినవే. నా స్వరూపము గూడ నీ కల్పనయే. కాన నన్ను, నాపనులను నీవు పరిగ్రహించుట యవగా నీవు చేసినపని నీవే పరిగ్రహించుటయే గాని వేతేమియు గాదు. నీ వస్తువులను నీవే చేకొనవలెనుగాని ఇతరులు నీ కీయవలసిన పనిలేదు. కాబట్టి నీ సొమ్మునే నీకు సమర్పించవలసినచిన్నందుకు నేను మిక్కిలి సిగ్గుపడుచున్నానయ్యా !

సతి పతితో కాపురముసేసి బిడ్డల గన్నది. ఇక ఆ బిడ్డ లాయనకు చెందినవారే గదా ! 'ఇదిగో ! ఈ బిడ్డలను నీకు సమర్పించుచున్నాను' అని ఆమె వారి నతని కర్పింపవలెనా ? దేవా ! నే నెన్నో పుణ్యాకార్యములు నీ ప్రేరణచే చేయుచున్నాను. కాన అవి నీకు చెందినవే గాని నావి గావు. నీ పుణ్యములను మఱల నీకే వేనెట్లు సమర్పింపగలను ? ఈ వింతపనికే నాకు నవ్వు వచ్చుచున్నదయ్యా !

తండ్రిచెంత నున్న కొడుకు ఆయనతో 'నేను నీ కుమారుడను' అని తెలుపుకొన వలసినపని యేమున్నది? నాహృదయములో ప్రభుడవై నన్నేలుచున్న లక్ష్మీశ్వరా! నేను నీకు పొందికైన బంటునని వేతే చెప్పుకొనవలెనా ? అట్లు చెప్పినచో అది పునరుక్తియే గదా!

తన నీడను తానే అద్దములో చూచుకొని ఎవరో మరొక రందున్నారని ఊరక భ్రమపడుట తగునా ? ఓ ప్రియమైన శ్రీ వేంకటేశ్వరా ! నా ఆత్మలో నీవున్నావు. నిన్ను చూచి ఆనందించి నీకు నేను శరణాగతుడనైతిని. మఱల ప్రత్యేకముగా నీవెందో ఉన్నావని తలంచి అక్కడ నీకు పూజ లొనర్పవలెనా ?

విశేషాంశములు :- భక్తులు భగవంతుని అనేకరీతుల సేవింతురు. శ్రవణకీర్తనాదులైన భక్తిమార్గములెల్ల ఆ సేవావిధానములోని భేదములే. తన్ను, తన

సర్వస్వమును భగవంతునికి సమర్పించుకొనుట అందులో నొకటి. ఇదే 'ఆత్మనివేదన' మని చెప్పబడుచున్నది.

కాని నిజముగా ఆలోచించినచో ప్రపంచమున నున్న దంతయు దేవునిదే, 'ఈశావాస్య మిదం సర్వం యత్కించ జగత్యాం జగత్' ఇత్యాది శ్రుతు లీ సత్యమువే చాటినవి. జీవుని దేమియు లేదు. ఇక జీవుడు దేవుని కేమి సమర్పించగలడు. అట్లు సమర్పించుట వింతగా నున్నదని అన్నమయ్య ఈ పాటలో తేటపరచుచున్నాడు.

జీవులు స్వతంత్రులు కారు. దేవుడే స్వతంత్రుడు. జీవు లొనర్చు సత్కర్మలు దేవుని ప్రేరణాఫలములే. అందరి హృదయపీఠముల నధిష్ఠించిన ప్రభు వాపరమాత్ము డొక్కడే. కాన సర్వదా భగవద్భావనతో జీవుడు పవిత్రుడు కావలెను.

తన్ను భగవంతునికి సమర్పించుకొనుట శరణాగతుని కర్తవ్యమని శాస్త్రములు నిర్దేశించుచున్నవి. తన దేమియు లేదనియు, అంతయు భగవంతువిదే యనియు భావించి తదనుగుణముగా వ్రవర్తించుట శరణాగతిలో పరాకాష్ఠకు చెందిన తత్వమైయున్నది. ఆ తత్వమునే అన్నమయ్య ఈ పాటలో నిరూపించినాడు.

11

అవతారిక :- చాయాపహారులైన కవులను గర్హించుచున్నాడు.

రామక్రియ

వెట్టులాల మీకు - వేడుక గలితేను

అట్టువంచి తడు - కల్లంగ రాదా.

॥పల్లవి॥

1. ముడిచివేసిన పువ్వు - ముడువ యోగ్యము గాదు

కుడిచివేసిన పుల్లె - కుడువ(గాఁ గాదు,

బడి నొకరు చెప్పినఁ - బ్రతి చెప్పబోతేను

అడరి శ్రీహరి కది - అరుహము గాదు.

॥వెట్టు॥

2. గంపెఁడుముక దినఁ - గా నొక్క వరిగింజ

తెంపునఁ గలసితే - తెలియవెట్టు వచ్చు,

జంపులఁ బలవరించఁగ - నొక మంచిమాట
ఇంపైతే హరియందు - కిచ్చునా వరము.

॥వెఱ్ఱు॥

3. ఉమిసిన తమ్మలో - నొక కొంత క్రమము
సమకూర్చి చవిగొని - చప్పరించ నేల,
అమరఁగ ఛాయాప - హారము సేసుక
తమమాట గూర్చితే - దైవము నగఁడా.

॥వెఱ్ఱు॥

4. చిబికివేసినగింజ - చేతబట్టఁగ నేల
గబుక కెంగిలిబూరె - గడుగగ మరి యేల,
తొబుక కవిత్వాల - దోషాలఁ బొరలితే
దిబుకార నవ్వఁడా - దేవుఁడైనాను.

॥వెఱ్ఱు॥

5. మించు చద్దికూటి - మీఁద నుమిసినట్టు
మంచి దొకటి చెప్పి - మరి చెప్పనేరక,
కంచుఁ బెంచు నొక్క - గతి నదికితే ముట్టు
పెంచువలెనే చూచు - పెరుమాళ్లు వాని.

॥వెఱ్ఱు॥

6. పుచ్చినట్టి పండు - బూఁజిలోననె వుండు
బచ్చన కవితలు - బాఁతి గావు యెండు,
ముచ్చుఁగన్న తల్లి - మూల కొదిగినట్టు
ముచ్చిమి నుతులేల - మొక్కరో హరికి.

॥వెఱ్ఱు॥

7. ఉల్లి దిన్న కోమ - టూరక వున్నట్టు
జల్లెడ నావాలు - జారిపోయినట్టు,
కల్లలు చెప్పి యా - కథ కుత్తరము లీఁక
మెల్లనే వుండితే - మెచ్చునా దైవము.

॥వెఱ్ఱు॥

8. నేతి బీరకాయ - నేయి అందు లేదు
రాతి వీరునికి బీ - రము యించుకా లేదు,

ఘాత బూరుగుఁబండు - కడుపులోన దూది
యేతుల నుడుగులు - యెక్కునా హరికి.

॥వెట్టు॥

9. ఇరుగు వా రెరఁగరు - పొరుగువా రెరఁగరు
గొరబైన మాటలు - గొణఁగుచు మందురు,
పరులఁగా దందురు - బాఁతిగారు తాము
విరసు లట్టివారి - విడుచు దేవుఁడు.

10. ఎన్నగ శ్రీ వేంక - టేశు డాళ్ళపాక
అన్నమాచార్యులు - అఖిల దిక్కులు మెచ్చ,
మన్నతితోఁ బాడి - రొక్క డెవ్వఁడో తాను
పన్న నొరసునట - సమ్మతా హరికి.

॥వెట్టు॥

ప॥ కలితేసు = కలిగితేసు.

1. బడిన్ = క్రమమున, అరుహము = అర్హము, తగినది.

2. బంపులన్ = నిడివిగా.

3. తమ్మ = చర్చితాంబూలము, చాయాపహారము = నీడను దొంగిలుట = ఒకరి
కవితాచ్చాయము గ్రహించి మరొకరు కవిత్వ మల్లుట.

4. గబుకకు - కబళమునకు, తొబుక కవిత్వాలు = నిస్సార్థమైన కవితలు, దిబుకార =
పశబ్దముగా, (దిముకు = మృదంగశబ్దము).

5. పెంచు = పెంకు, ముట్టుపెంచు = అంటువడిన పెంకు.

6. బూజి = బూజు, బచ్చన కవితలు = పై పై మెఱుగు కవితలు, ముచ్చిమి నుతులు =
దొంగతనపు స్తుతులు.

8. ఏతుల నుడుగులు = నిడివి మాటలు.

9. గొరబైన = వికృతమైన = (చూడు. 22 సంపు. సందిగ్ధపద సమీక్ష.)

10. సన్నన్ = సంజ్ఞతో, ఒరసున్ = మచ్చరించును.

భావము :- వెట్టి కవులారా : మీకంత వేడుక గల్గినచో మెడవంచి తడిక
అల్లుకొనరాదా? (మీధోరణి కనువైన కవితలు మీరు చెప్పకొనరాదా? ఒరుల
ననుకరించి నవ్వుల పాలగు టెందుకు? అని భావము.)

ఒకరు తలదాల్చిన పూవు మరొకరికి దాల్చదగదు. ఒకరు భుజించిన విస్తరి మరొకరికి భుజింపదగదు. ఒకరొక క్రమమున శ్రీహరినిగూర్చి కవిత చెప్పగా దానికి దీటుగా మరొకరు ఆ పదముల నట్లే గ్రహించి కొన్ని స్వయముగా కల్పించుకొని చెప్పబోయిన ఆ దేవున కట్టి కవిత్వ మర్హమైనది గాదు.

ఒకడు గంపెడు పొట్టు దిన్నాడు. అందోకే ఒక వరిగంజ కలిసియుండినది. అతడు దిన్న పొట్టే కనిపించునుగాని వరిగంజగూడ అందు కలదను సంగతి లోకమున కెట్లు తెలియును ? అట్లే ఒకడు కవిత చెప్పబూని చాలసేపు ఏమేమో పలవరించినాడు. అందోకే ఒక మంచిమాట యింపైనది కలదు. దానికి మెచ్చి హరి అతని కభీష్టము లిచ్చునా ?

ఒకడు చవిగొని ఉమ్మివేసిన తాంబూలములో కొంత కర్పూరము కలిపి రుచియని చప్పరించు టెందుకు ? ఒకని కవితాచ్ఛాయను దొంగిలించి అందు తమ మాటలు కొన్ని కూర్చినవానిని జూచి దేవుడు పరిహసింపడా ?

ఒకడు చప్పరించి పారవేసిన గింజ మరొకడు చేకొనుట తగదు. ఒక డెంగిలి చేసిన బూరెను కబళముగా గొనుటకై మరొకడు కడుగుట ఉచితము గాదు. నిస్సారమైన కవితలకు సంబంధించిన దోసములలో బొరలెడు వానిని జూచి దేవుడైనను విరుగబడి నవ్వకుండదు.

చద్దికూటిపై ఉమ్మి వేసినట్లు, మంచిమాట ఒకటి చెప్పి తరువాత చెప్పలేక కంచు పెంకు ఒక్కటిగా అతికినట్లు అతుకులబొంతకైత లల్లినవానిని భగవంతుడు ముట్టుపెంకువలె అసన్నపృశ్యునిగానే చూచును.

పుచ్చిపోయిన పండు బూజువట్టిపోవును. లోకము దాని నాశింపదు. అట్లే పసలేని పై పై మెఱుగు కవితలు లోకమున నాదరింపబడవు. దొంగను గన్న తల్లి సిగ్గుతో మూలనొదిగి నిలబడినట్లు నక్కి నక్కి చేసెడు ఈ దొంగతనపు స్తుతు లెందుకు ? ఊరక భగవంతునికి సాగిలబడి మ్రొక్కుడు. అదే చాలును.

ఉల్లి దిన్న కోమటి ఆ గబ్బు ఎదుటివానికి తెలియునేమో యని మాటలాడక ఊరకుండును. జల్లెడలో బోసిన అవాలన్నియు జారిపోవును. అట్లే ఏదో బొల్లికైత చెప్పి తెలిసినవారు దానిపై ప్రశ్నింపగా తగిన సమాధానము లొసంగలేక ఊరకున్నవానిని దేవుడు మెచ్చునా ?

పేరేమో నేతిబీరకాయ. కాని అందు నేయి లేదు. రాతితో చేసి నిలబెట్టిన వీరునికి ఇసుమంతయు పరాక్రమము లేదు. బూరుగుపండు నెంతగా పరిశీలించినను దానిలో దూదియే కాని ఆస్పాదింపదగిన సారాంశ ముండదు. అట్లే నిడుపులైన మీ ఆటోపపు మాటలు సారహీనములు గాన హరికి రుచింపవు.

మీరు చెప్పుమాట లిరుగువారికి తెలియవు. పారుగువారికి తెలియవు. మీరేవో వికృతములైన వలు కులు గొణగుకొనుచుందురు. పైగా ఇతరుల నీనడించుకొనుచుందురు. లోకము భ్రాంతిపడదగిన వస మీలో లేదు. మీవంటి విరసులను దేవుడు పరిగ్రహింపడు.

తాళ్ళపాక అన్నమాచార్యులు శ్రీ వేంకటేశ్వరుని నలుదిక్కులు మెచ్చునట్లత్సున్నతముగా కీర్తించిరి. ఎవడో ఒకడు తాను పయిపయిమాటలతో ఆయనతో పోటీపడునట ! అది శ్రీహరి కంగీకారమా ?

విశేషాంశములు :- కొంగ్రొత్తధోరణిలో అన్నమయ్య భగవంతుని కీర్తించుచు వ్రాసిన కవితలు ఆ కాలముననే ప్రజలలో సత్వరముగ వ్యాపించి ఆయన కెనలేని కీర్తి ఘటించినవి. ఇతరకవు లాధోరణిలోనే కవితలు చెప్పి తామును అట్టికీర్తి నొందవలెనని తలచి ఆయన కవితాచ్యాయల నపహరించి కవిత లల్లిరి. కాని ఆ పదకవితాపితామహునివలె రసము చిప్పిలునట్లు పదములు పాడు నేర్పు వారి కబ్బలేదు. వారి అనుకరణము హాస్యాస్పదమైనది. తన్ననుకరింపబానిన ఛాయాపహారులను అన్నమయ్య ఈ సంకీర్తనమున తీవ్రముగా గర్హించినాడు.¹ ఈ గర్హణలోని తీవ్రత ఇందలి ఉపమానాంశములగు “ముడిచివేసిన పువ్వు, కుడిచివేసిన పుల్లె, గంపెడుముక, ఉమిసిన తమ్మ” ఇత్యాదులచే మిక్కిలి స్పష్టముగా వ్యక్తీకరింపబడుచున్నది.

1. ఈ పాటలోని “అన్నమాచార్యులు ఉన్నతితోబాడిరి” అను వాక్యమును బట్టి ఈ సంకీర్తనము అన్నమయ్య పాడినది కాదేమో అను సంశయము కలుగుట కవకాశమున్నది. అన్నమయ్య పాటల రేకులలో ఆయన సంతతికి జెందిన తరువాతి కవులు రచించిన పాటలుగూడ కొన్ని క్వాచిత్కముగ గలవు. 3-వ సంపుటములోని 127, 183; 3-వ సంపుటములోని 192వ సంకీర్తనము ఇత్యాదులు అన్నమయ్యవి కావనుటకు అవే సాక్షిగా నున్నవి. కాని ప్రకృత సంకీర్తనములోని పదబంధము తీరు, భావతీవ్రత పరిశీలింపగా ఇది అన్నమయ్యదే అన్న తలంపు స్థిరపడుట కవకాశమున్నది. శ్రీవేటూరు ప్రభాకరశాస్త్రిలవారు మున్నగు పెద్దలు దీనిని అన్నమయ్యదిగనే గుర్తించిరి. (చూ. అన్నమాచార్య చరిత్ర పీఠక - పుట. 102)

అన్నమయ్యకు సమకాలికులగు ఆ అనుకర్త లెవరో మనకు తెలియుటలేదు.

ప్రబంధవాఙ్మయమునందుగూడ ఛాయాపహారులైన కుకవులను నిందించుట కలదు. ఆంధ్రకవితాపితామహుడగు అల్లసాని పెద్దనార్యుడు కుకవిని చోరునిగా నిరూపించుచు నిట్లు దూషించెను.

భరమై తోచు కుటుంబరక్షణకుగా బ్రాల్మాలి చింతన్ విరం
తరతాభీదళ సంపుట ప్రకర కాంతారంబువం దర్శపున్
దెరువాటుల్ దెగికొట్టి తజ్జ్ఞ పరిషద్విజ్ఞాత చౌర్యక్రియా
విరసుండై కొఱతన్ బడున్ కుకవి పృథ్వీభృతృమీపక్షితిన్.¹

వాఙ్మయజగత్తులో అనుకరణము కవులకు సహజము. సుప్రసిద్ధములైన మహాకావ్యములలోనే భావైక్యము కొల్లలుగా గలదు. భిన్నభిన్నకావ్యములలో పరస్పర భావైక్య మున్నను అది రసోల్లసితమైనప్పుడు దోషము లేదు. సాహిత్య ప్రపంచమున నిట్టి సంవాదముల స్వరూపమును క్షుణ్ణముగా పరిశీలించిన ధ్వనికారు డీవిషయమున నిట్లు సిద్ధాంతీకరించియున్నాడు.

“మేధావుల భావనలలో సంవాదము లనునవి ఉండక తప్పవు. అవి యన్నియు ఏకరూపములే అని భావించుట తగదు. అన్యసాదృశ్యరూపమైన సంవాదము శరీరులకు ప్రతిబింబమువలె, చిత్రాకృతివలె. తుల్యశరీరివలె ముత్రైఱగుల నుండును. అందు అనన్యాత్మకము, తుచ్ఛాత్మకము అగు మొదటి రెండు తెగల సంవాదములు పరిహరింపదగినవి. మూడవదగు ప్రసిద్ధాత్మక సంవాదము ఉచితమైనదే కాన త్యజింపరాదు.”

సంవాదాస్తు భవన్వేవ బాహుశ్యేన సుమేధసామ్ ।
నైకరూపతయా సర్వే తే మస్తవ్యా విపశ్చితా ॥
సంవాదో హ్యన్యసాదృశ్యం తత్పునః ప్రతిబింబవత్ ।
అలేఖ్యాకారవత్తుల్యదేహివచ్చ శరీరిణామ్ ॥
తత్ర పూర్వ మనన్యాత్మ తుచ్ఛాత్మ తదనన్తరమ్ ।
తృతీయం తు ప్రసిద్ధాత్మ నాన్యసామ్యం త్యజేత్సవిః ।¹

కావున అన్నమయ్య, పెద్దన మున్నగువారు ధ్వనికారుడు చెప్పిన ప్రతిబింబ చిత్రతుల్యములైన అనుకరణములనే నిందించినట్లు గ్రహింపవలెను.

అన్నమయ్య పలుకుబళ్ళను విజయనగర కవులును, తదితరులును, తమ కావ్యములలో ఎక్కువగా ప్రయోగించియున్నారు. అన్నమయ్య తర్వాత పదసాహిత్యమున శృంగారరచనలతో క్షేత్రయ్య, ఆధ్యాత్మికరచనలతో త్యాగయ్య ఎక్కువ ప్రశస్తిగాంచిరి. "అన్నమాచార్యుని శృంగార సంకీర్తనరచనాంశము క్షేత్రయ్యగను, ఆధ్యాత్మ సంకీర్తన రచనాంశము త్యాగయ్యగను అవతారము దాల్చినన జెల్లును" అని శ్రీ వేటూరివారి వచనము. వేమనలో గూడ తాళ్ళపాకవారి ఛాయలు గలవని శ్రీశాస్త్రిగారే తెలిపియున్నారు.

12

అవతారిక :- అజ్ఞానఫలములైన పాపము, కలిదోషము, కామము మున్నగువాటి బారినుండి తమ్ము రక్షింపుమని శ్రీపతిని వేడుకొనుచున్నాడు.

లలిత

కడు నజ్జానపు - కరవుకాల మిదె

వెడలదొబ్బి మా - వెరపు దీర్చవే.

||పల్లవి||

1. పాపపు పసురము - బందెలు మేయఁగ

పోపుల పుణ్యము - పొలివోయ,

శ్రీపతి నీకే - చేయి చాచెదము

యేపున మమ్మిక - వీడేర్చవే.

||కడు||

2. ఇలఁగలి యుగమను - యెండలు గాయఁగ

చెలగి ధర్మమను - చెరువింకె,

పాలసి మీ కృపాం - బుధి చేరితి మిదె

తెలిసి నా దాహము - తీర్చవే.

||కడు||

3. వడిగొనిమనసిజ - వాయువు విసరగ

పాడవగు నెఱుకలు - పుటమెగసె,

బడి శ్రీ వేంకట - పతి నీ శరణము

విడువక చొచ్చితి - వెసఁగావఁగదే.

॥కడు॥

1. పోవులు = ప్రోవులు, పోషణములు, పాలివోయ = నశించెను.

2. పాలసి = తిరిగి, కృపాంబుధి = దయయను సముద్రము.

3. మనసిజవాయువు = మన్నుడు డను గాలి, పుటమెగసెన్ = మీది కెగిరి పోయెను, వెసన్ = శ్రీఘముగా.

భావము :- దేవా ! ఇదిగో ! మిక్కిలి అజ్ఞానమనెడు కరవు కాలము మమ్ము పైకొన్నది. ఈ అజ్ఞానమును కడకు నెట్టి మా భయము తొలగింపుమా !

పాప మను పశువు బందెలు మేసినది. మేము శ్రమపడి పెంచుకొన్న పుణ్య మను పైరు నశించినది. శ్రీపతీ ! దీనులమైన మేము నీ దయాభిక్ష గోరి నీకే చేయి చాచితిమి. ఇక నీవే మమ్ము కడతేర్చుము.

కలియుగ మను మండుటెండలు కాయగా భువిలో ధర్మ మను చెరువు ఇంకిపోయినది. ఇటునటు తిరిగి చివరికి ఇదిగో మేము నీదయ యనెడు జలరాశిని చేరుకొంటిమి. ఈ దుఃస్థితి గ్రహించి మా దప్పిక దీర్చుము.

కామ మను వడగాడ్పు వడిగా విసరగా మే మార్జించిన గొప్ప విజ్ఞానము లన్నియు త్రుటిలో మీది కెగిరిపోయినవి. శ్రీ వేంకటేశ్వరా ! తుదకు నిన్ను వదలక శరణు జొచ్చితిమి. త్వరగా మమ్ము కాపాడుమా !

విశేషాంశములు :- జీవుల నావరించిన అజ్ఞానము ఈ సంకీర్తనమున భయంకరమైన కరవు కాలముగా నిరూపింపబడినది. కరవుకాలములో అపురూపముగా పెంచుకొన్న పంటలను పశువులు మేసిపోవుట, మండుటెండలు గాయుట, వడగాడ్పులు విసరుట మున్నగు కష్టములు సంభవించును. వాటికి గురియైన జనులు దీనులై దయగల ప్రభువుల నాశ్రయించి బ్రదుకుట కలదు.

అట్లే అజ్ఞానమునకు లోబడిన జీవులు పాపము లాచరించుచు ఇంద్రియనిగ్రహము గోల్పోయి పుణ్యవిహీనులు, ధర్మరహితులు, ప్రజ్ఞాహీనులు అగుదురు. అట్టివారు భగవంతుని శరణుజొచ్చి తరింపవలెను.

'అజ్ఞానేనావృతం జ్ఞానం తేన ముహ్యంతి జన్తవః'¹ అన్నట్లు జ్ఞానము అజ్ఞానముచే ఆవరింపబడియుండుటవలననే జీవులు మోహములకు గురియగు చున్నారు. అందువలననే పాపకృత్యము లొనర్చుట, ధర్మము నశించుట, కామ ప్రవృత్తి విజృంభించట జరుగుచున్నవి. కాన అజ్ఞానమును నశింపజేసి కొనుటయే జీవుల ముఖ్య కర్తవ్యము.

జ్ఞానముచే ఏవరి అజ్ఞానము నశింపజేయబడునో, వారికి అజ్ఞానమే పరబ్రహ్మ స్వరూపమును సూర్యునివలె ప్రకాశింపజేయుచున్న దని గీత చెప్పు చున్నది.

జ్ఞానేన తు తదజ్ఞానం యేషాం నాశితమాత్మనః ।

తేషా మాదిత్యవద్జ్ఞానం ప్రకాశయతి తత్పరమ్ ॥²

అజ్ఞానమును తొలగించుకొనుటకు భగవంతుని కృపయే ముఖ్యసాధనము. దేవుని శరణు జొచ్చిన జీవులు ఆయన అనుగ్రహమునకు పాత్రు లగుదురు. వారికిక అజ్ఞానఫలములైన పాపము, కలిదోషము, కామదోషము అనునవి అంటవు. అందువలన పుణ్యము, ధర్మము, ఆత్మజ్ఞానము వృద్ధి కాగలవు.

కాన ముముక్షువు లెల్లరు అజ్ఞాననివృత్తికై భగవానుని హృదయ పూర్వకముగా ప్రార్థింపవలెననుట ఇందలి పరమార్థము.

13

అవతారిక :- భగవదిచ్చ నతిక్రమించి ముక్తై పాటువడుట గూడ తప్పిదమే యనుచున్నాడు.

గుజరి

భావించనేర నైతి - పశుబుద్ధి నైతిని

యీవల నా యపచార - మిది గావవయ్యా !

॥పల్లవి॥

1. హరి నీవు ప్రపంచ - మందుఁ బుట్టించితి మమ్ము
పరము నే సాధించేది - బలు ద్రోహమవుఁగాదో,
సిరుల నేలేటిఁనాడు - చెప్పినట్లు సేయక
విరసాలు బంట్లకు - వేరే సేయఁదఁగునా ? ॥భావిం॥

2. పంచేంద్రియములు నాపైఁ - బంపు వెట్టితివి నీవు
ఎంచి వాని దండించే - దిది నేరమాఁగాదో,
పెంచేటి తల్లిదండ్రులు - ప్రియమై వడ్డించఁగాను
కంచము కాలదన్న సం - గతియా బిడ్డలకు ? ॥భావిం॥

3. మిక్కిలి సంసారము - మెడఁగట్టితివి నాకు
అక్కర నే వేసారేది - అపరాధ మవుఁగాదో,
దిక్కుల శ్రీ వేంకటాద్రి - దేవుఁడ నీవియ్యఁగాను
ఎక్కడో జీవుఁడ నేను - యెదురాడఁదఁగునా ? ॥భావిం॥

1. పరము = మోక్షము, విరసాలు = విరుద్ధమైన నడవడికలు.

2. బంపు వెట్టితిని = ఆజ్ఞ వెట్టితివి, నియమించితివి.

భావము :- దేవా ! లోకపాలకుడవైన నీయొక్క మహిమాతిశయమును, నా పరతంత్రతను నేను ఊహింపజాలనైతిని. అజ్ఞానవశమున కేవలము పశుప్రాయుడ నైతిని. ఇది నీయెడల నే నొనర్చిన గొప్ప తప్పిదము. దయజూచి యీనా నేరమును మన్నించి నీవే కాపాడుమయ్యా !

శ్రీహరీ ! నీవు కదా మమ్మీ ప్రపంచములో బుట్టించితివి. అట్లు పుట్టినవారము మేము పుట్టినట్లుండక నీయాజ్ఞను తిరస్కరించి మోక్షముకొఱకై యత్నించుట నీపట్ల దొడ్డద్రోహ మొనర్చినట్లు కాదా ! సకలసంపద లొసగి పరిపాలించు ప్రభువు చెప్పినట్లు సేవకులు చేయవలెనుగాని అందుకు విరుద్ధముగా చేయుట తగునా ?

నీవు నాపై శ్రోత్రత్వకృష్ణర్షిహృణాణము లనెడు ఐదింద్రియములను నియామకములుగా నుండ నియమించితివి. అవి చెప్పినట్లు నేను చేయవలెనేగాని వాటిని నేను దండించుట నేరము కాదా ! ప్రేమతో బెంచు తల్లిదండ్రులు ప్రియముగా వడ్డించినదానిని బిడ్డలు తప్పిగా తినవలె గాని కంచమును కాలదన్నుట ఉచితమా!

నీవే ఈ బరువైన సంసారమును నాకు అక్కరతో మెడగట్టితివి. దానిని నేను భరించవలెనే గాని శ్రమ యని విసుగుకొనుట అపరాధ మగునుగదా ! అన్ని దిక్కుల న్యాపించి అంతట నిండియున్న ఓ వేంకటాద్రిశ్వరా ! నీ విచ్చిన దేదో నేను పుచ్చుకొని అనుభవించవలెను గాని అణుస్వరూపుడనై ఎక్కడో ఒక మూలనున్న జీవుడనైన నేను నీ కెదు రాడుట న్యాయమా ?

విశేషాంశములు :- భవబంధమును వదలించుకొనవలె ననియు, ముక్తికై పాటువడవలె ననియు, పంచేంద్రియములను నిగ్రహింపవలె ననియు ఆధ్యాత్మిక గ్రంథము లన్నియు నొక్క వక్కాణించుచున్నవి. అన్నమయ్య గూడ-

“చాలదా నా సంసారము

గాలి యుయ్యెలలఁ దొలఁగక యూగవలసె”¹

“పడిబెట్టె కటకటా ! సంసారము-చూడ

జడధిలోపలి యీత - సంసారము.”²

ఇత్యాదులైన అనేక సంకీర్తనములలో సంసారమును వలరీతుల ఈసడించియున్నాడు. మరియు-

“ఊరకే దొరకునా ఉన్నతోన్నతసుఖము

సారంబు దెలిసికా జయము చేకొనుట.”³

ఇత్యాదిపదములలో ముక్తికొఱకై తగుయత్నము చేయవలసిన ఆవశ్యకతను నిరూపించియున్నాడు.

“ఇన్ని చింతలు మరచి - యింద్రియాలు గుదియించి”⁴

ఇత్యాదులలో ఇంద్రియములను నిగ్రహింపవలె నని ఉపదేశించియున్నాడు.

కాని ప్రకృతసంకీర్తనము ముక్తి సాధించుట ద్రోహమనియు, ఇంద్రియముల నిగ్రహించుట నేరమనియు, సంసారముపట్ల విసుగుజెంద రాదనియు బోధించుచున్నది. చదువరుల కిది కొంత వింత గొల్పకపోదు. కాని యిందలి యాంతర్య మేమన-సాధకుడు ముక్తికై పలుపాట్లు వడియు విఫలయత్నములై విసిగి వేసారుట కద్దు.

భగవదిచ్చ నమసరించి తాను సంసారబంధమున నుండక తప్పదేమో అన్న నిర్వేదము నతడు ప్రకటించుట న్యాయమే.

మరియు భగవంతుడు తన వినోదమునకై సృష్టిని సంకల్పించి జీవుల నిందు వరిభ్రమించునట్లొనర్చినాడు. ఆయనయే కరుణించి వీరికి ముక్తిగూడ ప్రసాదింపగలడు. ఆయన దయలేక మోక్షము లభింపదు. పరతంత్రుడైన జీవుడు తనకు తానుగా నేమియు సాధింపజాలడు, అతడు చేయవలసినదెల్ల భగవంతుని శరణు జొచ్చుటయే. శరణాగతుల కా భక్తవత్సలుడు తన సాన్నిధ్యము నొసంగగలడు. కాన భగవదిచ్చానుసారము జీవించుచు భగవంతుని శరణొందవలెనే గాని తనకు తానుగా ఏమో సాధింపగలనని భావించి విఱ్ఱవీగుట తగదని గ్రహింపనగును.

మరియు భగవల్లీలయైన జగన్నాటకమును తానతిక్రమింప దగదనుటలో జీవుని పరతంత్రత వ్యక్తమగుచున్నది. అట్లతిక్రమింపబూనుట అపచారమనుటచే భక్తుని భక్త్యతిశయము ప్రకటమగుచున్నది. అట్లని ఎల్లకాలము సంసారములో బడియుండవలెనా? అన్నచో అది కాదు. దేవునిపై భారమువేసినచో జీవుని చిక్కు ఆదయానిధియే విడిపింపగలడనుట పరమార్థము. పైగా ముక్తి కిది సుకరమైన ఉపాయము. ఈ క్రింది పాటలో ఈ భావ మింకు స్పష్టముగా ప్రకటితమై యున్నది.

సామంతం

ఎందరితోఁ బెనగేసు - యెక్కడని పారలేసు

కందర్ప జనక నీవే - గతిగాక మాకు.

॥పల్లవి॥

విక్కి వా బలవంతాన - నేనే గెలిచే నంటే

నొక్క వంచేంద్రియముల - కోపగలనా ?

తక్కిన సంసారవార్ది - దాటగలనో మరి

దిక్కుల కర్మబంధము - తెంచివేయగలనో ?

॥ఎందఁ॥

పన్నుకొన్న పాయమున - పరము సాధించే నంటే

యెన్న నీమాయ కుత్తర - మీయగలనా ?

వన్నెల వా మనసే - వంచుకోగలనో మరి

కన్నట్టి యీ ప్రపంచమే - కడవగ గలనో ?

॥ఎందఁ॥

ఉల్లములో నిన్ను ధ్యాన - మొగి నేఁ జేసేనంటే
 తొల్లిటి యజ్ఞానము - తోయఁగలనా ?
 ఇల్లిదే శ్రీ వేంకటేశ ! - యెదుటనే నీకు మొక్కి
 బల్లిదుఁడ నొదు గాక ! - పంద నేఁ గాఁగలనా ?¹

॥ఎంద॥

14

అవతారిక :- అజ్ఞానులలో అగ్రగామియైన తన్ను కాపాడినప్పుడే భగవంతుని కీర్తి
 సుప్రతిష్ఠిత మగుననుచున్నాడు.

బౌళి రామక్రియ

నేనొక్కఁడ లేకుండితే - నీ కృపకు బాత్ర మేది
 పూని నావల్లనే కీర్తి - బొందేవు నీవు.

॥పల్లవి॥

1. అతి మూఢులలోన - నగ్రేసరుఁడ నేను

ప్రతిలేని ఘనగర్వ - పర్వతమను,

తతిఁబంచేంద్రియముల - ధనవంతుఁడను నేను

వెతకి నా వంటివ ఆని - విడువఁగఁ జెల్లునా?

॥నేన॥

2. మహిలో సంసారపు సా - ప్రాజ్య మేలేవాడ నేను

యిహమునఁ గర్మవహి - కెక్కితి నేను,

బహుయోవి కూపసం - పదఁ దేలేవాడ నేను

వహించుక నా వంటి - వానిఁదేనోపేనా?

॥నేనొ॥

3. భావించి నావంటి నీచు - బట్టి కాచినప్పుడుగా

యే వంక నీ కీర్తిగడు - నెంతురు భువి,

నా వల్ల నీకుఁ బుణ్యము - నీ వల్లనే బ్రదుకుదు

శ్రీవేంకటేశుఁడ యింత - చేరెఁ జుమ్మి మేలు.

॥నేనొ॥

ప॥ పాత్రము = యోగ్యము.

1. అగ్రేనరుడ = ముందు నడచువాడును; ప్రతిలేని = సాటిలేని; ఘన గర్వ పర్వతమును = దొడ్డ గర్వమనెడి కొండను; తతిన్ = ఆదనులో.

2. కర్మవహికి = కర్మవిధికి; బహు యోనికూపసంపదన్ = అనేకములైన యోని కూపములనెడు సంపదలో; వహించుక = పట్టుబట్టి.

భావము :- దేవా! నేనొక్కడను లేనిపక్షమున నీదయ ప్రసరించుట కనువైనచోటు ఇంకెక్కడ కలదు? ఎందును లేదు కాన నన్ను వూనికతో దయజూచుటద్వారా నా ఒక్కనివల్లనే కీర్తి కలుగవలసి యున్నది.

బొత్తిగా తెలివిలేని వారలలో నేను మొదటివాడను. పై పెచ్చు సాటిలేని మహా గర్వమనెడు పర్వతమునై యున్నాను. శ్రోత్రము, త్వక్కు, చక్షువు, జిహ్వా, ప్రాణము అనెడు పంచేంద్రిములే నా సంపద. ఇన్ని యోగ్యతలు గల్గిన నా వంటి వానిని వదలిపెట్టుట నీకు తగునా?

ఇలలో నేను సంసారమనెడు సామ్రాజ్యమును పాలించు ప్రభువును. ఇహ లోకమున కర్మలచే నేను మిక్కిలి ప్రశస్తి గాంచియున్నాను. వివిధజన్మలలో పెక్కు యోనికూపములనెడు సంపదలో నేను మునిగి తేలుచున్నాను. నావంటివానిని పట్టుపట్టియైన నీవు మరొకచోట వెదకి కట్టుకొనవయ్యా!

నావంటి నీచునిపై దయదాల్చి విడిచిపుచ్చక కాపాడినప్పుడు గదా లోకమంతట నీ యశోగరిమను గానమొనర్తురు. నన్ను రక్షించిన నావలన నీకు పుణ్యము రాగలదు. నీవలన నేను క్లేశములేని సుఖస్థితిని పొందగలను. శ్రీ వేంకటేశ్వరా! మన కిద్దరికి లంకె బాగుగా కుదిరినది. మనము పరస్పరము లాభపడు తరుణము వచ్చినది. కాన నన్ను కాపాడి పుణ్యము కట్టుకొనవయ్యా!

విశేషాంశములు :- నకల కల్యాణగుణ సంపన్నుడైన నర్వేశ్వరుడు కరుణామయుడు. భగవంతుని గుణముల కన్నింటికి వన్నె దెచ్చునది ఆయన కరుణ. తన కృపను దేవుడు పుణ్యాత్ములపై ప్రసరింపజేయుటతో వింతలేదు. అందువల్ల ఆయన కీర్తి పెరుగదు. పాపాత్ములలో మేటియైన జీవుని పరిరక్షించినప్పుడే ఆయన ఘనత నందరు కీర్తింపగలరు. కావుననే అజామిళాదులను కాపాడిన భగవంతుడు భాగవతాది గ్రంథములలో అనేకరీతుల ప్రశంసింపబడినాడు.

అన్నమయ్య ఇటు తన వైచ్యూతిశయమును ఘనముగా ప్రస్తావించి అట్టి తన్ను కాపాడినప్పుడే భగవంతుని యశస్సు శాశ్వతస్థితి నొందునని చెప్పినాడు. తాను మూడులలో అగ్రేసరుడైనను తన గర్వము కొండవంటిదని చెప్పుకొనుట “తెలివి యొకింత లేనియెడ దృష్టుడనై కరిభంగి సర్వమున్ దెలిపితి నంచు గర్వితమతిన్ విహరించితిఁదొల్లి” అను భర్తృహరి వచనమును స్మృతికి దెచ్చుచున్నది.

మూఢత్వము, గర్వము, ఇంద్రియలోలత, సంసారసాగరమున దగులువడుట, కర్మబంధమున జిక్కుకొనుట, భోగము లాశించుట మున్నగునవి జీవుని నీచత్వమునకు గొనిపోవును. తన వైచ్యమును భగవంతు నెదుట పేర్కొని తన్ను కాపాడుమని వేడుకొనుట వైచ్యానుసంధానమను ఒక ప్రక్రియ. ఇది వైష్ణవ మతములోమిక్కిలి ముఖ్యమైనది. “అహమస్మ్యపరాధి చక్రవర్తి! కరుణేత్సం చ గుణేషు సార్వభౌమీ² - నేను అపరాధులలో చక్రవర్తిని. ఓ దయాదేవీ! నీవు భగవద్గుణములలో సార్వభౌమివి” ఇత్యాదిగా వేదాంత దేశికులు పై ప్రక్రియనే దయాశతకములో ప్రతిపాదించియున్నారు.

15

అవతారిక :- తాను దుష్టుడైనను తన్ను కాపాడక ఉపేక్ష వహించుట పరమాత్మునకు తగదనుచున్నాడు -

వరాళి

పెంచి తమ పెట్టుజెట్టు - పెరికివేయ రెవ్వరు

మంచివాఁడఁగాకున్న - మన్నించకుండేవా ?

॥పల్లవి॥

1. తెరువు దప్పి యడవిఁ - దిరిగేటివారిఁదెచ్చి

తెరువునఁ బెట్టుదురు - తెలిసినవారలు,

నరుఁడనై వేరక - నడిచేటి నన్ను నీవు

మరగించి కావక -మానవచ్చునా ?

॥పెంచి॥

2. దిక్కుమాలినట్టి వారిఁ - దెచ్చి దయగలవారు

దిక్కయి కాతురు వారిఁ - దిగఁదోయరు,

తక్కక మాయలో(బడి - దరిదాపులేని వన్ను

వెక్కసాన రక్షింపక - విడిచేవా నీవు ?

॥పెంచి॥

3. ఆవల భయపడ్డవా - రంగడి(బడితే దొర
లో వవు?)ల విచారించి - వూరడింతు రంతలోవే,

శ్రీవేంకటేశ ! నీవు - సృష్టికల్లా నేలికవు

వేవేలు మా మొర నీవు - విచారించకుండేవా ?

॥పెంచి॥

2. వెక్కసాన = మిక్కిలిగా.

3. అంగడిన్ = కొలువుకూటమునందు, ఓవలన్ = ఉచితపద్ధతులతో.

భావము :- దేవా ! తామే పెట్టి పెంచిన చెట్టు చెడ్డదైనను తమ చేతులారా
ఎవరును పెరికి వేయరు. నీవే కదా నన్ను పుట్టించి పోషించితివి. నేను మంచివాడను
కాకున్నచో నన్ను మన్నింపకుండుట నీకు తగునా ?

ఎరుగనివారెవరైన దారితప్పి అడవిలో బడి తిరుగుచున్నచో తెలిసినవారు
వారికి సరియైన తెరువు జూపి కాపాడుదురు. నరుడనై పుట్టి నేను సన్మార్గము నెఱుగక
అపమార్గములో బడి పోవుచున్నాను. ఇట్టి నన్ను నీవు ఐహికభోగములకు మరగించి
తరణోపాయము జూపి కాపాడక వదలిపెట్టవచ్చునా ?

దయగల పుణ్యాత్ములు దిక్కులేనివారికి దిక్కుయి సంరక్షింతురే కాని వారిని
విడనాడరు. దయామయుడని పేరు గాంచిన నీవు మాయామయ మగు ప్రపంచములో
బడి దిక్కు దెస గానక తికమక లాడుచున్న నన్ను ఎంతేని కృపజూచి రక్షింపక
విడిచివుత్తువా ?

ఏ కారణముచేసిన భీతి జెందినవారు తమ కొలువుకూటము చొచ్చినచో
అచ్చటి దొరలు వెంటనే వారి భీతిహేతువును ఉచితరీతిని విచారించి భయపడకుమని
చెప్పి ఆశ్రయమిచ్చి ఊరడింతురు. శ్రీవేంకటేశ్వరా! చరాచరాత్మకమైన ఈ విశాలసృష్టి
కంతటికీ నీవే ఏలికవు. అట్టి నీవు జన్మ జరా మరణాత్మకమైన ఈ సంసారమునకు
భయపడి పదింబదిగా మే మొనర్చు మొర లాలింపక మాసంగతి పట్టించుకొనకుండువా?

విశేషాంశములు :- ప్రపన్నుడు తన రక్షణభారము వహింపుమని భగవంతుని
ప్రార్థించుట కలదు. జీవులను పుట్టించుటకు, పోషించుటకు కర్త వరమాత్ముడే. కాన

వా రెట్టివారైనను వారిని దయజూచి సంరక్షింపవలసిన ధర్మము గూడ ఆయనదే. ఒకడు దుష్టుడైనంతమాత్రాన వానిని కాపాడక విడనాడుట ఆయనకు తగదు. 'విష్నుక్షోఽపి సంవర్ష్య స్వయం ఛేత్తు మసాంప్రతమ్' అని కాళిదాసు వచించెను. అనగా విసపు చెట్టయినను దానిని పెట్టి పోషించినవాడు స్వయముగా నఱికివేయుట యుక్తము గాదని యర్థము.

లోకములో దారితప్పి తిరుగువారికి తెలిసినవారు తెన్ను జూపుదురు. దిక్కులేని వారికి దయగలవారు దిక్కుగుదురు. భయపడి చెంత జేరినవారిని ప్రభువులు కాపాడుదురు. సామాన్యదయాపరుల విషయ మిట్లుండ నిక సర్వజగద్రక్షకుడైన పరమాత్ముడు జీవాత్ముల రక్షణలో ఉపేక్ష వహించుట తగునా? కాన ప్రకృతసంకీర్తనములో అన్నమయ్య భగవంతునికే ఆయన కర్తవ్యము నెఱుకపఱచినవాడైనాడు.

పైగా పుణ్యాత్ములైన సజ్జనులను రక్షించుటలో భగవంతుని గొప్పతన మేమున్నది ? పెడతెరువు బట్టిన దుర్జనులను కాపాడుటలోనే గదా ఆ దయామయుని రక్షకత్వము సార్థక మగుచున్నది.

“ తెలియ చీకటికి - దీపమెత్తక, పెద్ద వెలుగులోపలికి - వెలుగేలా ? ”²

అను సంకీర్తనములో పాపాత్ములను రక్షించినప్పుడే భగవంతుని ఉనికి సఫలమగునని అన్నమయ్య నిరూపించియున్నాడు.

16

అవతారిక :- వివేకహీనుడైన జీవుడు దేవుని దయతోనే బాగుపడవలసియున్నాడనుచున్నాడు.

ఆహీరి

కలకాల మిట్లాయఁ - గాఁపురమెల్లా

అల దైవ మెందున్నాఁడో - ఆలకించఁడుగా.

॥పల్లవి॥

1. తనకే సంతసమైతే - తన భాగ్యము వొగడు
తనకుఁ జింత పుట్టితే - దైవము దూరు,
మనుజుని గుణమెల్లా - మాపుదాఁకా నిట్లావె
ఘనదైవ మెందున్నాఁడో - కరుణఁ జూడఁడుగా. ॥కల॥

 2. విరివిఁ బాపాలు సేసే - వేళ నాదాయము లెంచు
నరకమంది పుణ్యము - నాఁడు వెదకు,
తిరమైన జీవుని - తెలివెల్లా నీలాగె
ధర దైవ మెందున్నాఁడో - దయఁ జూడఁడుగా. ॥కల॥

 3. వేళతో నిద్దిరింపుచు - విరక్తునిలె నుండు
మేలుకొన్నవేళ నన్నీ - మెడఁబూనును,
ఈ లీల దేహిగుణము - యెంచి శ్రీవేంకటేశుఁడు
యేలే దైవమెందున్నాఁడో - యిట్టే మన్నించఁడుగా. ॥కల॥
- దేహి = దేహము గలవాడు, జీవుడు.

భావము :- బ్రతికినంతకాలము చేసిన కాపురమంతయు వివేకము లేకపోవుటచే ఇట్లే వ్యర్థమైనది. సర్వమునకు సాక్షిభూతుడైన ఆ దేవు డెచటనున్నాడో! ఎంతగా మొఱవెట్టుకున్నను అత డాలకించి జీవుని మంచిత్రోవలో పెట్టడుగదా !

తన కేదైన సంతోషకరమైన పని జరిగినచో మానవుడు తన అదృష్టమును పొగడుకొనును. తనకు విషాదకరమైన సంఘటన జరిగినచో దైవమును నిందించును. మానవుని స్వభావమంతయు పుట్టినదాది మరణించువరకు ఇట్లే ప్రవర్తిల్లుచున్నది. ఘనుడైన ఆ దేవు డెచట నున్నాడో గాని మనుజులను దయజూచి వీరికి బుద్ధి చెప్పుడు గదా !

ఎక్కువగా పాపపు పనులు చేయునపుడు వాటిచే గలుగు లాభములమీదనే మనుజుడు దృష్టి నుంచును. కాని భవిష్యత్తులో కలుగనున్న గొప్ప విపత్తును ఊహింపడు. తుదకు పాపఫలమైన నరకమును పొంది ఆనాడు 'అయ్యో ! పుణ్యము చేయవైతినే' అని విచారించును. జీవుని తెలివియంతయు ఇట్టే ముందుచూపు లేక మోసపోవుచున్నది. ఇంతకు ఆ దయామయుడైన దేవు డెక్కడ దాగియున్నాడో, వీనిని

కరుణింపడు గదా!

జీవుడు రాత్రిసమయ మైనంతనే నిద్రించుచు ఏమియు లోకసంబంధము లేని విరక్తునివలె నుండును. కాని ఉదయము మేల్కొంచినంతనే లౌకికకార్యము లన్నింటిని మెడకు దగిలించుకొని కష్టపడుచున్నాడు. దేహధారియైనవాని స్వభావమంతయు ఇట్లే యున్నది. సమస్తలోకపాలకుడైన శ్రీ వేంకటేశ్వరు డెందున్నాడో! ఈ దుఃస్థితిని పరిశీలించి ఆయన జీవునికి వివేకము కలిగించి కాపాడుట లేదు గదా!

విశేషాంశములు :- జీవులు అనాదిగా పరిభ్రమించుచున్న సంసారచక్రములో దగులువడియున్నారు. పుణ్యపాపము లాచరించి సుఖదుఃఖము లనుభవించు చున్నారు. కాని జగన్నాటకసూత్రధారియైన దేవునిమాత్రము చింతించుట లేదు. ఇక వీరికి బుద్ధిచెప్పి సరియగు త్రోవలో నడిపించువారెవరు ? ఏనాటికైనను ఆ పరమాత్ముడే వారిని వివేకవంతులజేసి కాపాడవలసియున్నాడు అని అన్నమయ్య ఈ సంకీర్తనములో తన ఆవేదనను వ్యక్తపరచుచున్నాడు.

పుణ్యమునకు సుఖము, పాపమునకు దుఃఖము ఫలముగా లభించుచున్నవి. కాని మూఢులు సుఖము లభించినపుడు తమ పూర్వపుణ్యము కారణమని తలంతురు గాని దుఃఖము గల్గినప్పుడు తమ పూర్వపాపమును స్మరింపరు. పైగా దేవుని నిందింపబూనుదురు. అట్లే తాత్కాలికమైన స్వల్పలాభముల నాశించి ఎన్నో పాపము లాచరింతురు. తుదకు ఘోరనరకమున కేగి ఆనాడు పుణ్యముకొరకై అన్వేషణ ప్రారంభింతురు. ఇట్టి గతజల సేతుబంధనముచే ప్రయోజనము శూన్యము గదా! ఇది యంతయు అవివేకముచే గలుగు దోషము. అందుకే పెద్ద లిట్టనిరి.-

పుణ్యస్య ఫలమిచ్చన్తి పుణ్యం నేచ్ఛన్తి మానవాః ।

న పాపఫలమిచ్చన్తి పాపం కుర్వన్తి యత్నతః ॥

అనగా మనుజులు పుణ్యఫలమైన ఉత్తమగతిని కోరుదురుగాని పుణ్యము నాచరింపరు. పాపఫలమైన అధోగతిని వాంఛింపరు గాని ప్రయత్న పూర్వకముగా పాపమునే చేయుచున్నారని భావము.

గాఢనిద్రలో నున్నప్పుడు జీవుడు సంసారచింత లేవియు లేక హాయిగా నుండును. జాగ్రద్దశలోగూడ అట్టి అనాస క్షియోగమునే అత డాశ్రయించినచో సులభముగా కడతేరగలడు. కాని మేల్కొంచిన ప్రతివాడును వెనుకటి వ్యవహారములలో

తల మునుక లగుచున్నాడు. దానివలన దుఃఖముపాలగుచున్నాడు.

ఈ దుర్దశ నుండి విడివడుటకు పరమాత్ముని కరుణ తప్ప మరొక ఉపాయము లేదు. భక్తిగలవానిపైననే భగవంతుడు దయజూపును. కాన భగవద్భక్తి నలవరచు కొనవలె ననుట సారాంశము.

17

అవతారిక :- సర్వోన్నతమైన పరమాత్ముని మహిమాతిశయమును వర్ణించు చున్నాడు.

దేసాళం

అనంతమహిముఁడవు - అనంతశక్తివి నీవు

ఎనలేని దైవమా ! ని - నేమని నుతింతును ?

॥పల్లవి॥

1. అన్ని లోకములు నీ - యందునున్న వందురు నీ

పున్నలోకమిట్టిదని - పూహించరాదు,

ఎన్ననీవు రక్షకుఁడ - విందరిపాలిటికి

నిన్ను రక్షించేటివారి - నే నెవ్వరి నందును.

॥అనం॥

2. తల్లివి దండ్రివి నీవు - తగు బ్రహ్మాదులకు

ఎల్లగా నీ తల్లిదండ్రు - లెవ్వరందును,

ఇల్లిదె వరములు నీ - విత్తు విందరికిని

చెల్లబో నీ కాకదాత - చెప్పఁగ జోబేది.

॥అనం॥

3. జీవుల కేలికవు - శ్రీవేంకటేశుఁడవు నీ

వేవలఁ జూచిన నీకే - యేలిక లేఁడు,

వేవేలు మునులును - వెదికేరు నిన్నును

నీ వెవ్వరి వెదకేవు - నిర్మలమూరితివి.

॥అనం॥

భావము :- ఓ సాటిలేని దైవమా ! నీవు ఇంతింతలని చెప్పుట కలవి గాని తుదిలేని మహిమలు గలవాడవు. నీ శక్తిసామర్థ్యములకు మేరయే లేదు. మనోవాక్కుల కగోచరుడవైన ఇట్టి నిన్ను నేనేమని పొగడుదును ?

ఈ సమస్తలోకములు నీయందే ఉన్నవని చెప్పుదురు. ఇంతకు నీవున్న లోకమెట్టిదో, అది ఎక్కడ నున్నదో ఊహించుటకు సాధ్యము గాదు. ఎల్లవారిని కాపాడువాడవు నీవు. నిన్ను కాపాడువాడు పలానివాడని నే నెవ్వరిని నిర్దేశింప గలను?

లోకస్పృష్టిమొదలైన వివిధకార్యము లొనర్చు బ్రహ్మ మున్నగువారికి నీవే తల్లివి, తండ్రివి అగుచున్నావు. ఇక నీకు తల్లి దండ్రులని నే నెవ్వరిని పేర్కొనగలను? ఇదిగో నీవే అందరికి కోరినవరము లిచ్చువాడవు. నీ కోరికలు తీర్చు దాత ఒకడు కలడని చెప్పి చూపుట కవకాశ మేది ?

నీవు జీవుల కెల్లరకు ప్రభుడవు, శ్రీవేంకటేశ్వరుడవు. ఎందు జూచినను నీపై పెత్తనము నెఱపు ప్రభు వొక్కడును లేడు. వేలకొలది మునులు జపతపోధ్యానాదికము లొనర్చుచు ని న్నన్వేషింతురు. నిర్మలమూర్తివైన నీ కెవ్వరిని అన్వేషించవలసిన అక్కర లేదు.

విశేషాంశములు :- లోకములెల్ల పరబ్రహ్మమూర్తియైన శ్రీమన్నారాయణుని యందే లీనమైయున్నవి. సర్వవ్యాపియైన ఆ పరమాత్మను ఒకచో నున్నవానినిగా చెప్పుట తగదు. ఆయన ఎల్లవారిని రక్షించువాడు గాన ఆయనకు రక్షకు డింకొకడు లేడు. జననరహితుడైన ఆ దేవునకు జననీ జనకు లెవ్వరు ? అను ప్రశ్నయే తగదు. ఆయన వరప్రదాతయేగాని వరములు స్వీకరించువాడు గాడు. సర్వలోకపరిపాలకు డైన ఆ పరమాత్మునకు మరొక పరిపాలకు డెట్లుండగలడు? మునులు మున్నగువారు రక్కసులచే ఇక్కట్లలపాలైనప్పుడు లేదా మోక్షాపేక్షతో ఆయనను వెదుకుదురు. అవాస్తవమస్తకాముడైన ఆ దేవుడు మరొకరిని వెదకి వారినుండి పొందవలసిన దేమియు లేదు. ఇట్లు ఏ విధముగ జూచినను శ్రీవేంకటేశ్వరుని ప్రభావాలిశయము మేరమీరి యున్నదని తాత్పర్యము.

ఈ రీతిగనే శ్రుతులుగూడ పరమాత్ముని ప్రభావమును వేనోళ్ళ కీర్తించుచున్నవి. శ్వేతాశ్వతరోపనిషత్తు వర్ణించిన తీరెట్టిదో పరికింపుడు.

తమీశ్వరాణాం పరమం మహేశ్వరం
తం దేవతానాం పరమం చ దైవతమ్ ।
పతిం పతీనాం పరమం పరస్మాత్
విదాసు దేవం భువనేశమీడ్యమ్ ॥

న తస్య కార్యం కరణం చ విద్యతే
 న తత్సమ శ్చాభ్యధికశ్చ దృశ్యతే ।
 పరాఽస్య శ క్తి ర్వివిధైవ శ్రూయతే
 స్వాభావికీ జ్ఞాన బలక్రియా చ ॥

న తస్య కశ్చి త్ప్రతిరస్తి లోకే
 న చేశితా నై వ చ తస్య లింగమ్ ।
 న కారణం కరణాధిపాధిపా
 న చాస్య కశ్చిజ్ఞానితా న చాధిపః ॥¹

దీని తాత్పర్య మిది - "ఆపరమాత్ముడు ఈశ్వరులకు పరమ మహేశ్వరుడు. దైవతములకు పరమదైవతము. పతులకు పరమపతి. త్రిలోకపరిపాలకుడు. ఆయనకు కార్యకరణములు లేవు. ఆయనతో సమానుడు గాని, అధికుడు గాని కనిపింపడు. ఆయన పరాశక్తి వివిధములుగా వినిపించుచున్నది. జ్ఞానబలముతో గూడిన క్రియ ఆయనకు స్వభావసిద్ధము. ఆయనకు పతి లోకమున నింకొకడు లేడు. లింగము లేదు. ఆయన సర్వమునకు కారణమైనవాడు. జీవుల కధిపుడు. ఆయనకు జనకుడు గాని, అధిపుడు గాని మరొకడు లేడు".

బలిచక్రవర్తి నీ వెవ్వరివాడవు ? నీ నివాసమెద్ది ? ఇత్యాదిగా ప్రశ్నించినపుడు వామనావతారమున నున్న భగవంతుడు చెప్పిన సమాధానవచనములలో గూడ ఆయన స్వరూప మిట్టిదిగానే నిర్దేశింపబడినది.

ఇది నాకు నెలవని యేరీతిఁ బలుకుదు
 నొకచో టనక నెందు నుండనేర్తు
 నెవ్వరివాఁడ నంచేమని పలుకుదు
 నాయంతవాఁడనై నడవనేర్తు
 నీ నడవడి యని యెట్లు వక్కాణింతుఁ
 బూని ముప్పోకల బోవనేర్తు
 నది నేర్తు నిది నేర్తు నని యేల చెప్పంగ
 నేరుపు లన్నియు నేన నేర్తు

1. శ్రీతాళ్ళ., 6-7, 8, 9.

నారులు గారు నాకు నారులకు నే నాడు
 నొంటినాడ జుట్ట మొకడు లేడు
 పిరియుఁ దొల్లి గలదు పెప్పెద నా టెంకి
 సుజనులందుఁ దఱచు సాచ్చియందు.¹

18

అవతారిక :- ప్రపన్ను డగుట తప్ప ప్రకృతినుండి విడివడుటకు మరొకమార్గము లేదనుచున్నాడు.

వరాళి

ఇన్నిటికి నీశ్వరేచ్ఛ - యింతే కాక

తన్నుదానే హరిగాచు - దాసుఁడైతేఁ జాలు.

॥పల్లవి॥

1. ప్రకృతిఁబుట్టిన దేహి - ప్రకృత (తి?) గుణమే కావి
 వికృతి బోధించబోతే - విషమింతే కాదా,
 ఒక విత్తు వెట్టితే వే - రొకటేల మొలచును
 ప్రకటమైన వట్టి - ప్రయాసమే కాక. ॥ఇన్ని॥
2. పాపానఁ బుట్టిన మేను - పాపమే సేయించుగాక
 యేవునఁ బుణ్యముతోవ - యేల పట్టును,
 వేపచేదు వండితేను - వెసనేల బెల్ల మవును
 పై పై బలిమి సే సే - భ్రమ యింతేకాక. ॥ఇన్ని॥
3. ప్రపంచమైన పుట్టుగు - ప్రపంచమునకే కాక
 ఉపమించ మోక్షమున - కొడఁబడునా ?
 ప్రపన్నుఁడైన వేళ - భాగ్యాన శ్రీ వేంకటేశుఁ
 డవుడు దయఁ జూడఁగ - నధికుఁడౌ గాక ! ॥ఇన్ని॥

1. దేహి = దేహధారి = జీవుడు.

భావము :- వీది జరగవలెనన్నను భగవంతుని యిచ్చ ననుసరించి జరగవలసినదే. ఆయనకు దాను డగుటొక్కటే జీవుని కర్తవ్యము. అప్పుడు దయానిధియైన శ్రీహరి తానే వీనిని కాపాడగలడు.

దేహధారియైన యీ జీవుడు భగవన్నాయా వ్రభావముచే గల్గిన ప్రకృతినుండియే శరీరముతో జన్మించినాడు. వీనికి ప్రకృతి సహజములైన గుణములే ఉండును గాని ఇతరగుణము లుండవు. ప్రకృతి కఠీతముగా ప్రవర్తించుమని వానిని మనము బలవంతము చేసినచో ఆశించిన ప్రయోజనము సిద్ధించకపోవుటే కాక అది విషమమైన పరిణామమునకే దారితీయును. ఒక చెట్టువిత్తు నాటివచో ఆ చెట్టే మొలచునుగాని మరొక చెట్టు ఎట్లు మొలచును? ఒకవేళ అట్లు మొలపించుటకు వ్రయత్నించినచో అది వట్టి ప్రయాసయే యగునుగాని ఫలముండదు గదా !

ఈ శరీరము పాపకర్మముచే బుట్టినది. ఇది మనచే తనకు సహజమైన పాపకర్మమునే చేయించును గాని పుణ్యమార్గము వెండు కనుసరించును ? వేప చేదు వండినచో చేదుగనే వుండునుగాని బెల్లమువలె తియ్యగా నెట్లుండును ? కాన ఈ తనువును పుణ్యపథమున నడిపింపగలమని పూనుకొనుట భ్రమయేగాని మరేమియు గాదు సుమా !

మన జన్మము వ్రవంచ వ్రవృత్తికి సంబంధించినది. ఇది వ్రవంచ మాయాజాలమున మనలను తగిలించుటకే వ్రయత్నించును గాని మోక్షమున కంగీకరించునా? కావున జీవుడు భగవంతునెడల వ్రపన్నుడు కావలెను. అప్పుడు భాగ్యవశమున శ్రీవేంకటేశ్వరుడు వానిని దయజూచును. అంతట నతడు ముక్తుడై అధికు డగును. ఇంతకంటె వేఱొక సులభోపాయము జీవునకు లేదు.

విశేషాంశములు :- వ్రకృతిని జయించవలె ననియు, పుణ్యము లొనర్పవలెననియు, పాపములకు దూరముగావలె ననియు, ప్రాపంచిక వ్రవృత్తిని జయించి ముక్తికై వ్రయత్నించవలెననియు జిజ్ఞాసువులైన సాధ కులు యత్నింతురు. కాని పై వనులు నులభమైనవి కావు. భగవదీచ్ఛాదీనమైన వ్రకృతియొక్క వ్రభావమువలననే జీవుడు దేహధారి యైనాడు. వ్రకృతి మహాశక్తిసంపన్న మైనది. వ్రకృతికి లోబడియుండవలెనా ? లేక ముక్తుడు కావలెనా ? అనునది జీవుడు సులభముగా తనకు తానే తీర్చుకొనగల చిక్కు కాదు. ఎంత వ్రయత్నించినను జీవులను వ్రకృతి లోగొనుచునే యుండును.

మన మాచరించు కర్మలన్నియు ప్రకృతిగుణముల మహిమవలననే జరుగుచున్నవని గీత చెప్పుచున్నది.

ప్రకృతే క్రియమాణాని గుణైః కర్మాణి సర్వశః 1

మరియు “జ్ఞానవంతుడుగూడ తన ప్రకృతి కనుగుణముగనే ప్రవర్తించుచున్నాడు. భూతము లెల్ల ప్రకృతి ననుసరించియే పోవుచున్నవి. ఇక నిగ్రహ మేమి చేయగలదు ?” అని శ్రీకృష్ణుడు ప్రకృతిమహిమను వివరించెను.

పద్యశం చేష్టతే వ్యస్యాః ప్రకృతేః జ్ఞానవాసపి ।

ప్రకృతిం యావై భూతాని నిగ్రహాః కిం కరిష్యతి ॥ 2

కావున స్వతంత్రుడై యమనియమాది యోగసాధనల ద్వారా ప్రకృతిని జయించుటకు ప్రయత్నించి లేనిపోని ప్రయాసల పాలగుటకంటే ప్రకృతికి ప్రవర్తకుడైన భగవంతుని శరణొందుటయే సులభోపాయము. ప్రపన్నునికి భగవంతుడే ముక్తి నొసంగగలడు. “మామేవ యే ప్రపద్యన్తే మాయామేతాం తరన్తి తే” అని భగవంతుడే సెలవిచ్చియున్నాడు గదా !

అందువలననే భగవద్రామానుజులు ముక్తి కత్యంత సులభోపాయమైన ప్రవత్తిని జనులకు బోధించిరి. ఈ త్రోవ ననుసరించియే అన్నమయ్య ప్రపన్నులై తరించుడని వివిధరీతుల ప్రజలకు ప్రబోధము గావించినాడు.

19

అవతారిక :- భగవంతుని మరవక తలంచువారికి సకలార్థములు చేకూరు ననుచున్నాడు.

భైరవి

ఆతఁడే యిన్నియు నిచ్చు - నడిగిన వల్లాను

చేతిలోనే వుండఁగాను - చింతించరు హరిని.

॥పల్లవి॥

1. వలెనంటే సంపదలు - వట్టి యలమటఁ బెట్టు
అలసి వోప వంటేను - అండనే వుండు,

తలచి యిందరు నీ - తరితీపులఁ జిక్కి
తలచె రెండును బర - తత్ప్రమైన హరిని.

॥అత॥

2. ఆశపడితే నింతులు - అన్నిటాను బిగుతురు
వాసితో నుంటేనే తామే - వత్తు రొద్దికి,
పోసరించి యిందరు నీ - పొందుల భ్రమలఁబడి
పాసివున్నారదే తమ - పతియైన హరిని.

॥అత॥

3. గట్టిగా రాతిరెల్లాను - కలయై యుండు జగము
పట్టపగలైతే తమ - పాల నుండును,
బట్టబయలు పందిలి - పెట్టేరు గాని చే
పట్టరు శ్రీవేంకటాద్రి - పైనున్న హరిని.

॥అత॥

2.వాసి = బెట్టు, గౌరవము, పోసరించి = మదించి.

భావము :- ఆ పరమాత్ముడే భక్తితో ప్రార్థించినచో జీవులు కోరిన కోరిక లెల్ల నెరవేర్చును. అందుబాటులో అనగా తమ హృదయగుహయందే ఉన్నను ఆ శ్రీహరిని మూఢులు చింతింపరు.

అందుకని ఆశపడి ఆర్జింపబూనినచో సంపదలు చేతికి జిక్కక అనేకశ్రమలకు గురిచేయును. వాటిపై విసిగి 'నాకీ సిరు లక్కరలేదు' అని భగవంతునే భావించుచు ఊరకున్నచో తమకు తామే అవి చెంతకువచ్చి చేరును. లోకు లెల్లరు ఈ రహస్యము తెలియక సంపదల వ్యామోహములోబడి పరతత్ప్రమైన హరిని భావింపకున్నారు.

పురుషులు ఆశపడి తామే పైకొనబూనినచో కామినులు అన్నివిధముల బిగువు చూపుదురు. గౌరవము వీడక బెట్టుగా ఊరకున్నచో వారే తమపొంతకు వత్తురు. కాని జనులెల్లరు కాంతలపై భ్రాంతిగొని కామోన్మత్తులై వారికై ఆరాటపడి తమ పతియైన శ్రీహరిని వీడియున్నారు.

రాత్రి గాఢనిద్రలో నున్నప్పుడు జగమంతయు కలవలె ఉనికి లేనిదగుచున్నది. మరల తెల్లవారగనే జీవులపాలిటి కది అన్నిరూపులతోను ప్రత్యక్ష మగుచున్నది. ఇంతగా అశాశ్వతమైన ఈ ప్రపంచములో జీవులు బట్టబయలు పందిలి పెట్టినట్లుగా

ఏమో సాధింపగోరి వ్యర్థప్రయత్నములు చేయుచున్నారే గాని శాశ్వతుడై శ్రీ వేంకటాద్రిపై నున్న శ్రీహరినిమాత్రము చేపట్టరు.

విశేషాంశములు :- 'నారువోసిన దేవుడే నీరు వోయు' నన్నట్లు జీవులను సృష్టించిన దేవుడే వారికి వలయునవెల్ల సమకూర్చగలడు. జీవులు దేవు నారాధించి ఆయన కృపకు పాత్రులై ఇష్టార్థముల ననుభవించుట తగును. మరియు ఆశకు దాసుడైనవాడు లోకమునకు దాసుడగును. ఆశనే దాసిగా జేసికొన్నవానికి లోకమే దాస్యము వహించునని పెద్దల సూక్తి-

ఆశాయా దాసా యే తే దాసా స్ఫుర్వలోకస్య |
ఆశా దాసీ యేషాం తేషాం దాసాయతే లోకః ॥¹

కాన జీవులు కాంతాకనకాదులపై ఆశ మాని కరుణామయు డైన శ్రీ వేంకటేశ్వరుని పైననే ఆశగల్గియున్నచో వారి వాంచితము లన్నియు అతడే తీర్చగల డనుట ఇందలి సారాంశము.

20

అవతారిక :- మన భక్తికి లోపమే కాని భగవంతుని దయ కెట్టి కొఱతయు లేదనుచున్నాడు-

లలిత

శ్రీవతి యీతఁ డుండఁగాఁ - జిక్కినవారి నమ్ముట

తీపవి మీసాలమీది - తేనె నాకుట సుండి.

॥పల్లవి॥

1. తలచి నంతటిలోనె - దైవ మెదుటఁ గలఁడు

కొలువనేరని యట్టి - కొరతే కాని,

యిల నరుల గొలుచు - టెందో కోకలు వేసి

బలుకొక్కెరలవెంటఁ - భారాడుట సుండి.

॥శ్రీవతి॥

2. శరణన్న మాత్రమున - సకలవరము లిచ్చు

నిరతి మరచినట్టి - నేరమే కాని,

పారి నితరోపాయానఁ - బొరలుట గాజుఁబూస
గరిమ మాణికమంటా - గట్టుకొంట సుండి.

॥శ్రీపతి॥

3. చేత మొక్కితే జాలు - శ్రీ వేంకటేశుఁడు గాచు
కాతరాన సేవించని - కడవే కాని,
యీతల నిది మాని మ - రెన్ని పుణ్యాలు సేసినా
రీతి నడవిఁ గాసిన - రిత్త వెన్నెల సుండి.

॥శ్రీపతి॥

2.నిరతి = మిక్కిలి ఆసక్తి గరిమ మాణికము = పునమైన మాణిక్యము,

3.కాతరాన = చాంచల్యముతో, కడమ = కొఱత.

భావము :- శ్రీ లక్ష్మీపతి నమ్మినవారిని కాపాడుటకు సిద్ధముగా నున్నాడు. ఇత డుండగా తక్కినవారెవరో తమ్ము రక్షింతురని నమ్ముట వలసినంత తేనె చెంతనుండగా దాని నాస్వాదింపక మీసాలపై తేనె తీపని నాకుటవంటిది సుమా!

తలంచినంతమాత్రమున భక్తుల తాపత్రయము తొలగించుటకు దేవుడు కాచుకొనియున్నాడు. కాని ఆయనను కొలువనేరని లోపము మనలోనే కలదు. నారాయణుని గొలువక నరుల గొలుచు టెట్లున్నదనగా - తెల్లని వస్త్రముల నెచ్చటనో వేసి అల్లంతదూరమున నున్న కొంగలను చూచి గుడ్డలని భ్రమించి వాటివెంట పరుగిడినట్లున్నది.

శరణన్న చాలును. సమస్తములైన కోరికల నొసంగుటకు భక్తపరతంత్రుడైన శ్రీహరి సంసిద్ధుడై యున్నాడు. ఆయన భక్తవాత్సల్యమును, దయాళుత్వమును మరచిన నేరము మనయందే ఉన్నది. ఆ దేవుని శరణనక ఇతరములైన ఉపాయములతో కోరికలు నెరవేర్చుకొనబూనుట గొప్ప మాణిక్యమని భ్రమించి మిలమిల మెరయు గాజుపూసను ధరించినట్లే సుమా !

చేయెత్తి మ్రొక్కిన చాలును. శ్రీవేంకటేశ్వరు డన్నివిధముల భక్తులను గాపాడును. చంచలమైన చిత్తముతో ఆయనను సేవించని లోపము మనలోనే గలదు. భగవంతునిలో ఎట్టి లోపము లేదు. శ్రీవేంకటేశ్వరునకు మ్రొక్కక ఇతరములైన పుణ్యము లెన్ని చేసినను అడవిగాసిన వెన్నెలవలె నిష్ప్రయోజనమే సుమా !

విశేషాంశములు :- శ్రీవరుని గోరినవారికి ముక్తి చేరువ యగును. తదితరుల

కది దూర మగునని భాగవతము చెప్పుచున్నది.

కోరినవారల కెల్లము
జేరువ కైవల్యపదము శ్రీవరుని మదిం
గోరనివారల కెల్లము
దూరము మోక్షాప్తి యెన్ని త్రోవలవైనన్.

మేము శ్రీహరి దాసులము, ఆ దేవునిదప్ప బ్రహ్మాదులను సైతము కొలువము' అని చెప్పుచునే లోకులను గొల్చు హరిదాసుల నన్నమయ్య మరొక కీర్తనమున నిట్లు ఈసడించినాడు.

పైకొని నీదాసులు - బ్రహ్మాదుల గొల్వమని
లోకులఁ గొల్చితే వారు - లో లో నవ్వరా !
కోక చాకియింట వేసి - కొక్కిరాల వెంటబోతే
ఆకడఁ బురుషార్థము - వందీనా జీవుడు.²

కావున సంపూర్ణవిశ్వాసము గలిగి శ్రీమన్నారాయణునే సేవింపవలెను. శరణాగతినే ముఖ్యోపాయముగా గ్రహింపవలెను. శ్రీహరిని సేవించువారే నిజమైన హరిదాసులు గాని తక్కినవారు కారని గ్రహింపనగును.

21

అవతారిక :- సంసారలీలను ఒక సంతభేరముతో పోల్చుచున్నాడు.

బౌళి

కొలఁది పుణ్యపాపాలే - కొంగురొక్కములు వెట్టి
వెలదెంచి బేరమాడ - వేగిరమే రారో.

॥పల్లవి॥

1. జననాలు మరణాలు - సంసారభోగములును
అనిశము భూమిమీద - నగ్గువలు,
కొనేవారుఁ దినేవారు - కూడికూడి మూఁకలై
దినసంత లెక్కనిదే - దేహులాల ! రారో.

॥కొల॥

2. అంగనల వలపుల - అంగళ్ళు వెట్టిరదే
 చెంగట వయసులనే - చింతలకింద,
 సంగతి(గాయమనే - సంచుల నించుకొందము
 చెంగిపోరాదు మనకు - జీవులాల ! రారో. ॥కొల॥

3. లంపటాలు సంపదలు - అలి నంబారాసులాయ
 యింపుల ముంచి తలల - కెత్తుకోరో,
 దింపక యిందులోననే - తిరిగి శ్రీవేంకటేశు
 పంపున లాభము చేరె(రీ) - ప్రాణులాల ! రారో. ॥కొల॥

1. అనిశము = ఎల్లప్పుడు, దినసంతలు = ప్రతిదినము జరుగు సంతలు.

3. లంపటాలు = తగులములు, అంబారాసులు = ధాన్యపురాసులు, పంపునన్ = ఆజ్ఞచే, పంపకముచే.

భావము :- జీవులారా! ఇదిగో సంతబేరములకు రండు! మీమీ కొద్దిపాటి పుణ్యసాపము లనెడు కొంగున ముడిచిన రొక్కములు వెచ్చించి వెల నిర్ణయించుకొని బేరమాడుటకై త్వరగా రండు!

ఇదిగో భూవలయమునందు ప్రతిదినము ఎడతెరపి లేకుండ సంతలు సాగిపోవుచున్నవి. చావులు, పుట్టుకలు, సంసారమునకు జెందిన భోగములు ఇచట మిక్కిలి చవుకగా లభించును. వీటిని కొనదలచినవారు, తినదలచినవారు గుంపులు గుంపులుగా కూడి దినసంతలు బలిసినవి. కావున దేహధారులారా ! రండు !

అదిగో ! సమీపముననే యౌవనప్రాయము లనెడు చింతచెట్ల క్రింద వనితల వలపుల అంగళ్ళు పెట్టియున్నారు. చెంత జేరి శరీరములనెడు సంచులనిండ వారి వలపులను నించుకొందము. వీటిని తొలగిద్రోసికొనిపోవుట మనకు సాధ్యము గాని పని. కావున జీవులారా ! బిరబిర రండు !

ఈ సంతలలో తగులములు, సంపదలు ధాన్యపురాసులవలె కుప్పలు కుప్పలుగా నున్నవి. సంతసముతో వీటిని మోయజాలినంతవరకు ముంచి తల కెత్తుకొనుడు. తలదాల్చినవాటిని దింపక ఈ సంతలలోనే తిరిగి శ్రీవేంకటేశ్వరుని ఆజ్ఞచే (పంపకముచే) తప్పక ఇష్టార్థము పొందగలరు. కాన ఈ సంతబేరములో స్వేచ్ఛగా

పాల్గొనుటకై రండు!

విశేషాంశములు :- జీవులు కర్మ లాచరించి అందు కనుగుణమైన ఫలము లనుభవించుచున్నారు. కర్మలు సత్కర్మలనియు, దుష్కర్మలనియు రెండు తెరగులుగా నున్నవి. సత్కర్మలచే పుణ్యము, దుష్కర్మలచే పాపము గలుగుచున్నవి. జననమరణాత్మకమైన ఈ సంసారలీలలో జీవులు వెక్కు సుఖదుఃఖాది ద్వంద్వముల ననుభవించుటకు పుణ్యపాపములే హేతువు లగుచున్నవి. కావున తన పుణ్యపాపములనే వెచ్చించి జీవుడు సుఖదుఃఖములను గొని తినుచున్నాడు గాన సంసారలీల సంతభేరమును పోలియున్నది. ఈ పోలికనే అన్నమయ్య తన సహజచమత్కార ధోరణిలో ప్రకృతసంకీర్తనమున వివరించినాడు.

పుణ్యపాపము లిట కొంగు రొక్కములతో పోల్చబడినవి. కొంగున ముడిచిన రొక్కము ఆ యా పదార్థములను గొని తినుట కెల్లవేళల అందుబాటులో నుండును. అట్లే పుణ్యపాపములు జీవుని సదా వెన్నంటియుండి ప్రారబ్ధరూపములై వానికి సుఖ దుఃఖానుభవములను గలిగించుచున్నవి.

జీవులు కర్మములలో సులభముగా తగులువడుచున్నారు. కర్మపాపములను త్రెంచుకొనుట కష్టముగాని అందు బంధింపబడి పుణ్యపాపము లార్జించుటలో క్షేళ మేమాత్రమును లేదు. అందుచేతనే పుణ్యపాపఫలములైన జననమరణములు, సంసారభోగములు చవుకగా లభించునని అన్నమయ్య చెప్పినాడు.

లోకమున నడచు మామూలు సంతలు ఏదో ఒక నిర్ణీతకాలములో జరుగుచుండును. కాని సంసారపు సంతలు అనాదిగా, నిర్విరామముగా సాగుచునేయున్నవి. కావుననే ఇవి 'దినసంతలు' అని పేర్కొనబడినవి.

కొంత కష్టపడిన దేనినైన నిగ్రహింపవచ్చును గాని గుహ్యోంద్రియమును నిగ్రహించుటమాత్రము మిక్కిలి కష్టము. అది చాల బలవత్తరమై సంసారవ్రవృత్తి కంతటికి మూలమగుచున్నది. అందువలననే అన్నమయ్య యువతుల వలపు టంగళ్ళు చెంతకు దేహధారుల నాహ్వానించుచు "జీవులారా ! మనకు చెంగిపోరాడు" అని హెచ్చరించినాడు.

ఈ సంసారలీలకు ముఖ్యవ్రవర్తకుడు నర్వజగన్నియామ కుడైన శ్రీమన్నారాయణుడే. ఆయన సంకల్పము వనుసరించి జీవులీ సంతభేరము

కొనసాగించుచున్నారు. కాన వా రిందుకు చింతింప నవసరము లేదు. ఇందులో సంచరించుచునే దీనికి మూలమైన పరమాత్ముని విస్మరింపకుండిరేని తప్పక ఆయన కృపచే ముక్తులు కాగలరు. ధర్మార్థ కామ మోక్షము లనెడు చతుర్విధములైన పురుషార్థములలో ఎవరి కెప్పుడేది పంచి యివ్వవలెనో ఆ భగవంతుడు చక్కగా నెరుంగును. కావున దేవుని మరువక సంసారము చేయువానికి మోక్షలాభము చేకూరు ననుటలో సందేహ మెందుకు ?

22

అవతారిక :- జీవులు సంసారముయొక్క అశాశ్వతత్వమును కనియు, వినియు గ్రహింపజాలకున్నారనుచున్నాడు.

శంకరాభరణము

కవి గుడ్డును నదె - విని చెవుడును విదె

వనిచి జగత్తు - నడచి నదివో.

॥పల్లవి॥

1. ఉదయాస్తమయము - లొక దినముననే

యెదుటనె వున్నవి - యెంచివను.

ఇదివో జీవులు - యెంచక తమతమ

బ్రదుకులు సతమని - భ్రమసెదరు,

॥కవి॥

2. వెలుగును జీకటి - వెసగను గొనలనె

నిలిచి నూరక - విమిషములో,

కలవలె మండిన - గతి సంసారము

బలువుగ సతమని - భ్రమసెదరు.

॥కవి॥

3. కాంతలు(బురుషులు - కాయ మొక్కటనె

పొంతనె పుట్టుచు - బొదలెదరు,

ఇంతయు శ్రీవేంక - టేశ్వరు మహిమల

పంతము దెలియక - భ్రమసెదరు.

॥కవి॥

ప॥ గుడ్డు = గ్రుడ్డితనము, ననిచి = చిగిర్చి, పుష్పించి, అతిశయించి.

1. సతము = శాశ్వతము.

భావము :- ఔరా ! అదిగో ! లోకము కన్నులార కనియు గ్రుడ్డితనము, చెవులార వినియు చెవిటితనము పెంపొంద ప్రవర్తించుచున్నది.

పరికింపగా ప్రాద్దు వొడుచుట, ప్రాద్దు గ్రుంకుట అనునవి ఒక్కదినమందే కన్నుల యెదుటనే జరుగుచున్నవి. ఐనను జీవులు సదా పరివర్తనశీలమైన ఈ జగత్తు యొక్క నిజస్వరూపమును గుర్తింపక తమ తమ బ్రదుకులు శాశ్వతమని తలంచి భ్రమకు లోనగుచున్నారు. ఒక నిమిషములోనే కనుగొనలలో వెలుగు, చీకటి వెంటవెంటనే నిలిచి యున్నవి. అట్లే చంచలమైన ఈ సంసారము కలవలె బూటకమై యున్నది. లోకులు దీనిని శాశ్వతమని నమ్మి భ్రాంతి నొందుచున్నారు.

స్త్రీలు, పురుషులు ఒకే శరీరమునందు చెంతనే పుట్టుచు వృద్ధి నొందుచున్నారు. ఇదంతయు శ్రీవేంకటేశ్వరుని మహిమాతిశయమువలననే కలుగుచున్నది. దాని ప్రభావవిధానము దెలియక జీవులు ఊరక భ్రమపడుచున్నారు.

విశేషాంశములు :- జగత్తు సదా పరిణామశీలమైనది. జీవుల బ్రదుకులు శాశ్వతములు గావు. ఒకే దినమున ఉదయము, అస్తమయము జరిగినట్లే అల్పకాలమునందే ప్రాణులు పుట్టుట, గిట్టుట జరిగిపోవుచున్నవి. తామరాకు పై నీటివలె జీవితము మిక్కిలి చంచలమైనది. దీనిని జీవులు నిత్యము చూచుచునే యున్నారు. వినుచునేయున్నారు. కాని వారికి వివేకము గల్గుట లేదు. తమ బ్రదుకులు శాశ్వతమని భ్రమించి వారు తాపత్రయమునకు లోనగుచున్నారు అన్న సత్యము నీ పాట ప్రకటించుచున్నది.

ఒకచో చంద్రు డస్థమించుచుండగా మరొకచో సూర్య డుదయించుచున్నాడు. ఈ రెండు తేజములకు ఒకే కాలమున జరుగు అస్తమయోదయములు లోకముయొక్క సుఖ దుఃఖాత్మకములైన రెండు దశలకు నియామకములు గాబోలునని కాళిదాసు పలికెను.

యాత్యేకతోఽస్తశిఖరం పతిరోషధీనాం

అవిష్కృతోఽరుణపురస్సర ఏకతోఽర్కః ।

తేజోద్వయస్య యుగపద్వ్యసనోదయాభ్యాం
లోకో నియమ్యత ఇవాత్మదశాంతరేషు ॥¹

జీవితము శాశ్వతము గాదన్న విషయమును చూచియు మాయామోహితులై సత్యము నెఱుంగజాలక భ్రమపడు లోకులవల్ల వ్యాసు డిట్లు తన ఆశ్చర్యమును ప్రకటించెను.

అహన్యహని భూతాని ప్రవిశన్తి యమాలయమ్ ।

శేషాః స్థావరమిచ్ఛన్తి కిమాశ్చర్య మతః పరమ్ ॥²

అనగా నిత్యము ప్రాణులు యముని యింటి కేగుచునే యున్నారు. కాని మిగిలినవా రది చూచియు తమకు శాశ్వతత్వము నభిలషించుచున్నారు. ఇంతకంటె ఆశ్చర్య మేమున్నది ? అని భావము.

స్త్రీపురుషు లొకే శరీరమునుండి పుట్టినట్లే సుఖదుఃఖాది ద్వంద్వములు ఒకే దేవుని మాయాప్రభావముచే గల్గుచున్నవి. కాన ఆ దేవుని శరణొందుటయే వివేకవంతుల కర్తవ్యము. లేనిచో మాయామయమైన సంసారజాలమునుండి విముక్తి నొందజాల మని తాత్పర్యము.

23

అవతారిక :- యోగీశ్వరుల సాధనక్రమమును వర్ణించుచున్నాడు.

భూపాలం

పరమయోగీశ్వరుల - పద్ధతి యిది

ధరణీలో వివేకులు - దలపోసుకొనుట.

॥పల్లవి॥

1. మొదల నాత్మజ్ఞాన - ము దెలిసె పిమ్మట

హృదయములోని హరి - నెరుగుట,

ఉదుటైన యింద్రియాల - నొడిసి వంచుకొనుట

గుడిగొన్న తనలో - కోరికె లుడుగుట.

॥పర॥

2. తన పుణ్యఫలములు - దైవము కొసగుట
 పవిత్ర యతనిపై - భక్తి చేసుట,
 తనివితో నిరంతర - ధ్యానయోగపరుడౌట
 మనసులో (బ్రకృతిసం - బంధము మరచుట. ॥పర॥
3. నడుమ నడుమ విజ్ఞా - నపు కథలు వినుట
 చిడుముడి నాచార్య - సేవ సేయుట,
 యెడయక శ్రీవేంక - టేశుపై భారము వేసి
 కడు వైష్ణవుల కృప - గలిగి సుఖించుట. ॥పర॥

1. ఉదుటైన = ఉద్ధతమైన, గుదిగొన్న = దట్టమైన.

2. నిరంతర ధ్యానయోగపరుడు = ఎల్లవేళల ధ్యానయోగమునం దాసక్తుడైనవాడు.

భావము :- ఈ చెప్పబోవునది శ్రేష్ఠులైన యోగీశ్వరు లనుసరించు త్రోవ. ఇలలో వివేకము గల మనుజు లెల్లరు ఈపద్ధతిని చక్కగా పరిశీలింతురు.

మొదట యోగమార్గమున పయనించువాడు తన జీవాత్మ స్వరూపమెట్టిదో తెలిసికొనవలెను. పిమ్మట తన హృదయముననే అంగుష్ఠపరిమాణము గలిగియున్న పరమపురుషుని భావింపవలెను. ఉద్ధతములైన ఇంద్రియముల నిగ్రహించి స్వాధీనము గావించుకొనవలెను. తనలో దట్టముగా బలపడిన కోరికలను నిర్మూలించవలెను.

తా నొనర్చిన సత్యార్థముల ఫలములను దైవమునకు సమర్పింపవలెను. పూనికతో భగవంతునిపై భక్తి గలిగి యుండవలెను. నిండైన తృప్తితో ఎల్లవేళల భగవచ్చింతనాత్మకమైన ధ్యానయోగమునందే ఆసక్తుడై యుండవలెను. మనస్సులో ప్రకృతితోడి సంబంధమును మఱచి వైరాగ్యవంతుడై యుండవలెను.

యోగసాధనకాలములో అప్పుడప్పుడు భగవద్విజ్ఞానమునకు సంబంధించిన కథలు వినుచుండవలెను. భక్తిశ్రద్ధలతో ఆచార్యుని సేవింపవలెను. సమస్త భారమును శ్రీవేంకటేశ్వరునిపై వేసి ఆ దేవు నెడబాయక పరమభాగవతులైన శ్రీవైష్ణవుల దయకు పాత్రుడై సుఖింపవలెను.

విశేషాంశములు :- భగవత్ప్రాప్తిని గోరువారు యోగమార్గము ననుసరింతురు. యోగవిధానములు శ్రుతిస్మృతులలో అతివిపులముగా ప్రతిపాదించబడియున్నవి.

అందలి కొన్ని ముఖ్యమైన పద్యములను అన్నమయ్య ఇట వివరించినాడు.

వాలాగ్రశతభాగస్య శతధా కల్పితస్య చ ।

భాగో జీవస్య విజ్ఞేయః స చానన్వాయ కల్పతే ॥¹

ఇత్యాది శ్రుతులలో వాలము కొనయొక్క శతాంశములో శతాంశతుల్యుడైన జీవుడు ముక్తు డైనచో అనంతుడగునని చెప్పబడుచున్నాడు. అట్టి జీవుని స్వరూపమును దెలిసికొనుట యోగియొక్క ప్రథమకర్తవ్యము.

తదుపరి హృదయకుహరమున నున్నట్టియు సర్వవ్యాపిన మాత్మానం క్షీరే పర్పిరివార్పితమ్² అన్నట్లు పాలలో నేయివలె సర్వత్ర వ్యాపించియున్నవాడు నగు పరమాత్మనుగూడ గుర్తింపవలెను. జీవాత్మ పరమాత్మల స్వరూపమును గుర్తించిన పిమ్మట ఆ పరమాత్మను చేరుటకు వలయు సాధనక్రమము ననుష్ఠించవలెను.

అందు ఇంద్రియనిగ్రహము మిక్కిలి ముఖ్యమైనది. సంకల్పవశమున గలుగు కోరికలనుగూడ తుదముట్టింపవలెను.

సంకల్ప ప్రభవాన్ కామాన్ త్యక్త్యా సర్వావశేషతః ।

మనసైవేంద్రియగ్రామం వివియమ్య సమస్తతః ॥³

అని భగవంతుడు ఆత్మసంయమయోగమునందు కామత్యాగమును, ఇంద్రియనిగ్రహమును అనుష్ఠింపవలెనని హెచ్చరించియున్నాడు.

ఇక సత్కర్మల నాచరించి ఫలములను భగవంతునికి వదలిపెట్టుటయే త్యాగశీలుడైన యోగికి ముఖ్యకర్తవ్యము. శరీరధారియైనవాడు కర్మరహితుడై యుండజాలడు గాన కర్మఫలత్యాగియే నిక్కమైన త్యాగి యనబడు నని కృష్ణుడు నుడివెను.

న హి దేహభృతా శక్యం త్యక్తుం కర్మాణ్యశేషతః ।

యస్తు కర్మఫలత్యాగీ స త్యాగీత్యభిధీయతే ॥⁴

మరియు--

భక్త్యా మా మభిజానాతి యావాన్యశ్చాస్మి తత్త్వతః ।⁵

అని భగవంతుడే చెప్పినట్లు భగవంతు నెరుంగుటకు భక్తియే ముఖ్యోపాయముగాన భక్తిపరుడు గావలెను. భక్తిగలవాడే సతతము భగవంతుని ధ్యానింపగలడు. ప్రకృతి సంబంధమును విస్మరింపవలె నన్నచో తీవ్రమైన వైరాగ్య మవసరము. బ్రహ్మానిష్ఠునికి సంతతధ్యానయోగము, వైరాగ్యము ఆచరణీయములుగా స్మృతి విధించుచున్నది-

ధ్యానయోగపరో విత్యం వైరాగ్యం సముపాశ్రితః 1

అట్లే ఆచార్యుడు వచించు భగవత్కథలు వినుట యోగవృద్ధి కుపకరించును. గర్గాచార్యుడు భగవత్కథాశ్రవణమునం దాసక్తియే భక్తి యని చెప్పినట్లు నారదుడు తెలిపెను. “కథాదిష్ఠ్వితి గర్గః”². ఆచార్యుడు ప్రత్యక్షదైవముగాన ఆయనను సేవించుట సాధకుని ధర్మము.

భారమంతయు భగవంతునిపై వేసి శరణాగతుడై యుండుటే ప్రపత్తియోగము. పై యనుష్ఠానములన్నియు ఈ యోగమునకు సహకరించును. అట్టి యోగశీలుని పరమభాగవతులైన వైష్ణవులు తప్పక దయజూడగలరు. అంతకంటె వానికి కావలసిన దేమున్నది ?

24

అవతారిక :- శీతోష్ణసుఖదుఃఖాదులను విరక్తులైన ఆత్మజ్ఞులు మాత్రమే ఓర్చుకొనగల రనుచున్నాడు.

మలహరి

దేహము సంబంధము - యివి దేహికిఁ బనిలేదు

పూహించనేర్చినవారలే - వోరుచుకుందురయ్యా.

॥పల్లవి॥

1. విడువవు శీతోష్ణంబులు - విడువవు సుఖదుఃఖంబులు

వెడవెడ మరణభయంబులు - విడిచినయందాఁకా,

ఉడుగవు కాంక్షలు మమతలు - నుద్యోగంబులు చింతలు

పాడవగు విరక్తి తనలోఁ - బొడవిన యందాఁకా.

॥దేహి॥

2. మానదు చిత్తవికారము - మానదు దుర్గుణదోషము
 మానదు భోగములన్నియు - మానినయందాఁకా,
 పోనీదు సేసిన దురితము - పోనీదు వ్రాతఫలంబును
 పూనిన తన యజ్ఞానము - పోయినయందాఁకా. ||దేహ||

3. తెగవటు భవబంధంబులు -తెగవెడయని గర్వంబులు
 నిగిడిన యీయాత్మజ్ఞానము -నీ విచ్చినయందాఁకా,
 జగదేకవిభుడ శ్రీవేంకటేశ్వర - సర్వము నీయావతికొలదే
 తగులుచుండు నివి నిశ్చలముగ నీ - దాస్యము గలిగిన యందాఁకా||దేహ||
 ప|| దేహికిన్ = ఆత్మకు.

1. కాంక్షలు = కోరికలు, పాదవగు = ఉన్నతమైన, దృఢమైన.
2. దురితము = పాపము.
3. భవబంధంబులు = జన్మబంధములు, సంసారపుబంధములు.

భావము:- ఈ చెప్పబోవున వన్నియు దేహమునకు మాత్రమే సంబంధించినవి. దేహియగు ఆత్మకు వీటితో పని లేదు. పరిశీలించగా దేహముయొక్కయు, దేహియొక్కయు స్వరూపమును చక్కగా నెరింగిన నేర్పరులగు ఆత్మజ్ఞులు మాత్రమే వీటిని సహించుకొనగలరు.

మరణభయములు తన్ను విడుచునంతవరకు శీతోష్ణములు, నుఖ దుఃఖములు మున్నగు ద్వంద్వములు ప్రాణిని విడువవు. గట్టి వైరాగ్యము తనకు కలుగునంతవరకు కోరికలు, మమకారములు, కోరికలు దీర్చుకొనుటకై ప్రయత్నములు, అవి విఫలమైనప్పుడు చింతలు తప్పవు.

భోగము లన్నియు త్యజించునంతవరకు మనోవికారము, దుర్గుణముల వలన గలుగు దోషము తొలగవు. తన్నావహించిన అజ్ఞానము నశించునంతవరకు చేసిన పాపము, దానిచే గలుగు నొసటి వ్రాతయొక్క ఫలము విడువవు.

లోకైకవిభుడవగు శ్రీవేంకటేశ్వరా ! ఉజ్జ్వలముగు ఆత్మజ్ఞానమును నీవు ప్రసాదించునంతవరకు ఈ జన్మ (సంసార) బంధములు, ఎడతెగని గర్వములు

తెగవు. అంతయు నీ యాజ్ఞ ననుసరించియే జరుగుచున్నది. నిశ్చలమైన నీ దాస్యము చేకూరునంతవరకు పై జెప్పిన శీతోష్ణాదులగు బాధ లన్నియు ప్రాణులను వెన్నంటియే యుండును.

విశేషాంశములు :- దేహీ నిత్యుడు. దేహము లనిత్యములు. “దేహీ నిత్యమవధ్యోఽయం దేహీ సర్వస్య భారత !” అని భగవద్వచనము. శీతోష్ణములు, సుఖదుఃఖములు, మానావమానములు, లాభాలాభములు, జయాపజయములు మున్నగునవి ద్వంద్వము లనబడును. అవి దేహమునకే గాని దేహాకి జెందినవి గావు. దేహమే తానని భావించువానినే మరణభయము బాధించును. ఆత్మజ్ఞాని కాభయము లేదు. అందుచే నతడీ శీతోష్ణాదుల నోర్చుకొనగలడు.

మరియు ఇంద్రియములు విషయములతో సంయోగము నొందినప్పుడే శీతోష్ణాదులు గలుగును. ఈ ద్వంద్వములు రాకపోకలు గలవి. అనిత్యములు. నిత్యాత్మవిజ్ఞానము గలవాడు వాటివలన హర్షవిషాదముల నొందడు. వాటికి లొంగక సుఖదుఃఖముల సమముగ జూచు ధీరుడే అమృతత్వము నొందగలడని గీత బోధించుచున్నది.

మాత్రాస్పర్శాస్తు కౌంతేయ శీతోష్ణ సుఖదుఃఖదాః ।

ఆగమాపాయినోఽనిత్యా స్తాం స్తితిక్షస్య భారత ॥

యం హి న వ్యథయన్యేతే పురుషం పురుషర్షభ ।

సమదుఃఖసుఖం ధీరం సోఽమృతత్వాయ కల్పతే ॥²

కోరికలు, అహంకారమమకారాలు, లేనిపోనిప్రయత్నములు చింతలు విరక్తునిలో పాడచూపవు. భోగాసక్తి గలవానికి చిత్తవికారము సహజము. దుర్గుణములచే గల్గు దోషములకు చిత్తవికారమే హేతు వగుచున్నది.

పాపకర్మములచే గల్గు దురితము నొసటివ్రాతయై దుష్ఫలితమును గలుగజేయుచున్నది. అజ్ఞాన మున్నంతవరకు హరిహరారులుగూడ నొసటివ్రాతను తుడువలేరు. కావుననే--

హరిణా ఓపి హరేణాపి బ్రహ్మణా ఓపి సురైరిపి ।

లలాటలిఖితా రేఖా పరిమార్పూం న శక్యతే ॥³

అని పెద్దలనిరి. కాన ఆత్మజ్ఞానముచేతనే దురితఫలమును తొలగించు కొనవలెను.

సమస్తపాపములు జ్ఞానప్లవముచేతనే తరింపదగినవనియు, అగ్ని కట్టెలను కాల్చినట్లు జ్ఞానాగ్ని కర్మములను కాల్చివేయు ననియు గీత చెప్పుచున్నది.

అపిచేదపి పాపేభ్యస్పర్వేభ్యః పాపకృత్తమః ।
 సర్వం జ్ఞానప్లవేనైవ వృజివం సంతరిష్యసి ॥
 యదైథాంసి సమిద్ధోఽగ్ని ర్భస్మసాత్కురుతేఽర్జున ।
 జ్ఞానాగ్ని స్పర్వకర్మాణి భస్మసాత్కురుతే తథా ॥¹

ఆత్మజ్ఞానముగూడ భగవదనుగ్రహముచేతనే కలుగవలసియున్నది. తన దాస్యము నంగీకరించిన భక్తులకే భగవంతు డట్టి జ్ఞానము ననుగ్రహించును.

25

అవతారిక :- శ్రీనరసింహస్వామి ప్రాదుర్భావమును, హిరణ్యకశిపుని సంహారమును వర్ణించుచున్నాడు.

సాళంగనాట

శరణని |బతుకరో - జనులాల !
 గరిమ మెరసె నిదె - కనకసింహము. ॥పల్లవి॥

1. అహరహమును(బ్ర - వ్లాదుడు దొరకొని
 బహువిధముల హరి - మహిమలు వొగడంగ,
 కహకహ హిరణ్య - కపిపుడు నగి హరి
 సహజ మేది యని - చఱచెఁ గంభము. ॥శర॥

2. అటమరి పెటపెట -మని బేట్లెగసి
 చిటపట రవముల - జిరుతపాగలెగసి,
 తటతట మనుచును - తరలి వ్రయ్య లై
 పటపట మనుచును - పగిలెఁ గంభము. ॥శర॥

1. గీత., 4-36, 37.

3. బెడిదపు చూపుల - మిడుగురు లెగయగ
పుడమి యదర మా - ర్వులు చెలగ,
గడగడ వడకి ది - క్కటము లల్లాడగ
వెడలె గంభమున - విజయసింహము. ॥శర॥
4. నగవుల సుడివడె - నభోంతరంబులు
పాగలెగసెను పెను - బొమముళ్ళ,
పగటు వార్పులను - పగిలెను గొండలు
వెగటున వెడలెను - వీరసింహము. ॥శర॥
5. తెఱచినవోరె బ్ర - తిధ్వను లెసగగ
కఱకు గతుల చు - క్కలు చెదర,
నెఱి హంకృతులను - నిఖిలము బెదరగ
వెఱచఱవగెరలె - విమలసింహము. ॥శర॥
6. పటువిహారముల - బ్రహ్మాండ మగల
గుటగుటరవళి నా - కులు వొగడ,
నిటలనేత్రమున - నెఱమంట లడర
పటుగతి మెరసెను - భయదసింహము. ॥శర॥
7. పెదపెద కోఱల - పిడుగులు రాలగ
తుద నఖముల నె - త్తురు దొరుగ,
గుదిగొను కసురుల - కులగిరు లూఱాడ
వుదయించె నదివొ - వుగ్రసింహము. ॥శర॥
8. అట్టహాసమున - నసురలు వారగ
ముట్టి వాయువులు - మొగతిరుగ,
దట్టములై జల - ధరములు ముసరగ
దిట్టయై వెడలె - ధీరసింహము. ॥శర॥

9. జలధులు గలగెను - జడిసె లోకములు
తలకె సప్త పా - తాళములు,
ఉలికిపడదొడగె - నూర్వ లోకములు
కొలుపున నిలిచెను - ఘోరసింహము.

||శర||

10. అచ్చట హిరణ్య - నదరంట బట్టి
యిచ్చల దొడపై - నిడి చించి,
కుచ్చి వాని పే - గులు జంద్యములుగ
విచ్చి వేసుకొనె - విష్ణుసింహము.

||శర||

11. పాగడిరి దివిజులు - భువనములు వెలసె
పగ యుడిగి చెలగె - బ్రహ్మాదుడు,
మిగుల శాంతమున - మించె శ్రీవేంకట
నగమున నహోబల - నారసింహము.

ప|| గరిమన్ = గొప్పతనముతో, కనకసింహము = బంగారువంటి మేనికాంతిగల నరసింహుడు, ('కనక' శబ్దపర్యాయముగా 'హిరణ్య' శబ్దమును గ్రహించి నామైక దేశన్యాయమున 'హిరణ్యకశిపుడు' అను అర్థము చెప్పినచో 'హిరణ్యకశిపుని పాలిటిసింహము' అనియు చెప్పనగును.)

1. అహరహమును = ప్రతిదినమును, హరిసహజము = విష్ణునిస్వభావము.

3. బెడిదపు = భయంకరమైన, దిక్కుటములు = దిక్కుల తీరములు.

4. నభోంతరంబులు = ఆకాశమధ్యభాగములు, పగటు నార్పులను = ప్రకటమైన బొబ్బరింపులచే.

5. నిశ్చలము = సమస్తము, వెఱచఱవన్ = భయపడి పారగా, కెరలెన్ = విజృంభించెను.

6. అగలన్ = పగులగా, రవళి = శబ్దము, నాకులు = దేవతలు, నిటల నేత్రమునన్ = నొసటి కంటియందు.

7. గుదిగొను = అతిశయిల్లు, కనరులన్ = ఆదరింపులచే.

8. మొగతిరుగన్ = విముఖులు కాగా, జలధరములు = మబ్బులు.

11. దివిజులు = దేవతలు.

భావము :- ప్రజలారా ! అడుగో కనకకాంతిగల నృసింహస్వామి మహావైభవముతో ప్రకాశించుచున్నాడు. శరణని ఆ దేవు నాశ్రయించి బ్రదుకుడు.

ప్రతిదినమును ప్రహ్లాదుడు పూనుకొని అనేకరీతుల శ్రీహరి మహిమలు పాగడుచుండగా, హిరణ్యకశిపుడు కహకహ సవ్వీ నీ వనినట్లు అంతట వ్యాపించిన ఆ విష్ణుని స్వభావమేదో చూపుమని గద్దించుచు, ప్రక్కనున్న స్తంభమును అఱచేత వేసెను.

వెంటనే ఆ స్తంభమున పెటపెట మని పేట్లెగసెను. చిటచిటశబ్దములు గలిగి పాగలు గ్రమ్ముకొనెను. మరియు ఆ స్తంభము తటతట మని చలించి ప్రయ్యలుగా చీలి పటపట మనుచు పగిలిపోయెను.

భయంకరములగు చూపులనుండి అగ్నికణములు పైకి జిమ్ముగా, భూమి కంపించినట్లు నిట్టూర్పులు చెలగగా, దిశాతటములెల్ల గడగడ వడకి అల్లాడగా స్తంభమునుండి విజయశీలుడైన నృసింహు డుద్భవించెను.

ఆ నరసింహుని నవ్వులచే గగనాంతరాళములు నుడివడెను. పెద్ద బొమముళ్ళనుండి పాగలు వ్యాపించెను. ప్రకటమైన బొబ్బరింపులచే కొండలు పగిలెను. వీరుడైన నృసింహు డట్లు ఆ కంబమునుండి వెగటుగా బయల్పెడలెను.

తెఱచిన అతని నోటనుండి ప్రతిధ్వనులు అతిశయించెను. ఉద్దండములైన నడకలచే చుక్కలు చెదరిను. హుంకారములచే సమస్తలోకము చెదరిపోరెను. ఆ విధముగా విములుడైన నృసింహు డా స్తంభమునుండి వెడలి విజృంభించెను.

విక్రమోపేతములైన తన విహారములచే బ్రహ్మాండము బ్రద్దలు కాగా, తొట్రువడు మాటలచే స్వర్గలోకవాసులు పాగడుచుండగా, ఫాలనేత్రమునుండి మంటలు వ్యాపింపగా భయంకరుడై ఆ నరసింహుడు ప్రకాశించెను.

నిడుపులైన ఆయన కోఱలనుండి పిడుగులు రాలెను. నఖాగ్రములనుండి నెత్తురు కారెను. అతిశయిల్లెడు కోపార్పటులచే సప్తకులపర్వతములు ఊటాడెను. ఆ రీతిగా ఉగ్రుడైన నరసింహస్వామి ఆవిర్భవించెను.

అట్టహాసమునకు రక్కసులు బెదరి పరువిడగా, గాడ్పులు విముఖములై ప్రసరింపగా, మబ్బులు దట్టములై ముసరుకొనగా ధీరనరసింహుడు దిట్టడై బయలు వెడలెను.

అప్పుడు సముద్రములు కలగబారెను. లోకములు భయపడెను. పాతాళలోకము లేడును చలించెను. ఊర్ధ్వలోకములన్నియు నులికిపడెను. భీకరుడైన నృసింహు డట్లు వచ్చి కొలువుకూటమున నిలిచెను.

ఆ సభాస్థలముననే విష్ణుసింహము హిరణ్యకశిపు నొడిసిపట్టి స్వేచ్ఛగా తొడపైనిడి గోళ్లతో వాని గర్భము జీల్చి చెండాడి ప్రేవులు జందెములుగా వేసికొనెను.

అప్పుడు దేవతలు పాగడిరి. లోకములు ఉపద్రవరహితములై చెలువొందెను. ప్రహ్లాదుడు తండ్రితోడి పగ నాటితో వదలించుకొని హాయిగా నుండెను. తన ఉగ్రత్వము విడిచి మిక్కిలి శాంతస్వరూపుడై అహోబల నృసింహస్వామి శ్రీ వేంకటాద్రిపై ప్రకాశించెను.

విశేషాంశములు :- సంస్కృత భాగవతమున నృసింహావతార ఘట్ట మత్యద్భుతముగా వర్ణింపబడినది. పోతన ఒక సుదీర్ఘమైన గద్యముతో ఈ ఘట్టమును కొంత పెంచి వర్ణించెను. అన్నమయ్య తన సహజ కవితాచాతురి చూపుచు రసానుగుణమైన పదబంధముతో నృసింహావిర్భావము నిట హృద్యముగా వర్ణించినాడు. ఈ గేయమున అర్థాస్వాదసమయమునకంటె తగినవారు దీనిని చదువునప్పుడు సహృదయులకు గలుగు పారవశ్య మెక్కువ.

సాధారణముగా అన్నమయ్య సంకీర్తనములు మూడు చరణములతో ముగియుచుండును. విపుల వర్ణన మవసరమని తోచినచోట్ల చరణముల సంఖ్య పెంచుట కలదు. నృసింహుని అవతారమును కన్నులకు గట్టినట్లు వర్ణింపగోరియే ఈ పాటలో పదునొకండు చరణములు కూర్చబడినవి. నృసింహు డావిర్భవించినప్పటి జగద్భయానకస్థితి యిందు రసానుగుణముగా వర్ణింపబడినది. ఇట పల్లవిని, తొలి రెండు చరణములను తప్పించినచో సింహావదాంతములైన చివరి తొమ్మిది చరణములలోను నవనారసింహులు వర్ణింపబడిన ట్లున్నది.

అహోబలమున నున్న నృసింహుని కీర్తించుచు అన్నమయ్య అనేక కీర్తనలు రచించెను. ఒక్క అహోబిలమే కాక తన కాలమున సుప్రసిద్ధమైన వైష్ణవక్షేత్రముల లోని అనేకదేవతలను ఆ యా యూళ్ళపేళ్ళతోనే పదకవితాపితామహుడు కీర్తించి యున్నాడు.

ఏ దేవతను కీర్తించినను, చివరిచరణమున ఆ దేవతకును, శ్రీవేంకటేశ్వరు

నకును అభేదమును ప్రతిపాదించుచు సంకీర్తనమును ముగించుట ఈ వాఙ్మయమునందలి విశేషము.

26

అవతారిక :- హరిమాయకు లోనై ప్రాణులు శుష్కసుఖములలో ఓలలాడుచున్నారనుచున్నాడు.

వరాళి

బయ లీ(దించీ నదివో - ప్రాణులను హరిమాయ

క్రియ దెలుసుకొనేటి - కీలంతే కాని.

॥పల్లవి॥

1. పెక్కు పురుషులలోన - బెరసాక సతి యుంటే

యిక్కువై యందే నాటు - నిందరి చూపు,

దక్కి యందరి కౌగిళ్ళ - తరుణి యుండుట లేదు

గక్కున వట్టి యాసల - గరగంటేకాని.

॥బయ॥

2. చింతకాయ కజ్జాయము - చేరి యిసుమంత వుంటే

అంతటనే నోరూరు - నందరికిని,

పొంతనే నాలుకలకు - పులుసై యుండుటే లేదు

కొంత భావించి మింగేటి - గుటుకలే కాని.

॥బయ॥

3. శ్రీవేంకటేశు తేరు - దీసేటి మనుజు లెల్లాను

సేవగా నేమే తీ - సతిమందురు,

ఆవల నాతడే తమ - అంతరాత్మయై యుండి

కావించుట యెరగరు - గర్వములే కాని.

॥బయ॥

1. బెరసి = చేరి, ఇక్కువ = స్థానము, ఉనికి.

2. చింతకాయ కజ్జాయము = చింతపులుసు, ఉప్పు, కారము మున్నగు పదార్థములతో చేయు ఒక చిరుదిండి.

భావము :- అదిగో ! శ్రీహరిమాయ ప్రాణులను బట్టబయలున ఈతలు

గొట్టించుచున్నది. లోకములోని ప్రాణులు గావించు చేష్టలను చక్కగా పరిశీలించి తెలిసికొన్నచో అందలి కీలక మంతయు హరిమాయయే గాని మరేమియు గాదు.

పెక్కుమంది పురుషులమధ్య ఒక్కస్త్రీ చేరియున్నచో వారందరి చూపులు ఆమెయందే నాటుకొనుచున్నవి. ఆ తరుణి అచటి పురుషులందరి కౌగిళ్ళలో నుండుట లేదు. వారు తమ భావనలోనే ఆమెను తమదిగా భావించుకొనుచు శుష్కమైన ఆశలతో కరగిపోవుచున్నారు.

రవంత చింతకాయ కజ్జాయము ఉన్నచో దానిని చూచువారందరికి నోరూరుచున్నది. వారి నాలుకలకు ఆ పులు సంటుట లేదు. వారు దాని నాస్వాదించినట్లు ఊరక భావించి లొట్టలు వేసికొనుచున్నారే కాని మరేమియు లేదు.

శ్రీవేంకటేశ్వరుని రథము లాగు జనులందరు భగవత్ప్రేంకర్యముగా ఆ రథము మేమే లాగితి మందురు. ఇవి వట్టి గర్వపుమాటలే. ఆ పరమాత్ముడే తమ అంతరాత్మగా నుండి ఆ రథమును తమచే లాగించుచున్నాడని వారు గ్రహింపరు.

విశేషాంశములు :- పలురకములైన జీవుల ప్రవృత్తు లన్నియు హరి మాయచేతనే కలుగుచున్నవి. భోగ్యపదార్థములలో ఏదో ఆనందము కలదని భ్రమించి జీవులు వాటిపై ఆస గొనుచున్నారు. ఆ పదార్థములవలన జీవులు పొందు సుఖము మిక్కిలి స్వల్పము, మరియు క్షణికము. పైగా ఆ సుఖము నిజముగా పదార్థములనుండి కలుగుట లేదు. జీవుల భావనలోనే అది కలదు. ఈ తత్త్వమునే పద కవితా పితామహు డీ సంకీర్తనములో చక్కని దృష్టాంతములతో వివరించినాడు.

పెక్కుమంది పురుషుల నడుమనున్న ఒక్క యువతి అందరికిని కౌగిటి సుఖము నందింపజాలదు. ఐనను 'కామీ స్వతాం పశ్యతి' అన్నట్లు ఆమెను తనదిగానే భావించుకుని మరులుగొని పురుషులందరు కరిగిపోవుట మాయా ప్రభావము గాక మరేమి ? అట్లే రవంత చింతకాయ కజ్జాయము అందరి నోటి కందదు. దానిని చూచి నంతనే అందరికి నోరూరుటయు మాయావిలాసమే.

ఈ దృష్టాంతములచే భోగ్యపదార్థముల సంస్పర్శము లేకయే కలుగు సుఖాభాసము వర్ణింపబడినది. వాటి సంస్పర్శచే కలుగు సుఖముగూడ సుఖాభాసమే

యనియు, అదియు జీవుల భావనవలననే కలుగుచున్నది కాని పదార్థములనుండి కలుగుట లేదనియు తత్త్వజ్ఞులు చెప్పుదురు.

సుఖదుఃఖములు పదార్థములనుండియే కలుగుచో ఒకే పదార్థము అందరికి సుఖమునో లేక దుఃఖమునో కలిగించవలసియున్నది. లోకములో అనుభవ మట్లు లేదు. “కొన్ని జంతువులు రోసిన హేయము కొన్ని జంతువుల కమృతము” అని అన్నమయ్య మరొకచో పేర్కొన్నట్లు జీవులు మాయకు లోనై తమ తమ భావనల ననుసరించియే ఆయా సుఖదుఃఖముల ననుభవించుచున్నారనుట పరమార్థము.

శ్రీవేంకటేశ్వరుని తేరు లాగువారు తమలో అంతర్యామిగానున్న పరమాత్ముని గుర్తింపలేక తామే లాగుచున్నామని గర్వించుటయు మాయావైభవమే.

ఈ దైవమాయ త్రిగుణాత్మక మైనది. దీనిని దాటుట మిక్కిలి కష్టము. భగవంతునియెడల ప్రపన్నులైనవారు మాత్రమే ఈ మాయను దాటగల రని గీత చెప్పుచున్నది.

దైవీ హ్యేషా గుణమయీ మమ మాయా దురత్యయా ।

మామేవ యే ప్రపద్యవే మాయా మేతాం తరన్తి తే ॥²

27

అవతారిక :- భగవంతుని పూజావిధానముయొక్క నిజమైన స్వరూపమును నిరూపించుచున్నాడు.

బౌళి

నిండు మనసే - నీ పూజ

అండగోరకుండు - టదియు నీ పూజ

॥పల్లవి॥

1. ఇందు హరి గలఁ - డందు లేఁడనేటి

నిందకుఁ బాయుటె - నీ పూజ,

కొందరు చుట్టాలు - కొందరు పగనే

అందరుకు మాను - టదియె నీ పూజ.

॥నిండు॥

తిట్టులు గొన్నవి - దీవెన గొంతవి
 వెట్టుకోనిదే -నీ పూజ,
 పెట్టిన బంగారు - పెంకును నినుమును
 అట్టే సరి యను - టదియు నీ పూజ.

॥నిండు॥

3. సర్వము నీ వని - స్వతంత్ర ముడిగి
 నిర్వహించుటే - నీ పూజ,
 పర్వి శ్రీవేంకట -సతి నీ దాసుల
 పూర్వ మనియెడి - బుద్ధి నీ పూజ.

॥నిండు॥

1. అందదుకు = మిక్కిలి అదుకు,

2. ఆపూర్వము = అపురూపము.

భావము :- దేవా ! లేనిపోని చింత లుడిగి నిండు చిత్తముతో నెమ్మదిగా నుండుటే నీపూజ. ఇతరుల ఆశ్రయము గోరకుండుట లేదా చీటికి మాటికి ఇతరుల సహాయ మర్థింపక తన కున్నదానితో తృప్తిపడియుండుటే నీ పూజ. మరియు వీరు నాకు బంధువులు, వారు నాకు శత్రువులు అను భేదదృష్టిని వీడుటే నీ పూజ యగును.

కొన్ని మాటలు తిట్లని, మరికొన్ని మాటలు దీవన లని భావింపక నిందాస్తుతుల యెడ ఎట్టి వికారమునకు లోనుగాక సమత్వమును వహించుటే నీపూజ. బంగారుతునుకను, ఇనుపముక్కను సమానముగా తలచుటే నీకు నిజమైన పూజ.

అంతటికి ఆధారమైన సర్వాంతర్యామిని నీవే అని తలచి తాను స్వతంత్రుడ ననే గర్వము వదలి లోకయాత్ర జరుపుటే నీపూజ. శ్రీవేంకటేశ్వరా ! నీదాసులే లోకములో అపురూపమైనవారని భావించి వారి యెడల ఆదరము జూపు బుద్ధి గల్గియుండుటే నీకు నిక్కమైన పూజ.

విశేషాంశములు :- పూవో పండో పరమాత్మకు సమర్పించి చేయునదే దేవుని పూజ యని సామాన్యులు తలంతురు. కాని పరమభాగవతాగ్రేనరు డగు పదకవితాపితామహుల డీ సంకీర్తనములో భగవత్పూజయొక్క నిజమైన స్వరూపము నిరూపించినాడు.

పూర్ణమనస్కుడై యుండుట, పరుల నాశ్రయింపకుండుట, భగవంతుని సర్వాంతర్యామిగా భావించుట, తోడిమానవులయెడ శత్రుమిత్రభావము వీడుట, స్తుతినిందలలో సమత్వము వహించుట, బంగారు - ఇనుము ఇత్యాదిగాగల మిక్కిలి విలువైన విలువలేని పదార్థములలో సమదృష్టి గల్గియుండుట, తాను స్వతంత్రుడనను తలపు వీడుట, భగవద్దాసులను శ్రేష్ఠులుగా నెంచి పూజించుట, ఇవియే భగవంతుని యెడల నిజమైన పూజలు. వత్ర పుష్ప ఫలాదులు సమర్పించి చేయు పూజలు బాహ్యపూజలు మాత్రమే.

గీతలో గుణాతీతుని లక్షణము లిట్లు పేర్కొనబడినవి.

ప్రకాశం చ ప్రవృత్తిం చ మోహమేవ చ పాండవ ।

న ద్వేష్టి సంప్రవృత్తాని న నివృత్తాని కాంక్షతి ॥

ఉదాసీనవదాసీనో గుణై ర్యో న విచాల్యతే ।

గుణా వర్తన్త ఇత్యేవ యోఽవతిష్ఠతి నేజ్జితే ॥

సమదుఃఖసుఖః స్వస్థః సమలోష్ఠాశ్చకాంచనః ।

తుల్యప్రియాప్రియో ధీరః తుల్యనిందాతృసంస్తుతిః ॥

మానావమానయోస్తుల్య స్తులోఽమిత్రారి పక్షయోః ।

సర్వారంభపరిత్యాగీ గుణాతీత స్స ఉచ్యతే ॥¹

దీని తాత్పర్య మిది :-

అర్జునా ! సత్త్వరజస్తమోగుణములకు జెందిన ప్రకాశము, ప్రవృత్తి, మోహము వీటియెడ రాగద్వేషములు లేనివాడు, ఆ యా గుణము లా యా కార్యములలో ప్రవర్తించుచున్నవని భావించి తన నిష్ఠనుండి చలించని ఉదాసీనుడు, సుఖదుఃఖములయందు సమభావము గలవాడు, స్వస్వరూపమున నిలుకడ గలవాడు, మట్టిపెళ్ళ, రాయి, బంగారు వీటిని సమముగా చూచువాడు, ధీరుడు, ఇష్టానిష్ఠములయందు, నిందాస్తుతులయందు, మానావమానములయందు, మిత్రశత్రుపక్షములయందు తుల్యభావముగలవాడు, సమస్త కామ్యకర్మములు వీడినవాడు గుణాతీతు డనబడుచున్నాడు.

పై సంకీర్తనములో గూడ ఇంచుమించు ఈ గుణాతీతుని లక్షణములే

భగవత్పూజలుగా నిరూపింపబడినవి. తత్ప్రజ్ఞాడైన గుణాతీతుని దృష్టికి భగవంతుడు సర్వవ్యాపిగా గోచరించును.

ఫలపుష్ప సమర్పణాత్మకములైన బాహ్యపూజలుగూడ క్రమముగా చిత్తశుద్ధిని కల్గించి పై జెప్పిన ఆత్మగుణములను పెంపొందించుటకే ఉద్దేశింపబడిన వని గుర్తింపవలెను.

28

అవతారిక :- భగవద్భక్తి దక్క ఆనందకర మైనది మరెద్దియు లేదనుచున్నాడు.

శుద్ధవసంతం

భక్తి నీపై దొకటె - పరమసుఖము

యుక్తి చూచిన నిజం - బొక్కటే (టీ?) లేదు.

॥పలవి॥

1. కులమెంత గలిగె నది - కూడించు గర్వంబు

చలమెంత గలిగె నది - జగడమే రేచు,

తలపెంత పెంచినాఁ - దగిలించు కోరికలు

యెలమి విజ్ఞానంబు - యేమిటా లేదు.

॥ భక్తి ॥

ధనమెంత గలిగె నది - దట్టమౌ లోభంబు

మొనయు జక్కఁదనంబు - మోహములు రేచు,

ఘనవిద్య గలిగినను - కప్పుఁ బై పై మదము

యెనయంగఁ బరమపద - మించుకయు లేదు.

॥ భక్తి ॥

3. తరుణు లెందరు అయిన - తాపములు సమకూడు

సిరు లెన్ని గలిగినను - చింతలే పెరుగు,

ఇరవయిన శ్రీవేంక - టేశ ! నినుఁగొలువఁగా

పెరిగె నానందంబు - బెళకు లిఁక లేవు.

॥ భక్తి ॥

3. బెళకులు = చాంచల్యములు.

భావము :- దేవా ! నీపై గల భక్తి ఒక్కటే ఉత్తమసుఖము గల్గించునది. ఎంత యోచించి చూచినను అది తప్ప నిజముగా సుఖకరమైనది మరొకటి లేనే లేదు.

తన కులమెంత దొడ్డదో, అది అంత యొక్కవ గర్వము గల్గించును. ఎంత మచ్చరము నొరులపై పెంచుకొందుమో అంతగా అది కలహమునకు కారణమగును. తలపులు పెరుగుకొలది కోరికలు కూడ పెరిగి జీవుని బంధించివేయును. కాబట్టి కులము, చలము, తలపు మున్నగువాటిలో దేనిచేసినను నిక్కమైన విజ్ఞానము గలుగుట లేదు.

ఎంత ఎక్కువగా ధనము సమకూర్చుకొందుమో, అంత మెండుగా లోభము వృద్ధి యగును. ఎంతకెంతకు అంద మతిశయించునో అంతకంతకు మోహము పెనగొనును. పెద్దపెద్ద చదువులు నేర్చినకొలది మదము పై పై నావరించుచుండును. కాన కలిమి, అందము, చదువు మొదలగువానిచే ఉత్తమగతి యించుకంతయు లభింపదు.

ఎందరు యువతుల ననుభవించినను తృప్తి యనునది లేకపోగా పై పైని కామసంతాపములు బలపడుచునే యుండును. సంపద లెన్ని కల్గినను వాటితోపాటు చింతలు పెరుగునే కాని శాంతి లభింపదు. శాశ్వతుడ వయిన శ్రీవేంకటేశ్వరా ! చివరకు నిన్ను సేవింపగా నిజమైన ఆత్మానందము వృద్ధి నొందినది. నిలుకడ కుదిరినది. ఇక మాకు చిత్తవాంచల్యము లేదు.

విశేషాంశములు :- భగవద్భక్తి యొక్కటే పరమానందము నొడగూర్చునది. తదితరమైన దేదియు నిక్కమైన సుఖము నొసంగజాల దను తత్కార్యమీ సంకీర్తనములో ప్రతిపాదించబడినది. అనేకజన్మలలో చేసిన పుణ్యము ఫలించిననే నరులకు భగవద్భక్తి పై ప్రీతి గల్గననియు, కలియుగమున భక్తియే ముక్తికి హేతువనియు, భక్తిగలవాని యెదుటనే కృష్ణుడు సాక్షాత్కరించుననియు పెద్దలు భక్తిమహిమను శ్లాఘించిరి.

వృణాం జన్మసహస్రేణ భక్తా ప్రీతిర్హి జాయతే ।

కలౌ భక్తిః కలౌ భక్తిః భక్త్యా కృష్ణః పురః స్థితః ॥

కులము, కలిమి, అందము, చదువు, స్త్రీలు మున్నగువానిలో సుఖమున్నదని పామరులు భ్రమింతురు. నిజమునకు వాటిలో నెట్టి సుఖమును లేదు. పై పెచ్చు

అవి అనర్థహేతువు లగుటచే దోషభూయిష్టములు.

ఉత్తమ కులజునకు గర్వము, మచ్చరము గలవానికి కలహము, ధనికునకు లోభము, సౌందర్యవంతునకు మోహము, విద్యావంతునకు మదము, స్త్రీలోలునకు తాపము, సిరులు పెరిగినవానికి చింతలు పెరుగుట కలదు.

సంపద, యౌవనము, సౌందర్యము, అమానుషశక్తి - అనునవి అనర్థ పరంపర లనియు, అందులో ఒక్కొక్కటి అన్ని అవినయములకు హేతువనియు, అవి యెల్ల నొకచో జేరినచో ఇక చెప్పవలసిన పనియే లేదనియు బాణుడు నుడివెను.

“గర్భేశ్వరత్వం, అభినవ యౌవనత్వం, అప్రతిమరూపత్వం. అమానుష శక్తిత్వం చేతి మహతీయం ఖల్వనర్థ పరంపరా, సర్వావినయానా మేకైక మప్యేషామాయతనం, కిముత సమవాయః”.¹

కాని ధనము, విద్య మున్నగు నవి వివేకహీనులైన దుర్మతులకే అనర్థ దాయకము లగును, సజ్జనులకు వాటివలన అడకువ, వినయము గల్గునని విదురుడు వచించెను-

ధనమును విద్యయు వంశం

బును దుర్మతులకు మదంబు - బొనరించును స

జ్జనులై నవారి కడకువ

యును వినయము నివియ తెచ్చు - సురీయాథాః²

కావున సౌజన్యముగల్గి భగవద్భక్తుడైనవానికి ధనము మొదలగు వాటిచే అపకారము కలుగదు. మొత్తముమీద భగవద్భక్తి యొకటే పరమసుఖము నిచ్చును గాని ఉత్తమకులము మున్నగునవి కావనుట పరమార్థము.

29

అవతారిక :- పుణ్యసాహములనుండి తన్ను విముక్తుని గావింపుడని పంచేం ద్రియములను ప్రార్థించుచున్నాడు.

సాళంగనాట

పంచేంద్రియము లనే - పట్టణస్వాములాల
తెంచి బేర మాడుకొని - దించరో బరువు.

||పల్లవి||

1. తగిన సంసార సము - ద్రములోనఁ దిరిగాడి
బిగువు దేహపుటోడ - బేహారివాఁడ,
జగతిఁబుణ్యపాపపు - సరకులు దెచ్చినాఁడ
దిగితి బూతురేవునఁ - దీరుచరో సుంకము.

||పంచే||

2. అడరి గుణత్రయము - లనేటి తెడ్డల చేత
నడుమ నిన్నాళ్ళదాఁకా - నడపినాఁడ,
కడుఁ జంచలము లనే - గాలిచాప లెత్తినాఁడ
వెడమాయపు సరకు - వెలకియ్యరో.

||పంచే||

3. ఆతుమ యనేటి కంభ - మంతరాత్ముఁడెక్కియుండి
వీతితో మమ్ము గాచుక - నిలుచున్నాఁడు,
ఆతఁడే శ్రీవేంకటేశుఁ - డటు మాకు మీకుఁగర్త
ఘాతమాని యిఁక మాకు - కడుగుణ మియ్యరో.

||పంచే||

ప|| పంచేంద్రియములు = శ్రోత్రము, త్వక్కు, చక్షువు, జిహ్వా, ప్రాణము అను ఐదు జ్ఞానేంద్రియములు.

1. బేహారి = వ్యాపారి, బూతురేవు = నింద్యమైన సంసారవ్యామోహ మను రేవు.

2. గుణత్రయములు = సత్త్వము, రజస్సు, తమస్సు అను మూడు గుణములు, చంచలములు = చంచలమైన చిత్తమున జనించు కోరికలు.

3. కంభము = స్తంభము, ఘాత = దెబ్బ.

భావము :- శ్రోత్రము, త్వక్కు, చక్షువు, జిహ్వా, ప్రాణము అనబడు ఐదు జ్ఞానేంద్రియములు అను పట్టణప్రభువులారా ! త్వరగా బేరము వగదెంచుకొని నాబరువు దించుడు.

నేను బిగువైన శరీరమను ఓడలోనుండి వ్యాపారము చేయువాడను. సంసార

మనెడి సముద్రములో తిరిగి తిరిగి పుణ్యపాపము లనెడు సరకులు దెచ్చితిని. నింద్యమైన సంసారమునందలి వ్యామోహమును రేవులో దిగితిని. సుంకము దీర్చి నన్ను వెంటనే భారవిముక్తుని జేయుడు.

సత్య రజస్తమస్సు లనెడు మూడుగుణములను తెడ్డలచే ఇన్నాళ్ళవరకు ఈ శరీరమను పడవను నడపితిని. చంచలమైన మనస్సులో పుట్టు పలు కోరిక లనెడు తెరచాప లెత్తితిని. కడకు మాయామయమై వికృతమైన ఈ పుణ్యపాపపు సరకులు దెచ్చితిని. వీటిని వెలకిచ్చి నా బరువు దించి నన్ను కృతార్థుని గావింపుడు.

జీవాత్ము డనెడు పడవలోని స్తంభమును అంతరాత్ము డొకడు అధిష్ఠించి యుండి మమ్ము ప్రమాదములకు గురిగానీక నీతితో కాపాడినాడు. సర్వాంతర్యామియైన అతడే శ్రీవేంకటేశ్వరుడు. వ్యాపారులమైన మాకును (జీవులకును), పట్టణప్రభువులైన మీకును (ఇంద్రియములకును) అతడే కర్త. కాన మాపై ఆగ్రహించి దెబ్బదీయుట మాని ఇక మాకు శ్రేయము గూర్చుడు.

విశేషాంశములు :- ఈ సంకీర్తనము జీవుని ఒక వ్యాపారితో బోల్పుచున్నది. శరీర మను పడవ నెక్కి జీవు డను వ్యాపారి సంసారసాగరములో సంచరించి పుణ్యపాపములను సరకులను ఆర్జించుచున్నాడు. దూష్యమైన కాంతా వ్యామోహ మను రేవుచెంతకు జేరుచున్నాడు. సత్య రజ స్తమము లనబడు మూడుగుణములు పై పడవను నడపు తెడ్డుగా నున్నవి.

సత్యం రజస్తమ ఇతి గుణాః ప్రకృతి సంభవాః ।

నిబద్ధన్ని మహాబాహో దేహీ దేహీన మవ్యయమ్ ॥¹

అను గీతోక్తి ననుసరించి త్రిగుణములే జీవుని దేహముతో బంధించుచున్నవి. వివిధములైన కోరికలే ఆ పడవకు తెరచాపలుగా పని చేయుచున్నవి.

పై వ్యాపార మంతయు వంచేంద్రియము లనెడు ప్రభువుల ఆజ్ఞకు లోబడి జీవుడు చేయుచున్నాడు.

విని చెవుల, ముట్టి తోలం,

గని కన్నుల, నమలి నాలుకను, మూర్కొని ము

క్కున, పురుషు డెఱుగు మనమా
రను శబ్ద పృర్భ రూప రస గంధంబుల్.¹

అన్నట్లు ఇంద్రియముల నిగ్రహింపలేక వాటిద్వారా శబ్దము, స్పర్శము, రూపము, రసము, గంధము అను విషయముల ననుభవించుచు జీవుడు పుణ్య పాపము లార్జించుచున్నాడు. సరకులు దింపి రావలసిన ధనము రాబట్టుకొననిచో వ్యాపారికి ఫలము లేదు. అట్లే సుకృత దుష్కృతము లనెడు సరకులను పూర్తిగా వదలించుకొని కర్మ శేషమును దీర్చికొనకున్నచో జీవునికి విముక్తి లేదు. అందుచే తన్ను అపమార్గములో జని నష్టపడనీయక అనుగ్రహింపుడని పంచేంద్రియములను జీవుడు వేడుకొనుట ఉచితమే.

ప్రతి జీవునిలో అంతర్యామిగా పరమాత్ము డున్నాడు. ఆ దేవుడు యంత్రారూఢములైన సమస్తభూతములను మాయతో త్రిప్పాచు వారి హృదయములలో నున్నాడని గీత చెప్పుచున్నది-

ఈశ్వర స్పర్శభూతానాం హృద్దేశే ఊర్జ్వన తిష్ఠతి ।
భ్రామయన్ సర్వభూతాని యంత్రారూఢాని మాయయా॥²

అటు పంచేంద్రియముల ప్రవృత్తికిని, ఇటు జీవుల స్థితికిని కర్త ఆ పరమాత్ముడే. ఆయన తనపై భక్తిగల జీవుల నుద్ధరించుటకు బద్ధకంకణుడై యున్నాడు. కాన భగవదాజ్ఞకు లోబడిన పంచేంద్రియములు భక్తులైన జీవులను శబ్దాదివిషయముల వైపులాగి పతనము నొందించుట తగదు. కాన భక్తులను హింసించుట మాని అవి వారికి శ్రేయము గూర్చవలసియున్నదని తాత్పర్యము.

మరొక సంకీర్తనమునగూడ ఇదే భావమును నిబంధించుచు నిట్టూర్పు అను గాలి విసరగా, కోరిక లనెడు తెరచాపలెత్తి జీవుడను మరకాడు పయనించుచున్నాడనియు, శ్రీ వేంకటేశ్వరుడే నలుదిక్కులకు పడవ నడపువా డనియు, చివరికి భగవదనుగ్రహముచే జీవుడు ధర్మార్థ కామములతోపాటు మోక్షమును గూడ గడించుచున్నాడనియు అన్నమయ్య గాన మొనర్చెను-

రామక్రియ

కాంతల మానమనేటి - కరపట్నాలకు దిగె
మంతనాన జీవుడనే - మంచి మరకాడు. ॥పల్లవి॥

అరిది సంసారమనే - యంబుధిలోనఁ దిరిగి
ఉరుగతి దేహపు - టోడమీద,
సరిఁ బాపపుణ్యముల - సరకులు నించుకొని
దరిచేరె జీవుడనే - తల మరకాడు. ॥కాంత॥

కడలేవి నిట్టూర్పు - గాలి విసరఁగాను
బడియు గోరిక లనే - చాప లెత్తి,
అడి బరువుగ మాయ - అందు నిండా నించుకొని
యెడతాఁడె జీవుడనే - యీ మరకాడు. ॥కాంత॥

అలర శ్రీ వేంకటేశుఁ - డనియేటి మాలిమి
నలుదిక్కులకు నోడ - నడపఁగాను,
ములిగె ధర్మార్థ కామ - మోక్షధనము గడించి
పలుమారు జీవుడనే - బలు మరకాడు.¹ ॥కాంత॥

30

అవతారిక :- తన దురవస్థను ప్రకటించుచు తన్ను వదలి సామ్యుని సంసారము, మాయ, ఆశలు, పాపములు మొదలగువానిని బతిమాలుకొనుచున్నాడు-

దేవగాంధారి

ఇంకనైనా రోయరాదా - యీ పాటివారమింతే
మంకుఁదనమేల మా - మాట వినరాదా ! ॥పల్లవి॥

1. తోలుబొంత గట్టుకొన్న - దొరనింతే నన్ను నీవు
కూళ సంసారమా ! యేల - కొనరేవు

1. అ.సం., 3-388.

ఈలకొన్న యెముకల - యింటిలో కాపురమింతే
యేల మాయ వెంటబెట్టే - వేమిగద్దు నీకును ?

॥ఇంక॥

2. పంచభూతపు చుట్టల - బదుకులోవాడ నింతే
యెంచ కింద్రియ యాచకు - లేల వచ్చేరు ?
కంచపు గాలావటించే - కలిమిలో వారమింతే
చంచలపు టాపలు చేయి - చాచనేటికి ?

॥ఇంక॥

3. నెత్తురు జలదుర్గాన - నిలిచినవాడ నింతే
జొత్తుబాపములు - యేల చోటడిగేరు ?
హత్తిన శ్రీ వేంకటేశుఁ - డాత్మలోన నున్నవాఁడు
మత్తపు టజ్ఞానమా ! - మమ్మేమి చూచేపు ?

॥ఇంక॥

ప॥ మంకుదనము = మూర్ఖత్వము.

1. తోలుబొంత = శరీరము, కూళ = కుత్సితుడు, ఈలకొన్న = ప్రాణములు
బిగబట్టుకొన్న.

2. కంచపుగాలి = కూటిమీదమరులు, ఆవటించు = పొందుపడు.

3. జొత్తుబాపములు = దట్టములైన, (దారుణములైన) పాపములు, హత్తిన = అంటిన.

భావము :- ఓ సంసారులారా ! ఇంకనైన మీరు మాపై రోతపడి మమ్ము
విడిచిపోరాదా ? మా బ్రదుకే ఎంతో హీనమైనది. మమ్ము పట్టుకొని వ్రేలాడిన మీకేమి
లాభము ? ఎందుకింత మొండితనము ? మామాట వినగూడదా ?

నేను తొమ్మిది తూటులుగల తోలుబొంతను (శరీరమును) గట్టుకొన్న దొరను.
నా దొరతనమంతా ఇంతే. ఓ కుత్సితమైన సంసారమా ! ఇంత హీనుడనైన నన్ను
నీవేల పైకొందువు ? ఓమాయా ! ఇంకెందును నిలువ నీడలేక ప్రాణము లెట్లో
బిగబట్టుకొని ఒకటి కొకటి అంటుకొనియున్న ఈ యెముకలగూటిలో నేను
కాపురమున్నాను. నా దురవస్థ నీకు తెలియుట లేదా ? ఇట్టి నన్ను నీవేల
వెంబడింతువు? ఇందువల్ల నీకేమి ప్రయోజనము ?

నేను స్వయముగా జీవించలేక పంచభూతములనెడు చుట్టముల పంచజేరి
బ్రదుకుచున్నాను. ఓ ఇంద్రియము లనెడు యాచకులారా ! ఇంత నిరుపేదనైన నా

దుర్దశను తలంపక మీరేల నన్నిట్లు పీడించుచున్నారు ? ఓ చంచలమైన ఆశలారా! నా జీవనసంపద అంతయు నేను తిను కంచములోని పిడికెడు మెదుకులు మాత్రమే. అంతకు మించి ఐశ్వర్యవంతుడను కాను. ఇక నా చెంత మీరు చేయి చాచుటెందుకు?

ఓ పరమదారుణములైన పాపములారా ! ఇంకెక్కడను నిలువ వీలుగాక నేను నెత్తురుమయమైన ఈ జలదుర్గములో (శరీరములో) నిలువబడియున్నాను. ఇట్టి నన్నేల చోటడిగెదరు ? సర్వాంతర్యామియైన శ్రీవేంకటేశ్వరు డాత్మలో నున్నాడు. ఓ మదించిన అజ్ఞానమా ! నీవిక మమ్మేమి పరీక్షించువు ?

విశేషాంశములు :- జీవుని సంసారము పైకొనుచున్నది. మాయ వెన్నాడు చున్నది. శబ్ద స్పర్శ రూప రస గంధము లను విషయములకై శ్రోత్రతత్వకృక్షుర్జిహ్వ వ్రాణము లను ఇంద్రియములు ఉన్ముఖుని గావించుచున్నవి. ఆశలు భోగ్యపదార్థములకై ప్రేరణ చేయుచున్నవి. పాపము లాశ్రయించుచున్నవి. అజ్ఞానము పై జెప్పిన సంసారాది రూపమున అతనిని కబళించివేయుటకై కాచుకొనియున్నది. ఇది జీవుని విషమపరిస్థితి.

ఇంతకు ఆ జీవు డెట్టివాడు ? ఏ మాత్రము స్వతంత్రత లేనివాడు. తొమ్మిది తూటుల తోలుబొంతను కట్టుకొన్నాడు. క్రీక్కిరిసిన యెముకల యింటిలో కాపురమున్నాడు. పృథివ్యప్రేజో వాయ్వాకాశములనెడల పంచభూతముల నాశ్రయించి బ్రదుకుచున్నాడు. అతని కలిమి యంతయు కంచములోని పిడికెడు మెదుకులు మాత్రమే. రక్తమాంసాదులతో నిండిన శరీరమే అతని నెలవు.

ఇంత హీనదశలో నున్న జీవుడు తన్ను పైకొని పలుతెఱంగుల పీడించుచున్న సంసారాదుల నెట్లు తృప్తిపరచగలడు ? తాను సర్వవిధముల తృప్తి నొందినవాడు తన్నాశ్రయించినవారిని తృప్తిపరచగలడు. తన బ్రదుకే దుర్భరముగా నున్న వ్యక్తి ఇతరుల నెట్లు ఆదుకొనగలడు ? జీవుడు సంసారాదుల నెట్లును తనివి నొందింపలేడు. కాన వాటిని దూర మొనర్చుకొనుటే శ్రేయస్కరమని తాత్పర్యము.

శరీరము పంచభూతాత్మకము. దీనిని తోలుబొంతగా, ఎముకలగూడుగా, నెత్తురు జలదుర్గముగా పేర్కొనుటవలన ఇది యెంత నికృష్టమైనదో వ్యక్తమగుచున్నది. వేదాంతులు వైరాగ్యమును పురికొల్పుటకై శరీరముయొక్క హేయత్వమును గూర్చి మాటిమాటికి ప్రబోధించుదురు.

అమేధ్యపూర్ణము, క్రిమిసంకులము, దుర్గంధభూయిష్టము, అశౌచ నిలయము, అశాశ్వతము, మూత్రపురీషములకు నెలవు అగు ఈ శరీరమున మూఢులే గాని పండితులు రమింపరని పెద్దలసూక్తి.

అమేధ్యపూర్ణం క్రిమిజాలసంకులం
స్వభావ దుర్గంధ మశౌచ మధ్రువమ్ ।
కళేబరం మూత్ర పురీషభాజనం
రమన్తి మూఢా న రమన్తి పండితాః ॥

అజ్ఞానోపహతుడైన జీవుడు జాగుప్సాకరము, నశ్వరము అగు ఈ శరీరము నాశ్రయించి సంసారవిజృంభణకు, మాయకు వశమగుచున్నాడు. ఇంద్రియముల కధీనుడై రాగద్వేషముల పాలగుచున్నాడు. ఆశాపాశములచే బంధింపబడుచున్నాడు. ఎన్నో పాపము లొనర్చుచున్నాడు. ఈ దుఃస్థితి కంతటికీ అజ్ఞానమే మూలకారణము.

విజ్ఞుడైనవాడు తన ఆత్మలో అంతర్యామిగా నున్న పరమాత్ముని గుర్తింపగలడు. ఇట్టివానిని అజ్ఞాన మేమియు చేయజాలదు. వానికి పై జెప్పిన బంధములెవ్వియు నుండవు. కాన ఆత్మలో పరమాత్ముని దర్శించుటే పై చిక్కులనుండి తప్పించుకొనుటకు పరమోపాయము. అందుచేతనే శరీరములో దగులుకొన్న జీవుని దుఃస్థితిని వర్ణించి-

“హత్తిన శ్రీ వేంకటేశు - డాత్మలో నున్నవాడు
మత్తపు టజ్ఞానమా ! - మమ్మేమి చూచేవు ?”

అని అన్నమయ్య చివరి చరణములో ముక్తిమార్గమును చూపినాడు.

31

అవతారిక :- మనుజులు పెరిగి పెద్దవారైనకొంది ఆశకు లోనై సంసార వ్యామోహమున బడుచున్నారే కాని ముక్తి నొందుట లేదమచున్నాడు.

వసంతవరాళి

పెఱుగఁగఁ బెఱుగఁగఁ - బెద్దలమైతిమి వేము

కఱకఱలే కాని - కడగంట లేదు,

॥పల్లవి॥

1. సరి నిన్న భుజియించి - చాలునన్న యన్న మే
అరిది నేఁ డప్పటిని - నాస రేఁచిని,
ధరలో రాతిరి గూడి - తనిసిన సతులే
పరగ నప్పటిని వి - భ్రాంతి రేఁచిని. ॥పెఱు॥
2. మాయఁగట్టి విడిచిన - మలినపుఁ గోకలు
యాయెడ నుదికితేనే - యిచ్చ రేఁచిని,
కాయముపై మోఁచిపెట్టెఁ - గట్టివేసిన సొమ్ములు
మాయలై దినదినము - మమత రేఁచిని. ॥పెఱు॥
3. నీవు వట్టిన చలమో - నేము సేసినట్టి తప్పో
శ్రీ వేంకటేశ్వరుఁడ - చిక్కెతి మిందు,
మోవరాని మోషయి - ములుగ నియ్యదు మమ్ము
చేవ సంసారము పైఁ - జిమ్మి రేఁచిని. ॥పెఱు॥

ప॥ కఱకఱలు = ప్రయాసలు, పరితాపములు.

1. అప్పటిని = అప్పటివలె.¹

3. ములుగనియ్యదు = మూలుగనియ్యదు, చిమ్మిరేచిని = మిక్కిలి విజృంభించుచున్నది.

భావము :- దేవా ! మేమీ సంసారములో పుట్టి నానాటికి పెరిగి పెరిగి పెద్దలమైతిమి. ఎన్నో పను లొనర్చితిమి. ఎన్నో భోగము లనుభవించితిమి. ఎంత చేసినను ఏమి యనుభవించినను తుదకు ప్రయాసల పాలగుచున్నామే కాని సంసారము దరిద్రొక్కట మాత్రము లేదు.

నిన్న తృప్తిదీర తిని త్రేపి ఇక చాలునన్న అన్నమే నేడు మరల నిన్నటివలె ఆశగొల్పుచున్నది. గతరాత్రి సురతకేళిలో సుఖింపజేసి తనవిదీర్చిన వనితలే నేడు మరల అప్పటివలె మరులు రెక్కొలుపుచున్నారు.

పూర్తిగా మాసిపోవునట్లు కట్టి విడిచిన మలినవస్త్రములే ఉదికినంతనే మఱల కట్టుకొనవలె ననిపించుచున్నవి. ఒడలిపై ఆలంకరించి పిమ్మట పెట్టెలో కట్టి వడవేసిన

1. చూడు: శృ.సం., 12- సంపు-ద్వితీయముద్రణ పీఠిక. పే. 29.

సామ్ములే మాయాప్రభావితములై ప్రతిదినము మాలో మమకారము రేపుచున్నవి.

ఇది దేవుడవైన నీవు జీవులమైన మాపై బట్టిన పంతమో ? లేక మాకై మేము జన్మాంతరములలో చేసికొన్న పాపఫలమో ! భరింపరాని భారమై మమ్మిది నోరెత్తనీకున్నది. బలమైన సంసారముపై మాకు భ్రాంతిగొల్పి మిక్కిలి విజృంభించుచున్నది.

విశేషాంశములు :- ఇతర ప్రాణులకంటె మనుజులకు వివేక మధికము. కాన బుద్ధిమంతులైన మానవులు తాము పెరిగి పెద్దలైన కొలది ఆశవీడి సంసారభోగములపై విరక్తిగొని ముక్తులు కావలసియున్నారు. కాని నిజమున కట్లు జరుగుచున్నదా ? లేదు. వయస్సు పెరుగుచున్నకొలది వారి ఆశలుగూడ పెరుగుచునే యున్నవి.

అంగం గలితం పలితం ముండం
దశనవిహీనం జాతం తుండమ్ ।
వృద్ధో యాతి గృహీత్యా దండం
తదపి న ముంచ త్యాశాపిండమ్ ॥¹

అని శంకర భగవత్పాదు లన్నట్లు శరీరము శిథిలమైనను, తల నెఱసినను, పండ్లాడినను, మూడుకాళ్ళ ముదుసలి యైనను ఆశ వదలుట లేదు.

అది జీవుని సంసారముతో గట్టిగా పెనవేయుచునే యున్నది. కావుననే మనుజుడు అనుభవించిన సుఖమునే మఱల అనుభవించుచున్నాడు. వస్త్రములు, ఆభరణములు మున్నగువానిపై మమకారము పెంచుకొనుచున్నాడు. దీని ఫలితముగా ముక్తికి దూర మగుచున్నాడు.

కావున వివేకవంతుడైన మానవుడు ప్రయత్నపూర్వకముగా ఆశను విడనాడి ముక్తికై పాటుపడవలెను. ప్రవృత్తిమార్గము వీడి నివృత్తిమార్గములో నడుగిడవలెను. ప్రేయస్సును వదలి శ్రేయస్సును చేపట్టవలెను.

అవతారిక :- కాంతల భ్రాంతిలో బడిన భవరోగవీడితులకు భగవంతు డొకడే వైద్యుడనుచున్నాడు-

సాళంగనాట

భవరోగ వైద్యుడవు - పాటించ నీ వాకడవే
నవనీతిచోర నీకు - నమో నమో.

॥పల్లవి॥

1. అతివ లనెడి సర్పా - లధరాలు గఱచిన
తతి మదనవిషాలు - తలకెక్కెను,
మితిలేని రతులఁ ది - మ్మిరివట్టె దేహాలు
మతి మఱచె నిందుకు - మందేదోకో !

॥భవ॥

2. సాలఁతు లనెడి మహా - భూతాలు సోకిన
తలమొలలు విడి బి - త్తలై యున్నారు,
అలరు చెనకులచే - నంగములు జీరలాయ
మలసి యిందుకు నిఁ క - మంత్ర మేదోకో !

॥భవ॥

3. తరుణుల కౌఁగిలనే - తాపజ్వరాలు వట్టి
కరఁగి మేనెల్ల దిగఁ - గారఁ జొచ్చెను,
నిరతి శ్రీ వేంకటేశ - నీవే లోకులకు దిక్కు
అరుదు సుఖాననుండే - యంత్ర మేదోకో !

॥భవ॥

ప ॥ భవరోగ వైద్యుడవు = సంసారమనెడు వ్యాధికి వైద్యుడవు, నవనీతిచోర = వెన్నదొంగ!

1. అతివలు = స్త్రీలు, తతిన్ = సమయమున.

2. సాలతులు = స్త్రీలు, బిత్తలై = దినమొలవారై, చెనకులచే = నొక్కులచే, అంగములు = శరీరములు, జీరలు = గీరలు.

3. యంత్రము = బీజాక్షరచక్రము.

భావము :- దేవా ! ఆలోచించి చూడగా సంసారమను జబ్బుకు నీవాకడవే వైద్యుడవు. ఓ వెన్నదొంగ ! నీకు దండము ! దండము !

స్త్రీ లనెడు పాములు పెదవులు గఱచినంత పురుషులకు కామవిషములు తలకెక్కినవి. అంతులేని రతిక్రీడలలో మునిగి తేలుటచే శరీరములు తిమ్మిరి పట్టినవి.

మతిమరపు గలిగినది. ఈ విషము దిగుటకు, ఈ తిమ్మిరి వదలుటకు తగిన మందేదో!

వనిత లనెడు పెద్ద దయ్యములు సోకగా మనుజులు తలమొలలు వీడి ఒడలు దెలియక దిసమొలలతో నున్నారు. కామక్రీడలకు సంబంధించిన నఖక్షత దంతక్షతాదులచే శరీరము లన్నియు గీఱలు వడినవి. ఈ దయ్యములను విడిపించుటకు మంత్రమేదో కదా !

అంగనల ఆలింగనము లనెడు తాపజ్వరములు వట్టి శరీరము లెల్ల కరగ చెమటలు దిగిగారుచున్నవి. శ్రీవేంకటేశ్వరా ! ఈ విషమపరిస్థితులలో నున్నవారికి నీవే రక్షకుడవు. ఈ చిక్కలనుండి విడివడి శాశ్వతమైన సుఖము నొందుటకు సాధనమైన యంత్రమేదో అనుగ్రహింపరాదా !

విశేషాంశములు :- కాంతలు సంసారమునకు కారణములుగా పేర్కొనబడియున్నారు.

“యోషిద్దర్శనమాత్రేణ ముహ్యతి క్షుభ్యతి స్వయమ్” ।

అన్నట్లు మోహమునకు, క్షోభమునకు కాంతల సందర్శనమే కారణమగు చున్నది. అందుచే ఈ సంకీర్తనమునందు భవరోగమునకు ముఖ్యహేతువులైన స్త్రీలను సర్పములుగా, మహాభూతములుగా, వారి ఆలింగనములను తాపజ్వరములుగా నిరూపించుటైనది.

రతిక్రీడలలో పెదవులు గఱచుట, మైమరపులు, నగ్నులై యుండుట, నఖదంతక్షతములచే శరీరమున గీఱలు పడుట, ముచ్చెమటలు పోయుట ఇత్యాదులు సుప్రసిద్ధములు. అవియే ఇచ్చట భవరోగచిహ్నములుగా పేర్కొనబడినవి.

పాములు గఱచిన విషమెక్కుట, భూతములు సోకినప్పుడు నగ్నులై తిరుగుట, తాపజ్వరములలో ముచ్చెమటలు పోయుట మొదలుగాగల లక్షణములు సహజములు. విషము దిగుటకు మందు, దయ్యములు వీడిపోవుటకు మంత్రములు, జ్వరములు వదలుటకు యంత్రములు ఉపయోగింపబడుట లోకమున గలదు.

భవరోగ నివారణకు భగవన్నామాదులే తగిన ఔషధములు, కాన సంసార రోగ వీడితులు భగవంతుడను వైద్యునే శరణు వేడవలెనని తాత్పర్యము.

33

అవతారిక :- సంసారభ్రాంతి అజ్ఞానకే గాని విజ్ఞానకు లేదనుచున్నాడు.

శుద్ధ వసంతం

కడనుండే విజ్ఞానికి - గాదిటువలెను

వాడలి రోతలు చూచి - పూరకైనా నవ్వును.

||పల్లవి||

1. ఆఱడి బాము గఱచి - నట్టివాఁడు దినబోతే

జాఱని వేపచేదైనా - జప్పవై తోచు,

వీఱిడై సంసారపు - విష మెక్కినవానికి

చూఱలై హేయకాంతలు - సుఖములై తోచును.

||కడ||

2. చెంగట వెఱ్ఱివానికి - చేసిన చేతలెల్ల

తొంగలించి వివేకాలై - తోచినట్లు,

మింగుచు గర్మపునాము - మేసిన సంసారికి

అంగడి కర్మమే బ్ర - హ్మమై తోచును.

||కడ||

3. జగమిది యొక్కటే - చవులు వేరే వేరే

మొగి నెఱుక మఱపు - ముడిచున్నది,

పగటు శ్రీవేంకటేశు - బట్టి కొలువనివాఁడు

తెగని మాయలలోన - దేలాడవలసె.

||కడ||

1. ఆఱడిన్ = వర్ణముగా, వీఱిడై = అవివేకియై, చూఱలై = కొల్లలై, హేయకాంతలు = రోయదగిన కాంతలు.

2. తొంగలించి = అతిశయించి, నాము = జొన్న లోనగువాని కొయ్యగాలున చిగిరించిన మొలక (ఇది తిప్ప పశువులు మృతినొందును.)

3. ఎఱుక = ఆత్మజ్ఞానము, పగటు = ప్రకటమైన.

భావము :- సంసారసాగరమున జిక్కుకొనక ఒడ్డున నున్న విజ్ఞానికి ఈ చెప్పబోవు దుఃస్థితి సంభవింపదు. అతడు శరీరములోని రోతలు చూచి ఏవగించుకొని

ఊరక నవ్వుచుండును.

పాము గఱచి విష మెక్కినవాడు వేపచేదు దిన్నను అది చప్పగా తోచును. వివేకహీనుడై సంసారపు విష మెక్కినవానికి రోయదగిన స్త్రీలు సుఖముల కుప్పలుగా తోచుదురు.

వెట్టివానికి తాను చేసిన చేష్టలన్నియు మిక్కిలి తెలివితో గూడిన పనులుగా తోచుచుండును. అట్లే కర్మమనెడు విసపుతిండి తిన్న సంసారికి ఆ హీనుమైన కర్మమే బ్రహ్మముగా భాసించును.

ఉన్న జగత్తు ఒక్కటే. కాని దీనియందు వివిధజీవులకు గల్గుచున్న రుచులు మాత్రము వేఱువేఱుగా నున్నవి. అజ్ఞులకీ లోకము మిక్కిలి రమణీయమై అనుభవించదగినదిగా నున్నది. విజ్ఞులుమాత్రము అశాశ్వతమై, దుఃఖభూయిష్టమైన జగత్తును హేయముగా నెంచుచున్నారు. జీవుల జ్ఞానమును విస్మృతి కప్పియున్నది. అనగా ఆత్మస్వరూపమును, అంతరాత్ముడైన పరమాత్ముని విస్మరించియున్నారు. ఆత్మస్వరూపస్మృతి గల్గినవారికి సంసారవ్యామోహ ముండనేరదు. ప్రకటమైన శ్రీవేంకటేశ్వరు నాశ్రయించి సేవింపనివాడు అంతులేని మాయలలోబడి కొట్టుమిట్టాడవలసినదే.

విశేషాంశములు :- కాంతలపై భ్రాంతి, కర్మలపై అనురాగము సంసారులను లోగొనుచున్నవి. సంసారమున కతీతులుగా నున్న విజ్ఞులుమాత్రము వాటిలో దగులువడరు. అజ్ఞుడు ఒడలి పై మెఱుగులు చూచి మోహించుచున్నాడు. విజ్ఞుడందలి రోతలుచూచి ఏనగించుకొనుచున్నాడు. కావుననే మూత్రరక్తాదులచే దుర్గంధమై, మలద్వార మగుటచే దూషితమైన చర్మకుండమున రమించువారు నిస్సంశయముగా బద్ధు లగుదు రని పెద్దలనిరి.

మూత్రశోణిత దుర్గంధే వ్యామేధ్య ద్వారదూషితే ।

చర్మకుండే యే రమంతే తే బధ్యంతే న సంశయః ॥

మఱియు అజ్ఞులే కామ్య కర్మములలో ఆసక్తి వహింతురు. అన్నమయ్య కర్మము నిట నాముగా రూపించినాడు. నాము దిన్న పశువులు మరణించినట్లే కామ్యకర్మపరులు మృతప్రాయు లగుచున్నారు. మాయా ప్రభావముచే వారికి కర్మములే

బ్రహ్మముగా తోచుచున్నవి. విజ్ఞులు గీతలో బోధింపడిన నిష్కామ కర్మయోగము నాశ్రయింతురు.

‘భిన్న రుచిర్హి లోకః’¹ అని మహాకవి పేర్కొన్నట్లు వివిధ విషయములలో ప్రజల అభిరుచులు భిన్నభిన్నములుగా నున్నవి.

కొన్ని జంతువులు రోసిన హేయము
కొన్ని జంతువుల కమ్మతము,
కొన్ని జంతువుల దివములె రాత్రులు,
కొన్ని జంతువులకు,

అన్నియు నిట్లనె వొక్కటొక్కటికీ
అన్యోన్య విరుద్ధములు,
పన్నిన జీవుల కేక నమ్మతము,
భావించగ మఱి యిక నేదయ్యా !²

అని అన్నమయ్య ఈ భిన్నరుచిత్వమును మరొక నందర్భమున వివరించెయున్నాడు.

‘ఎఱుక మఱవు ముడిచున్నది’ అని సంకీర్తనాచార్యుడు తత్పార్థమును చెప్పినాడు. జీవు లాత్మస్వరూపమును మరచియున్నారు. భగవద్దయకు పాత్రుడు కానివాడు మాయను దాటలేడు, ఎఱుక నొందజాలడు. విస్మృతి నశించి స్మృతి లభించుటే మాయను దాటినందుకు గుర్తు - ‘నష్టో మోహః స్మృతిర్లభా’³ - మోహము నశించినది, స్మృతి లభించినది అని కదా గీతాప్రబోధము విన్న అర్జునుని మాట!

కాన అర్జునునివలె జీవు లెల్లరు ప్రపన్నులు కావలెను. మాయను దాటవలెను.

34

అవతారిక :- పరిదాసులచే భగవత్ప్రాప్తిమార్గము చూపబడినవారికి కర్మ కలాపములు, తపస్సులు మున్నగు స్వతంత్రప్రయత్నములతో పని లేదనుచున్నాడు⁴

బౌళి

నరహరి నీ దయమీదట - నా చేతలు గొన్నా ?

శరణాగతియును జీవుని - స్వతంత్రము రెండా ?

॥పల్లవి॥

1. మొఱయుచు నరకపు వాకిలి - మూసిరి హరి నీ దాసులు

తెఱచిరి వైకుంఠపురము - తెరువుల వాకిళ్లు,

నుఱిసిరి పాపము లన్నియు - నుగ్గుగ నిటు తూర్పెత్తిరి

వెఱవము వెఱవము కర్మపు - విధులింక మాకేలా ?

॥నర॥

2. పాసిరి నా యజ్ఞానము - పరమాత్ముడ నీ దాసులు

చూసిరి నిను నా మతిలో - సులభముగా నాకు,

రేపిరి నీపై భక్తిని - రేయినిఁ బగలును నాలో

వోపము వోపము తపములు - పూరకె యింకనేలా ?

॥నర॥

3. దిద్దిరి నీ ధర్మమునకు - దేవా ! శ్రీవేంకటేశ్వర !

అద్దిరి నీ దాసులు నీ - ఆనందములోన,

ఇద్దిరి నీ నా పొందులు - యేర్పరి చిటువలెఁ గూర్చిరి

వౌద్ధిక వౌద్ధిక నాకింక - నుద్యోగము లేలా ?

॥నర॥

1. మొఱయుచు = శబ్దించుచు.

2. నీ ధర్మమునకు = భగవత్ప్రాప్తి కనుగుణమైన భాగవతధర్మమునకు.

భావము :- నరహరి ! నీదయ నాపై గల్గిన పిమ్మట నాకై నేను చేసికొనవలసిన వసులు కొన్ని మిగిలియున్నవా ? నిన్ను శరణు జొచ్చిన జీవునికి మరల స్వతంత్రత ఎక్కడిది?

శ్రీహరి ! నీ దాసులు ఆనందముతో కోలాహల మొనర్చుచు నరక ద్వారమును బంధించిరి. వైకుంఠనగరమును కేగు మార్గముల తలుపులు తెఱచి పెట్టిరి. మా పాపము లన్నిటిని నుగ్గునూచముగ నురిచి తూర్పారబట్టిరి. ఇక మేము భయపడవలసిన నిమిత్తము లేనేలేదు. మాకిక కర్మకాండకు సంబంధించిన విధానములతో పని యేమి?

పరమాత్మా ! నీ దాసులు నా యజ్ఞానమును తొలగించిరి. నా హృదయము

నందే నిన్ను నాకు సులభముగా జూపిరి. రేయి పవళ్ళు నాలో నీపై భక్తిని పురికొల్పిరి. మేమిక తపస్సులు చేయజాలము. నిష్ప్రయోజనమైన తపస్సులతో నిక మాకేమి పని?

దేవా ! శ్రీవేంకటేశ్వరా ! నీదాసులు నన్ను నీకు శరణాగతునిగా నొనర్చి భాగవతధర్మమున కలవడజేసిరి. నీ స్మరణకీర్తనాదులచే గల్గు అమందమైన ఆనందములో ముంచిరి. నీకు నాకు ఇట్లు నీ దాసు లొద్దికగా కలయిక ఘటించిరి. తపస్సు మున్నగు స్వతంత్రప్రయత్నములు నాకింక వలదు. నాకు వాటితో నిక సాధించవలసిన దేమున్నది ?

విశేషాంశములు :- భగవదున్నుఁగుడు గానంతవరకు జీవుడు తాను స్వతంత్రుడ నని విర్రవీగుచుండును. భగవద్దాసులగు ఆచార్యులు భగవంతుని మహిమను వేనోళ్ళ కొనియాడుచు భగవత్ప్రాప్త్యుపాయమును జనులకు బోధింతురు. అత్తరి శుభసంస్కారము గలవారు హరిదాసుల నాశ్రయించి వారి ప్రబోధములను గ్రహించి శరణాగతిని ముఖ్యోపాయముగా ననుష్ఠింతురు. తమ సమస్తభారమును భగవంతునికి సమర్పించుటే శరణాగతిలోని ముఖ్యరహస్యము. అట్లొనర్చినవారు ఆపై తాము స్వతంత్రుల మని తలంపరు. కర్మకలాపములు, తపస్సులు మొదలగు ఉద్యోగము లిక వారి కనావశ్యకములు. కాన జీవుడు శరణాగతు డగునంతవరకే స్వతంత్రుడ నని గర్వించును. ఆ తరువాత నతనికి స్వాతంత్ర్య మనునది లేదు.

హరిని జేరుటకు హరిదాసులైన ఆచార్యులే మార్గదర్శకులు, వారు ఆశ్రీతుల పాపములు తొలగింతురు. అజ్ఞానమును హతమార్తురు. భగవంతునియందు భక్తిని పురికొల్పుదురు. ముక్తికి త్రోవ జూపుదురు. జీవునికి దేవునితో కలయిక ఘటించుదురు. కాన ఈ సంకీర్తనములో జీవులకు ముక్తి గూర్చుటయందు హరిదాసుల సహాయము చక్కగా ప్రశంసింపబడినది.

ప్రపన్నులైన భక్తులకు నరకప్రాప్తి లేదు. పాశమును చేతబూనిన తన భటుని జూచి యము డతనితో రహస్యముగ “మధుసూదన ప్రపన్నులను విడిచిపుచ్చుము. నాపెత్తనము ఇతరులమీదనే గాని వైష్ణవులపై కాదు సుమా ?” అని చెప్పునని విష్ణుపురాణము వాకొనుచున్నది.

స్వపురుష మభివీక్ష్య పాశవాస్తం

నదతి యమః కిల తస్య కర్ణమూలే ।

పరిహార మధుసూదనప్రపన్నాన్

ప్రభురహ మన్యన్వణాం న వైష్ణవానామ్ ॥¹

శరణాగతుల కిట్టి ఉత్తమగతి గల్గుటకు వారికి శరణాగతితత్త్వమును బోధించిన హరిదాసులే కారణమగుచున్నారు. కావుననే శ్రుతియు 'ఆచార్యవాన్ పురుషో వేదా²', 'ఆచార్యద్వేవ విద్యా విదితా³'. 'ఆచార్యః స్లావయితా' అని ఆచార్యుని మహిమను ప్రశంసించుచున్నది.

న్యాసతిలకమున వేదాంతదేశికులు ఆచార్యమహిమ నిట్లు కీర్తించిరి.

అన్తో ఓనన్తగ్రహణవశగో యాతి రంగేశ ! యద్యత్

పంగుర్నౌకాకుహరనిహితో నీయతే నావికేన ।

భుంక్తే భోగా నవిదితస్వపః సేవకస్యార్చకాదిః

త్యత్సంప్రాప్తై ప్రభవతి తథా దేశికో మే దయాళుః ॥⁴

అనగా గ్రుడ్డివాడు కన్నులు గలవాని సాయమున గమ్యము జేరును. కుంటివాడు నావికునిచే నది దాటింపబడును. రాజ సేవకుని బిడ్డ స్వయముగా రాజు నెరుంగకున్నను భోగముల ననుభవించును. అట్లే ఆచార్యుని దయచే సామాన్యుడు భగవంతుని చేరుచున్నాడని అభిప్రాయము. అందుచేతనే ఆధ్యాత్మికమార్గములో ఆచార్యోపాసన మెంతో ప్రాధాన్యము వహించుచున్నది.

35

అవతారిక :- శ్రీహరి నాశ్రయించిన భక్తుల కెందును ఎట్టికొఱతయు లేదనుచున్నాడు.

లలిత

చాలుఁ జాలు నీ హరియే మాకును - సకల క్రియలకు నాయకుఁడు

నాలుక తుదనే యీతఁ డుండఁగా - నలుగడ నెవ్వరి వెదకేము. ॥పల్లవి॥

1. ఏలినవారడట లక్ష్మీ విభుండట - యేమిటను గౌరత మా కీకను
నాలో నున్నాఁడు బ్రహ్మాతండ్రియట - నా కాయుష్యము బాఁతా,

పాలజలధిపై దేవునివారము - పాడి మాకు నిక నేమరుదు
ఆలింపగ నేమింతటి వారము - అన్యుల కిక్కఱ జెయి చాచేమా. ||చాలు||

2. భూకాంతాపతి కింకరులము యీ - భూము లన్నియును మా సొమ్మే
పైకొని చక్రాయుధుడే మా దాపు - భయము లన్నిటాఱబాసితిమి,
ఈకడ నచ్యుతు మరగఁగ చొచ్చితిమి - యెన్నటికిని నాశము లేదు
ఏ కొఱఁతని యిక నాసపడుచు - నే మెవ్వరికి నోళ్ళు దెరచెదము.

||చాలు||

3. శ్రీవైకుంఠుని దాసులమట యర - చేతిది మోక్షము మా కిదివో
పావన గంగాజనకుని బంట్లము - పాపము లన్నిటఱ బాసితిమి,
శ్రీవేంకటపతి వరములియ్యఁగాఁ - జిక్కిన వెలుతులు మాకేని
యీ వైభవముల దనిసిన మాకును - యితరులఱ దగిలెడి దిఁకనేది ?

||చాలు||

1. బాతా = దుర్లభమా.

2. దాపు = సమీపము, రక్షణ.

భావము :- ఇదే మాకు చాలు. ఇంతకంటే మాకేమి వలదు. ఈ శ్రీహరియే
మాకు ఎల్ల పనులకు నాయకుడై యున్నాడు. ఇతడు మా నాలుకతుదనే ఉన్నాడు.
(మేమితనిని సదా జపించుచున్నా మనుట.) ఇట్లుండగా నలువైపుల మే మింకెవ్వరిని
వెదకుదుము ? వేరొకరికోసమై వెదకవలసిన అక్కర మాకు లేనే లేదు.

ఈతడు సకలైశ్వర్యముల కధిదేవతయైన శ్రీమహాలక్ష్మికే మగడు. మమ్మేలినవా
డితడే. ఇంక మాకెందైన కొరత కలదా ? సర్వలోకములను సృష్టించి ఆయువు బోయు
బ్రహ్మను గన్న తండ్రి నాలోనే ఉన్నాడు. ఇక నా కాయువునకు కొదువయా ?
పాలకడలిపై పవ్వళించు దేవునివారము మేము. ఇక మాకు పాడి కేమి లోటు ?
పరికించి చూడగా భగవదాశ్రయముచే మే మింతటివార మైతిమి. ఇక ఇతరుల చెంత
చేయి చాపుదుమా ?

మేము భూదేవతా భర్తయగు శ్రీహరికి దాసులము. ఈ పాలము లన్నియు
మా సొమ్మే. తిరుగులేని సుదర్శనచక్రమును చేపట్టిన నారాయణుడే మాకు దిక్కు.

మేమెల్ల కడల భయముల బాసినవారమే. మేము అచ్యుతుని మరుగు చొచ్చితిమి. మా కెప్పటికిని నాశము లేదు. ఇంక ఏమి కొరతని ఆశపడి మే మెవరి చెంత నోరుదెరిచి ఏమి యాచించవలెను ?

మేము శ్రీ వైకుంఠుని దాసులము. మాకు మోక్ష మరచేతనే ఉన్నది. (మోక్ష మనగా వైకుంఠనివాసమే గదా !) పాపము లెల్ల కడిగివేయు పవిత్రగంగానదికి తండ్రియగు వెన్నుని సేవకులము మేము. అన్నివిధముల పాపములనుండి విడివడితిమి. సర్వైశ్వర్య నిధియగు శ్రీ వేంకటేశ్వరుడే మాకు వరము లిచ్చు దేవత. మా కిక వెలితి యేది ? ఇన్ని వైభవములతో సంపూర్ణముగా తృప్తి నొందిన మాకు ఇతరుల వెంట బడి దేబిరించవలసిన దేమున్నది ?

విశేషాంశములు :- ఈ సంకీర్తనమున లక్ష్మీవిభుడు, బ్రహ్మ తండ్రి, పాలజలధిపై దేవుడు మున్నగు భగవద్వాచకములైన పదము లన్నియు సాభిప్రాయముగా ప్రయోగించబడినవి. ఏ కొఱతయు లేకుండుట కేలినవాడు లక్ష్మీవిభుడగుటయే కారణము. ఆయుష్యము లోపింపకుండుటకు బ్రహ్మ తండ్రి లోనుండుట కారణము. పాడి ఆరుదు గాకుండుటకు పాలకుడు పాలజలధిపై దేవు డగుట కారణము. ఇట్లే ఇతర ప్రయోగములను గూడ సమన్వయించు కొనవలెను.

36

అవతారిక :- పాపములు దొలగి జన్మబంధములు వీడుటకు హరి భక్తియే సులభోపాయ మనుచున్నాడు.

మంగళ కౌశిక

ఇది నమ్మలేడు పుణ్యా - లేమేమో చేసీ దేహి

పాదలి యిందువంకనే - పాడ వెక్కలేఁడా.

॥పల్లవి॥

1. మంచిమందు గొన్నవాఁడు - మహామహారోగముల

అంచెల(బాసి సుఖి - యయ్యూ నట్ల,

అంచితవు హరినామ - మనే మందు గొన్నవాఁడు

పాంచి పాపరోగముల - బో(దోలలేఁడా.

॥ఇది॥

2. జోడు దొడిగినవాడు - చొక్కపు టలుగులకు
 వోడక రణజయము - నొందీ నట,
 వాడక హరిదాస్యపు - వజ్ర పంజరపువాడు
 వీడ జన్మపుటమ్ములు - విదలించలేడా.

॥ఇది॥

3. వైపగుఁ గాణాచి గల - వాడు దరిద్రముఁబాసి
 పై పై సంపదలతో - బ్రదికీ నట,
 దాపై శ్రీ వేంకటేశు పా - దములందుఁ గాణాచి
 యే పొద్దూ గలుగువాడు - యెక్కువ గాలేఁడా.

॥ఇది॥

ప॥ దేహి = దేహముగలవాడు, జీవుడు,

2. జోడు = కవచము.

3. కాణాచి = నిధి.

భావము :- దేహధారియైన జీవుడు తనకు మేలుగోరి ఏమేమో పుణ్యకార్యములు చేయుచున్నాడు. సులభసాధ్యమైన యీ హరిభక్తి మార్గమును నమ్మలేడు. ఈ తెరువున నడచినచో అతడు ఉన్నతగతి నొందలేడా ?

గొప్ప గొప్ప రోగములకు గురియయిన వాడు తగిన మందు సేవించి ఆ రోగములను బాసి సుఖించుచున్నాడట ! ఇక పూజితమైన హరినామ మనెడు ఔషధమును సేవించినవాడు పాపము లనెడు వ్యాధులను పోగొట్టుకొనలేడా ?

కవచము దాల్చినవాడు సూటిగా దగిలిన వాడి ములుకుల కేమాత్రము జంకక రణరంగమున విజయ మొందుచుండుట ప్రసిద్ధము. ఇక హరిదాస్య మనెడు వజ్రపంజరమున నున్నవాడు పునర్జన్మము లనెడు బాణములను విదలించుకోజాలడా?

అనువైన నిధి నార్జించినవాడు పేదరికము వీడి తులలేని సంపదలతో తులదూగుచు జీవించుచున్నాడట ! ఇక ఎప్పుడును శ్రీవేంకటేశ్వరుని దివ్యపాదములనే తన పెన్నిధిగా భావించి సేవించువాడు గొప్పవాడు (ముక్తుడు) కాడా ? తప్పక కాగలడని భావము.

విశేషాంశములు :- పాపపరిహారమునకును, మోక్షప్రాప్తికిని శరీరధారు లేవేవో

పుణ్యకార్యము లొనర్చుచు అందుకై మితిమీరిన ద్రవ్యమును వెచ్చించుచు లేనిపోని ప్రయాసలకు గురి యగుచుందురు. నిజముగా వారి కోరికలు నెరవేరుటకు హరిభక్తియే సులభోపాయము. కాని దానిని వారు నమ్మలేకున్నారు. నమ్మినచో భగవన్నామ సంకీర్తనము చేతనే ఔన్నత్యము నందగలరు.

‘హరినామ కథన దావానల జ్యాలచే
కాలవే ఘోరాఘకాననములు’¹

అని భాగవతము. మరియు హరిదాన్యముచే సులభముగా జననమరణాత్మకమైన సంసారమునుండి విడివడవచ్చును.

‘సంసార జీమూత సంఘంబు విచ్చునే
చక్రీదాన్యశ్రభంజనము లేక ?’²

అని ప్రహ్లాదుని వచనము. కాన హరిచరణముల నాశ్రయించి తరింపు డని అన్నమయ్య ముముక్షువులను హెచ్చరించినాడు.

భక్తిచేతనే హరికృప లభించును గాని, తపోజ్ఞానాదులచే లభింప దనుటకు గోపికలే ప్రమాణ మని పెద్దల సూక్తి.

న తపోభి ర్న వేదైశ్చ న జ్ఞానేన న కర్మణా ।
హరిర్ని సాధ్యతే భక్త్యా ప్రమాణం తత్ర గోపికాః ॥³

ఈ సంకీర్తనమున భౌతికవిషయములను దృష్టాంతముగా జూపి పారమార్థికమునందు ప్రవృత్తి బోధింపబడినది. దీనిచే భౌతికవదార్థములను నమ్మినవాడే ఫలసిద్ధి నొందుచుండ శ్రీహరిసేవలో నిమగ్నుడైనవాడు తరించు ననుటలో సందేహ మొందవలసిన పనిలేదని స్పష్టపడుచున్నది. ఈధోరణిలో సాగిన కీర్తన లింకను ఈ వాఙ్మయములో పెక్కుగలవు. ఉదాహరణమునకు ----

గౌళ

నమ్మవలెఁగాని యె - న్నఁడు సందేహము లేక
యిమ్ముల దేవుఁడు వర - మిచ్చుటే మరుదు ?

॥పల్లవి॥

మగనిపై బత్తిసేసి - మంచిలోకా లెక్కేరట
తగు దండ కొలవట్టి - తత్త్వగతి గనే రట,
పగుటున నొక వేరువట్టి - పాముఁ బట్టే రట
తగిలి హరిదాసులు - ధన్యులౌ టేమరుదు. ॥నమ్మ॥

ఏలికకు ధనమిచ్చి - హితభోగా లందే రట
కేల గత్తి పూని పగ - గెల్చే రట,
గాలి లోలో బూరించి - ఘనసిద్ధు లయ్యే రట.
యేలీల హరిదాసులు - యీడేరు టేమరుదు. ॥నమ్మ॥

దిక్కుల యజ్ఞాలు చేసి - దివిజా లయ్యే రట
మొక్కి విప్రుల నర్చించి - ముంచి సిరులందే రట
పక్కన నలమేల్మొంగ - పతి శ్రీవేంకటేశ్వరు
జక్కనఁ గొల్చిన దాసులు - జ్ఞానులౌ టేమరుదు.¹ ॥నమ్మ॥

దేసాళం

పరుల సేవలు చేసి - బ్రదికేరటా
సిరివరు దాసులు - సిరులందు టరుదా ? ॥పల్లవి॥

కోరి వొక నరునిఁ - గొలిచిన వారలు
ధీరులై సలిగెలఁ - దిరిగేరట,
కూరిమి బ్రహ్మాండ - కోటు లేలేడివాని
వార లింతటఁ జన - వరులౌ టరుదా ? ॥పరు॥

చేకొన్న తుమ్మిద - చేపడ్డ కీటము
లాకడఁ దుమ్మిద - లయ్యా నట,
శ్రీకాంతుని పాద - సేవకు లగువార
లే కులజు లయినా - నెక్కుడౌ టరుదా ? ॥పరు॥

ధరణీశు నాజ్ఞల - తమ దేశములయందు
సిరుల నాణెపుముద్ర - చెల్లీ నట,

తిరు వేంకటాద్రి శ్రీ - దేవుని ముద్రలు

ధరియింపగా నిం - తటఁ జెల్లు టరుదా ?¹

॥పరు॥

37

అవతారిక :- శరణాగతులైన హరిదాసులకు ముక్తి సులభ మనుచున్నాడు.

దేసాక్షి

అల్లనాడే యిదెరఁగ - మైతిమి గాని

యిల్లిదె దేవునికృప - యీడ నున్నది సుండి.

॥పల్లవి॥

1. చేరువ వో మోక్షము - శ్రీహరి భక్తికిని

ధారుణీఁ గర్మమునకే - దప్పు గాని,

యీరీతి నింద్రియముల - నించుకంటే దాఁటిన

దూరము గాదు జ్ఞానపు - తోప వున్నది సుండి.

॥అల్ల॥

2. ధరఁజేతిది వైకుంఠమ - తనిదాస్యమునకు

పరధర్మముల కగ - పడదు గాని,

అరుదైన యాసల - ఆయము వొడిచితేనే

అరసి యాకంఠగుండా - నందవచ్చుఁజుండి.

॥అల్ల॥

3. తలఁపులో దక్కె ముక్తి - తగు శరణాగతికి

శీలుగుఁ బుణ్యములకుఁ - జిక్కదు గాని,

తెలిసి శ్రీవేంకటేశు - తిరుమంత్రము నాలికెఁ

బలికి నాడనే దివ్య - పదమబ్బుఁజుండి.

॥అల్ల॥

2. ఆయము = మర్మము, కంఠ = క్రంత, సందుఁతోవ.

3. దివ్యపదము = కైవల్యము.

భావము :- ఈ భువిలో వుట్టిననాడే ఈ విషయము నెఱుగమైతిమి. ఇదిగో పరమాత్ముని దయ ఈ చెంతనే ఉన్నది. ఇది తెలియక ఇంతవరకు ఎన్నో చిక్కుల

పాలైతిమి.

ఇలలో ముక్తి కర్మమునకే మిగుల దూరముగా నున్నదిగాని శ్రీహరి భక్తి కది మిక్కిలి దగ్గరగనే ఉన్నది. జ్ఞానమార్గము మనకు దూరము గాదు. ఇంద్రియముల నించుకంత దాటిన చాలును. ఆ త్రోవ చేరగలము.

శ్రీహరిదాస్యపరునకు వైకుంఠము చేతిలోనే ఉన్నది. ఇతరోపాయములచే అది చేజిక్కునది గాదు. మితిలేనివై ఆశ్చర్యకరములైన ఆశలయొక్క మర్మమును భేదించిన చాలును. అట్లు భేదింపగా ఏర్పడిన సందు త్రోవనుండి వైకుంఠము నందుకొనవచ్చును.

మోక్షము కష్టసాధ్యములైన పుణ్యములకు జిక్కదు గాని సులభమైన శరణాగతి ననుష్ఠించువానికి తలపుననే తగలువడియున్నది. శ్రీవేంకటేశ్వరుని తిరుమంత్రము నుచ్చరించిన చాలును. వెనువెంటనే కైవల్యము కరగతమగును.

విశేషాంశములు :- 'తద్దూరే తద్వంతికే' అని శ్రుతి.

అనగా ఆ బ్రహ్మము తన్నుపాసించువారికి చేరువలోను, ఉపాసంపనివారికి దూరము గాను ఉన్నదని భావము. ఈ విషయమునే భాగవత మిట్లు పేర్కొనుచున్నది.

కోరినవారల కెల్లనుఁ

జేరువ కైవల్యపదము సిరివరుని మదిం

గోరని వారల కెల్లను

దూరము మోక్షాప్తి యెన్ని త్రోవల నైనన్.²

జీవుడు సాధింపదగిన పరమలక్ష్యము మోక్షము. అది కర్మలచేత గాని, భగవద్దాస్యముతో సంబంధములేని ఇతరోపాయములచేత గాని లభింపదు. భక్తిమార్గమున పయనించు శ్రీహరిదాసుల కది సులభము. బహు వ్యయసాధ్యము లైన ఏవేవో పుణ్యకర్మము లొనర్చి ప్రయాసపడుటకంటె సుకరమైన శరణాగతి ననుష్ఠించి ముక్తి నొందుట సులభము.

ఇంద్రియనిగ్రహము, ఆశలు వీడుట, భగవన్నా మోక్షార్థము హరిభక్తులు పాటింపదగిన పరమధర్మములు. ఇంద్రియములు స్వాధీనములు గానంతవరకు జ్ఞానమార్గము గోచరింపదు. ఆశాబంధములను త్రెంచుకోనంతవరకు వైకుంఠము

1. ఈశ., 5. 2. భాగ., 6-158.

కనిపింపదు. ఇంద్రియనిగ్రహించును పాటించు శరణాగతునిపై భగవద్దయ

పరిత్యజించి ప్రపత్తి ననుష్ఠించి ముక్తి నొందుల నని తాత్పర్యము.

38

అవతారిక :- జీవుని రక్షణ దేవుని కర్తవ్యమని చెప్పుచు తన్ను కాపాడుమని శ్రీహరిని ప్రార్థించుచున్నాడు-

అలిత

సొమ్ము గలవాఁడు తన - సొమ్ము చెడ నిచ్చునా
కమ్మి నీ సొమ్మును నేను - కాపాడవే హారీ !

॥పల్లవి॥

1. పసుర మడవిబడ్డ - బసురము గలవాఁడు
దెసలు వెద కింటికిఁ - దెచ్చుకొన్నట్టు,
వసగా నాపలలోన - వడిబడ్డ నా మనసు
యెసగ మళ్ళించవే న - న్నేలిన గోవిందుడా.

॥సొమ్ము

2. గొందిబంట సేయువాఁడు - కొలుచులు పరకళ్ళఁ
జిందకుండా గాదె బోసి - చేరి కాచీని,
కందువ మమ్ముఁ బుట్టించి - కన్నవారి వాకిళ్ళఁ
జెంది కావనియ్యకువే - జీవునిలో దేవుడా.

॥సొమ్ము॥

3. కడుపులోని శిశువు - కన్నతల్లిఁ దన్నితేను
బెడగు లెంచక కని - పెంచీ నటా !
యెడమీక శ్రీ వేంక - టేశ నీ కుక్షిలో నేను
తడవి తప్పు సేసినా - దయఁగావనే.

॥సొమ్ము॥

ప॥ కమ్మి = క్రమ్మి, పై కొని.

1. వసగాన్ = వశముగా.

2. కొలుచులు = ధాన్యములు, పరకళ్ళన్ = ప్రక్కలలో, కందున్ = సామర్థ్యముతో.

3. బెడగులు = వెడగులు, తప్పిదములు.

భావము :- శ్రీహరీ ! సొమ్ముగల యజమాని ఏ పరిస్థితులలో నైనను తన సొమ్ము చెడనిచ్చునా ? జీవుడనైన నేను దేవుడనైన నీ సొమ్ము. కాన నన్ను వదలక కాపాడుకొనుమా !

ఒక పశువు అడవిలో జిక్కుకొన్నచో దాని యజమానుడు అన్ని దిక్కులు వెదకి చివరికి దాని నింటికి తెచ్చుకొనును. అట్లే నీ సొమ్మైన నాచిత్తము ఆశలకు వశమై అందు చిక్కుకొన్నది. నాకు ప్రభువైన గోవిందా! ఈ చిత్తమును ఆశలనుండి మంచి త్రోవలోనికి మళ్ళించు.

ఒకమూల పైరు వెట్టినవాడు కోత పూర్తి కాగానే ధాన్యము ఇటు నటు చింది పోకుండునట్లు గాదెబోసి చేరి రక్షింకొనుచున్నాడు. నేర్పుతో నీవు మమ్ము సృష్టించితివి. మేము కన్నవారి వాకిళ్ళ కెల్ల బోయి కావలి గాయు దుఃస్థితికి వచ్చినాము. జీవునిలో అంతర్యామిగా నున్న ఓ దేవుడా ! ఈ దుఃస్థితినుండి మమ్ము తొలగించవయ్యా !

కడుపులో నున్న శిశువు కన్నతల్లిని దన్నినను ఆమె ఆ బిడ్డ తప్పు లెంచక కని పెంచుచున్నది గదా ! శ్రీ వేంకటేశ్వరా ! నీ గర్భములోనున్న నేను అజ్ఞానముతో తప్పు చేసినను ఆగ్రహించి విడువక దయతో కాపాడుమా !

విశేషాంశములు :- దేవు డొక్కడే స్వతంత్రుడు. జీవు లెల్లరు ఆయనకు లోబడినవారే. వారికి ప్రభు వాపరమాత్ముడే కాన ఆయన సొమ్ములుగా ఇచట జీవులు నిరూపింపబడిరి. అందుచే మార్జాల కిశోర న్యాయము ననుసరించి (పిల్లి తన కూనల రక్షకై తానే దీక్ష బూనినట్లు) దేవుడే జీవులను రక్షించవలసియున్నాడు, కాన అన్నమయ్య ఈ కీర్తనమున భగవంతునికే ఆయన కర్తవ్యమును జ్ఞప్తికితెచ్చి తన్ను రక్షింపమని వేడినాడు.

దేవుని కుక్షిలో జీవు డున్నాడని చెప్పుట ఉచితమే. వదునాలుగు భువనములను కుదురుగా తన కుక్షిలో నిల్చుకొన్న నేర్పరి గదా ఆ పరమేశ్వరుడు! యశోదకు ఆయననోట బ్రహ్మాండము గన్పించినట్లు భాగవతమున ప్రసిద్ధమే.

గీతలో విశ్వరూప ప్రదర్శనముగూడ ఈ రహస్యమునే వెల్లడించుచున్నది.

39

అవతారిక :- మోక్షము శ్రీహరిదాసుల అంతరంగమునందే కలదు గాని ఇంకెందును లేదనుచున్నాడు.

అలిత

కల దందే పో సర్వముఁ గలదు - కామితార్థమును గలదు

కలదు కలదు శరణాగతులకు హరి - కైంకర్యంబున మోక్షము గలదు.

॥పల్లవి॥

1. ఆకాశంబున మోక్షము వెదకిన - నందులోపలా లేదు
పై కొని తానెంత వెదకి చూచినా - పాతాళంబున లేదు,
ఈకడ ధరలో మూల మూలలను - యెందు వెదకినా లేదు
శ్రీకాంతుని మతిఁజింతించి యాసలఁ - జిక్కక తొలఁగిన నందే కలదు.
॥కల॥
2. కోటి జన్మములు యెత్తిన ముక్తికి - కొన మొదలేమియు గనరాదు
వాటపు సంసారములోఁ గర్మపు - వార్ది యీఁదినాఁ గనరాదు,
కూటువతో స్వర్గాదిలోకములఁ - గోరి వెదకినాఁ గనరాదు
గాటపు కేశవభక్తి గలిగితే - కైవల్యము మతిఁగానఁగవచ్చు. ॥కల॥
3. సకలశాస్త్రములు చదివినాఁబరము - చక్కటిమార్గము దొరకదు
వికటపు పలువేల్పుల నెందరి గడు - వెదకి కొలిచినా దొరకదు,
అకలంకుడు శ్రీ వేంకటగిరిపతి - అంతరంగమున నున్నాఁడనుచును
ప్రకటముగా గురుఁడనతి యిచ్చిన - పరము సుజ్ఞానము తనలో దొరకు.
॥కల॥

2. కూటువ = సాధనసంపత్తి.

3. పరము = మోక్షము, అకలంకుఁడు = దోషరహితుడు.

భావము :- శ్రీహరిని శరణుజొచ్చినవారికి భగవత్ప్రేంకర్యమునందే సమస్తము గలదు. అందే వారు కోరిన సంపద గలదు. అందే ముమ్మాటికి మోక్షము గూడ గలదు.

అకసములో వెదకినను మోక్ష మచ్చట లేదు. ప్రయత్నించి తా నెంత వెదకి చూచినను పాతాళమున గూడ లేదు. ఈ భావలయములో మూలమూలల ఎచ్చట అన్వేషించినను దొరకదు. ఇంకెచ్చట ఉన్నదనగా, రమాకాంతుని హృదయములో భావించి ఆశలకు వశముగాక తొలగినవారికి వారి హృదయము నందే మోక్షము కలదు.

కోటిజన్మము లెత్తినను మోక్షమునకు ఆది, అంతము ఏమియు కనిపించదు. సంసారములోబడి కర్మసముద్రములో తల మున్కులుగా ఈతలు కొట్టినను మోక్షము కంటబడదు. తగిన సాధనసంపత్తితో స్వర్గాదిలోకములకు పోయినను ముక్తి దృష్టి గోచరము గాదు. మరి ఎచ్చట కనిపించుననగా, దృఢమైన విష్ణుభక్తి కల్గియున్నచో వారివారి చిత్తమునందే మోక్షమును కనుగొనవచ్చును.

సమస్తశాస్త్రములు చదివినను మోక్షపదమునకు ఋజువైన త్రోవ లభింపదు. వికటమైన దేవతల నెందరిని వెదకి సేవించినను దొరకదు. దోషరహితుడైన శ్రీ వేంకటేశ్వరుడు అంతరంగమునందే ఉన్నాడని ఆచార్యుడు ఉపదేశించిన మోక్షమునకు సంబంధించిన విజ్ఞానము భగవద్భక్తునకు తనలోనే లభించును.

విశేషాంశాలు :- మోక్షమునది ఒక పదార్థము గాదు. అది ఎక్కడనో, ఏ మూలనో ఒదిగి లేదు. విషయవాసనలకు, భోగవాంఛలకు దూరమైన చిత్తస్థితియే మోక్షము. “భోగేచ్ఛామాత్రకో బంధ స్తత్త్యాగో మోక్ష ఉచ్యతే” అని యోగవాసిష్ఠము. ఈ చిత్తస్థితి కర్మలచేతను, శాస్త్రాధ్యయనాదులచేతను, నానాక్షుద్రదేవతారాధనల చేతను పొందబడునది గాదు. అది శ్రీహరిభక్తిచేతనే సాధింపదగియున్నది భగవద్భక్తుడై ఆశాపాశములనుండి విడివడినవానికి మోక్షము సదా హృదయము నందే ఉన్నది. భగవంతు డంతరాత్ముడై అందరి హృదయములలో ఉన్నాడను

తత్త్వము గురూపదేశముచే ఎఱుంగదగియున్నది. అట్లెరిగి భగవద్దాస్య మొనర్చువానికి మోక్ష మనుభవగోచర మగునని తాత్పర్యము.

ఇట్టి భావమే మరొక సంకీర్తనమున నిట్లు వివరింపబడినది.

భౌతి

తెలిసినవారికి - తెరువిదే మరి లేదు

నలినాక్షుఁ బొగడెడి - నామములో నున్నది.

॥పల్లవి॥

ఆకసాన లేదు మోక్ష - మటు పాతాళమున లే

దీకడ భూలోకమందు - యెందు లేదు,

పైకొని ఆసలెల్ల - పారఁదోలి వెడకితే

శ్రీకాంతుఁ బొగడెటి - చిత్తములో నున్నది.

॥తెలి॥

మరలవద్ద లేదు - సోదించ నమృతము

సరిదిక్కులందు లేదు - జలధిలో లేదు,

శరణాగతుల పాద - జలములు చేర్చికొనే

హరిదాసులఁ బూజించే - అరచేత నున్నది.

॥తెలి॥

రాజసాన ముఖమేది - రాసికర్మమందు నేది,

వోజతోడ నియుతుడై - వుండినా నేది,

సాజాన శ్రీవేంకటేశు - సరి ముద్రలు ధరించే

తేజముతో విజ్ఞాన - దేహములో నున్నది.¹

॥తెలి॥

పై రెండు సంకీర్తనములయందును ప్రథమచరణములలో చెప్పబడిన భావమునకు సరియైన శ్లోకము యోగవాసిష్ఠమున నిట్లు గన్పట్టుచున్నది.

న మోక్షో నభసః పృష్ఠే న పాతాళే న భూతలే ।

మోక్షో హి చేతో విమలం సమ్యక్ జ్ఞాన విబోధకమ్ ॥²

40

అవతారిక :- దశావతారములతో ముడిపెట్టి సంసారి సాధుజీవితమును వర్ణించుచున్నాడు.

సామంతం

సంసారమే మేలు - సకల జనులకును

కంసాంతకుని భక్తి - గలిగితే మేలు.

॥పల్లవి॥

1. వినయపు మాటల - విద్య సాధించితే మేలు

తనిసి యప్పులలోన - దాగకుంటే మేలు,

మునుపనె భూమి దన్ను (ను?) - మోచి దించకుంటే మేలు

వెనుకొన్న కోపము - విడిచితే మేలు.

॥సంసా॥

2. కోరి వొకరి నడిగి - కొంచపడకుంటే మేలు

సారె సారె జీవులను - చంపకుంటే మేలు,

భారపుటిడుమలను - పడకుండితే మేలు

కారించి తిట్లకొడి - గట్టకుంటే మేలు.

॥సంసా॥

3. పరకాంతల భంగ - పరచకుంటే మేలు

దొరకాని కెళవులు - దొక్కకుంటే మేలు,

ఆరుదైన శ్రీ వేంక - టూది విభుని గొల్చి

యిరవై నిశ్చింతుడైతే - నిన్నిటాను మేలు.

॥సంసా॥

1. విద్య = చదువు, వేదము, అప్పులు = బుణములు, నీళ్ళు.

2. కారించి = కష్టపెట్టి.

3. కెళవులు = ప్రక్కలు, అపమార్గములు, ఇరవై = స్థిరమై.

భావము :- కంసుని బొరిగొన్న భగవంతుని మీద భక్తి గల్గినచో ప్రజలెల్లరకును సంసారమున నుండుటే మేలు.

వినయముగల మాటలతో గురువుల నాశ్రయించి చదువు నభ్యసించి వివేకము గల్గియున్నప్పుడే సంసారము సుఖకర మగును, తన కున్నదానితో తనివి నొంది

ఇతరులచెంత అప్పులు దీసి చిక్కువడక స్వతంత్రముగా జీవింపగల్గినప్పుడు సంసారము మేలగును. జీవితమును నిరుపయోగము జేసికొని తన్ను భూమి వ్యర్థముగా మోచి దించినదన్న నిందకు పాత్రముగాక తన బ్రదుకు పదిమంది కుపయోగపడునట్లు ప్రవర్తించుట మేలు. మరియు తన్ను వెంబడించుచున్న కోపమును విడనాడి శాంతి గల్గియున్నప్పుడే సాంసారికజీవనము శుభప్రద మగును.

సంసారి ఒకరిని యాచించి గౌరవము పోగొట్టుకొనకుండినప్పుడే మేలొందును. చీటికి మాటికి జీవులను చంపక అహింసాధర్మమును పాటించినప్పుడే శ్రేయస్సు నొందును. తేనిపోని వనులలో తలదూర్చి పెద్ద కష్టములు వడక సుఖముగా బ్రదికినప్పుడే ధన్యుడగును. మరియు ఇతరులను బాధించి వారిచే తిట్టువడక గౌరవముతో నున్నప్పుడే బాగుపడును.

పరస్త్రీల నవమానింపక తల్లులవలె గౌరవించినప్పుడే సంసారయాత్ర హాయిగా నుండును. అపమార్గములు ద్రోక్కి నానాయాతనలకు గురికాక ఉన్నచోటనుండి సుఖించినప్పుడే సంసారము సఫల మగును. చిక్కులెన్ని తన్ను పైకొన్నను లెక్కింపక అపురూపమైన శ్రీవేంకటాద్రిశ్వుని సేవించి స్థిరచిత్తుడై చింతలు లేక మన గలిగినచో సంసారమే మేలు.

విశేషాంశాలు :- సంసారము పెక్కు చిక్కులకు నిలయము. అందువల్లనే ఘోరసాగరముతో దానిని పోల్చారు. కాని శరణాగతి నొందిన భక్తులకు సంసారము కష్టకరము కాదు. భక్తితోపాటు సంసారులు పాటింపదగిన కొన్ని ముఖ్యధర్మము లీ పాటలో పేర్కొనబడినవి.

వినయముతో విద్య నభ్యసించుట, అప్పులపాలు కాకుండుట, భూమికి బరువైన వ్యర్థజీవనము గడపకుండుట, కోపము వీడుట, యాచనావృత్తి లేకుండుట, జీవులను హింసింపకుండుట, ఇడుమలకు లోసుగాకుండుట, ఇతరులను నొప్పించి వారిచే దూషింపబడకుండుట, పరస్త్రీల నవమానింప కుండుట, అపమార్గమున బడకుండుట అను పది ధర్మములను చక్కగా పాటించినప్పుడే సంసారము మేలగును, తేనిచో అది క్లేశకరమే యని భావము.

పై ధర్మములను బోధించు నెపముతో పాటలోని రెండున్నరచరణములకు జెందిన పది పంక్తులలో పరమాత్ముడు గావించిన దశావతారచర్యలు వ్యతిరేకవిధమున

బేర్కొనబడినవి.

భగవంతుడు మత్స్యావతారమున వినయముతో గాక క్రౌర్యముతో సోమకుని వధించి విద్యను, అనగా వేదములను సంపాదించినాడు. కూర్మావతారమున అప్పులలో (నీళ్లలో) దాగినాడు. వరాహావతారమున భూమిని వెూచి దించినాడు. నరసింహావతారమున మిక్కిలి కోపముతో హిరణ్యకశిపుని పరిమార్చినాడు. వామనుడై బలిచక్రవర్తిని యాచించినాడు. పరశురాముడై అనేకజీవులను (క్షత్రియులను) చంపినాడు. శ్రీరాముడై పెద్దపెద్ద కష్టములు పడినాడు. శ్రీకృష్ణుడై గోపికల నేడ్చింది వారి తిట్లకు గురియైనాడు. బుద్ధుడై త్రిపురాసుర వనితల భంగపరచినాడు. కలికియై తురగము నెక్కి ఇరుప్రక్కల అంకెము ద్రొక్కి పయనించినాడు.

ఈ పై చర్యలన్నియు సామాన్యకుటుంబికి విరుద్ధములైనను విశ్వ కుటుంబియైన వెన్నునికి తప్పక పాటింపదగినవే యగుట ఇందలి విశేషము. అన్నమయ్య కవితాచమత్కృతి కీ కీర్తనము చక్కని నిదర్శనము. దశావతార స్తుతిపరములైన పలు సంకీర్తనములలో ఇట్టి చమత్కృతినే ఆయన ప్రదర్శించి యున్నాడు.

41

అవతారిక :- ధర్మములు, కర్మములు మున్నగున వన్నియు విష్ణుమాయా విలాసములే యని ప్రతిపాదించుచున్నాడు.

పాడి

నీ మాయ లింతే కాక - నీరజనాభుడ యివి

నా మది నిజమనెట్లు - నమ్మే దయ్యా !

॥పల్లవి॥

1. బాలుడవై నేజెన్ను - బాలు దాగేనాడు

వోలి ననుష్ఠానము లెం - దుండె నయ్యా !

చాలి యా నేనె బ్రహ్మ - చారి నయిన మీద

వాలి యవె యెందుండి - వచ్చె నయ్యా !

॥నీమా॥

సంగరహితు డగుచున్నాడు. బ్రహ్మచారిగా, గృహస్థుడుగా మనుజుడు పాటించిన కర్మములు, ధర్మములు సన్న్యాసాశ్రమములో ప్రవేశించినంతనే దూర మగుచున్నవి.

కాన ఈ ధర్మ కర్మములకు నిలుకడ లేదు. అవి శాశ్వతములు గావు. పై గా తెచ్చిపెట్టుకొన్నవే గాని సహజసిద్ధములు గావు. అయ్యవి భగవన్నాయా విలాసములు మాత్రమే. వాటిని నమ్ముకొని మనుజులు ముక్తి కేగలేరు. భగవత్కృప యొక్కటే మోక్షము నొసంగగలదు. కాన దానికై పాటుపడవలెనని తాత్పర్యము.

బ్రహ్మచారు లొనర్చు వేదాధ్యయనాదులు, గృహస్థులు చేయు పంచ యజ్ఞాదులు, సన్న్యాసు లాచరించు బ్రహ్మోనుష్ఠానము మున్నగునవి సోపాన క్రమమున మోక్షమునకు తోవలని శాస్త్రములు చెప్పుచున్నవి. కాని భగవద్కృపీను లైనచో పై యనుష్ఠానము లన్నియు వ్యర్థములే యని అన్నమయ్య అభిప్రాయము.

42

అవతారిక :- మాయాప్రేరితులైన జీవుల సంసార ప్రవృత్తివైచిత్ర్యమును వర్ణించుచున్నాడు.

సాళంగనాట

తానెంత బ్రదుకెంత - దైవమా నీ మాయ యెంత

మానవుల లంపటాలు - మరి చెప్పగలదా ?

॥పల్లవి॥

1. చెలగి నేలబారేటి - చీమ సయితమును
కలసి వూరకే పారు - గమ్మర నెందో మరలు,
తలమోచి కాపురము - ధాన్యములు గూడపెట్టు
యిల సంసారము దన - కీక నెంతగలదో !

॥తానె॥

2. ఏడో బాయిటబారే - యీగ సయితమును
వాడుదేర నడవుల - వాలి వాలి,
కూడబెట్టుదేనెలు - గొండుల బిల్లలబెట్టు
యేడకేడ సంసార - మిఁక నెంతగలదో !

॥తానె॥

3. హెచ్చి గిజగాండ్లు సయిత - మెంతో గూడువెట్టు
తెచ్చి మిణుగురుబురువు - దీపమువెట్టు,

తచ్చి శ్రీవేంకటేశ నీ - దాసులు చూచినగుదు

రిచ్చలదా నీ సంసార - మిఁక వెంతగలదో !

॥తానె॥

ప్ర॥ లంపటాలు = తగులములు.

1. కమ్మర = క్రమ్మర, మరల.

2. వాడుదేరన్ = అలసిపోవునట్లుగా.

3. తచ్చి = తచ్చి, పరిశీలించి.

భావము :- జీవు డెంతటివాడు ? అతని బ్రదుకెంతటిది ? దేవా ! సర్వమునకు కారణమైన నీ మాయ యెంతప్రభావము కలది ? మనుజుల సంసారపు తగులము లిట్టిట్టివని చెప్పుటకు వీలగునా ?

నేలపై బారు చీమగూడ తోటి చీమలతో గలసి ఊరకే ఎక్కడికో పోవును. అక్కడినుండి తిరిగి మరల ఎక్కడికో పయనించును. కాపురము నెత్తిపై బెట్టుకొని ఎందెందో తిరిగి ధాన్యములు సమకూర్చును. స్వల్పమైన ఆ చీమకు ఇంకను ఎంత సంసారము కలదో కదా !

ఎక్కడనో బయట దిరుగు ఈగగూడ అలసిపోవునట్లుగా అడవులలో చెట్లపై తీగలపై వ్రాలి వ్రాలి తేనెలు కూడపెట్టును. సందుగొండులలో పిల్లల బెట్టి పెంచును. ఈ యీగ కది యెక్కడి సంసార వ్యామోహమో ! ఇంకను అందుకై అది యెంత పాటువడవలసి యున్నదో !

గిజగాండ్లు అందుకని వూని చిత్రముగా గాండ్లు కట్టును. అందులో మిణుగురు పురుపులను దెచ్చి దీపము పెట్టును. శ్రీవేంకటేశ్వరా ! నీ దాసులైన భాగవతు లీ జీవుల సంసారభ్రమను తలపోసి నవ్వుచుందురు. జీవులపాలిటి కింకను చేయవలసిన సంసార మెంత మిగిలియున్నదో కదా !

విశేషాంశములు :- దేవుని మాయ జీవులను సంసారములో బడవేసినది. చీమలు, ఈగలు, పక్షులు మొదలు మానవులవరకు గల ప్రాణులెల్లరు ఈ సంసారపు లంపటములో తలమునకలై తపించుచున్నారు. ఎంతగా అనుభవించినను వీరికి తృప్తి అనునది లేదు. ఎంతో కాలమునుండి చేయుచున్న సంసారమునే ఇప్పుడును చేయుచున్నారు. ఇట్టిక ఎంతకాలము చేయగలరో ఎవరి కెరుక ? అందుచే జీవుల

సంసారభ్రమ అనంతమై చిత్రాతిచిత్రముగా నున్నదన్న విషయ మీ పాటలో తేటపరుపబడినది.

చీమలు మున్నగు ప్రాణులు సంసారమునకై పడుపాట్లు పాటలో వర్ణింప బడినవి. అల్పజీవులే ఇంతగా శ్రమపడుచుండ, ఇక మానవుల లంపటములు చెప్పవలెనా? వారు వానికంటే ఎక్కువగనే తగులముల పాలగుచున్నారు. జంతువులు, పక్షులు తమ సంతానమును కొంత వయస్సు వచ్చువరకే స్వార్థము లేని మమకారముతో పెంచుచున్నవి. మానవులట్లు కాదు. వారు తమ బిడ్డ లెంత వారైనను వారిపై భ్రాంతి వీడుట లేదు. పైగా ఈ భ్రాంతి వార్ధక్యమున తమ్ము తమ బిడ్డలు కాపాడుదురన్న స్వార్థముతో గూడియున్నది. ఈ రీతిగా లంపటము లెక్కువగు కొలది వారి శ్రమగూడ పెరుగుచునేయున్నది.

కాని భగవద్దాసులు మాత్రము ఇందు కతీతముగా నున్నారు. వారిపై మాయ పనిచేయదు. కాన వారు సంసారమున దగులుకొనరు. సంసారములో నున్నను తామరకుపై నీటివలె అంటకుండురు. అందుచే వారు సదా సంతుష్టులై ఇతర జీవుల పాట్లు చూచి తమలో తాము నవ్వుకొనుచు అత్యానందములో ఓలలాడుచుండురు.

43

అవతారిక :- విరోధులు, అవిరోధులు అని చూడక తనతో ఏవిధముగనైనను సంబంధముగల ఎల్లవారికి సముదై భగవంతుడు ముక్తి నొసగు ననుచున్నాడు.

మంగళకాశిక

ఇందరు నీ కొక్కసరి - యొక్కువ తక్కువ లేదు

చెంది నీ సుద్దులు యేమి - చిత్రమో కాని.

॥పల్లవి॥

1. నీ నామ ముచ్చరించి - నెరవేరె నొక్క మోని,
నీ నామము వినక - నెరవేరె నొకడు,
పూని నిన్ను సుతియించి - భోగియాయ నొకఁడు,
మోసమున నిన్నుఁ దిట్టి - మోక్షమందె నొకఁడు.

॥ఇంద॥

2. మృతిలో నిన్నుఁ దలంచి - మహిమందె నొకయోగి
తతినిన్నుఁ దలచకే - తగిలె నిన్నొకఁడు,

అతిభక్తిఁ బనిసేసి - అధికుఁడాయ నొకఁడు

సతతముఁ బనిగొని - సఖుఁడాయ నొకఁడు.

॥ఇంద॥

3. కౌఁగిటి సుఖము లిచ్చి - కలిసిరి గొందరు
 ఆఁగి నిన్ను వెంటఁ దిప్పి - ఆవులు మేలందెను,
 దాఁగక శ్రీవేంకటేశ - దగ్గరైన దవ్వయిన
 మాఁగి నిన్ను దలపోసే - మనసే గుఱుతు.

॥ఇంద॥

ప్ర॥ సుద్దులు = వృత్తాంతములు.

1. మోనమునన్ = దురాగ్రహముతో.

2. ఆగి = ఆపి.

భావము :- దేవా ! నీ యెడల అనుకూలముగా కొందరు, ప్రతికూలముగా కొందరు ప్రవర్తించినారు. ఎట్లు ప్రవర్తించినను ఈ చెప్పబోవు వారందరు నీదృష్టిలో సమానులే. వారిలో ఒకడు ఎక్కువ, మరొకడు తక్కువ అని తలంపవు. నీ చరిత్ర లెంత చిత్రములో కదా!

ఒక మునీశ్వరుడు సతతము నీ నామ ముచ్చరించి ముక్తి నొందెను. మరొకడు నీ నామము వినకయే ముక్తు డయ్యెను. ఒకడు పూనికతో నిన్ను స్తుతించి అష్టైశ్వర్య సంపన్ను డయ్యెను. మరొకడు దురాగ్రహముతో నిన్ను నిందించి మోక్షము చూరగొనెను.

ఒక యోగి చిత్రములో నిన్ను సదా ధ్యానించి మహిమగలవా డయ్యెను. మరొకడు నిన్ను మదిలో తలంపకయే నీ సాన్నిధ్యమునకు చేరెను. ఒకడు మిక్కిలి భక్తితో నీకు ఊడిగ మొనరించి మహనీయు డయ్యెను. మరొకడు నీచే సదా ఊడిగము చేయించుకొని నీకు మిత్రు డయ్యెను.

కొందరు నీకు ఆలింగన సౌఖ్యము నిచ్చి నీతో కలిసికొనిరి. ఆవులు గూడ నిన్ను తమవెంట ద్రిప్పుకొని శుభములు వడసెను. శ్రీ వేంకటేశ్వరా ! దగ్గఱగానై నను, దూరముగానై నను (అనుకూలముగా నైనను, ప్రతికూలముగా నైనను) పరిపాకము నొంది నిన్ను చింతించు చిత్తమే నిన్ను పొందుటకు తగిన గుర్తు (కడపటి ఉపాయము).

విశేషాంశాలు :- సమోఽహం సర్వభూతేసు!

న మే ద్వేష్యోఽస్తి న ప్రియః ॥¹

అను గీతో క్తి ననుసరించి భగవంతున కొకడు ద్వేషింపదగినవాడు గాని, మరొకడు ప్రేమింపదగినవాడు గాని లేడు. ఆయన సర్వప్రాణులయెడ సముదైయున్నాడు. తనకు విరోధులైన వారియెడలకూడ ఆయనకు ద్వేషము లేదు. అనుకూలముగా గాని, లేదా ప్రతికూలముగా గాని తన్ను స్మరించిన చాలును. అట్లు స్మరించువారి కెల్ల పరమాత్ముడు ముక్తి నొసగుచున్నాడను పరమార్థము నీ పాట తేటపరచుచున్నది.

ఈ సంకీర్తనమున ప్రథమచరణము మొదటి పంక్తినుండి తృతీయ చరణము రెండవపంక్తివరకు వివిధరీతుల భగవంతునితో సంబంధము కలిగి ఉత్తమగతి నొందిన వారు పలువురు పేర్కొనబడిరి.

(1) సదా భగవన్నామము నుచ్చరించి తరించిన మునీంద్రుడు నారదుడు.

(2) భగవన్నామమును వినను అని పట్టుబట్టి చెవులకు గంటలు కట్టుకొని తిరిగి చివరికి భగవత్సాన్నిధ్యము నొందినవాడు ఘంటాకర్ణుడు.

(3) పేదరికము భరించలేక తన చిననాటి చెలికాడైన శ్రీకృష్ణు నాశ్రయించి స్తుతించి ఆయన అనుగ్రహమునకు పాత్రుడై సకలవిధ సంపదలు పొంది తుదకు ముక్తుడైనవాడు కుచేలుడు.

(4) ధర్మరాజౌనర్చిన రాజసూయయాగమున దురాగ్రహముతో కృష్ణుని నిందించి తద్ద్వారా ముక్తి నొందినవాడు శిశుపాలుడు.

(5) ఇతరచింతలు మాని సదా భగవంతుని చిత్తములో దలచి మహిమ నొందిన యోగీంద్రుడు శుకుడు.

(6) మహాపాపాత్ముడై భగవంతు నేమాత్రము తలచక అవసాన సమయమున 'నారాయణ' నామధారి అయిన తన కొడుకు పేరు పిలిచినంత మాత్రమున నరకమును దొలగించుకొని వైకుంఠమున కరిగినవాడు అజామిళుడు.

(7) అతిభక్తితో కృష్ణునికి పను లొనర్చి ఉత్తమగతి నొందినవాడు ఉద్ధవుడు.

(ఇక్కడ కృష్ణావతారమునే ప్రధానముగా గ్రహించుట ఉచితము.)

(8) తనకు సారథిగా కృష్ణునిచే పని చేయించుకొని సఖ్యము నెరపినవాడు అర్జునుడు.

(9) కౌగిట సుఖము లిచ్చి భగవంతునిలో లీనమైనవారు గోపికలు.

(10) తమకు పాలకునిగా గోపాలుని వెంట ద్రిప్పుకొన్నవి గోవులు.

నారదాదులు భగవంతుని ప్రేమతో ధ్యానించి ముక్తి నొందిరి. శిశుపాలుడు మున్నగువారు భగవంతునితో వైరము వహించియు తుదకు ఆయనతో ఐక్యమొందిరి. కాన అనుకూల మార్గముననైనను, ప్రతికూల మార్గముననైనను భగవంతునిపై చిత్తముంచినవారు ముక్తు లగుదురు.

అందువలననే భాగవతమున ధర్మజునితో నారదు డిట్లు నుడివెను.

తస్మా ద్వైరాసుబంధేన నిర్వైరేణ భయేన వా ।

స్నేహో త్కామేన వా యుంజ్యత్ కథంచినైక్షతే పృథక్ ॥¹

గోప్యః కామా దృయాత్కంసో ద్వేషాచ్చైద్యాదయో నృపాః ।

సంబంధాద్వృష్టయః స్నేహోద్వ్యాయం భక్త్యా వయం విభో ! ॥²

ఇందుకు పోతనగారి అనువాదము-

అలుకనైన చెలిమినైన గామంబున

నైన బాంధవముననైన భీతి

నైనఁ దగిలి తలప నఖిలాత్ముఁ డగు హరిఁ

జేరవచ్చు వేరుసేయుఁ డతఁడు.³

కామోత్కంఠత గోపికల్ భయమనం గంసుండు వైరక్రియా

సామగ్రిన్ శిశుపాలముఖ్యనృపతుల్ సంబంధులై వృష్ణులున్,

ప్రేమ మీరలు భక్తి నేము నిదె చక్రిం గంటి మెట్టైన ను

ద్దామధ్యానగరిష్టుఁడై న హరిఁ జెందన్ వచ్చు ధాత్రీశ్వరా !⁴

44

అవతారిక :- భగవద్దాసులలో హెచ్చుతక్కువలు లేవనుచున్నాడు.

అలిత

హీనాధికము లింక - నేడ నున్నవో కాని
ఆనిన దాస్యము పొత్తు - అందరికి నొకటే. ॥పల్లవి॥

1. నానావర్ణములవారు - నరహరిఁ దలఁచేటి
ఆ నామమంత్రజప - మది యొకటే,
పూని యాతనిఁ గొలిచి - భువి నేజాతైనాను
మోసమునఁ బొందేటి - మోక్షమూ నొకటే. ॥హీనా॥

2. వెనకకు ముందరికి - విష్ణు కింకరుల కెల్ల
పనిపడి కై కొనేటి - భక్తి యొక్కటే,
పునికి నా దేవుఁడు - వొకఁడే అంతర్యామి
మనెడి వైష్ణవకుల - మత మెల్లా నొకటే. ॥హీనా॥

3. భేదాభేదము లేదు - పెక్కుమరఁగులు లేవు
ఆది నంత్యములను ము - క్తాత్మ లొక్కటే,
శ్రీ దేవుఁ డైనట్టి - శ్రీ వేంకటేశ్వరుని
యాదరానఁ బొందు శర -ణాగతియు నొకటే. ॥హీనా॥

ప॥ హీనాధికములు = తక్కువ, ఎక్కువలు.

1. మోసమున = మోసముతో.

భావము :- భగవంతుని దాస్యముతోడి సంబంధము భక్తుల కెల్లవారికి ఒకేవిధముగా నున్నది. అందెట్టి భేదమును లేదు. ఇంక హెచ్చుతక్కువ లెక్కడ నున్నవి?

వివిధవర్ణములకు జెందిన ప్రజలు నరహరిని దలంచుటకు సాధనముగా ఉపయోగించు నామమంత్రజపము ఒకటే. ఇలలో ఏ జాతికి జెందినవారైనను తుదకు మోసనియతితో పొందగల మోక్షముగూడ ఒక్కటే.

విష్ణుసేవకుల కందరికిని గతకాలమున గాని, రాబోవుకాలములోగాని అక్కరతో స్వీకరింపదగిన భగవద్భక్తి యొక్కటే. ఆ దేవు డొకడే జీవులందరిలోను అంతర్యామిగా నున్నాడు. ఆయన నుపాసించు వైష్ణవవర్గమునకు జెందినవారి మతము గూడ ఒక్కటే. అందు వ్యత్యాసములు లేవు.

ఇందులో భేదాభేదములు లేవు. పెక్కు రహస్యములు లేవు. మొదటగాని, తుదినిగాని (సంసారములో తగులువడుటకు ముందుగాని, అందుండి విడివడిన తర్వాతగాని) ముక్తాత్మలన్నియు ఏకరూపములే. లక్ష్మీవతియైన శ్రీవేంకటేశ్వరుని ప్రేమతో పొంది మోక్షసుఖ మనుభవించుటకు ముఖ్యోపాయమైన శరణాగతివిధానము గూడ ఒక్కటే.

విశేషాంశములు :- నామజపము భగవంతుని స్మరించుటకు సాధనము. ఆ జపవిధానములో జాతిభేదములు లేవు. అట్లే భక్తిమార్గముగూడ జీవులకందరికి ఒకే పద్ధతితో విధింపబడి యున్నదిగాని జాతి లింగాదిభేదము లందు పాటింపబడలేదు. భక్తిచే చివరికి పొందదగినది మోక్షము. ఆ మోక్షసుఖములోగూడ ఎట్టి జాతిభేదము లేదు. ఏ జాతివారైనను ఉచితోపాయము ననుష్ఠించినచో ఒకేవిధమైన మోక్షమునే పొందుదురు. ముక్తాత్ములలో తేడా లేదు. శరణాగతిలో వ్యత్యాసము లేదు.

ఇక భక్తులలో వాడు తక్కువ, వీడెక్కువ అను తరతమభావ మెందున్నది? వైష్ణవమతములో అట్టి భేదము లేనే లేదు. కాన అందరికి అది అనుష్ఠింపదగిన దని తాత్పర్యము.

45

అవతారిక :- భగవంతునికంటె భక్తుడే ఘనుడని పైకి చెప్పుచునే భగవంతుని ఘనత సాటి లేని దని వ్యక్తమొనర్చుచున్నాడు.

దేసాళం

నేనే పో ఘనుడను - నీ కంటెను

దానవారి నీవు నాకు - దైవమవు గాన.

॥పల్లవి॥

1. నేరుపున నాకైతే - నీ దిక్కు గలదు గాని

చేరి నీ కావల దిక్కు - చెప్పి చూపగలదా,

ఆరయ నీవైతే నాకు - నాధారము గలవు గా
నూరకే నీ కాధారము -వున్నదా యెక్కడను ?

॥నేనే॥

2. నిన్ను గొల్చిన సలిగె -నేడు నాకు గడ్డు గాని
సన్నుతి నీకు నొకరి - సలిగున్నదా,
పెన్నిధి నిన్ను దలచే - పేరు నాకు గడ్డు గాని
వున్నదా నీకు దలచ - నొకరి పేరైనను ?

॥నేనే॥

3. ఈవులెల్ల నాకైతే - నియ్యగలవుగాక
ఆవల నీ కీపు లియ్య - నన్య లున్నారా,
శ్రీవేంకటేశ నాకు - జీవాంతరాత్మవు నీవు
భావించనంతరాత్మ య - పుటి నీకు నున్నదా ?

॥నేనే॥

2. సలిగె = ఆశ్రయము, చనవు.

భావము :- రక్కసులకు శత్రుడవైన ఓ దేవా ! నీవు నాకు దైవమై యున్నావు.
(నీకు వేరే దైవము లేదు.) అందువల్ల నీకంటె నేనే గొప్పవాడను సుమా !

నాకు నీవలన అన్నివిధముల సమర్థమైన రక్షణ కలదు గాని నీకు చూపి
చెప్పుటకు మరొకరినుండి రక్షణ లేనేలేదు. నీవు నా కాధారముగా నున్నావు గాని నీ
కాధార మెందును లేదు.

నిన్ను సేవించినందువలన నీ చనవు నాకున్నది గాని నీకు మరొకరిని
సేవించుటకును వారి ప్రాపు నొందుటకును అవకాశము లేదు. నిన్ను స్మరించుట
కనువుగా పెన్నిధియైన నీ నామము నా కున్నది గాని నీవు స్మరించుట కొక్కరి
పేరైనను నీకు లేదు.

ఏమి కావలసినను నా కిచ్చుటకు నీవు గలవుగాని నీకు గావలసిన విచ్చుట
కితరు లెవ్వరును లేరు. శ్రీవేంకటేశ్వరా ! నీవు నా కంతరాత్మగా నున్నావు గాని
శాశ్వతుడవైన నీ కంతరాత్ముడైనవాడు మరొకడు లేడు. కాన ఎన్ని విధముల చూచినను
నీకంటె నేనే ఘనుడ నని భావము.

విశేషాంశములు :- లోకములో ఎవనికి రక్షకులు, ఆధారభూతులు,
ఆవసరమైనప్పుడు స్మరింపదగినవారు, వలసినవెల్ల చేకూర్చువారు, అన్నివిధముల

సాయపడువారు ఉందురో వాడు గొప్పవాడు. ఈ సహాయము లెవ్వియు లేనివాడు దిక్కులేని దీనుడుగా భావింపబడును. జీవునికి దేవుడు దిక్కుగా, ఆశ్రయముగా, స్మరణీయుడుగా, సమస్తవస్తుప్రదాతగా ఉన్నాడు. కాని దేవుని కీ సౌకర్యము లెవ్వియు లేవు. అందుచే దేవుని కంటె జీవుడే ఘనుడని ఈ సంకీర్తనములోని వాచ్యార్థము.

దేవు డెల్లవారికి రక్షకుడు. ఆయనకు మరొకరి రక్షణతో పనిలేదు. పరమాత్ముడు సర్వమునకు ఆధారభూతుడు. ఆయనకు వేరే ఆధార మనావశ్యకము. భగవంతుడు సర్వజనసేవ్యుడు. ఆయన మరొకరిని సేవించి వారి ప్రాపు గొన నవసరము లేదు. స్వామినామ మందరికి కీర్తనీయము. ఆయనకు మరొకరిపేరు స్మరింపవలసిన పని లేదు. శ్రీహరి సర్వాభీష్ట ప్రదాత, అవాప్తసమస్తకాముడు. ఆయన కోరదగిన వస్తువు లెవ్వియు లేవు. ఆపరాత్పరుడు సర్వాంతరాత్ముడు. ఆయనకు వేరే అంతరాత్ముడొకడు నియామకుడుగా లేడు. కాన భగవంతుడు సర్వోత్కృష్టు డని తాత్పర్యార్థము.

'స తస్య కశ్చి త్పతిరస్తి లోకే' ఇత్యాది శ్రుతులు ఆ పరమాత్ముని సర్వోన్నతునిగా చాటుచున్నవి. 'ఒరులుగారు నాకు నొరులకు నేనొదు, నొంటివాడ జాట్ట మొకడు లేడు.'² ఇత్యాది భాగవతవచనములుగూడ ఈ యర్థమునే నిరూపించుచున్నవి.

వాగ్గేయకారులలో సుప్రసిద్ధు డయిన త్యాగయ్య పై సంకీర్తనలోని భావముతో సంవదించు ఒక కృతిని ఇట్లు గానము చేసియున్నాడు.

అనాథుడను గాను రామ నే
అనాథుడవు నీవని విగమజ్జల
సనాతనుల మాట విన్నాను నే³.

॥అనా॥

46

అవతారిక :- శ్రీకాంతుడు దక్క తక్కిన దేవతల కొలువు నిష్ఫలమనుచున్నాడు.

గుండక్రియ

అతఁడు లక్ష్మీకాంతుఁ - డన్నియు నొసఁగుఁగాక
యితరుల వేఁడుకొంటే - నేమి గలదు ?

॥పల్లవి॥

1. శ్వేతాశ్వు., 6-9, 2. భాగ., 8-552. 3. త్యాగీ., 11.

1. మోదముతో నొకమాని - మొదలఁ బోసిన నీరు
పాదుకొని కొనకెక్కి - ఫలించుఁగాక,
ఆదిమూలమగు హరి -నాతుమ సేవించక
యే దైవములఁగన్నా - నేమి సెలవు ? ॥అత॥
2. తల్లి భుజించిన వెల్లా - తగు గర్భము శిశువు
కెల్లఁగాఁగఁ బరిణామ - మిచ్చుఁగాక,
ఉల్లములోపలి హరి - కొనఁగని పూజలెల్లా
వెల్లిఁ జింతపంటివలె - వృథా వృథా! ॥అత॥
3. ఓలినెంత జారిపడ్డా - మారకే యెవ్వరికైనా
నేలే యాధార్థమై - నిలుచుఁగాక,
తాలిమి శ్రీవేంకటేశుఁ -డలఁచక తలఁచినా
పాలించ నాతఁడేకాక - పరులకు వశమా ? ॥అత॥

1. ఆతుమన్ = ఆత్మలో, సెలవు = ఉపయోగము.

2. పరిణామము = మార్పు, క్షేమము. వెల్లిన్ = ప్రవాహములో.

భావము :- ఆ విష్ణుడు సంపదలకెల్ల అధిదేవతయైన లక్ష్మికి మగడు. కావున కోరినవెల్ల అత డిచ్చును గాని తక్కినవారి నడిగి ప్రయోజన మేమి ?

సంతసముతో ఒక చెట్టుమొదట బోసిన నీరు వ్రేళ్ళకు దిగి అందుండి కొమ్మలకు, రెమ్మలకు నెగఁబ్రాకి ఫలించును. అంతేకాని కొనకొమ్మలపై నీరు చల్లి లాభమేమి ? అట్లే దేవతల కెల్లరకు ఆదిమూలమైన శ్రీహరి నాత్మలో సేవించి సుఖపడవలెను. అట్లుగాక తక్కిన ఏ దేవతల నాశ్రయించినను ఉపయోగము లేదు కదా !

తల్లి తినెడు పదార్థము లన్నియు ఆమె గర్భమునందలి శిశువున కంది పోషణ చేకూర్చి క్షేమ మొసంగును. అట్లే హృదయాంతరాళములో నున్న శ్రీహరి కొనర్చిన పూజ లన్నియు సఫలము లగును. అట్లు కాని పూజ లెల్ల వరద గలపిన చింతపండువలె వ్యర్థములే.

ఎక్కడనుండి ఎంతగా జారిపడినను ఎవ్వరికైనను చివరి కాధారమై నిల్చినది నేల యొక్కటే. అట్లే శ్రీవేంకటేశ్వరుని స్మరింపక ఆయన మూర్తిభేదము లైన దేవతాంతరములను స్మరించినను చివరికి పాలించవలసినవాడు ఆశ్రీనివాసు డొక్కడే. ఇతరులు పాలింప కర్తలు గాజాలరు.

విశేషాంశములు :- కోరికలు తీరుటకై ప్రజలు పలు దేవతలను భజింతురు. కాని దేవతల కెల్లరకు మూలమైనవాడు ఆదిదేవుడైన శ్రీమన్నారాయణు డొక్కడే. అందువలననే -

“ ఆతడే బ్రహ్మణ్య దైవ - మాదిమూలమైనవాఁడు

ఆతని మానుటలెల్ల - నవిధిపూర్వకము”¹

“ హరి యవతారములే - యఖిల దేవతలు”²

ఇత్యాదిగా అన్నమయ్య శ్రీహరి మాహాత్మ్యమును పెక్కుతెరగుల కీర్తించినాడు. అంతేకాదు. ఆయా దేవతల నాయా కార్యములందు నియమించినవాడు గూడ శ్రీహరియే. పైగా అతడు లక్ష్మీకాంతుడు గాన అర్ధార్థులైన భక్తుల కోరికలను సులభముగా తీర్చగలడు. కావున చిల్లరదేవతల నాశ్రయింపక శ్రీహరినే సేవించుట ఫలప్రదమని సంకీర్తనాచార్యు డిట ప్రబోధించినాడు.

“మొదలుండ గొనలకు - మోచి నీళ్ళు వోయనేల

యెదలో నీవుండగా - నితరము లేలా ?”³

“గొరబై మొదలుండగా - గొనలకు నీరేల

దొర దైవ మితడే - తుదగల ఫలము.”⁴

ఇత్యాదులైన ఇతరపదములలో గూడ ఈ భావమునే అన్నమయ్య ప్రకటించినాడు.

ఒకవేళ ఇతర దేవతల నాశ్రయించినను ఆ దేవతలు శ్రీహరి తమ కొసంగిన అధికారమును వినియోగించియే జీవులను పాలింపవలసియున్నారు. ఇట్టి స్థితిలో సూటిగా మూలదైవమునే భజించుట విజ్ఞులయిన భక్తుల కర్తవ్యమని గ్రహింప నగును.

ఈ భావమునే ప్రకటించు మరొక సంకీర్తన మిది -

గుండక్రియ

ఎన్నిటి కెన్నిటికని - యొక్కడఁ దగిలెదము
మన్నించు దేవ - మాకుఁ జాలు.

॥పల్లవి॥

ముఖరమై మాఁకులకు - మొదలఁ బోసిన నీరు
శిఖలకుఁ దనువెక్కి - చిగిరించిన యట్లు,
నిఖిల ప్రయోజనాలు - నీమూలమే కాన
మఖపతి మీసేవే - మాకుఁ జాలు.

॥ఎన్న॥

వరుసల విన్నిటా - వన్నె బంగారమే
పరిపరివిధముల - పలు సొమ్ము లైనట్లు,
నిరతిఁ గర్మఫలాలు - నీ మూలమే కాన
మరు గురుఁడవు నీవే - మాకుఁజాలు.

॥ఎన్న॥

వెలయ శ్రీవేంకటేశ - వివిధ జంతువులకు
అలవిలేని భూమే - యాధారమైనట్లు,
నెలవు దేవతలకు - నీ వేలికవు గాన
మలసి నీశరణమే - మాకుఁజాలు.¹

॥ఎన్న॥

గీతలో శ్రీకృష్ణుడు గూడ ఇతర దేవతాసమర్చనములు తన సమర్చయందే
అవిధిపూర్వకముగా పర్యవసించుచున్నవని చెప్పెను.

యేఁ ౨ ప్యన్యదేవతాభక్తా యజన్తే శ్రద్ధయాఁ ౨ న్వితాః ।
తేఁ ౨ పి మామేవ కౌన్తీయ యజన్త్యవిధిపూర్వకమ్ ॥²

47

అవతారిక :- దైవము తప్ప మరెవ్వరును సంసారప్రవృత్తి కలవాటుపడిన జీవులను కాపాడలే
రనుచున్నాడు.

1. అ.సం., 4-340.

2. గీత., 9-23.

బౌళి

గోనెలె కొత్తలు - కోడె లెప్పటివి

నానిన లోహము - నయ మయ్యానా ?

॥పల్లవి॥

1. మున్నిటి జగమే - మున్నిటి లోకమె

యెన్నఁగ బుట్టుగు - లివె వేరు,

నన్ను నెవ్వరు - న్నతి బోధించిన

నిన్న వేటనే - నే నెఱిగేనా.

॥గోనె॥

2. చిత్తము నాటిదె - చింతలు నాటివె

యిత్తల భోగము - లివె వేరు,

సత్తగు శాస్త్రము - చాయ చూపినా

కొత్తగ నేనిక - గుణి నయ్యేనా.

॥గోనె॥

3. జీవాంతరాత్ముడు - శ్రీవేంకటేశుడె

యీవల భావన - లివె వేరు,

ధావతి కర్మము - తప్పదీసినా

దైవము గావక - తలఁగేనా.

॥గోనె॥

ప॥ లోహము = ఇనుము.

2. సత్తగు = సత్యమైన.

3. ధావతి = దుడుకైన.

భావము :- పైన గప్పిన గోనెలే (శరీరములే) కొత్తవి గాని కోడెలు (ఆత్మలు) ప్రాతవే.

ఇనుము నెంతగా నీట నానబెట్టినను దాని సహజస్వభావమైన గట్టితనమును వీడి మెత్తబడదు గదా !

ఈ జగత్తు అనాదికాలమునుండి ఉన్నదే. ఈ లోకము ముందునుండి ఉన్నదే. కాని నిన్న నేడు పుట్టినది కాదు. ఎప్పటి కప్పుడు మరణించి మఱల జన్మించుచున్న ఈ పుట్టుకలు మాత్రమే క్రొత్తవై వేఱుగా నున్నవి. ఇట్టి నాకు ఎంత పెద్దగురువు

లెన్ని రీతుల తత్వము బోధించినను అనాదికాలమునుండి అజ్ఞాడనై యున్న నేను నిన్న, నేటిలో అనగా ఒకటి రెండు దినములలో పరమార్థస్వరూపము తెలిసికొని కడతేరగలనా !

పలు వాసనలకు నెలవైన ఈ నా చిత్తము నేను జన్మించుట మొదలైన నాటినుండి నన్ను వదలక వెంబడించుచునే యున్నది. అందు పాడచూపు పలురకములైన చింతలు కూడ ఆనాటినుండి అందు నెలకొనియున్నవే. ఎప్పటి కప్పుడు అనుభవమునకు వచ్చుచున్న ఈ భోగములు మాత్రమే కొంగ్రొత్తలై వేరు వేరుగా నున్నవి. సత్యస్వరూపమైన శాస్త్రము ఎంతగా త్రోవ చూపినను అజ్ఞానమున కలవాటుపడియున్న నేను ఇప్పుడు క్రొత్తగా గుణవంతుడను కాగలనా?

శ్రీవేంకటేశ్వరుడే జీవులకెల్ల అంతర్యామిగా నున్నాడు. ఆయనగూడ పురాతనుడే కాని నవీనుడు కాడు. ఈ జీవుల అభిరుచులు మాత్రమే పలుతెరగుల నున్నవి గాని ఆయన సదా ఏకరూపుగానే యున్నాడు. జీవులను ముప్పుత్రిప్పల బెట్టు దుడుకైన కర్మము ఎంతగా వారిని తప్పుద్రోవల నడిపింప జూచినను దైవము దయదలచి వారిని కాపాడునేగాని వదలిపెట్టునా ?

విశేషాంశములు :- ఆత్మ నిత్యుడు. శరీరము లనిత్యములు. పైన గప్పుకొను వస్త్రముల వంటి శరీరములు మాత్ర మెప్పటి కప్పుడు మారుచున్నవి గాని ఆత్మలో ఎట్టి మార్పును లేదు. ఈ విషయమునే అన్నమయ్య తన సహజధోరణిలో 'గోనలె కొత్తలు కోడె లెప్పటివి' అని చెప్పినాడు.

మాయాప్రభావమునకు లోనైన జీవాత్ముడు దేహధారియై పలు తప్పుత్రోవలు ద్రొక్కుచున్నాడు. అతని కాపద్ధతి అలవాటైపోయినది. ఎంత నానబెట్టినను ఇనుము మెత్తబడదు. అట్లే ఎంతగా బోధించినను అజ్ఞాడు సరియైన త్రోవకు రాడు.

“ముంచి ముంచి నీటిలోన - మూల నాన బెట్టుకొన్నా

మించిన గొడ్డలి నేడు - మెత్తనయ్యానా ?

పంచమహాపాతకాల - బారిఁ బడ్డ చిత్తమిది

దంచి దంచి చెప్పినాను - తాఁకి వంగీనా ?”

అని అన్నమయ్య మరొకచో ఈ భావమునే విడమరచి చెప్పినాడు.

మానవుని మంచితోపాటు మరలించుటకు సద్గురువులు, సచ్చాస్త్రములు గావించు సదుపదేశము లవసరమై యున్నవి. కాని ఆ యుపదేశములు వినినంతనే మనస్సును నిగ్రహించుకొని సంస్కరింపబడు స్థితిలో మానవులు లేరు. ఇక వారి నెవరు కాపాడుదురు ? అన్నచో దైవమే దయదలచి కాపాడక తప్పదని అన్నమయ్య ప్రకటించుచున్నాడు.

అనగా దైవానుగ్రహ మున్నప్పుడే గురూపదేశము పైనను, శాస్త్రవాక్యముల మీదను విశ్వాస వేర్పడును. అప్పుడే మనుజులు సరియైన దారికివచ్చి సత్యస్వరూపమును గుర్తించి ముక్తులు కాగలరు. కాన మొదట దైవానుగ్రహమునకై సాధకులు ప్రయత్నింపవలెనని గ్రహింపనగును.

48

అవతారిక :- భగవత్కృపలేనిచో సంసారపథమునుండి మోక్షమార్గమున కేగుట సాధ్యము కాదనుచున్నాడు.

శుద్ధవసంతం

ఏమి సేయువాడ -నివి విరస మొకటొకటి

తామసం బొకవంక - తత్త్వ మొకవంక.

॥పల్లవి॥

1. ఇతరోపాయ రా - హితుండు గాడేని
అతిశయంబగు మోక్ష - మది యబ్బదు,
సతతోద్యోగాను - చరితుండు గాడేని
వితత సంసారసుఖ -విధి నడవదు.

॥ఏమి॥

2. వివిధేంద్రియ విషయ - విముఖుండు గాడేని
యివల వైష్ణవధర్మ - మిది యబ్బదు,
అవిరళంబగు దే - హానుసర్ణణము లేక
భవమాత్రమున సుకృత - ఫలమబ్బదు.

॥ఏమి॥

3. పరమానందం సం - పన్నుండు గాఢేని
 చరమవిజ్ఞాన నిశ్చలుండు గాఢు,
 ఇరవయిన శ్రీవేంక - టేశ ! యిటువలె నీవు
 కరుణించకున్న దు - ర్గతులచే భ్రమసీ.

॥ఏమి॥

ప॥ తామసంబు = అజ్ఞానము. తత్త్వము = జ్ఞానము.

1. ఇతరోపాయరాహిత్యండు = అన్యములైన ఉపాయములు లేనివాడు, సతతోద్యోగానుచరితుండు = ఎల్లప్పుడు యత్నపరుడై యుండువాడు, వితత సంసారసుఖవిధి = విస్తృతమైన సంసారమునందలి సౌఖ్యము.

2. వివిధేంద్రియవిషయ విముఖుడు = నానావిధములైన ఇంద్రియ సుఖముల నొల్లనివాడు, అవిరళంబు = ఎడతెరపిలేనిది, భవమాత్రమున = పుట్టుకమాత్రముచే.

3. చరమవిజ్ఞాననిశ్చలుడు = కడపటిదైన శరణాగతియందు నిలుకడగలవాడు.

భావము :- నే నేమి చేయుదును ? ఇవి రెండును పరస్పరవిరుద్ధముగా నున్నవి. ఇందులో ఒకటి తమోమయమైన అజ్ఞానదశ. మరొకటి తత్త్వప్రాప్తి కనువైన విజ్ఞానదశ. ప్రవృత్తిపరమైన మొదటిదశను వదలలేకున్నాను. అది వదలనిదే నివృత్తిపరమైన సుఖము నా కబ్బుట లేదు.

'సర్వధర్మాన్ పరిత్యజ్య' అని భగవంతుడు బోధించినట్లు నమస్తములైన ఇతరోపాయములను వదలి శరణాగతి నొందనిచో మహోన్నతమైన మోక్షము లభింపదు. కాని ఎల్లవేళల ఏదో ఒక ధర్మము నాచరింపనిచో విపులమైన ఈ సంసారయాత్ర ఒక అడుగైన ముందుకు సాగదు.

శ్రోత్రాదులగు ఇంద్రియములకు సంబంధించిన శబ్దస్పర్శాది విషయ సుఖములలో విరక్తి గలుగనివానికి పరమభాగవతు లాచరించు వైష్ణవ ధర్మము లభింపదు. కాని ఎడతెగని దేహధర్మములైన ఇంద్రియప్రవృత్తుల ననుసరింపని వానికి పుట్టినంతమాత్రమున పుణ్యఫలములైన ఐహికభోగము లనుభవమునకు రావు.

క్షణికిమైన లౌకికానందమును వదలి శాశ్వతమైన ఆత్మానందము నార్జింపని వాడు అంతిమవిజ్ఞానమైన ప్రపత్తిలో కుదురుకొనలేడు. శాశ్వతుడవైన శ్రీవేంకటేశ్వరా! ఇట్టి సంకటస్థితిలోనున్న జీవునిపై నీవు దయ జూపకున్నచో వాడు దుర్గతులపాలై

భ్రమించును.

విశేషాంశములు :- అన్యచ్ఛ్రేయోఽన్యదుత్తైవ ప్రేయః

తే ఉభే నానార్థే పురుషం సినీతః ।

తయోః శ్రేయ ఆదదానస్య సాధు

భవతి హీయతేఽర్థాద్య ఉ ప్రేయో వృణోతే ॥¹

అని శ్రుతి వచనము. దీని తాత్పర్య మిది -

“శ్రేయస్సు, ప్రేయస్సు అనునవి రెండును పరస్పరము భిన్నములై భిన్నప్రయోజనములు గల్గియున్నవి. అవి జీవుని బంధించుచున్నవి. వాటిలో శ్రేయస్సును చేపట్టినవాడు సద్గతి నొందును. ప్రేయస్సును వరించినవాడు దుర్గతి జెందును.

ఈ పాటలో ‘తామసంబు అను పదము ప్రేయోమార్గమును, ‘తత్త్వము’ అను పదము శ్రేయోమార్గమును నిర్దేశించుచున్నవి. వివేకియైనవానికి శ్రేయో మార్గమే అనుసరింపదగినది. కాని అది అంత తేలికయైన పనిగాదు. ‘శ్రేయాంసి బహు విఘ్నాని’ అన్నట్లు అది పెక్కు చిక్కులతో గూడిన దుర్లభమైన మార్గము. ప్రహ్లాదనారదాదులవలె సమస్తోపాయములను వీడి భగవంతు నొక్కనినే ఆశ్రయించినగాని శ్రేయము చేకూరదు. కాని సంసారి ఉపాయములనెల్ల వదలజాలడు. ఏదో ఒక ఉపాయము లేనిచో సంసారయాత్ర జరుగదు గదా !

అట్లే విషయపరాజ్ఞులుడు కాకున్నచో భాగవతధర్మము పట్టువడదు. కాని దేహము కర్మఫలము. ఇంద్రియప్రవృత్తి దానికి సహజధర్మము. పుణ్య ఫలములు విషయసుఖములద్వారముననే అనుభవమునకు రావలసి యున్నవి. కాన దేహి దేహము ననుసరింపక జీవింపలేడు.

మరియు లౌకికానందమును వీడనీ వానికి బ్రహ్మానందము లభింపదు. కాని ప్రారబ్ధ కర్మ బద్ధుడైన జీవునికి లౌకికానందమును వదలుట శక్యమగు పని గాదు. ఇట్టి స్థితిలో అత డేమి చేయగలడు ? అతనికి శ్రేయోమార్గము శ్రేష్ఠమైనదని తెలిసినను దాని ననుసరింపలేని దుఃస్థితిలో నున్నాడు. ఇక వానికి భగవత్కృపయే శరణ్యము.

అందుకై జీవులు పాటుపడవలె ననుట పరమార్థము.

అందువలననే భగవద్దయను దీనులపాలిటి కల్పలతగా, అపరాధమునకు ముఖ్యమైన ప్రాయశ్చిత్తముగా, సంసారసాగరమును తరింపజేయు నావగా వేదాంతదేశికులు కీర్తించిరి.

కృపణజన కల్పలతికాం
కృతాపరాధస్య నిష్క్రియా మాద్యామ్ ।
వృషగిరినాథదయే ! త్వాం
విదన్తి సంసారతారిణీం విబుధాః ॥¹

49

అవతారిక :- ముందే జాగరూకులై కాంతా కనకాదులతోడి సంగమునకు లొంగక తప్పించుకొనవలెను గాని తరువాత చింతించి ప్రయోజనము లేదనుచున్నాడు.

రామక్రియ

ముందే తొలగవలె - మోసపోక సంగ మెల్ల
కందువబోయిన నీళ్లు - కట్టగట్ట వచ్చునా ? ॥పల్లవి॥

1. అనలముఁ బొడగంటే - నండనున్న మిడుతలు
పనిలేకున్నా నందుఁ - బడకుండీనా ?
పొనిగి చెలులగంటే - పురుషుల చూపు లెల్లా
ననిశము నందు మీద - నంటబారకుండునా? ॥ముందే॥

2. గాలపుటెట్టలగంటే - కమ్మి నీటిలో మీలు
జాల నా పసలఁజిక్కి - చావకుండీనా ?
ఆలరి బంగారుగంటే - నందరి మనసులూను
పోలివి నాపసఁ జిక్కి - పుంగుడు గాకుండునా ? ॥ముందే॥

3. చేరి ముత్యపుఁ జిప్పల - చినుకులు నినిచితే
మేర తేట ముత్యములై - మించకుండీనా ?

1. ద.శ., 2-14

ధారుణి శ్రీ వేంకటేశు - దాసుల సంగతి మంటే

పోరచి నేజీవులైనఁ - బుణ్యులు గాకుందురా ?

॥ముందే॥

ప॥ కందువన్ = నేర్పుతో.

1. పానిగి = తేజము చెడి, అనిశము = ఎల్లప్పుడు.

2. కమ్మి = క్రమ్మి, ఆలరి = దుశ్శీలము, పుంగుడుగాకుండునా = దిగ జారి పాకుండునా? (బ్రుంగుడు = పుంగుడు.)

3. పోరచి = కానుక. ఇచట 'ఘనతతో' అను లక్ష్యార్థమున పోరచిన్ అని ప్రయోగించినట్లున్నది.

భావము :- ముముక్షువులైనవారు మోసమునకు గురికాక జాగరూకులై ముందే విషయసుఖముల తోడి సంగమునుండి తొలగవలెను. నీళ్ళు పోయిన తర్వాత నేర్పుతో కట్టగట్టి లాభ మేమి ?

నిప్పును గన్నచో చెంతనున్న మిడుతలు పనిలేకున్నను అందు పడకుండ ఉండలేవు. అట్లే కాంతల గన్న పురుషుల చూపు లెల్ల వేళల వారిపై ప్రసరింపకుండ ఉండలేవు.

గాలములకు దగిల్చిన ఎఱ్ఱలను గాంచినచో నీటిలోని చేపలు వాటిపై మూగి ఆరుచికి జిక్కి వేదనతో చావకుండ పోవు. అట్లే వలపించి చిక్కులబెట్టు పాడుబంగారును గన్నచో ఎల్లవారి చిత్తములును దాని మినమినలకు వశమై దిగజారిపోకుండ ఉండజాలవు.

ముత్యపుచిప్పలో చినుకులు నింపినచో అవి తేటముత్తైములై ప్రకాశింపక మానవు. అట్లే శ్రీవేంకటేశ్వరుని దాసులతోడి సాంగత్యము గల్గియున్నచో ఎట్టిసారైనను ఘనతతో పుణ్యాత్ములు కాకపోరు.

విశేషాంశములు :- గతజల సేతుబంధనము వ్యర్థము. అట్లే కాంతాకన కాదులతోడి సాంగత్యమునకు వశమై అందుచే గల్గు దుష్టల మనుభవమునకు వచ్చిన పిమ్మట విచారించి లాభము లేదు. కాన విజ్ఞులయినవారు ముందే మెలకువ గల్గి భోగ్యవస్త్రపులతోడి సంగమును తొలగించుకొనవలెనని ఈ సంకీర్తనము బోధించుచున్నది.

విషయధ్యానమువలన సంగము, సంగమువలన కామము, కామమువలన క్రోధము, క్రోధమువలన సమ్మోహము, సమ్మోహమువలన స్మృతివిభ్రమము, స్మృతిభ్రంశమువలన బుద్ధినాశము సంభవింపగా జీవుడు తుదకు అధోగతిపా లగు నని భగవద్గీత ప్రతిపాదించుచున్నది.

ధ్యానతో విషయాన్ పుంస స్సంగస్తేషూపజాయతే ।

సంగాత్పంజాయతే కామః కామా త్రోధోఽభిజాయతే ॥

క్రోధాద్భవతినమ్మోహః సమ్మోహాత్స్మృతివిభ్రమః ।

స్మృతిభ్రంశా ద్బుద్ధినాశో బుద్ధినాశాత్ ప్రణశ్యతి ॥¹

మఱియు స్త్రీ నిష్పకణము వంటిది. పురుషుడు నేతికుండవంటివాడు. నేయి అగ్ని స్పర్శ లేనంతవరకు గట్టిగా నుండును. ఆ స్పర్శ కల్గినంతనే కరగిపోవును.

అంగారసదృశా నారీ ఘృతకుంభసమః పుమాన్ ।

అస్పర్శార్దుద్ధతా మేతి తత్సంపర్కాద్విలీయతే ॥²

కావున నేయి కరగకుండవలెనన్న నిప్పుచెంతకు దానిని గొనిపోకుండుటే ముఖ్యకర్తవ్యము. పురుషులు స్త్రీలోలురు కాకుండ నుండుటకు స్త్రీలతో సాంగత్యము లేకుండ జేసికొనుటే ముఖ్యోపాయము. అందువలననే -

పరసతుల గోష్ఠి నుండిన

పురుషుడు గాంగేయుడైన భువి నిందవడున్. ³

అని సుమతి శతకకారుడు నుడివెను.

కాంతలు యువకులకు మాత్రమే కొంతకాలము మోహకారిణు లగుదురు. కనక మట్లుగాదు. అది స్త్రీ బాలవృద్ధ షండాదుల కెల్లరకు ఎల్లవేళల మోహకమై యున్నది.

స్త్రీరూపం మోహకం పుంసో యూన ఏవ భవేత్ క్షణమ్ ।

కనకం స్త్రీ బాలవృద్ధ షండానామపి సర్వదా ॥⁴

కావున కాంతా కనకముల సొంత బోక భగవద్భక్తులతో చెలిమి గలిగి శ్రేయము నొందవలెను.

1. గీత., 2-62, 63,

2. బ్రహ్మ. పే. -26.

3. సు.శ., 74.

4. శా.ప., 4192.

50

అవతారిక :- గీతలోని భగవద్వచనము నుదాహరించుచు ముముక్షువులకు శ్రీవేంకటేశ్వరు డొక్కడే సేవింపదగినవా డనుచున్నాడు.

బౌళి రామక్రియ

ఇదివో శ్రుతిమూల - మెదుటనే వున్నది

సదరముగా హరి - చాటీ నదివో !

||పల్లవి||

1. ఎనసి పుణ్యము సేసి - యేలోక మెక్కిన
మనికై భూమియందు -మగుడఁ బొడముటే,
పొనిగి “యా బ్రహ్మ - భువనా లోకాః
పునరావృత్తి” యనెఁ - బురుషోత్తముఁడు.

||ఇది||

తటుకున శ్రీహరి - తన్ను నే కొలిచిన
పటుగతితో మోక్ష - పదము సులభ మనె,
ఘటన “మాముపేత్య తు - కౌంతేయ మహిని
నటనఁ బునర్జన్మ - న విద్యతే”.

||ఇది||

3. ఇన్నిటా శ్రీ వేంకటేశ్వరు సేవె
పన్నినగతి నిహ - పరసాధన మదే,
మన్నించి యాతడే - “మన్మనా భవ” యని
అన్నిటా నందరి - కానతిచ్చె గాన.

||ఇది||

ప|| శ్రుతిమూలము = వేదములకు మూలము, సదరముగా = సమగ్రముగా, స్పష్టముగా.

భావము :- జనులారా ! వేదములకెల్ల మూలకారణమైన పరబ్రహ్మ మిదిగో ఎట్టయెదుటనే కలదు. శ్రీహరి స్వస్వరూపమును అదిగో స్పష్టముగా ప్రకటించుచున్నాడు.

పుణ్యకర్మ లొనర్చి ఎట్టి ఉత్తమలోకమునకు బోయినను ఆ పుణ్యము వ్యయమైనంతనే మఱల భూమిపై పుట్టక తప్పదు. పురుషోత్తముడైన కృష్ణుడు - “ఆ బ్రహ్మ భువనాల్లోకాః పునరావర్తినో ఋషున! = “బ్రహ్మలోకమువఱకు గల లోకము

లన్నియు మఱల జన్మమును గల్గించునవే” యని అర్జునునితో చెప్పెను.

మరియు “మాముపేత్య తు కౌన్తేయ! పునర్జన్మ న విద్యతే” - కౌంతేయా! నన్ను పొందినవానికి పునర్జన్మము లేదు అని చెప్పి తన్ను సేవించినవానికి మోక్షము సులభమని తెలిపియున్నాడు.

కావున ఎన్నివిధముల చూచినను శ్రీవేంకటేశ్వరుని సేవయే చేయదగినది. ఇహమునను, పరమునను ఉత్తమగతి సాధన మది యొక్కటే. ఆ భగవంతుడే జీవులపై కృప గలిగి “మన్మనా భవ” నాయందే మనస్సు గలవాడవై యుండుము. అని అందరికి ఆనతిచ్చినాడు గదా!

విశేషాంశములు :- “శ్రుతి స్మృతీ మమైవాజ్ఞా”¹

శ్రుతి స్మృతులు నా ఆజ్ఞయే అని భగవద్దవచనము. మరియు -

“యో బ్రహ్మాణం విదధాతి పూర్వం
యో వై వేదాంశ్చ ప్రహిణోతి తస్మై”².

అను శ్రుతి ననుసరించి బ్రహ్మను సృష్టించి అతని చెంతకు వేదములను పంపినవాడు శ్రీహరియే అనుట స్పష్టము. కాన శ్రీమన్నారాయణుడే వేదములకు మూలమైనవాడు. ఆ భగవంతుడే గీతలో -

ఆబ్రహ్మభువనా ల్లోకాః పునరావర్తినోఽర్జున ।

మా ముపేత్య తు కౌన్తేయ! పునర్జన్మ న విద్యతే ॥³

అని చెప్పెను. అనగా “భూలోకమునుండి బ్రహ్మలోకమువఱకు గల లోకములన్నియు పునరావృత్తి గలవి. అర్జునా ! నన్ను చేరినవారికి మాత్రము పునర్జన్మ లేదు” అని భావము.

భోగేచ్ఛతో యజ్ఞాదు లొనర్చి పుణ్యము నార్జించినవారు స్వర్గమున కేగుదురు. అచట దివ్యభోగముల ననుభవింతురు. పుణ్యము క్షీణింపగనే మఱల భూలోకమున జన్మింతురు. ఈ విధముగా కామ్య కర్మఫలులు పై లోకములకు, క్రిందిలోకములకు రాకపోకలు గావించుచుండురు. ఈ విషయమునే గీత ఇట్లు చెప్పినది -

1. వి.ధ., 76-31.

2. శ్లోకాశ్శ్., 6-18.

3. గీ.త., 8-16.

త్రైవిద్యా మాం సోమపాః పూతపాపా
యజ్ఞైరిష్ట్యై స్వర్గతిం ప్రార్థయన్తే ।
తే పుణ్య మాసాద్య సురేంద్రలోక
మళ్ళన్తి దివ్యాన్ దివి దేవభోగాన్ ॥

తే తం భుక్త్యా స్వర్గలోకం విశాలం
క్షీణే పుణ్యే మర్త్యలోకం విశన్తి ।
ఏవం త్రయీధర్మ మనుశ్రవన్నా
గతాగతం కామకామా లభన్తే ॥¹

అట్లు కాక అనన్యచేతస్కుడై సతతము శ్రీహరినే స్మరించుచు నిత్య యుక్తుడై యుండు యోగికి ఆ దేవుడు సులభుడై యుండును. అట్టి మహాత్ములు ఆ భగవంతుని పొందినవారై మరల దుఃఖనిలయమైన పునర్జన్మను పొందరు. ఈ విషయమునే శ్రీకృష్ణు డిట్లు నుడివెను.

అనన్యచేతాః సతతం యో మాం స్మరతి నిత్యశః ।
తస్యాహం సులభః పార్థ! నిత్యయుక్తస్య యోగినః ॥
మా ముపేత్య పునర్జన్మ దుఃఖాలయ మశాశ్వతమ్ !
నాఘ్నువన్తి మహాత్మానః సంసిద్ధిం పరమాం గతాః ॥²

మరియు గీత చివర భగవంతుడు సర్వ గుహ్యతమమైన పరమ వచనము నిట్లు నుడివెను.

మన్మనా భవ మద్భక్తో మద్యాజీ మాం నమస్కరు ।
మామేవైష్యసి సత్యం తే ప్రతిజానే స్రీయోఽపి మే ॥
సర్వధర్మాన్ పరిత్యజ్య మామేకం శరణం వ్రజ ।
అహం త్వా సర్వపాపేభ్యో మోక్షయిష్యామి మాశుచః ॥³

దీనిభావ మిది-

అర్జునా : నాయందు చిత్తము నిల్పుము, నా భక్తుడ వగుము, నన్ను పూజింపుము. నాకు నమస్కరింపుము. నీవు నన్నే చేరగలవు. ప్రీతిపాత్రుడవు గాన

నీకు ప్రతినజేసి చెప్పుచున్నాను. సర్వధర్మములను వీడి న న్నొకనినే శరణు పొందుము. నేను నిన్ను సర్వసాపములనుండి తొలగింపగలను. దుఃఖింపకుము.

కాన మోక్షాపేక్ష గలవారందరు శ్రీవేంకటేశ్వరునే సేవించి ముక్తి నొంద వలె నని అన్నమయ్య ప్రబోధించినాడు.

51

అవతారిక:- తన్ను తాను సంస్కరించుకొనుట కుపయోగపడని చదువులు నిరుపయోగము లనుచున్నాడు.

శ్రీరాగం

చదివితఱి దొల్లి కొంత - చదివే నింకాఱి గొంత

యెదిరి నన్నెఱఱగను - యెంతైన నయ్యో !

॥పల్లవి॥

1. ఒరుల దూషింతుఱగాని - వొకమారైన నా

దురితకర్మములను - దూషించను,

పరుల నప్పుదుఱ గాని - పలు యొనికూపముల

నరకపు నామేను - నప్పుకోను.

॥చది॥

2. లోకులఱ గోపింతుఱగాని - లోని కామాదు లనెటి

కాకరి శత్రులమీఱఱ - గడుఱగోపించ,

ఆకడబుద్ధులు చెప్పే - అన్యుల బోధింతుఱగాని

తేకువ నాలోని హరిఱ - దెలుసుకోలేను.

॥చది॥

3. ఇతరుల దుర్గుణము - లెంచి యెంచి రోతుఱగాని

మతిలో నా యాపలు - మానలేను,

గతిగా శ్రీ వేంకటేశుఱ - గని బ్రతికీతిఱగాని

తతి నిన్నాళ్ళదాఱకా - దలపోయలేను.

॥చది॥

2. కాకరి = మాయావి; తేకువ = వివేకము.

భావము :- పూర్వము కొంతవరకు చదివితినని. ఇంకను మరికొంత చదువుచునే

యున్నాను. చదువగలను గూడ. ఎంత చదివినను ఎదుటివాని స్వరూప స్వభావములను గురించిగాని, నన్నుగురించి గాని ఇసుమంతయు తెలియ జాలకున్నాను. అయ్యయ్యో! ఈ రీతిగా నాబ్రదుకు వ్యర్థమైపోయినది.

ఇతరులలోని తప్పులనెంచి వారిని పలుమారులు నిందింతును గాని ఒక్కసారియైన నే నొనర్చు పాపకర్మములను పరిశీలించుకొని నన్ను నేను నిందించుకొనను. ఇతరులు పడుపాట్లు చూచి నవ్వుదును గాని వివిధయోని కూపములబడి నరకయాతన ననుభవించుచున్న నా శరీరమును చూచి నవ్వుకొనను.

ఇతర జనులపై చీటికి మాటికి కోపింతునేగాని నాకు బద్ధశత్రువులై నాలోనే దాగియున్న మాయావులైన కామక్రోధాదులపై కోపము జూపను. ఉపదేశము లొనర్చి పరులను ప్రబోధింతును గాని నాలోనే అంతర్యామియై యున్న శ్రీహరిని వివేకము నుపయోగించి తెలిసికొనజాలకున్నాను.

మాటికి మాటికి ఒరుల దుర్గుణములు తలచి రోతపడుదును గాని నా చిత్తములో నెలకొనియున్న ఆశలు వదలలేకున్నాను. చివరికి శ్రీవేంకటేశ్వరుని దర్శించి ఆయన అనుగ్రహముచే బ్రదికితిని గాని ఇంతవరకు ఆ దేవదేవుని మహిమను గుర్తింపలే నైతిని.

విశేషాంశములు :- 'ఎంత చదువు చదివి ఎన్ని విన్ననుగాని

హీను డవగుణంబు మానలేడు.'¹

అని వేమన్న వచించెను. తత్త్వజ్ఞుడు గానివాని చదువు భుక్తికే గాని ముక్తికి పనికి రాదు. సదసద్వివేకము నొసంగజాలని చదువు నిష్ప్రయోజనము.

ఇతరులను దూషించుట, పరిహసించుట, కోపించుట, వారి కుపదేశము లొనర్చుట, వారి తప్పులెన్నుట అనునవి సాధారణముగా వివేకరహితులైన విద్యావంతు లొనర్చు తప్పిదములు. వీటినే అన్నమయ్య ఈ పాటలో ఎత్తిచూపి ఆత్మ సంస్కరణమునకు, ఆత్మోన్నతికి అవసరమైన పద్ధతులను బోధించినాడు.

తమ తప్పులు తాము పరిశీలించుకొనుట, తమ జననమరణాది దురవస్థలకు తామే నవ్వుకొనుట, అరిషడ్వర్గముపై కోపించుట, అంతరాత్మలోని హరి నెరుగుట,

ఆశలు వీడుట అనునవి ఆచరణీయములైన ధర్మములు. వీటిని పాటించినప్పుడే చదువు సఫలమగును. పాటించుట సాధ్యము కాకున్నను భగవంతుని శరణాగతి నొందినవాడు ధన్యాత్ముడై సద్గతి నొందగలడు.

52

అవతారిక :- లౌకికవిషయములపై ఆసక్తి వీడి పరమార్థమైన భగవంతుని కృపకై పాటుపడవలె ననుచున్నాడు.

లలిత

అతని భజియించరో - ఆతుమలాల శ్రీ

పతి యితని కరుణే - ఫలమింతే కాని.

॥పల్లవి॥

1. సంగమే భంగముసుండి - సకల విరక్తులాల

వెంగలి విషయములే - విషము సుండి,

అంగపు బంధువులెల్ల - అంటు బంధములు సుండి

సంగతి హరి యొకడే - సత మింతే కాని.

॥అత॥

2. మోహమే దాహముసుండి - మోక్షోపాయకులాల

సాహస సంసారమే ని - స్ఫారముసుండి,

దేహము గొన్నాళ్ళకు సం - దేహమై తోచు సుండి

శ్రీహరి సేవాక్కటే వ - చ్చినదింతే కాని.

॥అత॥

3. కోపమే తాపముసుండి - కోరని సాత్త్వికులాల

రూపులేని భోగమెల్ల - రుణము సుండి,

కైపుసేసి యిన్నిటాను - గడచి శ్రీ వేంకటేశు

నోపి శరణని మనే - దొక్కటే సుండి !

॥అత॥

ప॥ ఆతుమలాల = జీవాత్ములారా !

1. సతము = శాశ్వతము

2. మోక్షోపాయకులాల = మోక్షసాధనపరులారా.

3. కైపుసేసి = విరక్తిగాని.

భావము :- జీవాత్మలారా ! ఐహికవిషయములపై భ్రాంతివీడి శ్రీమన్నారాయణు నొక్కనినే సేవింపుడు. అతడే లక్ష్మీపతి. అతని కృపయే మనుజుడై పుట్టినందుకు సాధించి తీరవలసిన ఫలము. జీవితమునకు మరొక ప్రయోజనము లేనే లేదు.

అంతట విరక్తిగల జిజ్ఞాసువులారా ! భోగ్యపదార్థములతోడి సంగమే కడకు మీకు భంగము గలిగించునది. వ్యర్థములైన ఈ విషయసుఖములే మిమ్ము హతమార్పు విషములు. శరీరసంబంధముగల బంధువు లెల్లరు మిమ్ము పైకొని బంధించు బంధములే. ఆలోచింపగా శ్రీహరి యొక్కడే మీకు నిత్యసుఖ మొసంగగల శాశ్వత మూర్తి. ఇంకెవరును మిమ్ముద్ధరించువారు లేరు.

ముముక్షువులారా ! కాంతా కనకాదులపై మీరు పెంచుకొన్న మోహమే మిమ్ము దహించివేయు దాహము (తీరని దప్పి). ఆత్రముతో గూడిన మీ సంసారమే సారహీనమైనది, మమకారముతో ముచ్చటపడి మీరు పెంచుకొన్న దేహము కొన్నాళ్ళకు సందేహమునకు నెలవై నిలుకడలేని దగుచున్నది. మీరు భక్తితో నొనర్చు శ్రీ హరిసేవ ఒక్కటే మీవెంటవచ్చి మిమ్ము సుఖింపజేయునది గాని మరేదియు సుఖకరము గాదు.

కోరికలుడిగిన సాత్త్వికులారా! కోపమే నిజముగా తాపము గల్గించునది. శాశ్వతము గాకపోవుటచే రూపులేనివైన భోగములెల్ల నానాటికి వృద్ధియై మిమ్ము శ్రమ పెట్టు ఋణములే. కాన విషయ విరక్తి గల్గి పట్టుదలతో శ్రీవేంకటేశ్వరుని శరణొందుడు. అది యొక్కటే మీరు సుఖించుటకు తగిన మార్గము సుందీ!

విశేషాంశములు :- వివేకముగల మానవజన్మ లభించినందుకు పరమప్రాప్యమైన భగవత్కృపను సాధించుటే జీవుల కర్తవ్యమై యున్నది. విరక్తులకు లౌకిక విషయములలో నెట్టి సంగమును తగదు. క్షణికసుఖము నాశించి విషయముల నపేక్షించునాడు పరమార్థమునకు దూరమై భంగపడును. విరక్తి మార్గమున కాలిడిన ముముక్షువులు గూడ ప్రమాదవశమున విషయసుఖములకు వశులై వతనమొందుట కలదు. అట్టివారిని దృష్టిలో నుంచుకొనియే హెచ్చరికగా అన్నమయ్య ఈ పాట పాడినాడు. 'సకలవిరక్తులాల !, మోక్షోపాయకులాల !, కోరని సాత్త్వికులాల !' అన్న సంబోధనలలోని ఆంతర్య మిదే.

విషయము లిట విషముతో పోల్చబడినవి. దోషదృష్టితో జూచినచో కష్టసర్ప

విషముకంటె విషయమే తీవ్రమైనదనియు, విషము తిన్నవానినే చంపునుగాని విషయము కంటితో కన్నవానినిగూడ చంపుననియు శంకరభగవత్పాదులు నుడివిరి.

దోషేణ తీవ్రో విషయః కృష్ణసర్ప విషాదపి ।

విషం నిహన్తి భోక్తారం ద్రష్టారం చక్షుషాఽప్యయమ్ ॥¹

ముముక్షువునకు మోహము తగదు. మోహోవిష్టునకు తత్త్వము గోచరింపదు. మోహపరవశుడు నిస్సారమైన సంసారమును ససారమని భ్రమించును. అందుచే వాడు వివిధక్లేశములకు గురి యగుచున్నాడు. దేహము క్షణభంగుర మైనది గాన మోక్షాపేక్షగలవాడు దేహముపై మోహమును విడనాడవలెను.

కోపాదిదుర్గుణములు తాపహేతువులై జీవునికి క్లేశము కల్పించుచున్నవి. వివేకవంతుడు వాటిని దరి జేరనీయడు. మరియు భోగములు క్షణికములు గాన నిజముగా వాటికి అస్తిత్వము లేదు. అనుభవించుకొలది అవి జీవునికి తమపై ఆసక్తిని పెంపొందించుచునే యుండును. కాన విషయనంగమును, బంధుప్రీతిని, సంసారమోహమును, దేహాభ్రాంతిని, కామక్రోధాదులను వదలవలెను. శాశ్వతుడైన శ్రీహరినే శరణొందవలెను. అట్లొనర్చినవాడు హరికృపకు పాత్రుడై ముక్తి నొందును.

53

అవతారిక :- అర్థ కామములతోడి సంగము వీడినంతనే జీవుడు పవిత్రుడగు ననుచున్నాడు-

భవుళి

పురుషుడే యధముఁడు - పొంచి యెందుఁ దగులక

పురుషోత్తమునికంటే - పుణ్యుఁడవు నపుడే.

॥పల్లవి॥

1. పురుషజంతువులెల్ల - పొంచి యాఁడు జంతువుల

తరవాయి గొనివెంటఁ - దగులుగాని,

ధర నాఁడుజంతువులు - తగ పురుషజంతువుల

యిరపు వెదకఁబోవు - యిది యెట్టి మాయో.

॥పురు॥

2. సారెకు వర్ధమునకు - జనులెల్ల దాసులై
 కోరి వెదకుచుఁ దిరు - గుదురు గాని,
 చేరువ యర్ధములెల్ల - జీవులకు దాసులై
 యీ రీతి వెదకవు - యిది యెట్టి మాయో. ॥పురు॥
3. లోకము నడవడిది - లోనుగాక యిందు కెల్లా
 యేకచిత్తమున నుంటే - యెక్కుడు గాని,
 దాకొని శ్రీవేంకటేశు - దాసుడైన వానికిని
 యేకముగఁ బంపు సేసు - నేమి మాయో కాని. ॥పురు॥

1. తరవాయి = వరుస, ఇరవు = స్థానము.

2. దాకొని = మఱుగుపడి.

భావము :- అర్థ కామములయందు తగులు వడిన పురుషుడే అధముడు. జాగరూకుడై ఎందును తగులువడక యుండెనేని అప్పుడే అతడు పురుషోత్తమునికంటె పవిత్రు డగును.

ఇలలో మగ జంతువులన్నియు పాంచికొనియుండి వరుసగా ఆడు జంతువులను వెంబడించుచున్నవి. కాని ఆడుజంతువు లావిధముగా పురుష జంతువుల నెలవు వెదకుచు వెంటబడుట లేదు. ఇది యెట్టి మాయయో అర్థమగుట లేదు.

నకలజనులు మాటిమాటికి అర్థమునకు దాసులై దానినే వెదకుచు తిరుగుచుందురు. కాని జీవులకు దాసులై అర్థములు వారి నారీతి వెదకుట లేదు. ఇది యెట్టి మాయయో గోచరము గాకున్నది.

అర్థకామముల విషయములో లోకముయొక్క నడవడి ఈ రీతిగా నున్నది. ఈ ప్రవృత్తికి లొంగక మనస్సును నిగ్రహించి భగవదేకతత్పరుడై యుండుటే గొప్పతనము. అట్లు భోగభాగ్యములపట్ల విరక్తుడై శ్రీ వేంకటేశ్వరుని దాసుడైన భక్తునకు ఈ మాయ లొంగిపోయి చెప్పినవని చేయుచున్నది. ఇది యెంత విచిత్రమైన మాయయో!

విశేషాంశములు :- ధర్మార్థ కామమోక్షము లనెడు చతుర్విధపురుషార్థము లలో సాధారణముగా జనులెల్లరు అర్థకామములయందే ఎక్కువ మక్కువ చూపుదురు. వాటిని సాధించు వ్రయత్నములో ధర్మాధర్మములను విచారింపక అవినీతులై ప్రవర్తించుదురు. ఈ విధముగా అర్థ కామాసక్తులు చివరి కధోగతి పాలగుచున్నారు.

భోగభాగ్యములపట్ల విరక్తులై నవారు దుర్బుత్తులు లేక సదా ఏకమనస్కులై భగవంతునే భజింతురు. కావుననే అసంగుడైన పురుషుడు పురుషోత్తమునికంటె పవిత్రుడగునని అన్నమయ్య చెప్పినాడు. భాగవతుల పవిత్రతాతిశయమును ప్రకటించుటకే అట్లు చెప్పబడినది.

సీ పురుషు లిరువురిలోను కామ ప్రవృత్తియున్నను స్త్రీలకున్న నిగ్రహము పురుషుల కుండదు. భారతమునందలి ఈ పద్య మిట స్మరణీయము-

మగ లడకువ నుండక తమ

తగులమ పాటించు రెట్టి తగులం బైనన్,

మగువల యెడన యడంగుం

దగవు విడిచి యడిచిపడరు ధైర్యము పేర్కిన్.¹

మాయాప్రభావముచేతనే జను లీవిధముగా అర్థకామములకు లొంగిపోవు చున్నారు. ఆ మాయాస్వరూప మెవ్వరికిని గోచరమగునది కాదని తెలుపుటకే 'ఇది యెట్టి మాయో' అని ఆశ్చర్యము ప్రకటింపబడినది. అందరిని మాయ తనవశములో నుంచుకొనును కాన భగవద్దాసునకు మాత్రము మాయ తానే వశమైపోవును. కాని మాయను గెల్పుటకు భగవద్దాస్యమే తగిన సాధనమని తాత్పర్యము.

54

అవతారిక :- భగవత్ప్రాప్తికై యత్నించుటే జీవునకు ముఖ్య కర్తవ్యమనుచున్నాడు.

ధన్నాసీ

నాకుఁ గలపని యిదె - నారాయణుఁడ

శ్రీకాంతుఁడవు నాకు - సిద్ధించుకొరకు.

॥పల్లవి॥

1. జలధివంటిది సుమీ - చంచలపు నా మనసు
కల వింద్రియములనెటి - జలచరములు,
వాలసి భక్తనెటి - వోడ యెక్కితి నేను
జలశాయి ! నీవనెటి - సరకు దెచ్చుటకు. ॥నాకు॥
2. కొండవంటిది సుమీ - కొనకెక్కు నా మనసు
వుండు గామాదులను - పురు మృగములు,
వుండి నీ శరణమను - పూతగొని యెక్కితిని
కొండలపు ! నీ వనెటి - కొన ఫలముకొరకు. ॥నాకు॥
3. టీ(ఠీ) వులను ధరణివం - టిది సుమీ నామనసు
వీవె శ్రీ వేంకటేశ ! - నిక్షేపము,
వావత నీ వనెటి - వసి దవ్వికై కొంటి
భూవిభుడ నీ వనెటి - పురుషార్థము. ॥నాకు॥

1. ఒలసి = పనివడి.

2. ఉరుమృగములు = పెద్ద మృగములు.

3. ఠీవులను = వైభవములయందు, నిక్షేపము = నిధి, వావతన్ = వాచికమైన కైంకర్యముతో, వసి = కూచిగా చెక్కిన కొయ్య.

భావము :- నారాయణా! నీవు లక్ష్మీకాంతుడవు. ఎట్లయినను నిన్ను సాధించి నా వానినిగా జేసికొనుటే నాకు గల ముఖ్యమైన పని.

సాగరజలములలో శయనించిన ఓ పరమాత్మా ! ఒకించుకైన నిలుకడ లేని నా చిత్తము సముద్రమువంటిది. అందు శ్రోత్రాదులైన ఇంద్రియము లనెడు విపత్కరమైన పెక్కు జలజంతువులు కలవు. పరమప్రాప్యుడవైన 'నీవు' అనెడి సరకు దెచ్చుటకై నేను 'నీ భక్తి' యను పడవనెక్కి పయనించితిని.

ఏడుకొండలస్వామీ ! అడ్డమాక లేక దిగ్విగతముల కెగ్రబాకు నా మనస్సు కొండవంటిది. అందు కామక్రోధాదులనెడు పెద్దపెద్ద మృగములు కలవు. 'నీవు' అనెడి

అంతిమఫలమును సంపాదించుటకై ' నీ శరణము ' నే ఊతగా గొని నేనా కొండ యెక్కితిని.

పలు తలపులకు నెలవై విశాలమైన నా చిత్తము భూమివంటిది. శ్రీవేంకటేశ్వరా! అందు నిగూఢమైన వాచిక కైంకర్యముచే నిన్నే త్రవ్వుటకు సాధనమైన కొయ్యగా గ్రహించి త్రవ్వి త్రవ్వి కడకు 'నీవు' అనెడి పురుషార్థమును గైకొని నేను ధన్యుడనైతిని.

విశేషాంశములు :- మనుజునకు భగవత్ప్రాప్తియే ముఖ్యలక్ష్యము. అందుకు సాధనము భక్తివ్రతపత్తులతో కూడిన భగవన్నామస్మరణమే. దానిని చేపట్టి పరమపురుషార్థమైన భగవత్ప్రాప్తి నొందవలెనని ఈ సంకీర్తనము బోధించుచున్నది.

మనస్సు నముద్రముతోను, పర్వతముతోను, భూమితోను ఇచ్చట క్రమముగా పోల్చబడినది. సముద్రము అలలతో సదా చలించుచుండును. అట్లే మనస్సు పలు తలపులతో నిలుకడలేని దగుచున్నది. సాగరములో తిమితిమింగి లాదులైన ఘోరజలజంతువులు గలవు. మనస్సులోగూడ శ్రోత్రాదులైన ఇంద్రియము లున్నవి. ఆ జల జంతువులవలె ఈ ఇంద్రియములుగూడ జీవులకు ఉపద్రవకరములే. సముద్రమున పయనించువాడు పడవనెక్కి జలజంతువుల నుండి తప్పించుకొనును. జిజ్ఞాసువు భక్తి నాశ్రయించి ఇంద్రియములనుండి తప్పించుకొనును. పడవలో పయనించు వ్యాపారి సరకు లార్జించునట్లు భక్తి నాశ్రయించి సాధకుడు భగవంతుని పొందును.

మనస్సు బహుదూరము వ్యాపించు స్వభావము కలది గాన ఎత్తైన కొండతో పోల్చబడినది. ఫలార్థి యగువాడు కొండకొన కెక్కునట్లు భగవంతుని పొందగోరువాడు చింతారహితమైన అమనస్కస్థితి నొందవలెను. కొండలో సింహ వ్యాఘ్రాది క్రూరమృగము లుండును. అట్లే మనస్సులో కామ క్రోధాద్యరిషడ్వర్గమున్నది. కావుననే ఆ కొండలో అంతిమఫలమైన భగవంతుని పొందగోరువాడు ఆయన శరణమునే ఊతగా గొని యెక్కువలెను.

లెక్కలేని తలంపులనెడు వైభవముల కాశ్రయమైనది గాన చిత్తము నానా పదార్థములకు నెలవైన భూమితో పోల్చబడినది. భూమిలోపల నిధి నిగూఢముగా నున్నట్లే జీవుని చిత్తములో దేవు డంతర్యామిగా నున్నాడు. నిధిని ఖననసాధనము లతో కష్టపడి త్రవ్వి పైకి దీయవలెను. అట్లే భగవన్నామ స్మరణాది పద్ధతులచేతనే

భగవత్ప్రాప్తి యనెడు పురుషార్థమును సాధింపవలెను.

ఇక్కడ మూడు చరణములలోను 'జలశాయి, కొండలప్ప!, భూవిభుడ ! అను సంబోధనములు సాభిప్రాయములు. భగవంతుడు 'జలశాయి' గావుననే మనస్సనెడు జలధిలో పయనించువానికి ఆశ్రయింపదగినవా డగుచున్నాడు. మరియు వానిని తరింపజేయుచున్నాడు.

అతడు 'కొండలప్ప' కావుననే మనస్సనెడు కొండ నెక్కువానికి సాధింపదగిన చివరి ఫల మగుచున్నాడు. మరియు కొండ నెక్కుటలో వానికి సాయముగూడ చేయుచున్నాడు.

అతడు 'భూవిభుడు' కావుననే మనస్సనెడు భూమిలోనున్న నిధి యగుచున్నాడు. మరియు భూమిని త్రవ్వవానికి సాధన సంపత్తివొనగి యుపకరించుచున్నాడు. తన్ను సాధింపబూనినవానికి తన్నే (తన నామస్మరణనే) సాధనముగా గూడ నొసంగుట ఇందలి మరొక విశేషము. ఈ పాటలో నిర్వహింప బడిన సావయవరూపణము అన్నమయ్య కల్పనాశక్తికి చక్కని నిదర్శనము.

55

అవతారిక :- ప్రవృత్తిమార్గమున నుండు సంసారులు హరినామస్మరణచే నివృత్తి మార్గఫలము నందగల రనుచున్నాడు.

కాంభోధి

అంతటనె వచ్చి కాచు - నాపద్భంధుఁడు హరి

వంతుకు వాసికి నతని - వాడనంభేఁ జాలు.

॥పల్లవి॥

1. బంతిఁగట్టి మరిపేటి - పసురము లెడనెడఁ

బొంత నొక్కొక్కగవుక - పుచ్చుకొన్నట్లు,

చెంతల సంసారము సేయు - నరుఁడందులోనె

కొంత గొంత హరినాత్మఁ - గొలుచుటే చాలు.

॥అంత॥

2. వరుసజేదు దినే - వాడు యెడనెడఁగొంత
 సరవితోడుతఁ దీపు - చవిగొన్నట్టు
 దురిత విధులుఁసేసి - దుఃఖించు మానవుఁడు
 తరువాత హరిపేరు - దలఁచుటే చాలు. ॥అంత॥

3. కడుఁబేదైనవాఁడు - కాల కర్మవశమున
 అడుగులోనె నిధాన - మటు గన్నట్టు,
 ఎడసి శ్రీ వేంకటేశు - నెరఁగక గురునాజ్ఞ
 పాడగన్నవాని భక్తి - పాడముటే చాలు. ॥అంత॥

1. కవుఁడ = కబళము.

2. సరవితోడుతఁ = క్రమముగా, దురితవిధులు = పాపకృత్యములు, సహజసిద్ధమైన
 నిందితకర్మములు.

3. నిధానము = నిధి, ఎడసి = తొలగి, పాడగన్నవాని = భగవత్స్వరూపము
 నెరింగినవాని.

భావము :- లొకికమార్గములో పయనించు సంసారులు సదా భగవద్భావనలో
 నుండలేక పోయినను వంతుకు, ప్రసిద్ధిమాత్రమునకైన 'మేము భగవద్దాసులము'
 అన్న చాలును. వెంటనే ఆపద్బంధుడైన శ్రీహరి వారిని రక్షించును.

వరికుప్పలు నురుపుటకై బంతిగట్టిన పశువులు అప్పుడప్పుడు ఒక్కొక్క
 కబళము నమీవమునుండి గ్రహించి తృప్తి నొందుచుండును. అట్లే సదా
 సంసారములో ఉన్న మానవుడు వీలైనప్పుడెల్ల పరమాత్ముని చిత్తమున నిల్పినచో
 ధన్యుడగును.

ఎప్పుడును చేదు దినువాడు మధ్యలో అప్పుడప్పుడు తీపు చవిచూచి
 సంతసించునట్లు దుష్పుత్రము విధిగా చేయవలసివచ్చుటచే దుఃఖించు మనుజుడు
 వెంటనే హరినామస్మరణ చేసినచో పాపవిముక్తు డగును.

నిరుపేద వాడొకడు కాలము పక్కమగుటచే తన పూర్వపుణ్యము ఫలించి

ఒక్క అడుగులో పెన్నిధిని సాక్షాత్కరించుకొని కృతార్థుడగును.

అట్లే భగవత్స్వరూపము నేమాత్రము నెరుంగక, పరమాత్మునికి దూరమైనవాడు గురుని ఆనతిచే భగవదనుభవము నొందిన హరిదాసులపై భక్తి నిల్పినచో కృతకృత్యుడగును.

విశేషాంశములు :- భగవంతుడు కరుణామయుడు. యోగులవలె సదా తన్ను స్మరింప జాలని సంసారులనుగూడ ఆయన అప్పుడప్పుడు తన్ను తలంచినచో ఆపదనుండి కాపాడును. సాక్షాత్తుగా భగవంతుని భావింపజాలనివారు సైతము భగవద్దాసులపై భక్తి నిల్పిరేని ధన్యాత్ములగుదురని మూడవ చరణములోని సారాంశము.

బంతిగట్టిన పశువులతోను, చేదు దినువారితోను సంసారులను, దురిత విధు లాచరించువారిని క్రమముగా పోల్చుటచే వారి స్థితి దయనీయమని వ్యక్తమగుచున్నది.

సహజసిద్ధములైన, కొన్ని కర్మములు నింద్యములు కలవు. అవియే ఇక్కడ 'విధులు' అను శబ్దముచే వివక్షితములు. వీటి దుష్ఫలితముల నివారించుటకే బ్రహ్మ యజ్ఞాది పంచయజ్ఞములు విధింపబడినవి. సదోషములైనను సహజకర్మలను విడువరాదని గీతావచనము. 'సహజం కర్మ కౌస్తేయ స దోషమపి న త్యజేత్'!

'దురితవిధులు' అనుమాటకు 'జారచోరాది నిషిద్ధకర్మము' లని అర్థము చెప్పాడు. అవి చేయుచునే అప్పుడప్పుడు శ్రీహరిని స్మరించుచుండిన చాలు అని భావించుట తగదు. అట్టివి మునుపలవాటులో నున్నను పరమాత్ముని స్మరించి పశ్చాత్తాపమునొంది మరల అవి చేయకుండ జాగరూకత వహింపవలెను.

"ఏమి చేసినను ఫలవాలేదు. భగవంతుని స్మరించినచో అన్ని పాపములు పటాపంచ లగును" అను శుష్కవేదాంతుల మాటలు విశ్వసనీయములు గావు. నిజముగా భక్తి కుదిరినవాడు ఘోరదుష్కృత్యముల కెన్నడును పాల్పడనేరడు.

అవతారిక :- అన్నవస్త్రాదులకై పరులచెంత దైన్యము పనికి రాదనుచున్నాడు. ఏ

నాగవరాళి

వెగ్గల మింతా - వృథా వృథా

తగ్గి పరులతో - దైన్యము లేలా.

॥పల్లవి॥

1. పెంచగఁ బెంచగఁ - బెరిగీ నాసలు
తుంచగఁ దుంచగఁ - దొలఁగునవి.
కంచము కూడును - కట్టిన కోకయు
వంచన మేనికి - వలసిన దింతే.

॥వెగ్గ॥

2. తడవగఁ దడవగఁ - దగిలీబంధము
విడువగఁ విడువగఁ - వీడునవి (ది?),
గుడిశలోన నొక - కుక్కీమంచమున
వొడలు సగమునను - వుండెడి దింతే.

॥వెగ్గ॥

3. మరవగఁ మరవగఁ - మాయలె యింతా
మురహారుఁ దలచితె - మోక్షము,
నిరతి శ్రీ వేంకట - విలయుఁ డె కాయపు
గరిమల నిలిచిన - కాణాచింతే.

॥వెగ్గ॥

ప॥ వెగ్గలము = అధికము,

3. కాణాచి = చిరకాల మనుభవమున నున్నది.

భావము :- మిక్కుటములైన ఈ లేనిపోని ప్రయాస లన్నియు వ్యర్థములు, నైచ్యము గల్గి ఇతరులచెంత ఇంత దైన్యము వహించు టెందుకు ?

ఆశలు మన మెంతెంతగా పెంచుకొందుమో, అంతంతగా పెరుగును. మనమెంతగా వాటిని తగ్గించుకొందుమో అంతగా అవి తగ్గిపోవును. తా నెంతగా నమ్ముకొన్నను ఎప్పుడో తన్ను మోసగించి భూమిపై బడనున్న ఈ శరీరమునకు

కావలసిన దొక కంచము కూడు, కట్టు బట్టయే గదా !

ఈ సంసారబంధమును మన మెంతగా పై జాట్టుకొందుమో, అంతగా అది మనల బంధించును. ఎంతగా మనము దానిని విడచివుత్తుమో, అంతగా అది మనల విడిపోవును. చిన్న గుడిసెలో ఒక కుక్కి మంచముపై వాల్చినచో ఈ మేను అందుగూడ సగముచోటే ఆక్రమించును. ఇంతేకదా ! దీనికై ఇంత కష్టపడనేల ?

భగవంతుని మన మెంతగా మరతుమో, అంతగా మనలను మాయలు పై కొనును. ఆ ముఠారిని సదా స్మరింతుమేని మోక్షము కరతలామలకమగును. శ్రీవేంకటేశ్వరుడే మన శరీరములకు సంబంధించిన పెద్దరికములలో చిట్టచివరికి శేషించు పెన్నిధి.

అనగా చిరకాలార్జితపుణ్యమై అంతర్యామిగా ఆ దేవుడు మన శరీరములకు పెద్దరిక మిచ్చి అందు నిల్చి సదా మనచే అనుభవింపదగియున్నాడు. కాన భగవత్స్మరణతో ముక్తి నొందవలెను. దైన్యముబూని లేనిపోని చిక్కులలో పడరాదని భావము.

విశేషాంశములు :- 'ఆశాపాశము తా గడున్నిడువు లే దంతంబు' అని భాగవతమున చెప్పినట్లు ఆశ కంతము లేదు. మరియు హవిస్సుచే అగ్నివలె కామోపభోగముచే కామము వృద్ధి నొందునే కాని శమింపదని పెద్దల వచనము.

న జాతు కామః కామానా ముపభోగేన శామ్యతి ।

హవిషా కృష్ణవర్షేన భూయ ఏవాభివర్తతే ॥²

కాని ఆశలను, కామములను పెంచుటయు, త్రుంచుటయు వురుష ప్రయత్నముపై ఆధారపడియున్నది. కావుననే అన్నమయ్య ముముక్షువులను ఆశలను త్రుంచుడనియు, బంధములను త్రెంచుడనియు, భగవంతుని స్మరింపుడనియు హెచ్చరించినాడు.

ఈ సంకీర్తనము నందలి భావమునే మరొకచో నిబంధించుచు బంధములు, ఆశలు మున్నగునవి హరికల్పితములనియు, హరిని శరణు జొచ్చినవారి నవి అంటవనియు సంకీర్తనాచార్యు డిట్లు పాడినాడు.

అహీరి

ఎందరి వెంటల - నేగేము
చందపు హరి నీ - శరణనియెదము. ||పల్లవి||

పెంచినఁ బెరుగును - పెక్కు బంధములు
తుంచినఁ దునుగును - దుఃఖములు,
ఎంచగ నేటికి - యింద్రియ మహిమలు
చుంచుల హరి నీ - సూత్రము లివియే. ||ఎంద||

పఱపినఁ బారును - బహుళపు టాసలు
తఱపినఁ దరగును - తన మదము,
వెఱవఁగ నేటికి - వెడ కర్మములకు
కఱకుల హరి - నీ కల్పిత మిదియే. ||ఎంద||

చేసినఁ జెలఁగును - జిగి సంసారము
మాసిన ముణుఁగును - మోహములు,
ఈసుల శ్రీవేంక - టేశ్వర యివి నీ
దాసుల దడవపు - తగు నీ మహిమ.¹ ||ఎంద||

57

అవతారిక :- బాలకృష్ణుని అమానుష లీలలను వర్ణించుచున్నాడు.

వళపంజరం

వెఱపించఁబోయి తానె - వెఱచెఁదల్లి యశోద
మఱచి యీ బాలునెట్టు - మానిసెంటా నుండెనో. ||పల్లవి||

1. వెంట రాకు మని కృష్ణ - వెరపించి యశోద
వొంటి మందలో గొంగ - వున్నాఁడనె,
అంటి గొంగ యెందు నున్నాఁ - డని నోరు దెరచితే
పెంటలై బ్రహ్మాండాలు - పెక్కు గానవచ్చెను. ||వెఱ||

1. అ.సం., 4-265.

2. చందమామఁ బాడి తల్లి - సరిఁ బొత్తుకు రమ్మంటే
చందురుఁ జూచి కృష్ణుఁడు -సన్న సేసెను,
ముందరఁ జంద్రుఁడు వచ్చి - మొక్కితే యశోద చూచి
ముందేలా యంటినో యని - ముంచి వెరగందెను. ||వెఱ||

3. పాలార్చి తొట్టెలలోఁ - బండఁబెట్టి యశోద
నీల వర్ణుఁ దొంగిచూచె - నిద్దురో యని,
ఓలి శంఖచక్రాలతో - సురము శ్రీ సతితోడ
యా లీల శ్రీవేంక - టేశుఁడై యున్నాఁడు. ||వెఱ||

ప్ర॥ మానిసెంటా = మానిసి + అంటా = మనుష్యుడనుచు.

1. గొంగ = శత్రువు.
2. సన్న = సంజ్ఞ ముంచి = అతిశయించి.
3. పాలార్చి = ఆడించి, ఓలినో = వరుసతో.

భావము :- తుంటరియైన బాలకృష్ణుని అల్లరిపనులు మాన్పించదలచి తల్లి యశోద భయపెట్టబోయినది. కాని లీలామానుష విగ్రహుడైన ఆ గోపబాలుని చెయిదములు చూచి తానే భయపడినది. అట్లు భయపడియు మరల అతని నిజస్వరూపమును మరచి మనుజు శిశువని భావించుచు ఎట్లు లాలించి పాలించినదో గదా !

ఒకనాడు యశోద తాను మందకు పయనమైనది. కృష్ణుడు వెంబడించినాడు. “నావెంట రావద్దు. మందలో బూచి వున్నాడు. వాడు నిన్ను పట్టుకొనగలడు నుమా!” అని బెదరించి భయపెట్టబోయినది. వెంటనే కృష్ణుడు “ఏదీ ? ఆ దొంగ యెక్కడ ఉన్నాడో చూపు” అనుచు బాల్యచేష్టగా నోరు దెరచెను. అందు చూడగా యశోదకు దిబ్బలు దిబ్బలుగా పెక్కు బ్రహ్మాండములు కనిపించినవి. అవి చూచి తుద కామెయే భయపడినది.

మరొకనాడు యశోద చిన్ని కృష్ణుని ఆడించుచు ‘చందమామ రావే, జాబిల్లి రావే’ అనుచు పాట బాడి “మా కృష్ణునితో కలసి ఆడుకొందువుగాని రా” అని

చందమామను పిలిచినది. కృష్ణుడు చంద్రుని జూచి మెల్లగా సైగ చేసినాడు. వెంటనే ఆకసమునుండి రివ్వున చంద్రుడు దిగివచ్చి యశోద యెదుట నిలిచి నమస్కరించి నాడు. అది చూచి ఆమె దిగ్భ్రమజెంది నేనేల ముందు చంద్రుని రమ్మంటిన్ యని వెరగు పడినది.

మరొక దినము యశోద నీలమేఘశ్యాముడైన కుమారుని ఆడించి ఊయల తొట్టెలో పండబెట్టి 'నిద్రించినాడా!' యని తొంగిచూచెను. శంఖచక్రములతో, వక్షమున శ్రీ మహాలక్ష్మితో శ్రీ వేంకటేశ్వరరూపము దాల్చియున్న తనయుడు తల్లిని వెరపొందజేసినాడు.

విశేషాంశములు :- కృష్ణావతారమున భగవంతుడు గావించిన బాల్యచేష్టలు సుప్రసిద్ధ ములు. అవి భాగవతము, హరివంశము మున్నగు గ్రంథములలో విస్తారముగ వర్ణింపబడినవి. అన్నమయ్యగూడ శ్రీ కృష్ణుని లీలలను ఎడనెడ అపూర్వమైన కల్పనలతో వర్ణించియున్నాడు. ఈ సంకీర్తన అట్టి వర్ణనలలో నొకటి.

శ్రీ కృష్ణుడు మన్ను దిన్నాడని యితర బాలురు చెప్పగా 'మన్నెందుకు దింటివి?' అని తల్లి వానిని శిక్షింపబోయెను. అప్పు డతడు-

'అమ్మా! మన్ను దినంగ నే శిశువునో ఆకొంటిన్ వెట్టిన్
నమ్ము జూడకు వీరి మాటలు, మది న్నన్నీవు కొట్టంగ వీ
రిమ్మార్గంబు ఘటించి చెప్పెదరు, కాదేనిన్ మదీయాస్య గం
ధ మ్మాఘ్రాణము సేసి నావచనముల్ తప్పిన దండింపవే,'¹

అని పలికి నోరుదెరచి చూపెను. అంతట-

ఆ అలితాంగి కనుంగొనె

బాలుని ముఖమందు జలధి పర్వత వనభూ

గోళ శిఖి తరణి శశి ది

క్పాలాదికరండమైన బ్రహ్మాండంబున్.²

అని భాగవతమున వర్ణింపబడి యున్నది. కృష్ణుని యీ చేష్టనే అన్నమయ్య ఇట తన కల్పనాచార్యమును మేళవించి సందర్భమును మార్చి వర్ణించెను.

కృష్ణుని మహిమను భావించియు యశోద వైష్ణవ మాయాప్రభావముచే మరల అతనిని తన బిడ్డగానే తలంచి మమకారము నొందెను.

జడను వడి మోహమున నా

పడతుక సర్వాత్ముఁ డనుచుఁ బలుకక యతనిన్

గొడుకని తొడ పై నిడుకొని

కడు వేడుకతోడ మమతఁ గావించె నృపా!

ఈ మాయాశక్తిని మనమున నిడుకొనియే “మఱచి యా బాలు నెట్లు మానిసెంటా నుండెనో” అని సంకీర్తనాచార్యుడు ఆశ్చర్యమును ప్రకటించెను.

58

అవతారిక :- కర్తవ్యకర్మము, పాపపుణ్యములు అజ్ఞానులకే కాని సుజ్ఞానులకు లేవనుచున్నాడు.

దేసి

అజ్ఞానుల కీవి - యరుహము లింతే

సుజ్ఞానుల కీవి - చొర నేలయ్యా !

॥పల్లవి॥

1. దైవము నమ్మిన - దాసులకు

కావింపఁగ మరి - కర్మము లేదు,

దావతి జలనిధి - దాఁటిన వారికి

వోవల మరియును - వోడేలయ్య !

॥అజ్ఞా॥

2. గురుకృప గలిగిన - గుణనిధికి

అరయఁబాపపు - జ్యము మరి లేదు,

విరసపుఁ జీఁకటి - వెడలిన వారికి
పరగ మరియు దీ - పం బేలయ్య !

॥అజ్ఞా॥

3. జగము లెరుఁగు వై - స్లవులకును
తగిలెటి యపరా - ధంబులు లేవు,
అగపడి శ్రీ వేంక - టాధిపుఁ గొలిచితే
యెగువ దిగువ మా - కెదురేదయ్య !

॥అజ్ఞా॥

ప॥ అరుహములు = అర్హములు.

1. దావతి = ఉద్ధతమైన, ఓవల = ఆవల ?

భావము :- ఈ చెప్పబోవునవి అజ్ఞానులకే తగినవి. ఇంతే కాని సుజ్ఞానులైనవారు ఇందులో ప్రవేశింపవలసిన పని యేమున్నది ?

ప్రపన్నులై భగవంతుని నమ్మిన భాగవతులకు తర్వాత చేయదగిన పని యేదియు లేదు. ఒడుదొడుకులతో దుస్తరమైన సముద్రము నెట్లో ప్రయానపడి దాటిన వానికి మరల పడవతో పనియేమున్నది ?

గురుని కృపకు పాత్రుడైన గుణవంతుని కిక పుణ్యపాపము లనునవి లేవు. చిమ్మ చీకటినుండి బయటపడినవానికి మరల దీప మెందుకయ్యా !

జగత్ప్రసిద్దులయిన వైష్ణవ శ్రేష్ఠులకు అంటగల అపరాధములు ఏవియు లేవు. శ్రీ వేంకటేశ్వరుని సేవించిన మాకు పై లోకములలోగాని, క్రింది లోకములలోగాని ఎదు రెక్కడిదయ్యా !

విశేషాంశములు:- మనుజుడు సత్కర్మము లాచరించుట భగవంతునిపై మనస్సు నిల్చి విశ్వాసమేర్పడి భక్తి గల్గుటకే. అది కల్గినపిమ్మట చేయవలసిన దెద్దియు లేదు. ఇంకను అట్టి వాడేదో చేయుచున్నాడన్నచో వాని భక్తి విశ్వాసములు పూర్ణములు కాలేదనియే తలంచవలెను. ప్రపన్నుడు తిరిగి కర్మమార్గములో ప్రవేశింపరాదనియు, అట్లు ప్రవేశించినచో దేవు డతనిపై ప్రీతిని విడనాడుననియు అన్నమయ్య మరొకచో చెప్పియున్నాడు-

“హరిఁ బ్రపత్తి నమ్మిన వరుఁడు
తిరుగఁ గర్మ మార్గమునకు జొచ్చిన
దేవుఁడు దన వాత్సల్యము వదలు.”¹

గురుని కృపచే పవిత్రుడైన శిష్యునికి పాపపుణ్యాత్మకములైన ఉభయ కర్మములు నశించుచున్నవి. గురువు అనేకజన్మలనుండి వచ్చిన కర్మబంధములను జ్ఞానాగ్నిచే కాల్చివేయువాడని గురుగీతలో చెప్పబడినది-

అనేకజన్మ సంప్రాప్త కర్మబంధ విదాహినే ।

జ్ఞానావలప్రభావేన తస్మై శ్రీగురవే నమః ॥²

కాని శిష్యుడు గురుకృపకు అర్హమైన గుణములను తానార్జించుకొనవలెను. అందుచేతనే ‘గురుకృప గలిగిన గుణనిధికి’ అని చెప్పబడినది. గుణవంతునిమీదనే సద్గురుకృప ప్రసరించును.

వైష్ణవధర్మము నాచరించు పరమభాగవతుల కెట్టి యపరాధంబులును లేవు. విష్ణుభక్తిపరాయణు లగుటచే వారిని పాపము లంటవు. వా రెక్కడి కేగినను అప్రతిహతముగా సంచరింపగలరు. ఈ భావమునే విస్తరించు మరొక పాట యిది-

దేసాళం

ఎదురు లేక చరింతు - రెట్టైనా శ్రీ వైష్ణవులు

మదించి నేనుగులకు - మట్టుమేర వున్నదా ?

॥పల్లవి॥

భాగీరథిలోన - బాపమున్నదా పుణ్య

భోగపు వేదములలో - బొంకు లున్నవా ?

సాగరపు టమృతపు - చవిలోఁ జేఁ దున్నదా ?

ఆగతి హరిదాసుల - కపరాధ మున్నదా ?

॥ఎదురు॥

ఆకసములోన నెరు - సందున్నదా భూమిఁ

జేకొని రవి యెదుటఁ - జేఁకటున్నదా ?

యీకడఁ గామధేనువు - కియ్యరావి వున్నవా ?

కైకొన్న ప్రపన్నులను - గరిహించ మన్నదా ?

॥ఎదురు॥

హరినామ మంత్రములో - నౌగాము లున్నవా ?

గురుకృప గలిగియు - గౌరతున్నదా ?

సరవి శ్రీవేంకటేశు - శరణాన్నవారికి

విరసంబు అందులో - వెదకఁగఁ గలదా?¹

॥ఎదురు॥

59

అవతారిక :- జీవుల సుఖదుఃఖములకు వారివారి గుణదోషములే కారణము అనుచున్నాడు.

నాదరామక్రియ

దైవము దూరఁగ నేల - తమ నేర్పు నేరమింతే

యీవలఁ దమ కర్మము - లెంచరు మనుజులు.

॥పల్లవి॥

1. మొల్లమి గాలి యొకటె - ముంచి తూరుపెత్తు చోట

పొల్లకట్టు కడఁబడె - పోగువడె గట్టి వెల్లా,

ఉల్లములో శ్రీ హరి - ఒకఁడై వుండు నతని

నొల్లరైరి-యసురలు - వొలిసిరి సురలు.

॥దైవ॥

2. మించిన జల్లి యొకటె - మీద నుండు దొడ్ల వెల్ల

చంచుల సన్నము లెల్లా - సందులఁగారు,

ఎంచఁగ హరి యొకడె - యెరఁగక కొందరైతే

కొంచమై రీతినఁ గొల్చి - కొందరైతె (రి?) ఘనులు

॥దైవ॥

3. కోవిలలఁ గాకులును - కోరి యొక్క రీతి నుండు

యీవల వసంతవేళ - నేరుపడును,

శ్రీ వేంకటేశ్వరుని - సేవకులు మనుజుల

భావ మొకరీతి నుండు - ఫలములే నేరు.

॥దైవ॥

1. మొల్లమి = సాంద్రము! పొల్లకట్టు = గింజపట్టని దాన్యపురాశి, ఒలిసిరి = వలచిరి.

2. జల్లి = జల్లెడ.

భావము :- జీవులకు గల్గు పెక్కు సుఖదుఃఖములకు, ఉచ్చ నీచావస్థలకు వారిలోని గుణదోషములే హేతువులు గాని మరేమియు గాదు. ఈ సత్యము దెలిసికొనక కష్టనష్టములు కలిగినప్పుడెల్ల దైవమును తిట్టుటవలన ప్రయోజన మేమి? మానవు లట్టి సందర్భములలో దేవుని దూషింతురే కాని తా మొనర్చు పనులలోని మంచి చెడుగులను గమనింపరు.

సాంద్రమై వీచుగాలి ఒకటే. కాని ధాన్యము నెత్తి తూర్పారబట్టుచోట తఱక లన్నియు దవ్వగా పడును. గట్టి ధాన్యమంతయు అచ్చటనే పోగుపడును. అట్లే అందరి హృదయములయందును అంతర్యామిగా నున్నవాడు శ్రీహరి ఒక్కడే. ఆయనను తిరస్కరించి రక్కసు లెల్ల రాయనకు దూరమై నశించిరి. దేవత లాయనను చేరి భజించి వృద్ధి నొందిరి.

జల్లెడ ఒక్కటే. కాని అందలి పదార్థములలో పెద్దవన్నియు మీదనే నిలుచును. సన్ననివి సందులనుండి జారి క్రింద పడిపోవును. అట్లే భావింపగా, పరమాత్ము డొక్కడే. ఆయన స్వరూపము నెఱుంగక కొందరు అల్పులై పోయిరి. ఎఱింగి సేవించిన మరికొందరు మహనీయులైరి.

కోకిలలును, కాకులును నల్లగా చూచుట కొక్కరీతిగానే ఉండును. కాని వసంతసమయము రాగానే అవి వేఱుపడిపోవును. అట్లే భగవంతుని సేవించువారు, సేవింపనివారు నగు మనుజు లందరు ఆకృతినిబట్టి ఒకేవిధముగా నుండురు. కాని ఫలానుభవకాలము వచ్చినప్పుడు వారివారికి గల్గు ఫలములు మాత్రము వేఱువేఱుగా నుండును.

విశేషాంశాలు :- భూషింపబడువారు, దూషింపబడువారు, ఉత్తమగతి నొందువారు, అధోగతిపాలగువారు ఇట్లు లోకములో మనుజులు పలుతెఱగుల కాన్పించుచున్నారు. అందుకు కారణము వారివారి శుభాశుభకర్మములే గాని మరేమియు గాదు. దైవము సాక్షిమాత్రమై యున్నది. ఈ సంగతి తెలియక అజ్ఞులు తమకు వచ్చిన చిక్కులకు దైవమును నిందింతురు. ఇది తగదనియు, తమ కర్మగతిని తామే మార్చుకొని ఉత్తమస్థితి నొందవలెననియు ఈ పాట బోధించుచున్నది.

సజ్జనులు ఉద్ధరింపబడుటకు, దుర్జనులు సంహరింపబడుటకు వారిలోని సౌజన్యదౌర్జన్యములే హేతువులు. పురాణములలోని సురాసురుల గాఢలన్నియు ఈ విషయమునే నిరూపించుచున్నవి.

దైవీ సంపద్విమోక్షాయ నిబన్ధాయాసురీ మతా¹ అని దైవసంపద మోక్షమునకు, ఆసురసంపద నరకమునకు త్రోవ దీయునని గీత చెప్పుచున్నది.

కాకః కృష్ణః పికః కృష్ణః కో భేదః పికకాకయోః ।
వసస్తకాలే సంప్రాప్తే కాకః కాకః పికః పికః ॥²

అని ప్రాచీనుల సూక్తి. కాకి కోకిలలు చూచుట కొకేరితిగా నున్నను, వసంతము వచ్చిన వెంటనే పంచమస్వరముతో మధురగానమొనర్చి కోకిల తన గొప్పతనమును ప్రదర్శించును. కాకి కాకిగానే మిగిలిపోవును. అట్లే భాగవతులు ఫలానుభవకాలము వచ్చినప్పుడు ఉత్తమఫలమైన మోక్షమును చూరగొందురు. దుష్టులు దుర్గతి నొందుదురు.

కాన చీటికి మాటికి దైవమును దూరుట మాని మనుజులు తమ ప్రవృత్తిని సంస్కరించుకొనవలెనని భావము.

60

అవతారిక :- అనవరతము దైవభజన చేయుచు సమబుద్ధి గల్గియుండవలె వనుచున్నాడు.

సామంతం

దైవమొక్కఁడె సం - తత భజనీయుఁడు
భావము సమబుద్ధిఁ - బాయఁగఁ దగదు.

॥పల్లవి॥

1. హరియే సకలాంత - రాత్మకుం డటుగాన
తిరమై యొకరి నిం - దింపఁ దగదు,
ఆరయఁగ లోకము - అనిత్య మటుగాన
మరిగి కొందరి మీది - మమతయు వలదు.

॥ద్వైవ॥

బహు కల్పితము లెల్లఁ - బ్రకృతి మూలమె కాన
 గహనపుఁ దన వుద్యో - గము వలదు,
 సహజ విహారుఁడు - సర్వేశ్వరుఁడు గాన
 వహిఁ దానె వచ్చినవి - వలదనఁ దగదు.

॥దైవ॥

3. తపములు జపములు - దాస్యమూలమె కాన
 ఉపమల సందేహ - మొగి వలదు,
 యెప్పుడును శ్రీవేంక - టేశ్వరు సేవించి
 చపలచిత్తము వారి - సంగ మిఁక వలదు.

॥దైవ॥

1. తిరమై = స్థిరమై.
2. గహనపు = కష్టమైన, వహి = విధము.
3. ఉపమలన్ = ఉపాయములలో.

భావము :- ఎల్లవేళల జీవుల కారాధింపదగినవాడు భగవంతు డొక్కడే. పరమాత్ముడు సర్వత్ర సమముగా వ్యాపించియున్నాడు గాన భగవద్భజనపరు లెన్నడును సమదృష్టిని వీడరాదు.

సమస్తజీవులకు అంతరాత్ముడైనవాడు శ్రీహరియే. కావున ఒకరిపై ద్వేషము బూని నిందించు టెంతమాత్రము తగదు. ఈ లోకము లన్నియు అశాశ్వతము లైనవే. ఎవ్వరును మనల నంటిపెట్టుకొని కలకాలముండబోరు. కావున కొందరిపై మమకారము గూడ ఉచితము గాదు.

మాయామయమైన ప్రకృతినుండియే చిత్రవిచిత్రములైన అనేక కల్పనలు ఏర్పడుచున్నవి. అంతే కాని కష్టపడి జీవులు తమకు తాముగా ప్రయత్నించి సాధించున దేమియు లేదు. అందుచే అట్టి ప్రయత్నము చేయవలదు. అంతటికి వియామకుడైన పరమాత్ముడు సహజ లీలాతత్పరుడు కాబట్టి ఆ దేవుని సంకల్పముచే తమకు తాముగా వచ్చినవాటిని వలదన దగదు.

నోక్షప్రాప్తికై చేయు తపములు, జపములు మున్నగున వన్నియు భగవద్దాస్యమూలములే కాని అన్యములు కావు. కావున ఆ యా సాధనలకు జెందిన

భగవత్ప్రాప్త్యుపాయములపట్ల సంశయము గల్గియుండరాదు. సర్వదా శ్రీవేంకటేశ్వరునే సేవించుచున్నవారికి చపలచిత్తులై ధైవమును భజించని, లేదా వివిధదేవతల నారాధించెడు మూఢులతో నెట్టి సంబంధము పనికిరాదు.

విశేషాంశములు :- సమం సర్వేషు భూతేషు తిష్ఠంతం పరమేశ్వరమ్ ।

వినశ్యత్స్వవినశ్యంతం యః పశ్యతి స పశ్యతి ॥¹

అను గీతోక్తి ననుసరించి నశించిపోవు సమస్తభూతములలో నాశము లేక సమముగా వెలుగొందు సర్వేశ్వరుని చూచినవాడే జ్ఞాని. అట్టివాడు ఎన్నటికిని సమదృష్టిని వీడడు.

మఱియు కొందరిని దూషించుట. మరికొందరిని భూషించుట అనునది సర్వత్ర పరమాత్మను భావింపలేని అజ్ఞా డొనర్చు పనియే గాని విజ్ఞాని పని గాదు. భగవద్భక్తునకు అశాశ్వతములైన సాంసారిక సంబంధములపై గాని, లౌకిక పదార్థములపై గాని మమకార ముండరాదు.

భారమంతయు పరమేశ్వరునికి సమర్పించినవాడు తనకు మంచి కల్గినను, చెడు కల్గినను అంతయు ఆ జగన్నాటక సూత్రధారుని లీల యని భావించి ఊరకుండునేగాని లేనిపోని యత్నము లొనర్చడు.

భగవత్ప్రాప్తి కెన్నో ఉపాయములు శాస్త్రములలో ప్రతిపాదింపబడినవి. అవి యన్నియు చివరకు భగవత్ప్రైంకర్యమునందే పర్యవసించును. కాన వాటి విషయములో సాధకున కెట్టి సంశయములు ఉండరాదు. భగవద్దాస్యరూపమైన భక్తిమార్గమున పయనించువాడు, జప తపో వ్రతాదిమార్గములలో నున్నవారిని ఈసడించుటయు యుక్తము గాదు. అట్లే భక్తులకు స్థిరచిత్తులైన భాగవతులతో సాంగత్యము తగునే కాని చపలచిత్తులైన మూఢులతో కలయిక తగదు.

61

అవతారిక :- జీవ్యచాపల్యము, వస్త్రగృహోభరణాదులగు సంపదలపై ఆశ, బంధువులతోడి తగులము తగవనుచున్నాడు.

ముఖారి

చవి నోరి కేడఁదెత్తు - సంపదేడఁ దెత్తు వీని

సవరించుటే నా - సంపదిది గాదా.

॥పల్లవి॥

1. పచ్చడా లెక్కడఁ దెత్తు -పట్టు చీర లేడఁ దెత్తు
వెచ్చ నిండ్లేడఁ దెత్తు - వెంటవెంటను,
తెచ్చిన యీ పచ్చడము - దేహమిది వెంటవెంట
వచ్చీ గాక తన్నుఁ దానె - వద్దనఁగ వచ్చునా.

॥చవి॥

2. దొరతనమేడఁ దెత్తు -దొడ్డసొమ్ము లేడఁ దెత్తు
యెరవుల సిరుల నే - నేడఁదెత్తు,
వెరవున నే నెవ్వరిని - వేసరించ జాలక
దరిచేరుటే దొర - తనమిది గాదా!

॥చవి॥

3. తోడబుట్టువుల నేడఁ - దోడితెత్తుఁ జుట్టాల
నేడఁదెత్తు సుతుల పాం -దేడఁదెత్తును,
వేడుకైన పొందు శ్రీ - వేంకటేశుఁ దలఁచుటే
యీడులేని బంధుకోటి - యీతఁడె కాఁడా.

॥చవి॥

2. ఎరవుల సిరులు = కొలదికాలము వాడుకొనుటకై అరువుగా పరులవద్ద తెచ్చుకొను సంపదలు, వేసరించజాలక = బాధించజాలక.

భావము :- నోటికి రుచికరములైన వదార్థము లెక్కడనుండి తెత్తును ? ఇష్టభోగముల ననుభవింపగోరు నా మనస్సును తృప్తిపరచుటకై వివిధములైన సంపదలు నే నెక్కడనుండి కొని రాగలను? జిహ్వోచాపల్యమును, సంపదలకై ఆరాటపడు చిత్తమును అరికట్టుటే కదా నాకు నిజమైన సంపద!

నేను పోయినచోట్ల నెల్ల రకరకములైన పచ్చడముల నెందుండి తేగలను? పట్టుచీర లెచ్చటనుండి సంపాదింతును? వెచ్చని యిండ్లు నా కెట్లు లభించును? ఈ శరీరమే నేను దెచ్చుకొన్న పచ్చడము. ఇది నే నెక్కడికి పోయినను (ప్రతిజన్మము నందును) నా తోడవచ్చుచునే యున్నది. దీనిని 'నీవు రావద్దు' అనుటకు నా వలన

నగునా?

పెత్తనము నెక్కడనుండి తెత్తును? విలువైన సొమ్ముల నెందుండి తీసికొని రాగలను? మూన్నాళ్ళ ముచ్చటకై నావి కాని ఐశ్వర్యములను నే నెవ్వరి నడిగి తేగలను? ఇతరుల నెవ్వరిని శ్రమపెట్టకుండ ఉచితమైన జీవనోపాయముతో గట్టు జేరుటే గదా నాకు నిజమైన దొరతనము?

తోబుట్టువుల నెందుండి తోడితెత్తును? చుట్టముల నేడనుండి కొనిరాగలను? కొడుకులతోడి పొందును నే నెందుండి తీసికొనివత్తును? శ్రీవేంకటేశ్వరుని చిత్తమున దలచుటే నాకు సంతోషకరమైన పాత్తుగాని, బంధువులతోడి పొందు పొందు గాదు. ఆ వరమాత్ము డొక్కడే నాపాలిటికి పలువిధముల సాటి లేని బంధువు. ఇతరబంధువులు బంధువులు గారు.

విశేషాంశములు :- భోగసాధనములైన లౌకికసంపదలు సంపదలు గావు. కోరికలను నిగ్రహించుటే నిజమైన సంపదయన్న భావ మీ సంకీర్తనమున చక్కగా నిరూపింపబడినది.

జిహ్వోచావల్యము ఇంద్రియనిగ్రహమును నిరోధించి పలువిధములగు పతనములకు దారితీసి జీవులను బద్దుల నొనర్చుచున్నది. భూవలయమునందలి ప్రాణులెల్ల జిహ్వోపస్థములకు వశపడి బంధము నొందుచున్నవనియు, వాటిని జయించినచో బంధము తొలగుననియు ఉత్తరగీత బోధించుచున్నది.

పృథివ్యాం యాన్తి భూతాని జిహ్వోపస్థ విమిత్రకమ్ ।

జిహ్వోపస్థ పరిత్యాగే కో న ముచ్ఛ్యేత బంధనాత్ ॥¹

దేహియైన ఆత్మకు దేహమే ఒక వస్త్రము వంటిది. మానవుడు జీర్ణ వస్త్రములు వదలి నూతనవస్త్రములను ధరించునట్లే ఆత్మ జీర్ణశరీరములు వదలి నూతన శరీరములు ధరించుచున్నదని భగవద్గీత చెప్పుచున్నది.

వాసాంసి జీర్ణాని యథా విహాయ నవాని గృహ్లాతి నరోఽపరాణి ।

తథా శరీరాణి విహాయ జీర్ణాన్యన్యాని సంయాతి నవాని దేహీ ॥²

అన్నమయ కోశమగు శరీరమే ఒక వస్త్రమైయుండ దానిపై గప్పుటకు

వివిధములైన వస్త్రములను జీవు డాశించుట వింతగా నున్నది. కాన ఇతరులను ధన ధాన్య గృహ వస్త్రాది సంపదలకై యాచింపక స్వతంత్రముగా జీవించుటే నిజమైన దొరతనము. ఇతరులను విసిగించి వారి యీవితో నెఱపు దొరతనము దొరతనము గాజాలదని తాత్పర్యము.

దేవుడే జీవున కన్నివిధముల బంధువు గాని తదితరులు బంధువులు గారని తత్వజ్ఞుల మతము. అందుచే పరమాత్మనే సర్వస్వముగా భావించుచు పెద్ద లిట్లు వినుతించిరి.

త్వమేవ మాతా చ పితా త్వమేవ
 త్వమేవ బంధుశ్చ సఖా త్వమేవ ।
 త్వమేవ విద్యా ద్రవిణం త్వమేవ
 త్వమేవ సర్వం మమ దేవ దేవ ॥

62

అవతారిక :- భగవత్ప్రాప్తి కుపయోగింపని చదువులు, సంసారప్రవర్తనలు నిష్ప్రయోజనము లనుచున్నాడు.

గుండక్రియ

నాఁటక మింతా - నవ్వులకే
 పూఁటకు బూటకు - బొల్లై పోవు. ॥పల్లవి॥

1. కోటి విద్యలునుఁ - గూటికొఱకై పో
 చాటువ మెలగేటి - శరీరికి,
 తేటల నాఁకలి - దీరిన పిమ్మట
 పాటుకుఁబాటే - బయలై పోవు. ॥నాట॥

మెఱసేటి దెల్లా - మెలుఁతల కొఱకే
 చెఱల దేహముల - జీవునికి,
 అఱమరపుల సుఖ - మందిన పిమ్మట
 మొఱఁగుకు మొఱఁగే - మొయిలై పోవు. ॥నాట॥

3. అన్ని చదువులును - నాతనికొకటే
సన్నెరిగిన సు - జ్ఞానికీని,
యిన్నిట శ్రీ వేంక - టేశు దాసునికి
వెన్నెల మాయలు - విడివడిపోవు.

॥నాట॥

ప॥ పాల్లు = వ్యర్థము.

1. చాటువ = చాటింపు.

2. మెఱసేటిది = ప్రకటముగా చేయునది, మెలుతలు = స్త్రీలు, అఱమరపుల = సగము మైమరపుతో గూడిన, మొఱగు = వంచన, మొయిలు = మబ్బు.

3. సన్న = సంజ్ఞ, రహస్యము, వెన్నెలమాయలు = వెన్నెలవలె పైకి ఆహ్లాద కరముగా నుండి త్వరలో నశించు అశాశ్వతమైన మాయలు.

భావము :- ఈ సంసారనాటక మంతయు చివరికి నవ్వులపా లగునదే. ఇందలి ప్రతిచేష్టయు ఏ పూట కాపూట వ్యర్థమై పోవుచున్నది.

వలుపాటులు పడి కోటివిద్యలు గడించి మహాపండితు డను ప్రశస్తి పొందినవానికి ఆ కోటివిద్యలు కూటికొకటేగాని తత్త్వజ్ఞానమునకు కొఱగావు. ఆ చదువులచే ఆర్జించిన ధనముతో ఆకలి దీరినపిమ్మట అందుకై పడిన పాట్లన్నియు శూన్యములు, అనగా నిష్ప్రయోజనము లగుచున్నవి.

చెఱసాలవంటి దేహములో చిక్కుకొన్న జీవుడు సంసారియై ప్రకటముగా చేయు పై పై మెఱగుపను లన్నియు స్త్రీలకొకటే. వారితో రమించి సగము బాహ్యప్రపంచ విస్మరణతో గూడిన శరీరసుఖము ననుభవించిన పిమ్మట తాను చేసిన మోసపు పను లన్నియు మబ్బువలె రూపులేనివై పోవును.

చదువులలోని రహస్యము నెఱిగిన సుజ్ఞానికీ అన్ని చదువులు ఆ పరమాత్మను చేరుటకే. శ్రీవేంకటేశ్వరుని దాసుడైనవానికి అన్నియెడల వెన్నెలవలె నిలుకడలేక పై పైకి ఆహ్లాదకరములుగా తోచు మాయలు తమంత తాము విడివడిపోవుచున్నవి.

విశేషాంశములు :- లౌకిక విద్యలన్నియు ధనము నార్జించి భోగము లనుభవించుటకే వినియోగింపబడుచున్నవి. శరీరమున్నంతవరకు ఆకలి, భోగకాంక్షలు ఉండును. శరీరపతనముతో అవి నశించును. అందుచే పై విద్యలకై పడినపాట్లు గూడ తరువాత నిష్ప్రయోజనము లగుచున్నవి.

కాని చదువుల నన్నిటిని భగవత్ప్రాప్తికే సాధనములుగా జేసికొన్న ముముక్షువునకు శరీరమున్నప్పుడును, అది పతనమైన తరువాతను సుగతియే లభించుచున్నది.

కాన భగవద్దాసుల చదువులు వ్యర్థములు కావు. వారు మాయల కతీతులై నిత్యసుఖమును చూరగొందురు.

శంకరభగవత్పాదులు గూడ శుష్కపాండిత్యము లన్నియు భుక్తికేగాని ముక్తికే గావని చెప్పిరి.

వాగ్దేఖి శబ్దరుచి శాస్త్రవ్యాఖ్యాన కౌశలమ్ ।

వైదుష్యం విదుషాం తద్వద్భుక్తయే న తు ముక్తయే ॥¹

భగవద్దాసుడైన ప్రహ్లాదుని హిరణ్యకశిపుడు నీవేమి చదివితినో చెప్పుమన 'చదువులలో మర్మమెల్ల చదివితీ తండ్రీ!² అని యతడు సమాధానము చెప్పెను. కాన ప్రహ్లాదుడు 'సన్నెరిగిన సుజ్ఞానులలో' ఒక డగుచున్నాడు.

“ఎనయ వీతని - వెఱుగుటకే పో

వెనకవారు చది - విన చదువు,

మనసున వీతని - మఱచుటకే పో

పనివడి యిప్పటి - ప్రౌఢల చదువు.³

అని మరొకచో అన్నమయ్య చదువుల ప్రయోజనము భగవత్ప్రాక్షాత్కారమే యని ప్రతిపాదించెను. 'వేదైశ్చ సర్వై రహమేవ వేద్యః'⁴ అన్న భగవద్వచనములోని తాత్పర్యముగూడ ఇదే.

63

అవతారిక :- గీతలో భగవానుడు చెప్పిన చొప్పున జ్ఞానాజ్ఞానములను వివరించుచున్నాడు.

ముఖారి

ఇందుకు విరహితము - లిన్నియు నజ్ఞానమని

చందమున గీతలందుఁ - జాతీ విదివో.

॥పల్లవి॥

1. మానావమానములు - మాని డంబు విడుచుట
 వూని హింసకుఁ జొరక - యోరుపు గలుగుటయు,
 ఆని మతిఁ గరఁగుట - యాచార్యోపాసన
 తానెప్పుడు శుచి యౌట - తప్పని విజ్ఞానము. ॥ఇందు॥
2. అంచల మస్థిరబుద్ధి - యాత్మవినిగ్రహము
 అంచిత విషయ (విరతి?) నిర - హంకారాలు,
 ముంచిన జన్మ దుఃఖ - ములు దలపోయుట
 కంచపు సంపారము - గడచుటే జ్ఞానము. ॥ఇందు॥
3. ఆరిమిత్ర సమబుద్ధి - యనన్య భక్తియు
 సరి నేకాంతకమును (న?) - సజ్జన సంగవిముక్తి,
 ధర నధ్యాత్మజ్ఞాన - తత్త్వము దెలియుట
 గరిమలందుట శ్రీవేం - కటపతి జ్ఞానము. ॥ఇందు॥

ప॥ విరహితములు = శూన్యములు, చందముగా = పద్ధతిగా.

1. డంబు = దంభము, మతిగరగుట = చిత్తమును బుజుమార్గములో నుంచుట.

2. ఆత్మవినిగ్రహము = మనస్సును నిగ్రహించుట, అంచిత విషయ (విరతి) నిరహంకారాలు = మానితమైన విషయవైరాగ్యము, అహంకారము లేకుండుట, ముంచిన = అతిశయించిన, కంచపు = భోజనపాత్రవంటి (అందరిచే అనుభూతమగుచున్న అని తాత్పర్యము)

3. ఆరిమిత్రసమబుద్ధి = శత్రుమిత్రులయందు సమభావము, అనన్యభక్తి = భగవంతుని కంటె అన్యమునందు సోకనిభక్తి, అసజ్జన సంగవిముక్తి = దుర్జనులతోడి పాత్తు వీడుట, అధ్యాత్మ జ్ఞానతత్త్వము = అధ్యాత్మవిజ్ఞానము లోని రహస్యము, గరిమ లందుట =

1. ' అంచితవిషయ నిరహంకారాలు' అనియే రేకులోను, ముద్రిత ప్రతిలోను గల పాఠము, 'ఇంద్రియార్థేషు వైరాగ్య మనహంకార ఏవ చ' (గీత. 13-9) అను మూలముతో సరిపడుటకై 'విరతి' అను పదము చేర్చుట తగును.

2. 'సజ్జన సంగవిముక్తి' అని రేకులోని పాఠము. 'అరత్నిర్జనసంసది' (గీత. 13-11) అని మూలము. కావున 'జనసంగ విముక్తి' అని కాని, లేదా 'అసజ్జన సంగ విముక్తి' అని కాని పాఠమైనప్పుడు అర్థము సంగత మగును.

స్థితి నందుట.

భావము :- భగవంతుడు గీతలందు 'ఇది జ్ఞానము' అని తెల్పి ఇంతకంటె భిన్నమైనది 'అజ్ఞానము' అని ప్రకటించెను.

మానావమానములు వర్జించుట, దంభము లేకుండుట, హింసాప్రవృత్తి లేని వాడగుట, ఓర్పు గలిగయుండుట, మతిలో కపటము వీడుట, గురుసేవ, శాచము అనునవియే విజ్ఞానము.

మఱియు కదలికలేని బుద్ధి, మనోనిగ్రహము, విషయసుఖములయందు వైరాగ్యము, అహంకారము లేకుండుట, జన్మతో ముడిపడియున్న జరావ్యాధి మరణాది దుఃఖములు తరించుట, వుత్ర మిత్ర కళత్రాదులతో గూడిన సంసారమును గడచుటయే జ్ఞానము.

శత్రు మిత్రులయందు సమభావము గల్గియుండుట, భగవంతునియందు అనన్యమైన భక్తి గలిగియుండుట, విజనస్థలమున నుండుట, దుర్జనసాంగత్యమును వీడుట, నదా ఆత్మధ్యానముచే తత్త్వము నెఱుంగుట, శ్రేష్ఠాతిశ్రేష్ఠమైన జ్ఞానప్రయోజనమును పొందుట - ఇదియే శ్రీ వేంకటేశ్వరుడు చెప్పిన జ్ఞానము. దీనికి భిన్నమైనదెల్ల అజ్ఞానము.

విశేషాంశములు :- గీత 13 వ అధ్యాయము, క్షేత్ర క్షేత్రజ్ఞ విభాగయోగమున జ్ఞానాజ్ఞానముల స్వరూప మిట్లు వివరింపబడినది-

అమానిత్య మదంభిత్య మహింసా క్షాంతి రార్జనమ్ ।

ఆచార్యోపాసనం శౌచం పైర్య మాతృవినిగ్రహః ॥

ఇంద్రియార్థేషు వైరాగ్య మనహంకార ఏవ చ ।

జన్మమృత్యు జరావ్యాధి దుఃఖదోషానుదర్శనమ్॥

అసక్తి రనభిష్కః పుత్రదార గృహాదిషు ।

నిత్యం చ సమచిత్త్య మిష్టానిష్టాపపత్రిషు ॥

మయి చానన్య యోగేన భక్తి రవ్యభిచారిణీ ।

వినిక్తదేశ సేవిత్య మరతిర్జన సంసది ॥

ఆధ్యాత్మ జ్ఞానవిత్యత్వం తత్త్వజ్ఞానార్థదర్శనమ్ ।
 ఏతత్ జ్ఞానమితి ప్రోక్తం అజ్ఞానం యదతోఽన్యథా ॥¹

ఈ గీతార్థమునే అన్నమయ్య ప్రకృత సంకీర్తనములో వివరించినాడు.

64

అపతారిక:- దేవుడే కరుణింపవలెనుగాని జీవుడు తనకు తానుగా పరమార్థము నెఱుంగజాల డనుచున్నాడు -

బౌళి రామక్రియ

ఎన్నఁడు నేఁ గందు నిందు - నిందిరాపతి నీవె
 కన్ను లెదుట నుండి - కరుణింతుగాక!

॥పల్లవి॥

1. పాడమిన యట్టె నిన్ను - పొంచి కొలిచే నంటె
 కడు నాకిప్పుడు వివే - కము చాలదు,
 అడరి యంతటిమీఁద - నైనాఁ దెలియఁ బోతే
 వడి జవ్వన మదము - వశమిందు గాదు.

॥ఎన్న॥

2. వెనకనేఁ బ్రాడనై - విరతిఁ బొందే నంటే
 ధన వాంఛ నేమియుఁ - దడవ నీదు,
 తనువు ముదిసి నీకు - దపము సేసేనంటే
 వానర నేమిటికిని - వోపిక లేదు.

॥ఎన్న॥

3. శ్రీ వేంకటేశ ! ఈ - సిలుగుల బెట్టవేల
 కైవశమై నీవు - గలి గుండగా,
 నీవె కృప సేసి - నేఁడిటు గావకున్న
 పావనమైన యీ - పద వెందు గడ్డు.

॥ఎన్న॥

2. ప్రాడనై = ప్రాడుడనై, ప్రగల్బుడనై, నడివయసు వాడనై, విరతిన్ = వైరాగ్యమును.

3. సిలుగులన్ = చిక్కలను.

భావము :- శ్రీ లక్ష్మీపతీ ! అజ్ఞాడనైన నేను ఎప్పుడు నీ మహిమను గుర్తించి నిన్ను సేవించి సుగతి నొందగలను ? నా దుఃస్థితిని గుర్తెరిగిన నీవే దయదలచి నాకు ప్రత్యక్షమై కాపాడుదువు గాక !

పుట్టినంతనే నిన్ను కనిపెట్టుకొనియుండి సేవించునన్నచో, అప్పుడు నీ ప్రభావమును, నిన్ను పూజించవలసిన ఆవశ్యకతను గుర్తింపగల తెలివి నాకు లేదు. పోనీ కొంత పెరిగి బాల్యము గడచి యౌవనదశ ప్రాప్తించినప్పుడైన నిన్ను తెలిసికొందునన్నచో యౌవనమదము నన్ను పైకొనుటచే అది నాకు సాధ్యము గాకున్నది.

ఇంకను పెద్దవాడనై యౌవనదశ గడచి నడివయస్సు ప్రాపించిననాడైన విషయసుఖములనుండి విరక్తి పొంది నిన్ను సేవించునన్నచో ధనకాంక్షతో గూడిన నా మనస్సు నన్ను మరొక వ్యాసంగమునకు మరలనీయదు. పోనీ, వార్ధక్యముననైన నీకై తప మొనర్చునన్నచో ఆ స్థితిలో ఏమి చేయుటకును శక్తి చాలదు.

శ్రీ వేంకటేశ్వరా ! నీవు నా కందుబాటులో నుండియు నన్నెందు కీచిక్కుల పాలు చేసెదవు ? నీవే దయజూపి నే డిట్లు నన్ను కాపాడుకున్నచో పవిత్రమైన యీ వదవి నా కింకెందు గలదు ?

విశేషాంశములు :- జీవునకు పుట్టినంతనే తన పుట్టుకకు కర్తయైన పరమేశ్వరుని భజించుట ముఖ్యకర్తవ్యము. కాని శైశవావస్థలో ఎవరికిని విశ్వకర్తయైన పరమాత్ముని గుర్తించు తెలివి యుండదు. కొంత వయస్సు వచ్చినపిమ్మటనే జీవుడు వివేకియై దేవుని గుర్తింపగలడు. బాల్యము గడచిన అట్లు చేయువా రెందరు గలరు ?

శైశవమునం దజ్ఞానము, యౌవనదశలో కాంతావ్యామోహము, నడి ప్రాయములో ధనకాంక్ష మనుజుని భగవంతునకు విముఖునిగా నొనర్చుచున్నవి. కాటికి కాలు చాచుకొనియున్న ముసలితనమున శక్తి చాలమితో పాటు ఎన్నో రోగములు జీవుని కుంచించినేయుచున్నవి. అందుచే అప్పుడుగూడ భగవంతుని చింతించుట సాధ్యము కాకపోవుచున్నది. కావుననే శంకర భగవత్పాదులు-

బాల స్రావత్క్రిడాసక్తః తరుణ స్రావ త్రరుణీసక్తః ।

వృద్ధస్ర్రావ చ్చిన్తాసక్తః పరమే బ్రహ్మాణి కోఽపి న సక్తః ॥¹

అని లోకస్థితిని వర్ణించిరి. అనగా బాలు డాటపాటలతోను, యువకుడు యువతులతోను, వృద్ధుడు మనోవేదనలతోను కాలము గడుపుచున్నాడు. పరబ్రహ్మమునుగూర్చి చింతించువా డొక్కడును లేడని భావము.

ఈ స్థితిలో జీవుడు తనకు తానుగా భగవంతుని దెలిసికొనలేడు గాన భగవంతుడే దయజూపి వీనిని కాపాడవలెనని అన్నమయ్య చెప్పినాడు. కాని భగవంతుని దయ తనపై ప్రసరించునట్లు భక్తిగల్గి ప్రవర్తించుటమాత్రము జీవుని కర్తవ్యము. తాను పరమభాగవతుడై 'సంకీర్తనాచార్యుడు' అన్న పవిత్రపదవి నధిష్టించుటకు కారణము భగవత్కృపయే అని అన్నమయ్య చివరి చరణములో స్పష్టము చేసినాడు.

65

అవతారిక :- సర్వాంతర్యామి యైన పరమేశ్వరు నెఱుంగజాలని తన ఆజ్ఞతను నిందించుచున్నాడు.

మాళవశ్రీ

ఇందుకుఁగా నా యెరఁగమి - నేమని దూరుదును
అందియు నిను నేఁ దెలియక - అయ్యో నేనిపుడు. ॥పల్లవి॥

1. ఆతుమలోన నుండి - యఖిలోపాయములు
చేతనునకు నీవే - చింతించఁ గాను,
కాతురపడి నేను - కర్త ననుచుఁ బనులు
యాతలఁ జెప్పఁగఁబూనే - నిస్పిరో ! ఇందు॥

2. తనువిటు నీ వొనఁగి - తగు భాగ్యము నీవై
అనువుగ జీవుని నీ - యటు నీవేలఁగను,
తనియక నే నొరులు - దాత లనుచు బోయి
కనుగొని వేడఁగఁ దొడఁగే - గటకటా ! ॥ఇందు॥

3. శ్రీ వేంకటాద్రి పై నుండి - చేరి కన్ను లెదుటను
సేవ గొని యిటే కృప - సేయఁగాను,

సోవలఁ గన్న వారెల్లా - జుట్టము లంటా నేను

జీవులతోఁ బొందు సేసేఁ - జెల్లఁబో !

॥ఇందు॥

1. కాతురపడి = అధీరుడనై.

భావము :- దేవా ! నీవు నాలోనే ఉన్నావు. ఇంతగా సన్నిహితుడవైన నిన్నుండుకొనియు అందుకొన్నట్లు తెలియక నేను దీనుడనైతిని. ఇందుకు నా అజ్ఞానమును నే నేమని నిందింతును ?

ఆత్మలో అంతరాత్మగానుండి జీవునకు వలసిన ఉపాయము లన్నింటిని నీవే ఆలోచించి అందు కనువుగా ప్రవర్తింపజేయుచున్నావు. మతి చెదరిన నేను ఇన్నిటికి కర్తనని తలచి నా చేసిన పను లిట్టిట్టివని బడాయితనముతో చెప్పుకొన ప్రయత్నించుచున్నాను. ఇది యెంతో నింద్యము కదా !

నాకీ శరీరము నిచ్చినది నీవే. నాకు గల సంపదయంతయు నీవే. జీవు నెట్లు పాలింపవలెనో అట్లు నీయంతట నీవే పరిపాలించుచున్నావు. ఇట్టి నీ యీవితో తృప్తిపడక నేను నా కెట్టి సంబంధము లేని ఒరు లెవరో ఏమో ఇత్తురనుచు బోయి వారిని యాచించుచున్నాను. అయ్యయ్యో ! ఇది యెంత నైచ్యము ?

నీవు శ్రీ వేంకటాచలముపై నెలకొన్న ప్రత్యక్షదైవమవై నాసేవ లందుకొని దయతో నన్ను కాపాడుచున్నావు. మూర్ఖుడనైన నే నిది గుర్తింపక కంటబడిన వారెల్లరు నాకు చుట్టములని పెక్కుమంది జీవులతో పొత్తు పెట్టుకొనుచున్నాను. కటా కటా ! ఇది యెంత దుఃఖకరము ?

విశేషాంశములు :- సర్వేశ్వరుడు సర్వమునకు నిర్వాహకుడు. ఆయన జీవాత్మునిలో అంతరాత్ముడై యున్నాడు. జీవుని చేష్టల కన్నింటికి కర్త అతడే. శరీరమును, దాని పోషణ కనువగు సంపదను జీవుని కిచ్చువా డతడే. ఇది తెలియక జీవులు కర్మత్వమును తమపై నిడుకొని కష్టపడుచున్నారు. ఇతరుల నాశ్రయించుచున్నారు. ఇది మిక్కిలి శోచనీయమైన స్థితి. కావున జీవుడు విజ్ఞుడై పరమాత్ముని ప్రభావమును గ్రహించి అంతయు ఆయనకే సమర్పించి ఆయననే ఆశ్రయించి ముక్తుడు కావలెనని తాత్పర్యము.

66

అవతారిక :- తనలో తానుండి తత్త్వము దలపోయువానికి బంధము లన్నియు తొలగు
ననుచున్నాడు-

అలిత

నేనై విడువ వద్దు - తానై తగుల వద్దు
తానే తానై వుంటే - దగులెల్ల నూడు. ॥పల్లవి॥

1. పొద్దు వొద్దు హరిఁ దలఁ - పునఁ దలపోయఁగ
ఓద్దికైన పలు చేత - లున్న వెల్లా మరచును,
నిద్దిరించు వానిచేఁతి - నిమ్మపంటి వలెనే
బుద్ధితోఁ గర్మములు గొ - బ్బున జారిపోవును. ॥నేనై॥

2. పలుమారు గురుసేవఁ - బరఁగఁగా బరఁగఁగా
చలి వాసి యాత్మ వి - జ్ఞానము బొడచూపు,
కలగన్న వాఁడు మేలు - కనిన కలవలెనే
పలు సంసారము లెల్ల - భావనలై యుండును. ॥నేనై॥

3. పక్కన శ్రీ వేంటేఱు - పై భక్తి వొడమగా
అక్కజపు టిహాపరా - లరచేతివి యోను,
చొక్కపు పరుసమంటి - సొంపుగాని లోహము
నిక్కఁ బైఁ దైనటు - నెరు సెల్లఁ దొలఁగును, ॥నేనై॥

- 2. చలివాసి = వ్యక్తమై.
- 3. నెరును = దోహము.

భావము :- కర్మమయమైన ఈ సంసారబంధమును నాకు నేనై విడువవలసిన
పని లేదు. అది తానై నన్ను తగులవలసిన పనియు లేదు. జీవుడు అంతర్ముఖుడై
తనలో తానుండి తత్త్వమును తలపోయుచున్నచో సంసార లంపటము లన్నియు
తమకు తాముగా ఊడిపోవును.

అంతరాత్ముడైన శ్రీహరిని అనుదినము చిత్తములో దలంచుచున్నవాడు తనకు ఒద్దికైన పనుల నన్నింటిని మరచిపోవును. నిద్రించిన వానిచేతి నిమ్మపండు జారినట్లే లోకమును మరచి శ్రీవతిని చింతించువాని కర్మము లన్నియు వెంటనే తమకు తాముగా జారిపోవును.

మాటిమాటికి గురుసేవ చేయగా చేయగా ప్రతిబంధము లన్నియు తొలగి ఆత్మస్వరూపజ్ఞానము తనంత తానే వ్యక్తమై భాసించును. కలగన్నవానికి మేలుకనినంతనే ఆ కల రూపులేనిదైనట్లు ఆత్మజ్ఞానైవవానికి వివిధములైన సంసారప్రక్రియలు ఉనికి లేనివై వట్టి భావనలుగామాత్రమే మిగిలిపోవును.

చెంతనే ఉన్న శ్రీ వేంకటేశ్వరునిపై భక్తి గల్గినచో ఇహమునకు, పరమునకు చెందిన ఉత్తమగతులెల్ల హస్తగతము లగును. ఇంపుసొంపులు లేని ఇనుము చొక్కమైన పరుసము నంటినంతనే నిక్కపు బంగారమై నిగనిగ మెరసినట్లు జీవుడు దేవునిపై భక్తి గల్గియున్నచో తన అజ్ఞానదోషము నంతయు తొలగించుకొని విజ్ఞాన స్వరూపుడై వెలయును.

విశేషాంశములు :- సంసారము కర్మమయమైన బంధమై జీవులను పెనవేసికొనియున్నది. ఈ బంధమును త్రెంచుకొనుటే మోక్షము. అనాదిగా జీవుడీ సంసార ప్రవృత్తి కలవడి యున్నాడు గాన తనకు తానుగా దానిని వదలుకొనజాలడు. సంసారముగూడ వీనిని తనకు తానుగా వదలిపెట్టి పోదు. ఏలన కర్మానుగుణముగా జీవుని బంధించుటే దాని స్వభావము.

ఈ స్థితిలో జీవునకు ముక్తి యెట్లు సిద్ధించును ? అను ప్రశ్నకు అన్నమయ్య సముచితమైన సమాధానము నొసంగుచున్నాడు. సదా భగవంతుని దలచుట, నిత్యము గురుసేవ యొనర్చుట, భగవద్భక్తి గల్గియుండుట అను ధర్మములను పాటించినచో సంసారబంధము లన్నియు తమకు తాముగా నమసిపోవునని ఈపాట తేటపరచుచున్నది.

సహజముగా కర్మలవైపు ప్రసరించునది చిత్తము. దానిని నంతత భగవచ్చింతనచే కర్మలనుండి మరల్పవలెను.

మఱియు గుర్వనుగ్రహము లేనివాడు ఆత్మతత్త్వము నెఱుంగజాలడు.

గురుప్రసాదముచే తనలో అంతర్యామిగా నున్న పరమాత్మను నిరీక్షించు సమత్వపరునికే ఆత్మజ్ఞానము కలుగునని గురుగీతలో శివుడు వచించెను.

గురుప్రసాదతః స్వాత్మ న్యాత్మారామనిరీక్షణాత్ ।

సమతాముక్తి మార్గేణ స్వాత్మజ్ఞానం ప్రవర్తతే ॥¹

కావున గుర్వనుగ్రహముకొఱకై సదా గురుసేవ యొనర్పవలెను.

అన్నిటికన్న మిన్నయైనది హరిభక్తి. అది నమస్త కిల్పిషములను శమింపజేసి జీవుని దేవుని చెంతకు జేర్చును.

67

అవతారిక :- నిజమైన సుఖము పరమాత్ముని సేవలోనే కలదనుచున్నాడు.

వరాళి

ఎరిగి నెరగదు - యేమి సేతు మతి

హరిదాస్యం - బదియే సుఖము.

॥పల్లవి॥

1. వెతలబొరలే ఘన - విభవము కంటే

అతిపేదరిక - మది సుఖము,

గతి నెరవుల సిం - గారము కంటెను

సతమగు తన ని - చ్చలమే సుఖము.

॥ఎరిగి॥

2. పలు బాములబడు - పగలిటి కంటే

తెలిసి నిద్రించు రా - తిరి సుఖము,

అలమట గడించు - నమృతము కంటే

కలపాటి తనకు - గంజే సుఖము.

॥ఎరిగి॥

3. పరపీడ లొసగెను - భవమున కంటే

ధరబొడమని చం - దము సుఖము,

గరిమల శ్రీ వేం - కటపతి నీకే

శరణనియెడి నా - జన్మమె సుఖము.

॥ఎరిగీ॥

1. ఎరవులు = అరువుగా పరుల నడిగి తెచ్చుకొను సొమ్ములు, సతము = శాశ్వతము, నిచ్చలమే = నిశ్చలమే.

3. భవము = పుట్టుక, పాడమని చందము = జన్మరహితస్థితి.

భావము :- శ్రీహరిదాస్య మొక్కటే నిక్కముగా సుఖము నొసంగునది. మరి యెదియును సుఖకరము గాదు. ఆ సంగతి తెలిసియు నా చిత్తము తెలిసినట్లు ప్రవర్తించుట లేదు. ఇందుకు నేనేమి చేయుదును ?

పెక్కు చిక్కుల బడి ఆర్జించు పెద్ద సంపదకంటె ఎట్టి చిక్కులును లేని కటిక పేదరికమే సుఖము. ఇతరుల నడిగి ఎరవుగా తెచ్చుకొన్న సొమ్ములచే చేసికొను సింగారముకంటె ఎట్టి ఆడంబరము లేని శాశ్వతమైన తన నిశ్చలస్థితియే సుఖావహము.

పలు కష్టములపా లగు పగటివేళకంటె చీకు చింతలు లేక గాఢనిద్రలో గడపు రాత్రియే సుఖము. ఎంతో శ్రమపడి సంపాదించు అమృతముకంటె ఎట్టి శ్రమయులేక లభించిన గంజియే సుఖకరము.

మాటిమాటికి ఇతరులను వీడించుచు జీవితయాత్ర సాగించు పుట్టుకకంటె ఇలలో పుట్టుక లేని స్థితియే సుఖము. అన్నివిధముల గొప్పవాడవైన శ్రీ వేంకటేశ్వరా! నిన్నే శరణు జొచ్చు నాజన్మమే సుఖకరము.

విశేషాంశములు :- సుఖాపేక్షతో మానవు లర్థము నార్జింపగోరి ఎన్నో శ్రమలకు గురి యగుచున్నారు. ఎందరినో వీడించుచున్నారు. ఆర్జించిన విత్తమును కాపాడుకొనుటకై పరితపించుచున్నారు. గాఢనిద్రలో గడుపు కాలమున దప్ప తక్కిన సమయములలో వారికి విశ్రాంతి యున్నది లేదు. ఐనను శ్రమకు దగిన సుఖము వారికి దక్కుట లేదు. తన కున్నదానితో తనివి జెందెడు పేదవాని కున్న సుఖము ధనికున కెక్కడిది ? పుట్టి ఇక్కట్లుల పాలగుటకంటె పుట్టుకలేని స్థితి, అనగా మోక్షమే సుఖకరమైనది. అట్టి స్థితి భగవద్దాస్యమువలననే పొందవలసి యున్నది. కాబట్టి శ్రీహరిని శరణొందుటయే శాశ్వత సుఖప్రాప్తికి త్రోవయని తాత్పర్యము.

68

అవతారిక :- సన్మార్గమున ప్రవర్తించుచు శ్రీహరిని భజింపుమని చిత్తమును హెచ్చరించుచున్నాడు.

దేవగాంధారి

నమ్మితిఁ జిమ్మి వో మనసా - నాకే హితవయి మెలఁగుమీ
ముమ్మాటికి నేఁ జెప్పితిఁ జిమ్మి - మురహారు నామమె జపించుమీ ||పల్లవి||

1. తలఁచకుమీ యితర ధర్మములు - తత్త్వజ్ఞానము మఱవకుమీ
కలఁగకుమీ యే పనికైనను - కడు శాంతంబున నుండుమీ,
వలవకుమీ వనితల కెప్పుడు - వై రాగ్యంబున నుండుమీ
కొలువకుమీ యితర దైవముల - గోవిందునినే భజించుమీ. ||నమ్మి||
2. కోరకుమీ దేహ భోగములు - గొనకొని తపమే చేకొనుమీ
మీరకుమీ గురువుల యానతి - మెఱయఁ బురాణములే వినుమీ,
చేరకుమీ దుర్జన సంగతి - జితేంద్రియుడవై నిలువుమీ
దూరకుమీ కర్మ ఫలంబును - ధ్రువ వరదునినే నుతించుమీ ||నమ్మి||
3. వెఱవకుమీ పుట్టుగులకు మరి - వివేకించి ధీరుడ వగుమీ
మఱవకుమీ యలమేల్మంగకు - మగఁడగు శ్రీవేంకటపతిని,
కెఱలకుమీ మాయారతులను - కేవల సాత్త్వికుడవు గమ్మి
తొఱలకుమీ నేరములను సిం - ధుర రక్షకునినె సేవించుమీ. ||నమ్మి||

1. ఇతరధర్మములు = భగవత్ప్రాప్తికి ఉపకరించని ధర్మములు.
2. గొనకొని = ప్రయత్నించి, జితేంద్రియుడవై = జయించబడిన ఇంద్రియములు గలవాడవై, ధ్రువవరదుని = ధ్రువునకు వరమిచ్చిన శ్రీమన్నారాయణుని.
3. తెఱలకుమీ = త్రుళ్ళి పడకుమీ, మాయారతులను = మాయతో గూడిన సంసారమునందలి ఆసక్తులతో, సింధురరక్షకుని = గజేంద్రుని కాపాడినవానిని.

భావము :- ఓ చిత్తమా! నేను నిన్నే నమ్మినాను సుమా! నాకే మేలు గల్గించుచు

ప్రవర్తించుము. నేను ముమ్మాటికి నీకు బోధించుచున్నాను. మురాంతకుడగు నారాయణుని నామమునే జపింపుము.

భగవత్ప్రాప్తికి హేతువులగు భాగవతధర్మములు దప్ప ఇతరధర్మముల నెన్నటికిని తలంపకుము. పరతత్త్వవిజ్ఞానమును విస్మరింపకుము. ఎంతవని పైబడినను కలతనొందక ధైర్యముతో నుండుము. మిక్కిలి శాంతిగలిగి ప్రవర్తించుము. ఎప్పుడును వనితలకై వలపు బెంచుకొనకుము. ఐహికభోగములపట్ల వైరాగ్యము గలిగి యుండుము. ఇతరదేవతలను సేవింపకుము. గోవిందునే సేవింపుము.

శారీరకభోగములు కోరకుము, ప్రయత్నముతో తపస్సే చేపట్టుము, గురువుల యాజ్ఞ మీరకుము, భగవద్వర్ణనాత్మకములైన పురాణగాథలనే ప్రకటముగా వినుము, దుర్జనులతోడి సొత్తున జేరకుము, ఇంద్రియములను నిగ్రహించి ధీరతతో నుండుము, నీ కర్మములకు వచ్చు ఫలములను నిందింపకుము, ధ్రువునకు వరములిచ్చిన శ్రీమన్నారాయణునే స్తుతింపుము.

జన్మము లెత్తవలసి వచ్చినదని భయపడకుము, వివేకముగలిగి ధీరుడవై జన్మములను సార్థకపరచుకొనుము, అలమేల్మంగకు పతియగు శ్రీ వేంకటేశ్వరు నెన్నడును విస్మరింపకుము, మాయామయములైన సంసారభ్రాంతులతో త్రుళ్ళి పడకుము, శుద్ధ సాత్త్విక ప్రవృత్తి గలవాడవు గమ్ము, నేరము లొనర్చకుము, గజేంద్రుని రక్షించిన శ్రీమహావిష్ణువునే భజింపుము.

69

అవతారిక :- ఏ ఒకనికో గాని భగవంతు నెఱుంగుటకు అందరికి వఱము గాదనుచున్నాడు.

రామక్రియ

అందరి వసమా - హరి నెరుగ

కందువగ నొకఁడు - గాని యెరఁగఁడు.

॥వల్లవి॥

1. లలితపు పది గో - ట్ల నొకఁడు గాని
కలుగఁడు శ్రీ హరి - గవి మనఁగ.

ఒలిసి తెలియు పు - ణ్యుల కోట్లలో
ఇల నొకఁడు గాని - యెరఁగఁడు హరిని.

॥అంద॥

2. శ్రుతి చదివిన భూ - సురకోట్లలో
గతియను హరినె యొ - కానొకఁడు,
అతిఘను లట్టిమ - హాత్య కోటిలో
తతి నొకఁడు గాని - తలచఁడు హరిని.

॥అంద॥

3. తుద కెక్కిన ని - త్యుల కోట్లలో
పాదుగు నొకఁడు తలఁ - పున హరిని,
గుదిగొను హరి భ - క్తుల కోట్లలో
వెదకు నొకఁడు శ్రీ - వేంకటపతిని.

॥అంద॥

భావము :- శ్రీహరిని ఎఱుంగుటకు అందరికి శక్యమా? ఒకానొక విజ్ఞాని తప్ప వరమాత్ముని జాడ నెఱిగి గుర్తించువారు మరెవ్వరును లేరు.

పదికోట్ల మందిలో ఏ ఒక్కడో తప్ప మరెవ్వఁడును శ్రీహరిని గుర్తింప గలవాడు లేడు. అట్లు గుర్తించిన కోట్లకొలది పుణ్యాత్ములలో ఒక్కఁడు మాత్రమే హరితత్త్వమును పూర్తిగా అనుభవమునకు తెచ్చుకొనుచున్నాడు.

వేదములు చదివిన కోట్లకొలది విప్రులలో 'హరియే గతి' అని చెప్పువాడు ఒకానొకఁడు మాత్రమే. అట్లు చెప్పు మహాఘనులైన పలువురు మహాత్ములలో ఏ ఒకడో తప్ప ఇంకెవ్వఁడును హరిని నిక్కముగా మదిలో భావింపడు.

విద్యావివేకాదులచే మహాప్రతిష్ఠ గాంచిన నిత్యస్వరూపులైన అనేక జీవుల గుంపులలో తలపున శ్రీ హరిని నిల్పువా డొకడే. అన్నివిధముల అతిశయించిన హరిభక్తుల సమూహములలో శ్రీవేంకటేశ్వరుని నిజముగా అన్వేషించి కనుగొనువా డొక్కడే.

విశేషాంశములు :- ఎన్ని విషయములను తెలిసికొన్నను, ఎంత విజ్ఞానమార్జించినను భగవంతు నెఱుంగక ముక్తి చేకూరదు. లౌకికముగా ఎన్నింటినో సాధించుటకు జనులు యత్నింతురు గాని భగవత్ప్రాప్తికై పారమార్థికముగా కృషి చేయువా రరుదు. అట్లు వ్రయత్నించువారిలో గూడ త్రికరణశుద్ధిగా భగవంతుని శరణొంది ఆయన దయకు పాత్రుడై ఆయన స్వరూపమును తాత్త్వికముగా

గుర్తింపగలవాడు వేలకొలది జనులలో ఒక్కడే. అందుకే గీతాచార్యు డిట్లు నుడివెను.

మనుష్యాణాం సహస్రేషు కశ్చిద్యతతి సిద్ధయే ।
యతతావీమపి సిద్ధానాం కశ్చిన్నాం వేత్తి తత్త్వతః ॥¹

ఈ గీతోక్తినే అన్నమయ్య ఇట వివరించినాడు.

70.

అవతారిక :- మాయ కధీనులై సంసారమును వీడలేని జీవుల దుఃస్థితిని వర్ణించుచున్నాడు.

ఆహీరి

మాయల కగపడి - మతిచెడి ప్రాణులు
రోయఁ దలఁచియును - రోయఁగలేరు.

॥పల్లవి॥

1. మిస మిస మెరువగ - మెల్లన చేరిరి
ముసీడిమాని ఫల - ములు చూచి,
రసమని సంసా - రపు బాలకులిదె
విసిగి చేదుగని - విరుగగ లేరు.

॥మాయ॥

2. బలు విష మొలికెడి - పాముఁ బట్టుకొని
అలరుచు నలుగడ - నాడేరు,
పాలసి యాసలూ - ర్పులు నిగుడించఁగ
తెలిసియు నింకాఁ - దెలియఁగ లేరు.

॥మాయ॥

3. తేనె దెచ్చి క - త్రికి దారఁ బెట్టి (న)
నానా విదముల - నాఁకేరు,
దీనత లణఁపెడి - తిరు వేంకటపతి
చేని పంటలకుఁ - జెయి చాఁచ లేరు.

॥మాయ॥

భావము :- మాయకు వశమగుటచే బుద్ధిహీనులై కుటీలసంసారమున దగులువడిన జీవులు ఆ సంసారమువట్ట రోత జెంది విడువదలచియు

విడువజాలకున్నారు.

సంసారము నంటికోనియున్న బాలకులు (అజ్ఞాని జనులు) ముష్టి చెట్టు పండ్లు మిసమిస మెరయుచుండుట జూచి అందు తీపు గలదని తలచి ఇదిగో మెల్లగా వాటిదరి చేరిరి. చివరికి ఆ ఫలముల నాస్వాదింపగా చేదే అనుభవమునకు వచ్చినదిగాని అందు తీపు లేదాయెను. అట్లు విసుగుజెందియు మాయా ప్రభావముచే వారు వాటిని విడిచి రాలేకున్నారు.

దారుణమైన విషము గ్రక్కుచున్న పామును చేతబట్టుకొని సంసారులు గంతులు వైచుచు నలువైపుల నాట్యము చేయుచున్నారు. ఆ పాము బుసకొట్టుచు ఆశలనెడు నిట్టూర్పులు నిగుడించుచున్నది. అందలి ప్రమాదమును గుర్తించియు మాయకు వశపడుటచే పూర్తిగా గ్రహింపలేక అట్లే ఆడుచున్నారు.

తేనె తెచ్చి కత్తి వాదరపై పూసి అందలి విపత్తును గ్రహింపక పలుతెరగుల నాకుచున్నారు. దైన్యములను తొలగించు శ్రీవేంకటేశ్వరు డనెడు చేని పంట సమ్మద్దిగా లభించుచున్నను దాని నందుకొనుటకు మాత్రము ప్రయత్నింపకున్నారు.

విశేషాంశములు :- మాయ దాటరానిది. 'మమ మాయా దురత్యయా' అని భగవానుడే చెప్పియున్నాడు. మాయాప్రభావముననే సమస్త సంసారలీలలు సాగుచున్నవి.

అడుగడుగున ఎన్నో విపత్తులు సంసారములో నెదురగుచుండుట అందరికి అనుభవములో నున్న విషయమే. అందుచేతనే ఇట సంసారము ముష్టి చెట్టుగను, త్రాచుపాముగను, తేనె బూసిన కత్తివాదరగను నిరూపింపబడినది. ఏదో సుఖమనుభవింప బోవుచున్నట్లు సంసారులు భ్రమ పడుచున్నారేగాని నిజముగా వారనుభవించునది దుఃఖమే అను విషయము పై రూపణములచే వ్యక్తమగుచున్నది. విసిగియు జీవులు సంసారమును వీడి రాలేకుండుటకు హేతువు భగవన్నాయయే.

ఈ మాయను దాటుటకు తన్నే శరణొందవలెనని భగవంతుడు సెలవిచ్చియున్నాడు.

'మామేవ యే ప్రపద్యంతే మాయా మేతాం తరంతి తే'.

శ్రీ వేంకటేశ్వరుడు ఇటు చేనిపంటగా రూపింపబడినాడు. చేనిపంటవలె చేయి చాచినచో అందునంత సన్నిహితముగా ఆదేవు డున్నాడు. కాని మాయకు లోబడిన ప్రాణులు ముష్టిచెట్టు పండ్లు మున్నగు క్లేశకరములైన పదార్థములబోలు సంసార సుఖముల కెగబడుచున్నారే కాని చేని పంటవంటి శ్రీనివాసునికై ప్రయత్నించుట లేదు. భక్తిహీనులు భగవంతుని కొఱ కెంతమాత్రము పాటుపడక జనన మరణాత్మకమైన సంసార చక్రమునందే సదా పరిభ్రమించుచున్నారని అభిప్రాయము.

71

అవతారిక :- శ్రీహరిని శరణు జొచ్చుటతప్ప ఇతరోపాయములు తనకు నచ్చవనుచున్నాడు.

సామంతం

ఏమనవచ్చును గొందరి - కింపౌఁ బులుసులుఁ దీపులు

సోమరితనమున నిన్నిటఁ - జొరదీ నా తలఁపు. ॥పల్లవి॥

1. పదిలంబుగ సర్వాత్మక - భావము దలఁచిన పిమ్మట
ముదమున నెవ్వరిఁ జూచిన - మొక్కక పోరాదు,
వదలక యిన్నిటను శ్రీ - వల్లభుఁడున్నాఁ డుండిన
హృదయము చంచల మిన్నిట - నెనయదు నా మనసు ॥ఏమన॥
2. ఎక్కడఁ జూచినఁ బ్రాణుల - కిన్నియు నాచారములే
చిక్కక యిన్నియుఁ గైకొని - చేయకపోరాదు,
మక్కువనిన్నియు శ్రీహరి - మతములె కానీ అయినా
ఒక్కటియే చాలును నా - కొడఁబడ వితరములు. ॥ఏమన॥
3. ఏ రీతుల నటు చూచిన - నిందరు బలు దైవములే
కూరిమి నందరి నటు వలెఁ - గొలువక పోరాదు,
ధారుణి వేంకటపతి చేఁ - తలు ఇవియైనాఁ గాని
కోరిక నాకితఁడే మరి - కొర కొర లిన్నియును. ॥ఏమన॥

భావము :- లోకము భిన్నభిన్న రుచులు గలది. కొందరికి పులుసు లిష్టము

కాగా, మరికొందరికి తీపు లిష్టము లగుచున్నవి. అట్లే కొందరు కొంతమంది దేవతల నారాధించుచుండ, మరికొందరు వేరొక కొందరి నారాధించుచున్నారు. దీనికి నే నేమనగలను? నేను మాత్రము సోమరిని. అందుచే నా చిత్తము అన్ని రుచుల నాస్వాదించుటకు (అంతమంది వేల్పుల నారాధించుటకు) అంగీకరించదు.

సర్వులలోను అంతర్యామిగా నున్నవాడు ఆ పరమాత్ము డొక్కడే అని స్థిరముగా తలచిన తర్వాత ఎవరిని చూచినను సంతసముతో నమస్కరించవలసినదే. లక్ష్మీపతి అంతటను నిండియున్నాడు. ఐనను నాచిత్తము చంచలమైనది. కాన అన్నిటిని సమదృష్టితో పొందకున్నది. అందుచే నే నా పరమాత్మునికి దప్ప ఒరులకు నమస్కరింపలేను.

ఎక్కడ చూచినను జపతపోవ్రతాదులైన తరణోపాయము లన్నియు ప్రాణులకు ఆచారములుగానే ఉన్నవి. కావున అవి యన్నియు పాటింపదగినవే. అన్నియు శ్రీహరి కభీష్టములైన మతములే. ఐనను ఆ దేవుని శరణాగతి యొక్కటియే నాకు చాలును. తదితరములు నాకు గిట్టవు.

ఏ రీతిగా పరిశీలించి చూచినను ఇందరు పెద్ద పెద్ద దేవతలే. అందుచే అందరినీ ప్రేమతో ఆరాధింపవలసినదే. లోకములోగల వివిధములైన ఈ ఆరాధనలన్నియు శ్రీవేంకటేశ్వరుడు కల్పించినవే. కాని నాకు మాత్రము కోరిక ఆ ఒక్క దేవుని మీదనే. తక్కినవా రెవ్వరును నాకభీష్టములైన వారు కాదు.

విశేషాంశములు :- "పరుల గౌలవకుంటే పతివ్రతా భక్తి" అనియు,

'గట్టిగా శ్రీశ్రీవేంకటేశు కైంకర్యమే సేసి

తట్టు ముట్టు లేనిదే - తగ నిజభక్తి.'

అనియు భక్తిభేదములను పేర్కొనుచు అన్నమయ్య మరొకచో వర్ణించినాడు. అట్టి పతివ్రతాభక్తినే, నిజభక్తినే ప్రకృత సంకీర్తనములో వివరించినాడు.

హరి సర్వాత్ముకు డనుటయందును, సమస్తతరణోపాయములు హరి కల్పితము లనుటయందును అన్నమయ్యకు గట్టి నమ్మకము లేకపోలేదు. 'హరి యవతారములె అఖిల దేవతలు' ఇత్యాది కీర్తనములలో దేవతలెల్లరు హరికి మారురూపులే అని

ఆయన నొక్క వక్కాణించియున్నాడు. ఐనను తాను హరిని తప్ప మరొకరిని సేవింపజాలనని చెప్పుటచే హరియందు ఆయనకు గల అచంచలమైన విశ్వాసము ప్రకటింపబడినది. 'ఒక్కటియే చాలును' అనుటచే ఒక్క శరణాగతి పద్ధతియే తన్ను కడతేర్చుటకు చాలునన్న దృఢవిశ్వాసము స్పష్టికరింపబడినది. హరి సర్వాత్మకుడని అంగీకరించుచునే హరిని తప్ప ఒరులను తా నారాధింపలేనని చెప్పుటచే హరిపై తనకున్న పతివ్రతాభక్తి ఎంత పరాకాష్ఠకు చెందినదో అన్నమయ్య ఇటు వ్యక్తము గావించినాడు. ఇట్టి గట్టినమ్మకమే ప్రపత్తికి పట్టుగొమ్మ యని శాస్త్రములు ప్రతిపాదించుచున్నవి.

72

అవతారిక :- సంసారికి భగవంతుని శరణు జొచ్చువరకు దుఃఖమునుండి విడుదల లేదనుచున్నాడు.

ఆహీరి

ఇట్లై సంసారి - కేదియు లేదాయ

తట్టువడుటే కాని - దరిచేర లేదు.

||పల్లవి||

1. ములిగి భారపు మోపు - మోచేటి వాఁడు

అలసి దించుకొను - నాడాడను,

అలరు సంసారికి - నదియు లేదాయ

తొలగని భారమెం - దును దించలేదు.

||ఇట్లై||

2. తడని వేడచేఁడు - త్రావెడి వాఁడు

ఎడయెడఁ దినుఁ దీ - పేమైనను,

అడరు సంసారికి - నదియు లేదాయ

కడుఁ జేఁదె కాని యెఁక్కడ దీపు లేదు.

||ఇట్లై||

3. దొరకాని హేయమే - తోఁడేటి వాడు

పరితపించును మేనఁ - బరిమళము,

ఆరిది సంసారికి - నదియు లేదాయ

ఇరవు వెంకటపతి - నెఱుగ లేఁడు.

||ఇట్లై||

ప॥ తట్టువడుట = బాధపడుట.

1. ములిగి = మూలిగి.

3. హేయము = త్యజింపదగినది, పరిఠవించును = ధరించును, పూయును, ఇరవు = ఆశ్రయము.

భావము :- సంసారములో నున్నవానికి ఎట్టి సుఖమును లేదు. అతడెంత సేపటికిని ఏదో ఒక కారణముచే బాధపడుచుండునే కాని సంసారసాగరముయొక్క తీరము చేరుటకు వానికి వీలు చిక్కుట లేదు.

శ్రమపడి మూలిగి బరువైన మోపు మోయువాడు అలసిపోయినప్పుడెల్ల అక్కడక్కడ తన మోపు దింపుకొని విశ్రాంతి గై కొనును. కాని సంసారికి మాత్రము తన సంసారభారము దించుకొను వెరవు లేదు. అది తొలగద్రోయగరాని బరువై వానిపై బడియున్నది, కాన దానిని జీవితాంతము దించుకొనుట కవకాశము లేకున్నది.

వేప చేదు త్రాగువాడు చేదుకు విసిగినప్పుడెల్ల కొంత తీపు దిని తృప్తి నొందగలడు. కాని సంసారికి అట్లు చేయుటకు అనువు గాకున్నది. సంసారములో అనుభవమునకు వచ్చు పదార్థము లెల్ల చేదేగాని అందెక్కడను తీపన్నది లేనే లేదు.

రోతపడి త్యజింపదగిన వస్తువులను తోడి శుభ్రపరడువాడు దుర్గంధముతో గూడిన తన శరీరమును కడిగి ఎడనెడ సుగంధద్రవ్యములను పూసికొనగలడు. కాని సంసారికి హేయమైన తన బంధమును వదలించుకొనుట కవకాశము లేదు. వాడు ప్రకృతికి బద్ధుడగుటచే సమస్త సృష్టికాధారమైన శ్రీవేంకటేశ్వరుని తెలియజాలకున్నాడు.

విశేషాంశములు :- సంసారసాగరములో బడి ఎడతెగని ఇక్కట్లకు గురి యగుచు దరిచేరలేని జీవుల దుఃస్థితి ఈ సంకీర్తనములో వర్ణింపబడినది. పరమాత్ముని తత్త్వము నెఱుంగజాలనంతవరకు ఈ దుర్గతి వానికి తప్పట లేదు. ప్రకృతి బంధమును తెంచుకొని సర్వేశ్వరుని తెలిసికొన్నవాడు వాడు క్లేశములనుండి విడుదల పొందును. 'ఇరవు వేంకటపతి నెఱుగలేడు' అనుటలోని రహస్యమిదే.

సంసారమును భారపు మోపుతోను, వేపచేదుతోను, హేయపదార్థముతోను పోల్చుటచే అందు తగులువడిన జీవుల క్లేశము లెట్టివో వ్యక్తీకరింపబడినవి.

46 వ నిడు రేకులోని మరొకపాటలో గూడ సంసారశ్రమ గాలియూయెలలో నూగినట్లు విరతి లేనిదై పెక్కు చిక్కులు కల్గించుచున్నదని చెప్పుచు అన్నమయ్య ఇట్లు వర్ణించినాడు.

ఆహారి

చాలదా నా -సంసారము

గాలి యుయ్యెలలదోలఁ - గక యూఁగవలసె.

॥పల్లవి॥

పాపపుణ్యము లనెడి - బల్లిదుల వెంటనే

దీపించు బంటనై - తిరిగి తిరిగి,

పైపైనే దేహంపు - బల్లె లొసఁగిన వరక

కూపముల నుడి దున్ను - కొని బ్రదుకవలసె.

॥చాల॥

చిత్తమను విభుజ్జేరి - చెలఁగి విషయంబులకు

కొత్త గమికాఁడనై - కొలిచి కొలిచి,

హత్తుకొని మోహంబులను - ప్రధానుల యెదుట

గత్తంపు మొగసాలఁ - గలదించ వలసె(?)

॥చాల॥

గాటంపు దురితముల - కై జీతగాఁడనై

చేదైన కోరికలఁ - జేరి చేరి,

ఈటాడఁ దిరువేంక - టేఱుఁ గన కిన్నాళ్ళు

కోటకొమ్మల కెగసి - గుంపించ వలసె.¹

॥చాల॥

73

అవతారిక :- భగవద్భక్తి ఎడతెగనిదై యుండవలెనని యుద్బోధించుచున్నాడు.

బౌళి

పరమ సుజ్ఞానులకు - ప్రపన్నులకు

మరుగురుని మీఁదట - మనసుండ వలదా.

॥పల్లవి॥

1. ఆకలి గొన్నవానికి - నన్నముపై నుండినట్లు
 యేకట వుండవలదా - యీశ్వరునిపై,
 కాకల విటులచూపు - కాంతలపై నుండినట్లు
 తేకువ మండ వలదా - దేవుని మీదటను. ||పర||

2. పసి బిడ్డలకు నాస - పాలచంటిపై నున్నట్లు
 కొసరి భక్తివలదా - గోవిందునిపై,
 వెస దెరువరి తమి - విడిదలపై నున్నట్లు
 వసియించవలదాశ్రీ - వల్లభు మీదటను ||పర||

3. నెప్పున ధనవంతుడు - నిధి గాచి యుండినట్లు
 తప్పక శ్రీవేంకటేశుఁ - దగులవద్దా,
 అప్పసమైన భ్రమ - ఆలజాలాల కున్నట్లు
 యిప్పుడే వుండవలదా - యీతని మీదటను. ||పర||

ప॥ మరు గురుని మీద = మనముని తండ్రియైన విష్ణునిపై.

1. ఏకట = మిక్కిలి యపేక్ష, కాకల = మన్మథతాపముతో గూడిన.

2. తమి = అపేక్ష.

3. నెప్పునన్ = నేర్పుతో, అప్పసమైన = ఎడతెగని, ఆలజాలాలు = నీటగిరగిర దిరుగు

ఒకరకపు పురుగులు.

(“తటతటన నీటిమీదట నాలజాలంబు లిటు నటు చరించవా యీదియీది” అని మరొక ప్రయోగము).¹

భావము :- శ్రేష్ఠమైన సుజ్ఞానము గలవారికి, ప్రపత్తిమార్గము ననుసరించువారికి మాధవునిపై సదా మనస్సు లగ్నమై యుండవలెను.

ఆకలిగొన్నవానికి అన్నముపై నుండినట్లు భక్తునకు పరమేశ్వరునిపై తీవ్రమైన అపేక్ష యుండవలెను. కామార్తులైన విటుల చూపు కాంతలపైననే ఉండినట్లు జిజ్ఞాసువులకు దేవునిమీదనే దృఢమైన దృష్టి యుండవలెను.

పసిబిడ్డలకు పాలచంటిపైననే ఆశ ఉన్నట్లు భక్తులకు గోవిందునిపైననే భక్తి

1. ఆ.సం., 1-218.

స్థిరమై యుండవలెను. బాటసారి అపేక్షయంతయు తాను విడియుచోటనే ఉన్నట్లు ప్రపన్నునకు శ్రీనాథునిమీదనే లక్ష్య ముండవలెను.

ధనికుడు ఏమరుసాటులేక నేర్పుతో తన ధనపేటికను కాచుకొని యుండినట్లు శరణాగతుడు శ్రీవేంకటేశ్వరునే అనుసరించి యుండవలెను. ఆలజాలములకు నీటిపై ఎడతెగని భ్రమణ మున్నట్లు ఈ దేవునిపై భక్తులకు సంతతప్రేమ యుండవలెను.

విశేషాంశములు :- భగవంతుని ఎప్పుడో ఒకసారి చిత్తమున భావించిన చాలునా? లేక సదా ఆ పరమాత్ముని చింతించుచుండవలెనా? అను సంశయము గలవారికి ఈ సంకీర్తనము తగిన సమాధానము నొసంగుచున్నది. ప్రపన్నుడు దృఢవ్రతుడై పరమేశ్వరుని సంతతము చింతించుచుండవలెనే గాని ఎప్పుడో ఒకసారి భావించుట చాలదు.

గీతలో శ్రీకృష్ణుడు దృఢవ్రతులైన ప్రయత్నశీలురు భక్తితో నిత్యయుక్తులై తన్ను సంతతము కీర్తించుచు, నమస్కరించుచు ఉపాసించుచుండురని చెప్పెను.

సతతం కీర్తయన్తో మాం యతస్తశ్చ దృఢవ్రతాః ।

నమస్యస్తశ్చ మాం భక్త్యా నిత్యయుక్తా ఉపాసతే ॥¹

నారదుడు అనన్యభక్తుని ప్రవర్తనమును వివరించుచు అట్టివాడు భగవత్స్వరూపమునే చూచును. దానినే వినును. దానినే చింతించునని చెప్పెను.

తత్రాప్య తదేవావలోకయతి, తదేవ శృణోతి, తదేవ చిన్తయతి.²

మరియు తైలధారవలె అవిచ్ఛిన్నమైన భగవంతునియందలి ప్రీతియే భక్తి యనియు, అదియే క్రమాభివృద్ధినొంది పూర్ణస్థితి నొందుననియు, పూర్ణభక్తిచే జ్ఞానము చేతవలెనే సంసారమును దాటుననియు పెద్దలు పేర్కొనిరి.

అచ్ఛిన్నా తైలధారావత్ ప్రీతిర్భక్తి రుదాహృతా ।

వర్ధమానా చ సా భక్తిః కాలే పూర్ణా భవిష్యతి ।

పూర్ణయా పరయా భక్త్యా జ్ఞానేనేవ భవం తరోత్ ॥³

అన్నపానాది నిత్యకృత్యములు చేయునప్పుడుగూడ ప్రహ్లాదాదులు

భగవత్పాదచింత నేమరకుండిరని భాగవతము తెల్పుచున్నది. పరతత్వజ్ఞుడైన భక్తుని స్థితిని సీతారామాంజనేయ సంవాద మిట్లు వర్ణించినది.

పరపురుషానురక్తి గల భామిని యెల్లపనుల్ గృహంబునన్
బొరిబొరి జేయుచున్ ప్రియుని పొందు సుఖంబుగ జూచురీతి భా
స్వర పరతత్వవేది నిజవర్ణ నిజాశ్రమయోగ్య ధర్మముల్
నిరతము సల్పుచున్ బరమ నిర్మల సౌఖ్యము గాంచు నెమ్మదిన్.¹

74

అవతారిక :- అన్నమయ్యను భగవదవతారముగా కీర్తించుచు ఆయన సంతతి వారు పాడిన పాట --

సౌరాష్ట్రం

హరి యవతారమె - అతఁ డితఁడు

పరము సంకీర్తన - ఫలములో నిలిపె.

॥పల్లవి॥

1. ఉన్నాఁడు వైకుంఠమున - నున్నాఁడు యాచార్యునార్ద

ఉన్నతోన్నత మహిమ - నన్నమయ్య,

ఉన్నవి సంకీర్తనాలు - వొట్టుక లోకములందు

పన్నిన నారదాదులు - పై పైఁ బాడఁగను.

॥హరి॥

చరియించు నొకవేళ - సనకాది మునులలో

హరిఁబాడుఁ దాళ్లపాక - అన్నమయ్య,

తిరమై యాళువారల - తేజము దానై యుండు

గరుడానంత ముఖ్య - ఘనుల సంగడిని.

॥హరి॥

శ్రీవేంకటాద్రి మీఁద - శ్రీపతి కొలువునందు

ఆవహించెఁ దాళ్లపాక - అన్నమయ్య,

దేవతలు మునులును - దేవుఁడని జయ వెట్టఁ

గోవిదుఁడై తిరిగాడీ - గోనేటి దండను.

॥హరి॥

ప॥ పరము = మోక్షము.

2. తిరమై = స్థిరమై, సంగడిని = పార్వమునందు.

భావము :- అన్నమయ్య శ్రీహరి యవతారమే. ఇతడు మోక్షమును సంకీర్తనఫలముగా స్థాపించినాడు.

అన్నమయ్య వైకుంఠములో మహోన్నతమైన మహిమతో నొప్పారుచు ఆచార్యుని చెంతనే యున్నాడు. నారదుడు మున్నగువారు మాటిమాటికి పాడగా అన్నమయ్య పాటలు లోకములం దెల్లెడల వ్యాపించియున్నవి.

శ్రీహరిని కీర్తించు తాళ్లపాక అన్నమయ్య ఒక్కొక్కవేళ సనకాది మునీంద్రులతో గూడి సంచరించుచుండును. గరుడుడు, శేషుడు మున్నగు నిత్యసూరుల చెంత తాను స్థిరమైన ఆళ్వార్ల తేజోరూపముతో ప్రకాశించుచుండును.

తాళ్లపాక అన్నమయ్య శ్రీవేంకటాచలముపై శ్రీకాంతుని కొలువుకూటము నందు నెలకొనియున్నాడు. దేవతలు, మునులు 'ఈయన దేవుడే' అని జయజయధ్వానములు గావించుచుండగా ఆయన కోనేటిచెంత భగవత్తత్వజ్ఞుడై సంచరించుచుండును.

విశేషాంశములు :- అన్నమాచార్యుల మహిమాతిశయ మిట కీర్తింపబడినది. ఆయన ముక్తుడై వైకుంఠమున నిత్యసూరులతోను, మునులతోను గూడియున్నట్లు పేర్కొనుటే కాక హరి యవతారమే అతడని చెప్పుట ఇందు గుర్తింపదగియున్నది. సంకీర్తనాచార్యు డీ లోకమును వీడిపోయిన పిమ్మట తదనుయాయులు ఆయనను భగవదవతారముగా భావించి పూజించిరని దీనిచే తెలియుచున్నది. శ్రీహరి సంకీర్తనచే ముక్తి లభించునని శాస్త్రములు ప్రతిపాదించుచున్నను తన జీవితమునందుకు ప్రత్యక్షనిదర్శనముగా ప్రజలకు చూపి అన్నమయ్య సుప్రతిష్ఠిత చరిత్రుడైనాడు. కావుననే పరమును సంకీర్తనఫలముగా ప్రతిష్ఠించిన ధన్యజీవిగా ఇచ్చట ఆయన వినుతింపబడినాడు.

ఈ రీతిగనే పదకవితాపితామహుని ప్రశస్తిని చాటు మరికొన్ని సంకీర్తనలు ఆయన రచనలుగా గుర్తింపబడిన రేకులలో ఎడనెడ కనిపించుచున్నవి.¹ ఆయన

1. అ.సం., 2-24; 2-100; 2-151; 3-127; 3-183; 3-473; సంఖ్యల సంకీర్తన లన్నియు నీకోవకు జెందినవే.

సంతతివా రెవరో వీటిని రచించియుందురు. సంకలన కర్తల పారపాటున నవి పైరేకులలోని కెక్కినవని పెద్ద లూహించుచున్నారు. ఈ కీర్తనలు అన్నమయ్య మహిమను, ఆయన రచనల గొప్పతనమును, ఆ కాలమున తదనుయాయుల కాయనపై గల భక్త్యతిశయమును చక్కగా ప్రకటించుచున్నవి. అందుచే వాఙ్మయ పరిశోధకుల దృష్టిలో వాటి కెంతో ప్రాముఖ్యము గలదు.

ఉదాహరణమున కీ క్రింది రెండు సంకీర్తనములను పరిశీలింపుడు.

లలిత

శరణంటి మాతని - సంబంధమునఁ జేసి

మరిగించి మము నేలి - మన్నించవే.

॥పల్లవి॥

సకలవేదములు - సంకీర్తనలు చేసి

ప్రకటించి నినుఁబాడి - పావనుఁడైన,

అకలంకుఁడు తాళ్ళపా - కన్నమాచార్యుల

వెకలియై యేలిన శ్రీ - వేంకటనిలయ.

॥శర॥

నారదాది సనకస - నందనాదులవలె

పేరుపడి నిన్నుఁబాడి - పెద్దలైనట్టి,

ఆరీతిఁ దాళ్ళపా - కన్నమాచార్యుల

చేరి యేలినయట్టి - శ్రీవేంకట నిలయ.

॥శర॥

సామవేద సామగాన - సప్తస్వరములను

బాముతో నీసతి నిన్నుఁ - బాడిన యట్టి,

ఆముకొన్న తాళ్ళపా - కన్నమాచార్యుల

వేమరు మెచ్చిన శ్రీ - వేంకటనిలయ.¹

॥శర॥

దేసాళం

ఈతఁడే ముక్తిదోవ - యీతఁడే మా యాచార్యు

డీతడు గలుగ బట్టి - యిందరు బదికిరి.

॥పల్లవి॥

అదివో తాళ్ళపాక - అన్నమాచార్యులు

యిదె వీడే శ్రీవేంక - బేళు నెదుట,

వెదవెట్టి లోకములో - వేదము అన్నియు మంచి

పదములు సేసి పాడి - పావనము సేసెను.

॥శ్లో॥

అలరుచు దాళ్ళపాక - అన్నమాచార్యులు

నిలచి శ్రీవేంకట - నిధియే తానై,

కలిదోషములు వాస - ఘనపురాణము లెల్ల

పలుకుల నించి నించి - పాడినాఁడు హరిని.

॥శ్లో॥

అంగవించె దాళ్ళపాక - అన్నమాచార్యులు

బంగారు శ్రీవేంకటేశు - పాదములందు,

రంగుమీర శ్రీవేంకట - రమణుని యలమేలు

మంగమ యిద్దరిఁ బాడి - మమ్ము గరుణించెను.¹

॥శ్లో॥

75

అవతారిక :- పరమాత్మునకు మంగళము పాడుచున్నాడు.

లలిత

మంగళం గోవిందునకు జయ - మంగళం గరుడధ్వజునకును,

మంగళము సర్వాత్మునకు ధ - ర్మ స్వరూపునకూ, జయజయ ॥పల్లవి॥

1. ఆదికిని నాదైన దేవున - కమ్యుతున కంభోజనాభున

కాదికూర్మంబైన జగ - దాధారమూర్తికిని,

వేద రక్షకునకును సంతత - వేదమార్గ విహారునకు బలి

భేదికిని సామాదిగాన - ప్రియ విహారునకు.

॥మంగ॥

2. హరికిఁ బరమేశ్వరునకును శ్రీ - ధరునకును గాలాంతకునకును

పరమ పురుషోత్తమునకును బహు - బంధదూరునకు,

సురముని స్తోత్రునకు దేవా - సురగణ శ్రేష్ఠునకు గరుణా
కరునకును(గాత్యాయనీనుత - కలితనామునకు.

॥మంగ॥

3. పంకజాసన వరదునకు భవ - పంకవిచ్చేదునకు భవునకు
శంకరున కవ్యక్తునకు నా - శ్చర్య రూపునకు,
వేంకటాచల వల్లభునకును - విశ్వమూర్తికి నీశ్వరునకును
పంకజాకుచకుంభ కుంకుమ - పంకలోలునకు.

॥మంగ॥

1. సామాదిగాన ప్రియవిహారునకు = సామవేదమూలకమైన గానమునందు ప్రియ మైన
లీల గలవానికి.

2. కాలాంతకునకును = కాలాతీతునకు, కాత్యాయనీ నుతకలితనామునకు = సార్వతిచే
స్తుతింపబడిన శుభప్రదమైన నామము గలవానికి.

3. పంకజాకుచకుంభ కుంకుమ పంకలోలునకు = లక్ష్మీదేవియొక్కస్తన కలశముల
మీది కుంకుమపు కలపమునం దాసక్తుడైనవానికి.

భావము :- గోవిందునకు మంగళము. గరుడకేతనునకు జయమంగళము.
సర్వమునకు ఆత్మయైనవానికి శుభమంగళము. ధర్మమే స్వరూపముగా గలవానికి
నిత్య మంగళము.

మూలమునకు మూలమైన దేవునకు, చ్యుతిలేనివానికి, పద్మాభునకు,
తొలికూర్మమై లోకమునకెల్ల ఆధారమైన మూర్తి గలవానికి, వేదమును కాపాడువానికి,
ఎల్లవేళల వేదమార్గముననే విహరించువానికి, సామవేదమునుండి జనించిన గానము
నందు ప్రీతిగలవానికి సదా మంగళము.

శ్రీహరికి, పరమేశ్వరునకు, లక్ష్మీధరునకు, కాలాతీతునకు, శ్రేష్ఠుడైన
పురుషోత్తమునకు, బంధములకెల్ల దూరమైనవానికి, దేవతలు, మునులు గావించు
స్తోత్రములు గలవానికి, దేవాసుర సమూహములో శ్రేష్ఠుడైనవానికి, దయకు నిలయమైన
వానికి, సార్వతి వినుతించు మంగళకరమైన నామములు గలవానికి పరమ మంగళము.

బ్రహ్మకు వరము లిచ్చినవానికి, సంసారమాలిన్యమును కడిగివేయువానికి,
భవునకు, శంకరునకు, వ్యక్తముగానివానికి, అచ్చెరువుగొల్పు రూపము గలవానికి,
విశ్వాకారునకు, ఈశ్వరునకు, లక్ష్మీదేవియొక్క కుచకుంభములమీది కుంకుమపు

కలపమునం దాసక్తుడైనవానికి, శ్రీవేంకటాద్రీశ్వరునకు మహా మంగళము.

విశేషాంశములు :- కడలేని జగములు - గల్పించే బ్రహ్మదేవు
డడరి యే దేవు నాభి - యందుఁబుట్టెను.¹

అని మరొకచో అన్నమయ్య పేర్కొన్నట్లు సృష్టికర్తయైన చతుర్ముఖబ్రహ్మను గన్నవాడు గాన 'ఆదికి నాడైన దేవుడు' గా శ్రీహరి యిట కీర్తింపబడినాడు.

పార్వతీదేవి సదా శ్రీహరి నామములను స్తుతించుచుండుననుట పురాణ ప్రసిద్ధము. శివునకు సామాన్యనామములైన 'భవునకు, శంకరునకు' అను విశేషణముల నిచట ఉపయోగించుటచే శివునితో కేశవున కభేదము సూచింప బడినది. 'భవ కమల భవ మాధవరూప !'² ఇత్యాదులగు విశేషణములు గూడ ఇట్టివే, స్థూలదృష్టి గలవారికి యభేదము గోచరముగాదు. అందుచేతనే తరువాతి విశేషణములు (అవ్యక్తునకు, ఆశ్చర్యరూపునకు) భగవత్స్వరూపమును వ్యక్తము గానిదిగాను, ఆశ్చర్యావహముగాను నిర్దేశించుచున్నవి.

'శ్రీధరునకు, వంకజా కుచకుంభ కుంకుమ వంకలోలునకు' అను విశేషణములచే నిత్యానపాయినియైన కమలాదేవితో గూడిన భగవంతుని రూపు కీర్తింపబడినది. ఇందుచే దేవునితోపాటు దేవికివి మంగళము పాడినట్టెనది.

ద్వితీయభాగము సమాప్తము

శ్రీ సద్గురు పరబ్రహ్మార్పణమస్తు.

ఓమ్ తత్ సత్ ఓమ్.

మరికొన్ని అన్నమయ్య పాటలు

1. శ్రీరాగం

అదివో అల్లది హో - హరివాసము
పదివేలు శేషుల - పడగల మయము. ||అది||

అదె వేంకటాచల - మఖిలోన్నతము
అదివో బ్రహ్మాదుల - కపురూపము,
అదివో విత్య నివాస - మఖిలమునులకు
అదె చూడుఁ డదె మ్రొక్కు - డానందమయము. ||అది||

చెంగట నల్లదివో - శేషాచలము
నింగినున్న దేవతల - నిజవాసము,
ముంగిట నల్లదివో - మూలనున్న ధనము
బంగారు శిఖరాల - బహు బ్రహ్మామయము. ||అది||

కైవల్యపదము వేం - కటనగ మదివో
శ్రీ వేంకటపతికి - సిరులైనది,
భావింప సకల సం - పదరూప మదివో
పావనముల కెల్ల - పావనమయము. ||అది||

(1-23)

2. పాడి

నారాయణ తే - నమో నమో
నారద సన్నుత - నమో నమో. ||నారా||

మురహర భవహర - ముకుంద మాధవ
గరుడ గమన పం - కజనాభ,
పరమపురుష భవ - బంధ విమోచన
నరమృగ శరీర - నమో నమో. ||నారా||

జలధిశయన రవి - చంద్ర విలోచన
 జలరుహ భవనుత - చరణయుగ,
 బలిబంధన గో - పవధూ వల్లభ
 నలినోదర తే - నమో నమో.

॥నారా॥

ఆదిదేవ సక - లాగమపూజిత
 యాదవకుల మో - హనరూప,
 వేదోద్ధర శ్రీ - వేంకటనాయక
 నాదస్రియ తే - నమో నమో.

॥నారా॥

(4 - అను - 32)

3. సామంతం

కొండలలో నెలకొన్న - కోనేటిరాయఁడు వాఁడు
 కొండలంత వరములు - గుప్పెడు వాఁడు.

॥కొండ॥

కుమ్మర దాసుఁడైన - కురువరతి నంది
 యిమ్మన్న వరములెల్ల - నిచ్చినవాఁడు,
 దొమ్ములు సేసిన యట్టి - తొండమాం జక్కురవర్తి
 రమ్మన్న చోటికి వచ్చి - నమ్మినవాఁడు.

॥కొండ॥

అచ్చపు వేడుకతోడ న - నంతాళువారికి
 ముచ్చలి వెట్టికి మన్ను - మోచినవాఁడు,
 మచ్చిక దొలకఁ దిరు - మల నందితోడుత
 నిచ్చ నిచ్చ మాటలాడి - నొచ్చినవాఁడు.

॥కొండ॥

కంచులోన నుండఁ దిరు - కచ్చి నందిమీద గరు
 ణించి తనయెడకు ర - ప్పించిన వాఁడు,
 యెంచి నెక్కుడైన వేంక - టేశుఁడు మనలకు
 మంచివాఁడై కరుణఁ బా - లించినవాఁడు.

॥కొండ॥

(1-151)

4. ముఖారి

నానాటి బదుకు - నాటకము

కానక కన్నది - కైవల్యము.

||నానా||

పుట్టుటయు నిజము - పోపుటయు నిజము

నట్టనడిమి పని - నాటకము,

యెట్ట యెదుటఁ గల - దీ ప్రపంచము

కట్టఁ గడపటిది - కైవల్యము.

||నానా||

కుడిచే దన్నము - కోక చుట్టెడిది

నడుమంత్రపు పని - నాటకము,

వాడి గట్టుకొనిన - పుభయకర్మములు

గడి దాఁటినపుడె - కైవల్యము.

||నానా||

తెగదు పాపము - తీరదు పుణ్యము

నగి నగి కాలము - నాటకము,

యెగువనె శ్రీ వేంక - టేశ్వరుఁ డేలిక

గగనము మీఁదిది - కైవల్యము.

||నానా||

(3-576)

5. దేసాక్షి

భావములోనా - బాహ్యమునందును,

గోవింద గోవింద యని - కొలువవో మనసా !

||భావ||

హరి యవతారములే - యఖిల దేవతలు

హరిలోనివే బ్ర - హ్మాండంబులు,

హరి నామములే - అన్ని మంత్రములు

హరి హరి హరి హరి - యనవో మనసా !

||భావ||

విష్ణుని మహిమలే - విహిత కర్మములు

విష్ణుని పొగడెడి - వేదంబులు,

విష్ణుఁ డొక్కడే - విశ్వాంతరాత్ముఁడు

విష్ణువు విష్ణువని - వెదకవో మనసా !

॥భావ॥

అచ్యుతుఁ డీతఁడే - ఆదియు నంత్యము

అచ్యుతుఁడే యను - రాంతకుఁడు,

అచ్యుతుఁడు శ్రీ వేంక - టాద్రిమీఁద నిదె

అచ్యుత అచ్యుత శర -ణనవో మనసా !

॥భావ॥

(3-561)

6. సాళంగనాట

ముద్దుగారే యశోద - ముంగిట ముత్యము వీఁడు

తిద్దరాని మహిమల - దేవకీ సుతుఁడు.

॥ముద్దు॥

అంత నింత గొల్లెతల - అరచేతి మాణిక్యము

పంతమాడే కంసుని - పాలి వజ్రము,

కాంతుల మూడులోకాల - గరుడ పచ్చఁ బూస

చెంతల మాలో నున్న - చిన్ని కృష్ణుఁడు.

॥ముద్దు॥

రతికేళి రుక్మిణికి - రంగుమోవి పగడము

మితి గోవర్ధనపు గో - మేధికము,

సతమై శంఖచక్రాల - సందుల వైడూర్యము

గతియై మమ్ముఁ గాచేటి - కమలాక్షుఁడు.

॥ముద్దు॥

కాళింగుని తలలపై - గప్పిన పుష్యరాగము

యేలేటి శ్రీ వేంకటాద్రి - యింద్రవీలము

పాలజలనిధి లోనఁ - బాయని దివ్యరత్నము

బాలునివలెఁ దిరిగి - బద్మనాభుఁడు.

॥ముద్దు॥

(3-577)

7. సామంతం

మనుజుడై పుట్టి - మనుజుని సేవించి
అనుదినమును దుఃఖ - మంద నేలా ?

॥మను॥

జాట్టెడు గడుపుకై - చొరనిచోట్లు చొచ్చి
పట్టెడు కూటికై - బతిమాలి,
పుట్టిన చోటికే - పొరలి మనసు వెట్టి
వట్టి లంపటము - వదలనేరడు గాన.

॥మను॥

అందరిలోఁ బుట్టి - అందరిలోఁ జేరి
అందరి రూపము - లటు తానై,
అందమైన శ్రీ వేంక - టాద్రీశు సేవించి
అందరాని పద మందె - నటు గాన.

॥మను॥

(1-196)

8. రామక్రియ

సందెకాడఁ బుట్టినట్టి - చాయలవంట యొంత
చందమాయఁ జూడరమ్మ - చందమామ పంట.

॥సందె॥

మునుపఁ బాలవెల్లి - మొలచి పండిన పంట
నినుపై దేవతలకు - నిచ్చ పంట,
గొనకొని హరి కన్ను - గొనచూపుల పంట
వినువీధి వెగడిన - వెన్నెలల పంట.

॥సందె॥

వలరాజు పంపున - వలపు విత్తిన పంట
చలువై పున్నమనాటి - జాజర పంట,
కలిమి కామినితోడ - కారు కమ్మిన పంట
మలయుచుఁ దమలోని - మర్రి మానిపంట.

॥సందె॥

విరహుల గుండెలకు - వెక్కసమైన పంట
 పరగ చుక్కలరాసి - భాగ్యము పంట,
 అరుదై తూరుపుగొండ - నారగఁ బండిన పంట
 యిరవై శ్రీ వేంకటేశు - నింటిలోని పంట.

॥సందె॥

(4-342)

9. ధన్వాసి

దేవ దేవం భజే - దివ్య ప్రభావం
 రావణాసురవైరి - రణపుంగవం.

॥దేవ॥

రాజవర శేఖరం - రవికుల సుధాకరం
 అజామబాహువీ - లాభకాయం,
 రాజారి కోదండ - రాజ దీక్షాగురుం
 రాజీవలోచనం - రామచంద్రం.

॥దేవ॥

నీలజీమూత స - స్నిభ శరీరం ఘనవి
 శాలవక్షం విమల - జలజనాభం,
 తాలాహి నగవారం - ధర్మ సంస్థాపనం
 భూలలనాధిపం - భోగి శయనం.

॥దేవ॥

పంకజాసన వినుత - పరమ నారాయణం
 శంకరార్జిత జనక - చాప దళనం,
 లంకా విశోషణం - లాలిత విభీషణం
 వేంకటేశం సాధు - విబుధ వినుతం.

॥దేవ॥

(1-314)

10. భూపాలం

విన్నపాలు వినవలె - వింత వింతలు
 పన్నగపు దోమతెర - పై కెత్త వేలయ్యా !

॥విన్న॥

తెల్లవారె జామెక్కె - దేవతలు మునులు
 అల్ల నల్ల నంతనింత - నదిగో వారే,
 చల్లని తమ్మిరేకుల - సారసపుఁ గన్నులు
 మెల్ల మెల్లనె విచ్చి - మేలుకొన వేలయ్యా !

॥విన్న॥

గరుడ కిన్నర యక్ష - కామినులు గములై
 విరహపు గీతముల - వింతాలాపాల,
 పరిపరి విధములఁ - బాడేరు నిన్నదివో
 సిరిమొగము దెరచి - చిత్తగించ వేలయ్యా !

॥విన్న॥

పొంకపు శేషాదులు తుం - బురు నారదాదులు
 పంకజ భవాదులు నీ - పాదాలు చేరి,
 అంకెల నున్నారు లేచి - ఆలమేలు మంగను
 వేంకటేశుఁడా రెప్పలు - విచ్చి చూచి లేవయ్యా !

॥విన్న॥

(6-25)

11. భూపాళం

ఏ కులజుఁడేమి - యెవ్వడైన నేమి
 ఆకడ నాతఁడె - హరి నెరిగినవాఁడు.

॥ఏకు॥

పరగిన సత్య సం - పన్నుఁడైనవాడే
 పరనింద సేయఁ ద - త్పరుఁడు గానివాఁడు,
 అరుదైన భూత ద - యానిధి యగువాడే
 పరులు దానే యని - భావించువాఁడు.

॥ఏకు॥

నిర్మలుఁడై యాత్మ - నియతి గలుగువాడే
 ధర్మతత్పరత బుద్ధిఁ - దగిలినవాఁడు,
 కర్మమార్గములు - గడవని వాడే
 మర్మమై హరిభక్తి - మరవనివాఁడు

॥ఏకు॥

జగతిపై హితముగా - జరియించువాడే
 పగలేక మతిలోన - బ్రదికిన వాడు,
 తెగి సకలము నాత్మ - దెలిసినవాడే
 తగిలి వేంకటేశు - దాసుడయినవాడు.

॥ఏకు॥

(1-292)

12. శుద్ధవసంతం

చేరి యశోదకు - శిశువితడు

ధారుణి బ్రహ్మకు - దండ్రీయు నితడు.

॥చేరి॥

సాలసి చూచినను - సూర్యచంద్రులను

లలి వెదచల్లెడు - లక్షణుడు,

నిలిచి నిలుపున - నిఖిల దేవతల

కలిగించు సురల - గనివో యితడు.

॥చేరి॥

మాటలాడినను - మరి యజాండములు

కోటులు వాడమెడి - గుణరాశి ,

నీటగు నూర్పుల - నిఖిల వేదములు

చాటున నూరెటి - సముద్ర మితడు.

॥చేరి॥

ముంగిట బొలసిన - మోహన మాతృల

బొంగించే ఘన - పురుషుడు,

సంగతి మావంటి - శరణాగతులకు

సంగము శ్రీ వేంక - టాధిపు డితడు.

॥చేరి॥

(3-485)

13. శంకరాభరణం

పాడగంటిమయ్య మిమ్ము - పురుషోత్తమా ! మమ్ము

నెడయకవయ్య కో - నేటి రాయడా !

॥పాడ॥

కోరి మమ్ము నేలినట్టి - కులదైవమా ! చాల
 వేరిచి పెద్దలిచ్చిన నిధానమా !
 గారవించి దప్పిదీర్చు - కాలమేఘమా ! మాకు
 చేరువఁ జిత్తములోని - శ్రీనివాసుఁడా !

॥పాడ॥

భావింప గై వసమైన - పారిజాతమా ! మమ్ము
 చేవదేరఁ గాచినట్టి - చింతామణీ !
 కావించి కోరికలిచ్చే - కామధేనువా ! మమ్ము
 తావై రక్షించేటి - ధరణీధరా !

॥పాడ॥

చెడనీక బ్రదికించే - సిద్ధమంత్రమా ! రోగా
 లడఁచి రక్షించే ది - వ్యాషధమా !
 బడిఁ బాయక తిరిగే - ప్రాణబంధుఁడా ! మమ్ము
 గడియించినట్టి శ్రీ వేం - కటనాథుఁడా !

॥పాడ॥

(అ. చ. పీ. 21)

14. శంకరాభరణం

అలరులు గురియఁగ - నాడె నదే
 అలకలఁ గులుకుల - నలమేలు మంగ.

॥అల॥

అరవిరి సాబగుల - నతివలు మెచ్చఁగ
 అరతెర మరుగున - నాడెనదే,
 వరుసగ పూర్వ దు - వాళిపు తిరుపుల
 హరిఁ గరగింపుచు - నలమేలు మంగ.

॥అల॥

మట్టపు మలపుల - మట్టెల కెలకుల
 తట్టెడి నడపుల - దాటె నదే,
 పెట్టిన వజ్రపు - పెండెపు దళుకులు
 అట్టిటు చిమ్ముచు - నలమేలు మంగ.

॥అల॥

చిందుల పాటల - శిరిపాల యాటల
అందెల మ్రోతల - నాడె నదే,
కందువ తిరు వేం - కటపతి మెచ్చగ
అందపు తిరుపుల - నలమేలు మంగ.

||అల||

(5 - 24)

15. సాళంగనాట

పలుకుఁ దేవెల తల్లి - పవళించెను
కలికి తనముల విభుని - గలసినది గాన.

||పలు||

నిగనిగని మోముపై - నెరులు గెలఁకుల జెదర
ష్టగలైన దాఁకఁ జెలి - పవళించెను,
తెగని పరిణతులతో - తెల్లవారినదాఁక
జగదేకపతి మనసు - జట్టిగొనెఁ గాన.

||పలు||

కొంగుజారిన మెరుఁగు - గుబ్బ లొలయఁగ దరుణి
బంగారు మేడపై - బవళించెను,
చెంగలువ కనుగొనల - సింగారములు దొలఁక
అంగజ గురునితోడ - నలసినది గాన.

||పలు||

మురిపెంపు నటనతో - ముత్యాల మలఁగుపై
పరవశంబునఁ దరుణి - పవళించెను,
తిరువేంకటాచలా - ధిపుని కౌఁగిటఁ గలసి
అరవిరై నునుజెమట - నంటినది గాన.

||పలు||

(6 - 74)

16. పాడి

చక్కని తల్లికి - చాంగుభళా తన
చక్కెర మోవికి - చాంగుభళా !

||చక్క||

కులికెడు మురిపెపు - కుమ్మరింపు తన

సళుపు జూపులకు - చాంగుభళా !

పలుకుల సొలపుల - బతితోఁ గనరెడి

చలముల యలుకకు - చాంగుభళా !

॥చక్క॥

కిన్నెరతో పతి - కెలన నిలుచు తన

చన్ను మెరుగులకు - చాంగుభళా !

ఉన్నతిఁ బతిపై - నొరగి నిలుచు తన

సన్నపు నడిమికి - చాంగుభళా !

॥చక్క॥

జందెపు ముత్యపు - సరుల హారముల

చందన గంధికి - చాంగుభళా !

విందయి వేంకట - విభుఁ బెనచిన తన

సంది దండలకు - చాంగుభళా !

॥చక్క॥

(5 - 10)

17. శంకరాభరణం

తరుణి నీ యలుక కెం - తటి దింతి నీవేళఁ

గరుణించఁ గదర వేం - కట శైలనాథా !

॥తరు॥

ఒకమారు సంసార - మొల్లఁ బొమ్మని తలఁచు

ఒకమారు విధిసేత - లూహించి పొగడు,

ఒకమారు తనుఁజూచి - వూరకే తలవూఁచు

నొకమారు హర్షమున - నొంది మే ముఱచు.

॥తరు॥

నిన్నుఁజూచి ఒకమారు - నిలువెల్లఁ బులకించు

తన్నుఁజూచి నొకమారు - తలపోసి నగును,

కన్ను దెరచి నినుఁజూచి - కడు సిగ్గుపడి నిలిచి

యిన్నియును దలపోసి - యింతలో ముఱచు.

॥తరు॥

వదలైన మొలనూలు - గదియించు నొకమారు
 చెదరిన కురులెల్ల - జెరుగు నొకమారు,
 అదనెరిగి తిరువేంక - టాధీశ పొందితివి
 చదురుఁడవు నినుబాయ - జాల దొకమారు.

||తరు||

(5 - 70)

18. ముఖారి

ఇది గాక సౌభాగ్య - మిది గాక తపము మఱి
 యిది గాక వైభవం - బిఁక నొకటి కలదా.

||ఇది||

అతివ జన్మము సఫల - మై పరమయోగి వలె
 నితర మోహోపేక్ష - లిన్నియును విడిచె,
 సతి కోరికలు మహా - శాంతమై యిదె చూడ
 సతత విజ్ఞాన వా - సనవోలె నుండె.

||ఇది||

తరుణి హృదయము కృతా - ర్థతఁబొంది విభుమీఁది
 పరవశానంద సం - పదకు నిరవాయ,
 సరసిజానన మనో - జయమంది యింతలో
 సరిలేక మనసు ని - శృలభావ మాయ.

||ఇది||

శ్రీవేంకటేశ్వరుని - జింతించి పరతత్త్వ
 భావంబు నిజముగా - బట్టెఁ జెలి యాత్మ,
 దేవోత్తముని కృపా - ధీనురాలై యిప్పుడు
 లావణ్యవతికి నుల్లంబు దిరమాయ.

||ఇది||

(5 - 17)

19. శ్రీరాగం

హరి యవతార మీతఁడు - అన్నమయ్య
 అరయ మాగురుఁ డీతఁ - డన్నమయ్య.

||హరి||

వైకుంఠనాథునివద్ద - వడిఁ బాడుచున్నవాఁడు
 ఆకరమై తాళ్ళపాక - అన్నమయ్య,
 ఆకసపు విష్ణుపాద - మందు నిత్యమై వున్నవాఁడు
 ఆ కడీకడఁ దాళ్ళపాక - అన్నమయ్య.

॥హరి॥

క్షీరాబ్ధిశాయి నిట్టే - సేవింపుచు నున్నవాఁడు
 ఆరితేరి తాళ్ళపాక - అన్నమయ్య,
 ధీరుఁడై సూర్యమండల - తేజమువద్ద నున్నవాఁడు
 ఆ రీతులఁ దాళ్ళపాక - అన్నమయ్య.

॥హరి॥

యీవల సంసార లీల - యిందిరేశుతో నున్నవాఁడు
 ఆవటించి తాళ్ళపాక - అన్నమయ్య,
 భావింప శ్రీవేంకటేశు - పాదములందే వున్నవాఁడు
 ఆవభావమై తాళ్ళపాక - అన్నమయ్య.

॥హరి॥

(2-100)

20. మంగళకౌశిక

క్షీరాబ్ధి కన్యకకు - శ్రీ మహాలక్ష్మికిని
 నీరజాలయమునకు - నీరాజనం.

॥క్షీరా॥

జలజాక్షి మోమునకు - జక్కవ కుచంబులకు
 నెలకొన్న కప్పురపు - నీరాజనం,
 అలివేణి తురుమునకు - హస్తకమలంబులకు
 నిలుపు మాణిక్యముల - నీరాజనం.

॥క్షీరా॥

చరణకిసలయములకు - సకీయ రంభోరులకు
 నిరతమగు ముత్తేల - నీరాజనం,
 అరిది జఘనంబునకు - అతివ నిజనాభికిని
 నిరతి నానావర్ణ - నీరాజనం.

॥క్షీరా॥

పగటు శ్రీ వేంకటేశు - పట్టపురాణియై
 నెగడు సతి కళలకును - నీరాజనం,
 జగతి నలమేల్మంగ - చక్కదనములకెల్ల
 విగుడు నిజశోభనపు -నీరాజనం.

॥క్షీరా॥

(20 - 295)



ఉదాహృత గ్రంథసూచిక



అ.చ. - అన్నమాచార్యచరిత్రము
 అ.చ.పీ. - అన్నమాచార్య చరిత్రపీఠిక
 అను. - అనుబంధం
 అమృత. - అమృతబిందుపనిషత్తు
 అవ.గీ. - అవధూత గీత
 అష్టా. - అష్టావక్రగీత
 అ.సం. - అధ్యాత్మ సంకీర్తనలు
 అన్న. సం. - అన్నమాచార్య సంకీర్తనలు
 ఆ.స్తో. - ఆళవందార్ స్తోత్రము
 ఈశ. - ఈశానాస్తోత్రపనిషత్తు
 ఉ.గీ. - ఉత్తరగీత
 కఠ. - కఠోపనిషత్తు
 కలిసం. - కలిసంతరణోపనిషత్తు
 కవితా. - కవితామృతకూపము
 కాదం. - కాదంబరి
 కావ్యా. - కావ్యాదర్శము
 కా.శ. - కాళహస్తీశ్వర శతకము
 కిరా. - కిరాతార్జునీయము
 కువ. - కువలయానందము
 కు.సం. - కుమారసంభవము
 కైవల్య. - కైవల్యోపనిషత్తు
 గీత. - భగవద్గీత
 గీ.మా. - గీతామాహాత్యము
 గు.గీ. - గురుగీత
 ఛాందోగ్య. - ఛాందోగ్యోపనిషత్తు
 తా.పా. - తాళ్లపాక పాటలు (ప్రథమ,
 ౩య సంపుటములు)

ద.శ. - దయాశతకము
 ధ్వన్యా. - ధ్వన్యాలోకము
 న.కు.సం. - నన్నెచోడునికుమార సంభవము
 నా.భ.సూ. - నారదభక్తి సూత్రములు
 నారద. - నారదీయ పురాణము
 ని.రే. - నిడురేకు
 నీతి ప్ర. - నీతి ప్రదీపము
 వైషధ. - వైషధకావ్యము
 న్యా.తి. - న్యాసతిలకము
 పం.తం. - పంచతంత్రము
 పద్మ. - పద్మపురాణము
 పె.రే. పెద్దరేకు
 ప్ర.రు. - ప్రతాప రుద్రీయము
 ప్రసంగ. - ప్రసంగాభరణము
 బ్రహ్మ. - బ్రహ్మచర్యము
 భజగో. - భజగోవింద స్తోత్రము
 భర్త. - భర్తహారి సుభాషితము
 భల్లట. - భల్లట శతకము
 భాగ. - భాగవతము
 భార. - భారతము
 మం. పు. - మంత్రపుష్పము
 మ.చ. - మదాలసా చరిత్రము
 మనుచ. - మనుచరిత్రము
 మను. - మనుస్మృతి
 మహానా. - మహానాటకము
 మా.పం. - మాయాపంచము
 ముండక. - ముండకోపనిషత్తు
 ము.మా. - ముకుందమాల

త్యా.కీ. - త్యాగరాజ కీర్తనలు

- యో.వా. - యోగవాసిష్ఠము
 యో.సూ. - యోగసూత్రములు
 రఘు. - రఘువంశము
 రామా. - రామాయణము
 రా.సి.సా. - రామానుజసిద్ధాంతసారము
 వ.గీ. - వసిష్ఠగీత
 వరాహ - వరాహోపనిషత్తు
 వాయు. - వాయుపురాణము
 విక్రమ. - విక్రమచరిత్రము
 వి.చూ. - వివేకచూడామణి
 వి.ధ. - విష్ణుధర్మోత్తరము
 వి.పు. - విష్ణుపురాణము
 వి.స.నా. - విష్ణుసహస్ర నామము
 వి.స.నా.భా. - విష్ణు సహస్రనామ భాష్యము
 వి.స.స్తో. - విష్ణుసహస్రనామస్తోత్రము
 వే.డిం. - వేదాంత డిండిమము
- వేం. ప్ర. - వేంకటేశ్వరపత్తి
 వేమ. - వేమన పద్యములు
 శ.గ. - శరణాగతి గద్యము
 శాకుం. - శాకుంతలము
 శా.ప. - శార్ఙ్గధర పద్ధతి
 శివ.స్తో. - శివమహిమ్నః స్తోత్రము
 శృం. సం. - శృంగార సంకీర్తనలు
 శ్వేతాశ్వ. - శ్వేతాశ్వతరోపనిషత్తు
 సా.రే. - సాధారణ రేకు
 సీ.రా.సం. - సీతారామాంజనేయ సంవాదం
 సుభా. - సుభాషితావళి.
 సు.ర.భా. - సుభాషిత రత్నభాండా
 గారము
 సు.శ. - సుమతిశతకము
 సూ.ప్ర. - సూత్రార్థప్రకాశిక
 స్తో.ర. - స్తోత్రరత్నములు



సంకీర్తనల అకారాది సూచిక *

ప్రథమ భాగము

సంకీర్తనం	రేకు	సంపుటం- సంకీర్తనం పాఠ ముద్రణ	సంపుటం - సంకీర్తనం కొత్త ముద్రణ	పుట
అందుకే పో	167	7-91	2-325	187
అందుకే సుమ్మీ	170	7-107	2-341	192
అతడే సకల వ్యాపకు	68	11-3-141	1-353	91
అది నాయపరాధ	44	5-174	1-271	63
అన్నిటికీ నొడ	111	6-64	2-64	129
అప్పుడు	120	6-117	2-117	135
అప్పు లేని సంసార	19	11-3-48	1-114	21
ఆకటి వేళల	26	5-100	1-158	26
ఆస మీద	34	11-3-83	1-212	47
ఇందరికీ నభయంబు	65	11-3-122	1-334	88
ఇందులకు	134	6-140	2-140	146
ఇందులో	101	6-6	2-6	106
ఇటువంటి	147	6-215	2-215	171
ఇట్టినా వెర్రి	163	7-70	2-304	182
ఇతరులకు	41	5-155	1-252	59
ఇతరుల దూర	140	6-174	2-174	158
ఇదివో సంసార	50	5-211	1-308	82
ఇన్ని సేతలకు	46	5-188	1-285	72
ఇప్పుడిటు	6	5-38	1-38	7
ఊరకే దొరకునా	118	6-104	2-104	133
ఊరకైతే నిన్ను	138	6-161	2-161	154
ఎంచి చూడరో	151	7-1	2-235	177

*. ఈ గ్రంథం ప్రథమ ద్వితీయ ప్రచురణలలో పూర్వ ముద్రిత సంపుటాలలోని సంఖ్యలు నిర్దేశించబడినవి. ఇప్పుడు పాఠకుల సౌకర్యార్థం కొత్తగా ముద్రితమైన సంపుటాలలోని సంఖ్యలుకూడా ఇక్కడ సూచించడమైనది. గ్రంథములోని పాద దీపికలకు చెందిన అష్టమయ్య పాటల సంఖ్యలు కొత్త సంపుటాల ప్రకారం సవరించబడినవి.

సంకీర్తనం	రేకు	సంపుటం- సంకీర్తనం పాఠ ముద్రణ	సంపుటం - సంకీర్తనం కొత్త ముద్రణ	పుట
ఎంత విభవము	29	5-123	1-181	32
ఎన్ని బాధలబెట్టి	46	5-187	1-284	68
ఎవ్వరెవ్వరివాడో	16	11-3-31	1-97	15
ఏతదఖిలంబునకు	28	5-112	1-170	30
ఏది వలసె	132	6-128	2-128	141
ఏదుపాయము	131	6-122	2-122	138
ఏవీ నుపాయాలు	109	6-49	2-49	124
ఏవం శ్రుతి	1	5-4	1-4	1
ఒక్కడే	142	6-186	2-186	160
కడలుడిసి	36	11-3-97	1-226	51
కడు పెంత	49	5-205	1-302	79
కల దిదివో	104	6-22	2-22	115
కాకున్న సంసార	63	11-3-114	1-326	84
కొనరో కొనరో	39	5-140	1-237	57
చీచీ నరుల	82	5-222	1-397	95
జ్ఞానయజ్ఞ	136	6-148	2-148	148
తనకేడ చదువులు	32	11-3-69	1-198	39
తెలియజేకటికి	3	5-18	1-18	5
తెలిసితే	104	6-19	2-19	112
దాచుకో	169	7-104	2-338	190
దేవ నీవు	164	7-73	2-307	185
దైవమా నీవే	137	6-158	2-158	152
ధరణి	155	7-26	2-260	180
నిత్యాత్ముడై	12	11-3-9	1-75	9
నిన్ను నమ్మి	145	6-202	2-202	166
నీవు సర్వసముండ	132	6-129	2-129	144
నే ననగా	108	6-45	2-45	122

సంకీర్తనం	రేకు	సంపుటం- సంకీర్తనం పాఠ ముద్రణ	సంపుటం - సంకీర్తనం కొత్త ముద్రణ	పుట
పనిగొన	172	7-117	2-351	199
పరమాత్ముని	21	5-72	1-130	23
పుడమి నిందరిబుట్టె	18	11-3-43	1-109	18
పురుషోత్తముఁడ	109	6-53	2-53	127
పోయ గాలంబ	31	11-3-65	1-194	38
ప్రాణుల నేరమి	69	11-3-148	1-362	93
బ్రహ్మ గడిగిన	31	11-3-62	1-191	35
భక్తికొలది	84	5-235	1-410	99
భారమైన	47	5-190	1-287	74
మహి నుద్యోగి	147	6-212	2-212	169
మూడే మాటలు	150	6-233	2-233	173
మొదలుండ	94	5-291	1-466	104
రూకలై మాడలై	92	5-283	1-458	102
వలెనను వారిదె	84	5-230	1-405	96
వాడ వాడలవెంట	45	5-178	1-275	65
విజాతు లన్నియు	177	7-149	2-383	202
విష్ణుడొక్కడే	171	7-111	2-345	196
వెన కేదో	103	6-16	2-16	109
వెలుపల వెదకితే	144	6-198	2-198	163
సంతలే	105	6-27	2-27	120
సకల భూతదయ	36	11-3-94	1-223	49
సకలసందేహమై	64	11-3-120	1-332	87
సడిబెట్టె	32	11-3-70	1-199	41
సామాన్యమా	32	11-3-71	1-200	44
సిరి దొలకెడి	37	5-131	1-228	54
సేవింతురా	48	5-196	1-293	76

ద్వితీయ భాగము

సంకీర్తనం	రేకు	సంపుటం- పాఠ ముద్రణ	సంకీర్తనం సంపుటం - కొత్త ముద్రణ	పుట
అంతటనే వచ్చి కామ	333	10-201	4-201	364
అందరి వసమా	(16 ని.రే.)	11-2-3	4-అను3	396
అజ్ఞానుల కివి	344	10-260	4-260	372
అతఁడు అక్ష్యకాంతుఁడు	310	10-59	4-59	340
అతని భజియించరో	319	10-108	4-108	357
అనంతమహిముఁడవు	214	8-81	3-81	265
అని యానతిచ్చె	187	7-204	2-438	239
అల్లనాడే యిదెరగ	269	9-110	3-399	320
అవియు నాకు ప్రథ	183	7-182	2-416	228
ఆతఁడే ఇన్నియు	228	8-160	3-160	270
ఇంకనైనా రోయరాదా	258	9-45	3-334	301
ఇందరు నీకొక్కసరి	302	10-8	4-8	333
ఇందుకుగా నా యెఱగమి	363	11-1-76	4-371	389
ఇందుకు విరహిత	359	11-1-51	4-346	384
ఇట్టై సంసారికే	(42 ని.రే.)	11-2-26	4-అను26	402
ఇది నమ్మలేడు	265	9-86	3-375	316
ఇది వో శ్రుతిమూల	312	10-71	4-71	352
ఇన్నిటికి నీశ్వరేచ్చ	222	8-123	3-123	267
ఎంతమాత్రమున	179	7-159	2-393	220
ఎన్నడు నేగందు	359	11-1-54	4-349	387
ఎరిగీ నెరగదు	378	11-1-160	4-455	393
ఏమన వచ్చును	(28 ని.రే.)	11-2-14	4-259	400
ఏమి సేయువాఁడ	311	10-63	4-63	346
కడనుండే	264	9-78	3-367	309
కడు నజ్ఞానపు	204	8-20	3-19	252
కని గుడ్డును	232	8-185	3-185	277

సంక్షేపనం	రేకు	సంపుటం- పాత ముద్రణ	సంక్షేపనం సంపుటం - కొత్త ముద్రణ	పుట
కలకాల మిట్టాయె	213	8-77	3-77	262
కలదందే పో	277	9-157	3-446	324
కలియుగమె	185	7-196	2-430	233
కొలది పుణ్య	230	8-170	3-170	274
గోనెలె కొత్తలు	310	10-60	4-60	344
చదివితొ తొల్లి	313	10-74	4-74	355
చవి నోరి కేడ	355	11-1-30	4-326	380
చాలు(జాలు	264	9-82	3-371	314
చాలు నిదే	187	7-206	2-440	241
తందనాన	177	7-151	2-1	215
తానెంత బ్రతుకెంత	281	9-179	3-468	331
దేహము సంబంధము	239	8-223	3-223	282
దేహి నిత్యుడు	183	7-185	2-419	230
దైవము దూరగనేల	345	10-267	4-267	375
దైవ మొక్కడే	353	11-1-15	4-311	377
నమ్మితి (జమ్మీ	384	11-1-192	4-487	395
నరహారి నీదయ	264	9-79	3-368	312
నాకు గల పని యిదే	334	10-200	4-200	360
నాటక మింతా	358	11-1-44	4-339	382
నిండు మనసే	256	9-31	3-320	292
నీ మాయ లింతే కాక	280	9-174	3-463	329
నీవే చేసిన చేత	188	7-210	2-444	244
నేనే పో ఘనుడను	310	10-57	4-57	338
నేనేమి జేయగలేను	185	7-199	2-433	235
నేనై విడువ	370	11-1-119	4-414	390
నేనొక్కడ లేకుండితే	208	8-48	3-48	258
పంచేంద్రియము లనే	256	9-35	3-324	298
పరమయోగీశ్వరుల	237	8-212	3-212	279

సంకీర్తనం	రేకు	సంపుటం- పాత ముద్రణ	సంకీర్తనం సంపుటం - కొత్త ముద్రణ	పుట
పరమసుజ్ఞానులకు	8	21-46	15-46	404
పురుషుడే యధముఁడు	323	10-134	4-134	359
పెంచి తమపెట్టు	212	8-70	3-70	260
పెరుగఁగ పెరుగఁగ	261	9-63	3-352	304
బయ లీదించీ	251	9-4	3-293	290
భక్తి నీపై దొకటే	256	9-33	3-322	295
భవరోగ వైద్యుఁడవు	262	9-67	3-356	307
భావింపనేరనైతి	204	8-20	3-20	254
మంగళం గోవిం	7	5-46	1-46	410
మాయల కగపడి	(16. వి. రే.)	11-2-4	4-అను4	398
ముందే తొలఁగవలె	311	10-66	4-66	349
వెగ్గల మింతా	341	10-242	4-242	367
వెరులాల	196	7-260	2-494	246
వెరపించబోయి	344	10-258	4-258	369
శరణవి బ్రదుకరొ	242	8-239	3-239	285
శ్రీపతి యీత	230	8-169	3-169	272
సంసారమే మేలు	278	9-158	3-447	327
సమబుద్ధి	182	7-175	2-409	224
సొమ్ము గలవాఁడు	276	9-148	3-437	322
హరి యవతారమె	333	10-192	4-192	407
హీనాధికము లింక	308	10-43	4-43	337



సాహిత్య-అవోమణి - కావ్యము

డా॥ సముద్రాల లక్ష్మణయ్య, ఎం.ఎ.,

స్టేషల్ అఫీసర్, పురాణ ఇతిహాస ప్రొజెక్టు, తి.తి.దే.,
 మాజీ కార్కడల్, హిందూ ధర్మవైచార పరిషత్,
 తిరుమల తిరుపతి దేవస్థానములు, తిరుపతి.

- రచనలు :** అమరవాణి(ఖండకావ్యం); శ్రీమలయాళ నద్గరు శతకం; శ్రీమలయాళ నద్గరుస్తుతి; శ్రీసుబ్రహ్మణ్యేశ్వరస్వామి సుప్రభాతం ; శ్రీ తిమ్మమాంబా సుప్రభాతం; కల్యాణ సంస్కృతి; శ్రీప్రసన్న బండ్లమాంబా ప్రశస్తి; శ్రీమలయాళ యతీంద్రస్య ఉపదేశామృతమ్; దివ్యజనన్యా: శ్రీ శారదాదేవ్యా ఉపదేశామృతమ్.
- జీవిత చరిత్రలు :** శ్రీ మలయాళస్వామి జీవిత చరిత్ర; శ్రీ విద్యాప్రకాశానందస్వామి జీవిత చరిత్ర; శ్రీ కారుణ్యానంద స్వామి జీవిత చరిత్ర; చరాచర సుఖాభిలాషి.
- వ్యాఖ్యానాలు :** అన్నమాచార్య సంకీర్తనామృతం-ప్రథమ ద్వితీయ భాగాలు; వీరక్షేత్ర మాహాత్మ్యం; ఆంధ్ర మహాభారత శాంతిపర్వం-పంచమాశ్వాస వ్యాఖ్య.
- అనువాదాలు :** యోగవాసిష్ఠం-ప్రథమ ద్వితీయ తృతీయ చతుర్థ ప్రకరణాలు; పోతన భాగవతం-ద్వితీయ స్కంధం; భర్తృహరి నీతి వైరాగ్య శతకాలు: హిందూత్వం (శ్రీ అరవిందుల "హిందూయిజం" అను ఆంగ్ల గ్రంథానికి).
- బాలసాహిత్యం :** హిందూ ధర్మపరిచయం: సావిత్రి; మదాలస; వాసుదేవుడు.
- ఇతరములు :** శ్రీవ్యాసాశ్రమ స్వర్ణోత్సవ సమీక్ష; వలు గ్రంథాలకు వీరికలు; సమీక్షలు; ఆధ్యాత్మిక సాహిత్య వ్యాసాలు (యథార్థభారతి, సప్తగిరి వనైరా పత్రికలలో) మరియు ఆధ్యాత్మిక సాహిత్య ప్రసంగాలు.
- సంపాదకత్వం :** శ్రీ మలయాళ నద్గరు గ్రంథావళికి (20 సంపుటాలు) సంపాదకుడు. యథార్థభారతి, వేదాంతభేరి, నద్గరు భారతి మాసపత్రికలకు గౌరవ సంపాదకుడు; నద్గరువాణి త్రైమాసిక పత్రికకు సంపాదకుడు.
- పురస్కారాలు :** పొట్టి శ్రీరాములు తెలుగు విశ్వవిద్యాలయంనుండి ఉత్తమ సంస్కృత వండిత పురస్కారం: యస్.డి.రెడ్డికళాపీఠం, చెన్నైవారి నుండి విద్యచ్ఛిరోమణి పురస్కారం: మైసా(Madabhushi Anantasayanam Institute of Public Affairs) తిరుపతివారి నుండి ఉత్తమ పౌర పురస్కారం; రాష్ట్రీయ సంస్కృత విద్యాపీఠం నుండి వాచస్పతి (గౌరవ డాక్టరేట్ పురస్కారం).

